

مۆھەممەت ئوسمان

قاتلىق پىدىر

فەشقەر ئۇيغۇر نەشرىياتى

مۇھەممەت ئوسمان

قانلىق پىدىر

(تارىخىي رومان)



قەشقەر ئۇيغۇر نەشرىياتى

图书在版编目(CIP)数据

血染的山丘/莫汗迈提·欧斯曼著. —喀什:喀什维吾尔文出版社, 2003. 9

ISBN 7—5373—1199—4

I. 血… II. 莫… III. 长篇小说—中国—当代—维吾尔语(中国少数民族语言) IV. I247.5

中国版本图书馆 CIP 数据核字(2003)第 085336 号

责任编辑:图尔迪·亚米古尔

责任校对:阿尔祖姑丽·斯迪克

技术编辑:姑丽巴哈尔·麦麦提依明

血染的山丘

(长篇历史小说)

作者:莫汗迈提·欧斯曼

喀什维吾尔文出版社出版发行

(喀什市塔吾古孜路 14 号 邮编:844000)

各地新华书店经销

喀什维吾尔文出版社印刷厂印刷

850×1168 毫米 1/32 开本 11.625 印张 4 插页

2003 年 11 月第 1 版 2003 年 11 月第 1 次印刷

印数:1 —— 3070 定价:18.50 元

如有质量问题,请与我社联系调换

电话:0998—2653927



مۇندەرىجە

1	بىرىنچى باب ناتونۇش يىگىت
16	ئىككىنچى باب يوپۇقسىز تاۋۇت
45	ئۈچىنچى باب تۆھمەت
61	تۆتىنچى باب قاراڭغۇ كۈنلەر
76	بەشىنچى باب سىرلىق شاپائەت
90	ئالتىنچى باب لەھەت ئىچىدىكى ھايات
101	يەتتىنچى باب خەيرلىك بىر كۈن
124	سەككىزىنچى باب يۇرتىغا سەپەر
143	توققۇزىنچى باب ئۆلۈم چاڭگىلىدىن قۇتۇلغانلار
162	ئونىنچى باب ئاغۇدىكى مەخپىي سۆز
181	ئون بىرىنچى باب يېڭى يېتەكچى
197	ئون ئىككىنچى باب ئاخىرقى قارار
208	ئون ئۈچىنچى باب كۈتۈش
221	ئون تۆتىنچى باب شەۋۋالنىڭ 15 - كۈنى
233	ئون بەشىنچى باب دەسلەپكى چېكىنىش
248	ئون ئالتىنچى باب ئادەتتىكىدىن قىسقا بىر كۈن

- 262 ئون يەتتىنچى باب ئۆز مۇشتىدا يېرىلغان باش
- 270 ئون سەككىزىنچى باب تاقالغان شەھەر
- 280 ... ئون توققۇزىنچى باب ئوت ئىچىدىن كەلگەن كۈلكە
- 298 يىگىرمىنچى باب بوھراندىكى نالە - زار
- 308 يىگىرمە بىرىنچى باب ئوتلۇق قەسەم
- 323 يىگىرمە ئىككىنچى باب قان ئىزدىگۈچىلەر
- 332 يىگىرمە ئۈچىنچى باب ئالماشقان باش
- 341 يىگىرمە تۆتىنچى باب تۇيۇقسىز زەربە
- 353 يىگىرمە بەشىنچى باب قانلىق ئېدىر



بىرىنچى باب

ئاتونۇش يىگىت

كۆز ئاخىرلىشىپ قىش يېتىپ كېلىشىگىلا ھاۋانىڭ جۇدۇ-نى ئۆرلىدى، قوغۇشۇندەك بۇلۇتلار يەكەن ئاسمىنى قاپلاپ، قۇياش نۇرىنى توسۇۋالغان ئىدى. سوغۇق يىللاردىكىدىن بۇرۇند-ىراق چۈشۈپ، كۈندىن - كۈنگە كۈچەيگەن شىۋىرغان يېتىم - يېسىر، غېرىب - غۇرۋالارنى غەمگە چۆمدۈردى. كىشىلەر قىشنى قانداق چىقىرىش ئۈستىدە قايغۇرۇشاتتى. كۈنلۈك ئىشلەپ تاپ-قىنىنى ئۇدۇللۇق يەپ، كېچىنى لەمپە ئاستىدا تۈنەپ ئۆتكۈز-گەنلەر بولسا، نەدە پاناھلانغۇدەك جاي باركىن دېگەندەك، دالدى-لارغا كۆز يۈگۈرتۈشەتتى.

يوقسۇللارنىڭ تارتىۋاتقان جاپاسى ئازلىق قىلغاندەك، ئۈچ كۈندىن بۇيان چۈشۈۋاتقان قار تېخىچە توختىمايۋاتاتتى. «قار خۇدانىڭ قەھرى، يامغۇر خۇدانىڭ رەھىمىتى» دېگەن گەپنى كىم ئېيتقان بولغىدى، شىۋىرغانلىق قار ئۆز قەھرىنى ئۆي - ماكان-سىز بىچارىلەرگە سانجىيتتى.

كەڭ ئېتىزلار، باغ - ئورمانلار، ئىمارەت - ئۆگزىلەر، ھەتتا پۈتۈن كائىنات كافۇردەك ئاپئاق خالاققا پۈركىنىپ، گۇيا قاپچاندۇر بىر كۈنى يۈز بېرىدىغان ئېچىنىشلىق تراگېدىيە ئۇ-

چۈن ئالدىنلا تەزىيە بىلىدۇرۇۋاتقان ماتەمداردەك تۇيغۇ بېرەتتى.

جىمجىت، قاراڭغۇ كېچىنى پەقەت ئاپئاق قار غۇۋا يورۇ-تۇپ تۇراتتى. تەننى شۇر كۈندۈرىدىغان مۇشۇنداق سۈرلۈك كې-چىدە تېخى تاڭ شەپسى بولماي تۇرۇپلا، سوغۇق تەسىرىدىنمۇ ياكى ھايات قايغۇلىرىنىڭ ئەندىشىسىدىنمۇ، ئەيتاۋۇر، توخۇلار جىملىقنى بۇزۇپ، ئارقا - ئارقىدىن چىلاشقا باشلىدى. توخۇ-لار ھامان تاڭ ئاتىدىغانلىقىدىن بەلگە بېرىپ خېلىدىن كېيىن ئەزان ئاۋازى ئاڭلاندى، ئاندىن يەكەن شەھىرىدىكى 114 مەس-چىتنىڭ مەزىنلىرى خۇددى كېلىشىۋالغاندەكلا تۈن جىمجىتلى-قىنى بۇزۇپ، كىشىلەرنى غەپلەت ئۇيقۇسىدىن ئوي-غاتتى. ئۆي - ئۆيلەردە چىراغ ياندى، قارا چىراغلارنىڭ پىلىل-دىغان نۇرلىرى ئىشىك يوقۇقلىرىدىن ئاران - ئاران كۆرۈنەت-تى. ئارقىدىن ئىشىكلەر غىچىلداپ ئېچىلىپ، ئادەملەرنىڭ قېقىلىپ يۆتىلىشلىرى، بوۋاقلارنىڭ يىغىسى، ئانىلارنىڭ پەيد-لىگەن ئاۋازى كەلدى. دېمەك، ئەل يېڭى بىر كۈننى كۈتۈۋې-لىش ھەلەكچىلىكىدە مورىلاردىن چىقارغان ئاچچىق تۈتۈنلەر قار ئۇچقۇنلىرىغا ئارىلىشىپ ئاستا - ئاستا غايىب بولۇۋاتتى.

ئۇزاق ئۆتمەي كىشىلەرنىڭ كوچىلاردىكى قېلىن قارنى غارىسىلىتىپ دەسسەپ ئۇياقتىن - بۇياققا مېڭىۋاتقان ئاياغ تى-ۋىشلىرى كۆپىيىشكە باشلىدى. بۇلار كوچا - كوچىلاردىن چى-قىپ، بامدات نامىزىنى ئۆتەش ئۈچۈن مەسچىتكە كېتىۋاتقانلار ئىدى.

شۇنداق قىلىپ، تاڭ ئاتتى، كوچىلاردا ئادەملەر كۆپەيدى. خوتۇن - قىزلار ئىشىك ئالدىلىرىدىكى قارلارنى سۈپۈرگىلى تۇردى. يەكەن شەھىرىدە قەدىمدىن تارتىپ كۈندۈزلىرى مازار-دا، كېچىلىرى بازاردا خوجايىنلىق قىلىشقا ئۆگىنىپ كەتكەن،

تورپاقتەك يوغان، قاۋاشقا ئانچە مەيلى يوق، ئادەملەردىن تەپتار-
تىپمۇ كەتمەيدىغان لالما ئىتلار كۆپ بولۇپ، شۇ تاپتا خۇددى
ئەلنى كۆزگە ئىلمايدىغان سىپاھلاردەك ناۋايخانا، ئاشپۇزۇل،
قاسساپ بازىرى قاتارلىق جايلارنى تىنتىپ يۈرۈشەتتى. يېنىدىن
ئۆتكەنلەرگە مەنسىتمىگەن نەزەردە قاراپلا قوياتتى.

تالڭ شەپقى تارقاش بىلەن بامدات نامىزى تاماملاندى،
جامائەت نامازدىن يانغاندا مەسچىت ھويلسىدىكى قارىياغاچ دەرد-
خىنىڭ غولىغا چەمبەرچاس باغلانغان يالاڭۇشتاق، ئوتتۇرا
بوي، كىيىملىرى جۇل - جۇل، پۇتغا كالا تېرىسىدىن تىكىل-
گەن چورۇق كىيىۋالغان، مۇسكۇلىدىن بىر خىل كۈچ تېمىپ
تۇرغان گەۋدىلىك بىر يىگىت يۈز - كۆزلىرى پەرق ئەتكۈسىز
دەرىجىدە قىپقىزىل قانغا بويىلىپ، بېشى ئۆلۈك چۈجىنىڭكى-
دەك ساڭگىلىغان ھالدا تۇراتتى. ئۇنىڭ ئىككى تەرىپىدە بېشىغا
ئۇچلۇق موزا، ئۇچىسىغا ئوخشاش فورما كىيىۋالغان ئىككى
چېرىك بىلەن ئېگىز بوي، ئاقپىشماق، سېرىق ساقال، كۆك
كۆز، 40 ياشلاردىكى رەۋزەشەب بېگى ① ھېكىم ئۇياقتىن -
بۇياقتا مېڭىپ يۈرەتتى.

جامائەت تەقى - تۇرقى يەكەنلىككە ئوخشايدىغان يىگىتنىڭ
پاچىئەلىك ھالىنى كۆرۈپ ھاڭ - تالڭ قالدى. جامائەتتە ئەنسىز-
لىك پەيدا بولۇشقا باشلىدى: «يەنە كىمنى تۇتار، نېمە گۇناھ
قىلغان بولغىيىدى؟ ئۇزايدىن ھېچ ئوغرىغا ئوخشىمايدۇ، ئوغرى
بولسا بۇنچە يېلىڭ - يوپۇڭ قالارمىدى؟ چاكاردەك قىلىدۇ،
باينىڭ چىشىغا تېگىپ قويغان بولۇشى مۇمكىن، ئەتگەندە ئۇنى
بۇ يەرگە ئېلىپ كېلىپ شېرىكىنى تاپىمىز دېيىشكەن ئوخشايد-
دۇ، قىيىناقتا چىدىماي بىرەرسىمىزنى چىشلەپ تارتىپ قالسا

① رەۋزەشەب بېگى — كۈن - تۈن ئامبىلى.

نەس باسقۇنى شۇ! خۇدايىم ساقلا، ئىسمىمىزنىمۇ بىلمەيدىغان تۇرسا. ئەگەر ئۇنداق نامەردلەردىن بولغىنىدا بۇنچە ئازاب تارت- قۇچە باشقىلارغا دۆڭگەپلا قۇتۇلغان بولاتتى...» چىرايىنى ئەندە- شە قاپلىغان كىشىلەرنىڭ خىيالىدىن ئاشۇنداق ساراسمىلىك ئويلار ئۆتمەكتە ئىدى. ھودۇقۇپ كەتكەن جامائەت بۈگۈن كۈن چىقىشقا قاراپ دۇئا قىلىدىغان ئادىتىنىمۇ ئۇنتۇپ قالدى. شۇ چاغدا بىردىنلا رەۋزەشەب بېگى ھېكىم:

— جامائەت! بۇ ئادەمنى تونۇمسىلەر!؟ — دېدى باغلاقلىق يىگىتنى كۆرسىتىپ.

... —

— سىلەردىن سوراۋاتىمەن، بۇ ئادەمنى تونۇمسىلەر؟ — رەۋزەشەب بېگى كۆرسەتكۈچ بارمىقى بىلەن يىگىتنىڭ ئېڭەك ئاستىدىن يۇقىرى ئىتتىرىپ كۆتۈردى.

ئاڭغۇچە يىگىتمۇ سەل ھوشغا كەلگەن ئىدى. ئۇ بېشىنى كۆتۈرۈپ، نۇرغۇن ئادەمنىڭ ئۆزىگە تىكىلىپ تۇرغانلىقىنى كۆردى. ئۇنىڭ پۈتۈن بەدىنى سىرقىراپ قاتتىق ئاغرىۋاتاتتى، قامچا زەربىدىن يېرىلغان چېكىسىدىكى جاراھىتى تۈز قۇيغاندەك ئېچىشاتتى، ئىككى بىلىكى مۇرىسىدىن كېسىپ تاشلانغاندەك سېزىمىنى يوقاتقان ئىدى. ئارغامچا پېتىپ بوغۇم - بوغۇم بولۇپ كەتكەن قوللىرى جۇۋىنىڭ يېڭىنى ئەسلىتەتتى. بىچارە- نىڭ بىردىنلا چىرايى كۆكرىپ، بېشى ساڭگىلىدى، پۇتلىرى يېرىم تىزلانغان ھالدا ئارغامچىنىڭ كۈچى بىلەنلا قارىياغاچ غولىغا ئېسىلىپ قالدى. چېرىكلەردىن بىرى رەۋزەشەب بېگىگە مەلۇمات تەرىقدىسىدە ئېيتتى:

— ئۆلدى!

يەنە بىر چېرىك تۇتقۇننىڭ بۇرنىغا بىگىز بارمىقىنى تەگگۈ- زۇپ تەستىقلىدى.

جامائەت دەۋرەپ بىر - بىرىنى ئىتتىرىشىپ يېقىنلاشماقتا ئىدى.

— چېكىنىڭلار! — رەۋزەشەب ھېكىمبەگ گېلىنى كېرىپ، جامائەتنى توستى، ئاندىن چېرىكلەرگە بۇيرۇق چۈشۈردى، — تېز يېشىڭلار!

باغلاقتىن بوشتىلغان يىگىتنىڭ تىرىك ياكى ئۆلۈكلۈكىنى بىلگىلى بولمايتتى. يۈزلىرى قانغا بويالغان ئىدى، قاپقارا قاش - كىرىپكىلىرى بىلەن خەت تارتقان بۇرۇتلىرى تېخى ئەمدىلا 20 ياشتىن ئاشقانلىقىدىن دېرەك بېرەتتى. ياشلىقنىڭ قىرانلىق پەسلىگە قەدەم قويغان ناتونۇش يىگىتنىڭ خەۋپلىك ئەھۋالى جامائەتنى ئەندىشىگە سالماقتا ئىدى.

— ئېلىپ كېتىڭلار! — رەۋزەشەب ھېكىمبەگ چېرىكلەرگە قول شىلتىپ بۇيرۇق بەردى.

چېرىكلەر قانداق كۆتۈرۈپ مېڭىشنى بىلمەي تۇرغاندا، ئىمام ئاخۇنۇم يول كۆرسەتتى:

— ئاۋۇ تاۋۇتنىڭ ئۈستىنى ئېلىۋېتىپ، شوتسىغا سېلىڭلار! قەينى ساۋۇر، ئابدۇرەھمان، تاۋۇتنى ئېلىپ كېلىڭلار! بىكار تۇرغۇچە بىكار ئىشلە دەپتىكەن، ساقچىلارغا ياردەملىشىپ ئاپىرىشىپ بېرىڭلار!

تۇتقۇن يىگىتنى تاۋۇتقا ياتقۇزغاندا، ئۇ گويا راستتىنلا مۇردىغا ئوخشاپ قالدى. جامائەت ئىچىدىن 80 ياشلار ئەتراپىدىكى پاكىز قېرىغان بىر بوۋاي چىقىپ سالماق قەدەم بىلەن تاۋۇتنىڭ يېنىغا كېلىپ:

— رازى بول، ئوغلۇم! «كىمنىڭ ئەزىزى كىمگە خار بولماپتۇ»، سېنىڭمۇ ئاتاڭ، ئاناڭ بار بولغىدى، بۇ ھالىڭنى بىلسە ئۆزلىرىنى قويارغا يەر تاپالماي، يۈرەكلىرى پارە - پارە بولۇپ كېتەر، خەير، ئاللا پاناھدا ساقلىغاي! — دەپ، ئۈچدە.

سىدىكى جۇۋىسىنى سېلىپ ئاۋايلاپ يېپىپ قويدى. ئۇنىڭ كۆز ياشلىرى مەڭزىنى بويلاپ سىرغىپ ساقاللىرىدىن مەرۋايىتتەك تۆكۈلمەكتە ئىدى. بۇ ھالدىن جامائەتنىڭ دىللىرى ئېرىپ، بىچارە يىگىتنىڭ پاجىئەسى ئۈچۈن ئۇھسىنىپ ھەسرەت چېكىش-تى. جامائەت ئارىسىدىكى ياشلاردىن بىرنەچچىسى ئۆزلۈكىدىن پىدائىي بولۇپ تاۋۇتنى كۆتۈرۈپ ماڭدى. ئەمما، ئۇلار ئوردا مەھكىمىسىگە بېرىشىنىمۇ، زاراتگاھلىققا بېرىشىنىمۇ بىلمەيتتى. ئەسلىدە زاراتگاھلىققا ئاپىرىلىشتىن بۇرۇن مېيىتنىڭ نا-مىزى چۈشۈرۈلۈشى كېرەك ئىدى، لېكىن بۇ يىگىتنىڭ نامىزى چۈشۈرۈلمىگەنلىكى ئۇلارنى گاڭگىرتىپ، باشلىقنىڭ كۆزىگە قاراشقا مەجبۇر قىلدى.

ئۇ چېرىكلىرىگە:

— ئېلىپ مېڭىشمامسەن! دەپ كار كىردى. چېرىكلەرنىڭ بىرسى تاۋۇتنىڭ ئالدىنى، بىرسى كەينىنى كۆتۈرۈپ يۈرۈپ كەتتى.

— دىققەت! — رەۋزەشەب بەگ كۆپچىلىككە تەرتىپ ساقلاشنى ئاگاھلاندۇرۇپ ۋارقىردى، — سىلەر بۇ مۇتتەھەم-نىڭ كىملىكىنى بىلمەيسلەرغۇ! ئۇنداق بولسا قۇلقىڭلارنى دىڭ تۇتۇپ ئاڭلاڭلار ئەمەس!

ئۇ مانجۇچە فورمىنىڭ يېڭىدىن بىر پارچە خەتنى چىقىرىپ ئوقۇشقا باشلىدى:

«ئامۇخاسقا يېتىپ مەلۇم بولغايمىكەن، گۇناھكار توختى، پەيزاۋاتلىق، بۇ يىل 24 ياش، ئاتا - ئانىسىدىن كىچىك يېتىم قېلىپ، ئانا تەرەپ تۇغقىنى سامساق دولانىنىڭ قولىدا چوڭ بولغان، 10 يېشىدا پەيزاۋاتتىكى گۆرۈكەش مانجۇغا مالاي بو-لۇپ، ئات باققان. ئارىدىن بەش يىل ئۆتكەندە، سامساق دولان يەكەن سەككىز شەھەرنىڭ ھۆكۈمرانى ۋە بەگلىرىگە نارازى

بولۇپ، چىڭ سۇلالىسى خاقانىنىڭ ئادىللىقىغا شەك كەلتۈرگەن. لىكى ئۈچۈن ھەپسىگە ئېلىنىپ، ئۆز ئەجلى بىلەن زىنداندا ئۆلگەن. توختى ئۆچ ئېلىش نىيىتىدە گۆرۈخاندىكى مانجۇدىن مانجۇچە تىل - يېزىقىنى ئۆگىنىپ يامان غەرەزدە يۈرگەن، مانجۇ تىلىنى بىلگەچكە «توختى مانجۇ» دەپ نام ئالغان. بۇ قېتىم يەكەنگە تۇغقان ئىزدەپ كېلىپ، كوچىدا كېتىۋاتقان لەشكەرلەر-نى بارمىقىنى چىنەپ ساناۋاتقانلىقىنى تىڭتىڭچىلار سېزىپ قالغان. سوراققا تارتقاندا جاھىللىق قىلىپ گۇناھنى تەن ئالىمىغان. مەزكۇر ئۆتكۈزگەن گۇناھى ئۈچۈن ھەپسىگە ئېلىندى. كىمكى ئەمىر - پەرمانغا ئاسىيلىق قىلىپ، پەيغەمبەر ئەۋلادى شاھ باھادىرخان ئەفرىدۇن ۋاڭ ئالىيلىرىغا يامان غەرەزدە بولىدىكەن، توختىغا ئوخشاش كۈنگە قالىدۇ. ئۆزى ھەپسىگە ئېلىنىپ، مال - مۈلكى خەزىنىگە تاپشۇرۇلىدۇ، ئەرلىرى ئۆلۈمگە مەھكۇم قىلىنىپ، خوتۇن - قىزلىرى پاشالىق قىلىنىدۇ. «رەۋزە شەب ھېكمىبەگ پالانق قەغىزىگە يېزىلغان خەتنى ئوقۇپ تۈگىتىپ، ئاۋايلاپ يۆگەپ، يەنە چاپىنىنىڭ يېڭىگە سالدى، ئاندىن تۇرۇپلا بىر ئىش يادىغا كەلگەندەك چىرايىنى پۈرۈشتۈرۈپ:

— بۈگۈن سۆزىمىز مۇشۇ يەرگىچە بولسۇن، بۇنىڭدىن كېيىن قەيەردىن چاتاق چىقىدىكەن، شۇ تەۋەدىكى مەسچىتنىڭ ئىمامى بىلەن ھېسابلىشىمەن، شەرىئەتتە «ھۆكۈمەتنىڭ ئەمىرىنى تۇتماق ۋاجىپ» دېيىلگەن. ئىمام ئاخۇنۇم بۇنى ھەممە مۇسۇلمانلارغا ئوبدان ئۆگىتىشى لازىم! — دېدى - دە، مەسچىتنىڭ قارشى تەرىپىدىكى ئۈجمە شېخىغا باغلاقلىق ئېتى تەرەپكە بۇرادى.

ئىمام:

— ھوي! — دەپ يېنىغا قارشىغا، بوي - تۇرقى ۋىجىك،

يۈزلىرى قورۇق، شالاڭ ساقاللىق، تاز چىراي بىرسى ئات تەرەپكە ماڭدى. بۇ ئادەم مەسچىتنىڭ مەزىنى سۇلتان سوپى ئىدى.

رەۋزەشەب ئامبال ھېكمىبەگ چوڭ سۆزلىسىمۇ ئىچىدە جىددىيلىشىۋاتاتتى. سەۋەبى، توختىنى ئۈچ كۈندىن بۇيان ئۆزى سوراق قىلىپ، ئۇرۇش، ئېسىش، گاڭزىغا بېسىش قاتارلىق قىيىناش ۋاسىتىلىرىنىڭ ھەممىسىنى ئىشلەتتى. ئەمما، ھەرقانداق چە ئۇرۇنۇپمۇ دەلىل - ئىسپات بولغۇدەك بىرەر ئىقرارغا ئېرىشەلمىدى. ئەگەر ئۇ بىرەر پاكىتنى قولغا كەلتۈرۈپ توختىنىڭ ئىسيانچى ئىكەنلىكىنى ئىسپاتلاپ چىقىدىغان بولسا، مۇھەممەت ئەفرىدۇن ۋاڭ تەرىپىدىن دەرىجىسى ئۆستۈرۈلۈپ، چوڭ مەنەسەپكە مۇشەررەپ بولۇشىدا گەپ يوق ئىدى.

« توختى ئۆلگەن بولسىچۇ؟ »

رەۋزەشەب ئامبال ھېكمىبەگنىڭ نەزىرىدە بىرەر ئادەمنىڭ ئۆلۈم - كۆرۈمى بىر چىۋىنىڭ ھايات - ماماتچىلىك ئانچىكى ئىش بولسىمۇ، بىراق توختى ئۆلسە ئۇنداق ئاسان قۇتۇلالمايتتى. چۈنكى، بۇ ئىشتىن ئەفرىدۇن ۋاڭ خەۋەر تاپقان ئىدى. ئۇ ئۆزىنىڭ قورقۇنچاقلىقىغا باقماي، ئۇششاق ئىشلارغىچە كۆڭۈل بۆلەتتى. ياقا يۇرتتىن كەلگەن يېقىن كىشىلىرىدىنمۇ ئېھتىيات قىلاتتى. سىياسىي گۇناھكارلارنىڭ بىرسىنىمۇ تىرىك قالدۇرمىغاننىڭ ئۈستىگە، ئەۋلادلىرىنىمۇ بىر باھانلەرنى تېپىپ يوقىتاتتى. ئوردا ئىشلىرىغىمۇ تەجرىبىلىك بولۇپ، چىڭ سۇلالىسى ئەمەلدارلىرىنىڭ ھىيلە - مەكىرلىرىنى ئۆزلەشتۈرگەن ئىدى.

ئەفرىدۇن ئەسلىدە مۇھەممەد سەئىدۋاڭنىڭ ئوغلى بولۇپ، مۇھەممەد سەئىدۋاڭ مەلۇم دېھقانلار قوزغىلىڭى جەنۇبىي شىندى جاڭنى ئىلىكىگە ئالغاندا ئۆلگەن، ئوغلى مۇھەممەت ئەفرىدۇن

ئالتە ياشتا قالغان ئىدى. مۇھەممەد سەئىدۇلڭ ئۆلۈپ توققۇز ئاي ئۆتكەندە، چىڭ سۇلالىسى قوشۇنى قەشقەرنى ئىشغال قىلىپ، ئالدى بىلەن ئۆزلىرىنىڭ سادىق كىشىسى مۇھەممەد سەئىدىنى سۈرۈشتۈرۈش ئارقىلىق ئوغلى ئەفرىدۇننىڭ ھايات ئىكەنلىكىنى بىلدى ھەمدە چىڭ سۇلالىسى ئەمەلدارى «خەبەر ئامبال جۇڭتاسى» تەرىپىدىن چىڭ سۇلالىسى خاقانىغا مەلۇم قىلىنىپ، ئۇنىڭ جەنۇبىي شىنجاڭ خەلقىنى تىنجىتىپ تىزگىنلىشىشىكى ئۈمىد چىرىغىنى يورۇتۇۋەتتى. چۈنكى، چىڭ سۇلالىسى يەرلىك خەلقلەرنى باشقۇرۇشتا شۇ مىللەتلەرنىڭ خائىنلىرىنى قامچا قىلىپ، بېيجىڭدا تۇرۇپ كۆزلىگەن يەرگە ئورالمايتتى. «ئات ئايلىخانغا، يول سارىخانغا» دېگەندەك، يەرلىك غالىپلارنى مەنەسەپ بىلەن گۈللەپ، شۇلار ئارقىلىق خەلقنىڭ قان - تەرنىنى شورمايتتى. ئاڭسىز خەلق ھەممە ئىشنى ئۆز ئەمەلدارلىرىدىن كۆرەتتى، «ھالۋىنى ھېكمەت يېدى، تاياقنى يېتىم» دەپ، ھەممە ئۆز مەنپەئىتىنىلا كۆزلەيدىغان چىڭ سۇلالىسى ئەمەلدارلىرى ۋاقتى كەلگەندە غالىپلارغا قاراپمۇ قويمىتتى، شۇنداقتىمۇ مۇھەممەد سەئىدۇلڭ ئەجدادلىرىدىن تارتىپ سادىقلىق بىلەن خىزمەت كۆرسىتىپ كەلگەنلەر ئىدى، شۇڭا خاقاننىڭ ئۇنى سۈرۈشتۈرۈپ ئۆزى يارلىق چۈشۈرۈشى بىكار ئەمەس ئىدى. ئۇ خاقاندىن يارلىق كەلگۈچە خەبەر ئامبال جۇڭتاسىنىڭ سايدىدا كۈتۈپ تۇردى. ھەش - پەش دېگۈچە ئارىلىقتا بىرقانچە ئاي ئۆتۈپ كەتتى. كېيىنرەك يارلىق چۈشۈپ، ئەفرىدۇن «جاساق جۇنۇڭ» لىق مەنەسەپ بىلەن، ئۆز يۇرتى تۇرپانغا ۋالڭ بولدى. بۇ چاغدا ئۇ تېخى كىچىك بولغاچقا، ھاكىمىيەت باشقۇرۇشنى بىلمەيتتى، خاننىڭ يارلىقى بىلەن مەخسۇس كىشى تەيىنلىنىپ، خەبەر ئامبال جۇڭتاسىنىڭ قولىدا تەربىيەلەندى. چىڭ سۇلالىسى تۇرپان، قۇمۇل خەلقلەرگە «ئالتە شەھەر»

لىككە قارىغاندا بىرقەدەر ئىشىنەتتى، شۇ ۋەجدىن جەنۇبىي شىنجاڭغا تەيىنلىنىدىغان ئەمەلدارلار تۇرپان، قۇمۇلدىن تاللىنىۋاتتى؛ ئۇلار چىڭ سۇلالىسىنىڭ دېگەن يېرىدىن چىقىپ، كۈتكەندىن نەچچە ھەسسە ئاشۇرۇپ خىزمەت كۆرسىتەتتى. ئەفەردىن دۇن مەنسەپ تۇتۇش يېشىغا يەتكەندىن كېيىن، بېيجىڭ خانى چاقىرتىپ مەخسۇس قوبۇل قىلدى ۋە ئۈچ ئوتۇغات بەردى. شۇنىڭ بىلەن شەرىئەتتە سەئىد ئەۋلادىغا ھەرقانداق گۇناھ ئۆتەكۈزسىمۇ ئۆلۈم جازاسى بېرىش جايىز بولمىغىنىدەك، ئەفەردىن دۇن ئۈچ ئوتۇغات خاسىيىتىدە تەڭ دەرىجىلىك مەنسەپدارلاردىن پەرقلىنىپ، ئالاھىدە ئىشەنچ ئىمتىيازغا ئېرىشتى، ھەممە يەرلىك خان - ۋاڭلاردىن ئۈستۈن تۇرىدىغان ئىلى جاڭجۈنىمۇ ئۇنىڭ ئاغزىغا قارايتتى. بۇنداق پەۋقۇلئادە مەنسەپ ئۇنىڭ يۈرىكىنى كۈندىن - كۈنگە يوغىناتتى، خانغا تۆھپە تەييارلاش يولىدا سېلىنغان ئالۋان - ياساق، باج - سېلىقنىڭ دەستىدىن تۇرپان خەلقى قۇرۇق ئۈستىخانغا ئايلىنىپ قالدى.

ئەفەردۇن مۇشۇنداق يول بىلەن نۇرغۇن ئالتۇن - كۈمۈش، سوۋغا - سالاملارنى توپلاپ، 1852 - يىلىنىڭ بېشىدا ئىشەنچلىك مۇلازىملىرىنىڭ ھەمراھلىقىدا خاقاننىڭ ھۇزۇرىغا يەنە بىر قېتىم بېرىپ، كۆرسەتكەن خىزمىتىنى ئاپارغان بايلىق بىلەن ئىپادىلىدى. بۇ نۆۋەت چىڭ سۇلالىسى خانى ئەفەردۇننىڭ ئەجدادلىرىغا ۋارىسلىق قىلىپ ئالاھىدە ساداقەت بىلدۈرگىلى بېيجىڭغا كەلگەنلىكىدىن مەمنۇن بولۇپ، ئۇنىڭغا مانجۇچە كىيىم - كېچەك تەقدىم قىلدى، نەچچە كۈن ئوردىدا تۇرغۇزۇپ ھاردۇقى چىقىپ بولغاندىن كېيىن، خوتەن، يەكەن، يېڭىسار، قەشقەر، ئۇچتۇرپان، ئاقسۇ، كۇچا، قاراشەھەردىن ئىبارەت سەككىز شەھەرنىڭ ئومۇمىي ۋالىيلىقىغا تەيىنلەپ يولغا سالدى. شۇنىڭدىن باشلاپ خاقاننىڭ ئىلتىپاتىغا جاۋاب قايتۇرۇش ئۈچۈن

يۈرت - يۇرتلاردىكى يەرلىك ئەمەلدار ۋە فېئوداللارنى يۆلەپ تۇرغۇزۇپ، ئۇلارنى ئۆز مۇددىئاسىنىڭ ۋاسىتىسىگە ئايلاندۇردى. سەككىز شەھەر خەلقى ئەزەلدىن كۆرۈپ باقمىغان زۇلۇم-ئالارغا ئۇچراپ، جاندىن تويۇش دەرىجىسىگە يەتتى، ئەمما قانداق قۇتۇلۇش ئادان خەلقنىڭ قولىدىن كەلمەيتتى. ئەفرىدۇننىڭ خىزمىتى خاقانغا بەك يازاپ كەتكەنلىكتىن، 1856 - ، 1857 - يىللىرى ئىلگىرى - ئاخىرى بولۇپ، «سۇلا ئامبال جۇنۋاڭ خان»، «جاۋباجى جىدىن جۈمەن جاساق جۇنۋاڭ شاھ باھادىر-خان»، «ئىنانچىخان» مەنەپلىرىنى بېرىپ، تېخىمۇ جان كۆي-دۈرۈپ ئىشلەشكە رىغبەتلەندۈردى. ئەفرىدۇننىڭ ئويلايدىغىنى بايلىق توپلاپ خاقاننىڭ سۈلۈكىدىن ئۆتۈش ئىدى. لېكىن، شۇنداق قىلىپمۇ دائىم گۈدرەت ئىچىدە يۈرۈۋاتاتتى. قاچان بولمىسۇن بىر كۈنى، ئەجدادلىرىدىن تارتىپ يېغىلىق بىلەنلا ئۆتكەن بۇ قارام خەلقنىڭ ئۆزىگە قارشى توپىلاڭ كۆتۈرۈشىدىن ئەنسىرەيتتى. شۇڭا، جەنۇبىي شىنجاڭ خەلقىنىڭ خۇراپىيلىققا بېرىلىشى-تەك ئاجىزلىقىدىن پايدىلىنىپ ئىتائەت قىلدۇرۇش قارارىغا كەلدى. دە، ئۆزىنى «سەئىد» ئەۋلادى (پەيغەمبەر ئەۋلادى) غا چىقاردى. ئۇ ئەڭ يېقىن ئادەملىرىگىمۇ ئىشەنمەيتتى. بۇ دەۋردە شەھەر - شەھەردە ھەپسىگە ئېلىنغانلار كۈندىن - كۈنگە كۆپىيىۋاتاتتى. بەگ - دورغىلارغا يانغان، ئوردىنىڭ كەينىدىن غەبۇت قىلغان، سىياسىي جەھەتتە گۇمانلىق دەپ قارالغان كىشىلەر تۇتۇپ كېتىلىدىمۇ، بولدى، ئىككىنچىلەپ كۆرۈنمەيتتى. چىڭ سۇلالىسىنىڭ شىنجاڭدىكى مەمۇرىيەت تۈزۈمىدە ئا-لىي ھوقۇق ئىلى جاڭجۇننىڭ قولىدا ئىدى. ئۇنىڭ قول ئاستىدىكى مۇئاۋىن ۋالىي دەرىجىلىك بىر مەسلىھەتچى ئامبال قەشقەر تەرەپنىڭ ئىشلىرىنى باشقۇراتتى. مەسلىھەتچى ئامبال يەكەندە تۇراتتى. ئۇ، ئىچكى ئىشلارنى باشقۇرۇشتا تەڭرىتېغىنىڭ جەنۇ-

بىدىكى ئەڭ چوڭ ئەمەلدار ھېسابلانسىمۇ، ئەمما دىپلوماتىيە ئىشلىرىدا ئىلىدىكى جاڭجۇنگە بويسۇناتتى. ئىلىدىكى جاڭجۇنلا بېيجىڭ بىلەن مۇناسىۋەت قىلالايتتى. بۇ مەمۇرىي ئەمەلدارلار. نىڭ قول ئاستىدا يەنە ياردەمچى ئامبال ۋە ئەمەلدارلار بار ئىدى. ئىلگىرىكى شەھەرلەردىن سىرت «خەنچىڭ» دەپ ئاتىلىدۇ. خان يېڭى شەھەرلەر تەسىس قىلىنغان بولۇپ، بۇ قورغانلاردا خەنزۇ، مانجۇ، تۇڭگانلاردىن تەركىب تاپقان چىڭ سۇلالىسى قوشۇنلىرى تۇرغۇزۇلاتتى. ھەربىي قوشۇنلارغا ئاساسلىقى مانجۇ ۋە خەنزۇلاردىن ھەربىي ئەمەلدار قويۇلاتتى. يۇقىرىراق دەرىجىدە لىك ئەدلىيە ئورۇنلىرى ۋە مەمۇرىي ۋەزىپىلەرگىمۇ ئادەتتە بويسۇنغان مىللەتلەردىن باشلىق تەيىنلەنمەيتتى.

دەرىجىسى تۆۋەنرەك ئەمەلدارلارنىڭ ھەممىسىنى يەكەن خانى ياكى شۇ يەردە تۇرۇشلۇق باش خان ئامبال تەيىنلەيتتى. بۇنداق ئەمەلدارلار پۈتۈنلەي دېگۈدەك مۇسۇلمانلاردىن بولاتتى. چىڭ سۇلالىسى ھۆكۈمىتى ئېھتىيات يۈزىسىدىن ئالتە شەھەر-لىكلەرنى ھەرگىز ئۆز يۇرتىدا مەنەپكە قويمايتتى. ئەگەر بىرەر يەكەنلىكنى مەنەپكە قويماقچى بولسا، چوقۇم ئۆز يۇرتىدىن يىراقراق جايغا بېرىشى شەرت ئىدى. مۇسۇلمانلار ئىچىدە ئالىي مەنەپ ھېسابلانغان ھاكىمبەگلىك ئاتاققا چىڭ سۇلالىسى ئىچىدىن كىرىدىن ئەۋەتكەن خان ئامبالنىڭ دەرىجىسى بىلەن ئوخشاش بولسىمۇ، خاس ساقچى قىسىملىرىنىڭ ھەممىسى مانجۇلار ئىدى. ئادەتتىكى ئىش بېجىرگۈچىلەرلا يەرلىك خەلقنىن قويۇلاتتى. ئۇيغۇرلارنىڭ ئىچكى قىسىمىدىكى ئەدلىيە مەمۇرىيىتى، مالىيە، ئاشلىق، تاموژنا، باج ۋە شەھەر - بازارلاردىكى ئوقەت بېجى قاتارلىقلارنىڭ ھەممىسىنى يەرلىك ئەمەلدارلار باشقۇراتتى. خان ئامبال پەقەت سىياسىي ئىشلار ئۈستىدىكى مۇھىم نازارەتچىلىك مەسئۇلىيىتىنى ئۆتەيتتى، مىللەتلەر ئارا دەۋا

ئىشلىرى يۈز بەرگەندىلا ئارىلىشاتتى، چىڭ سۇلالىسى ئەمەلدار-
لىرى گەرچە ھاكاۋۇر بولسىمۇ، ئەفرىدۇن ۋاڭغا يول قويۇپلا
قالماستىن، بەلكى يېقىندىن قوللايتتى. يەرلىك، مىللىي ھا-
كىمىيەتلەر چىڭ سۇلالىسىنىڭ يېڭى شەھەرلەردە تۇرۇشلۇق
خان ئامباللىرىدىن كۆپ زالىم بولۇپ، ئۆزلىرىنىڭ قىلمىشلى-
رىغا يارىشا پات - پات بېشىنى يەپ تۇراتتى. ئەگەر يەرلىك
ئەمەلدارلارنىڭ ھاكىمبەگلىرى ياكى خانلار كىشىلەرنىڭ نەزىرى-
دىن چۈشۈپ قالدىغان ئەھۋال كۆرۈلسە، خان ئامبال ئۇلارنى
دەرھال ئالماشتۇراتتى. خان ئامبال ھېچقانداق گۇناھى يوق دەپ
قارىغاندىمۇ، تەرتىپنى ساقلاش ياكى ۋەقە چىقىپ قېلىشنىڭ
ئالدىنى ئېلىش يۈزىسىدىن ئۇلارنى باشقا جايلارغا يۆتكىۋېتەتتى.
چۈنكى، خان ئامبال تەرتىپ ساقلاش ئىشلىرىغا مەسئۇل بولغاچ-
قا، زىددىيەت ئۇلغىيىپ كەتسە قورال ئىشلىتىشكە توغرا كېلەت-
تى، شۇڭا ۋەزىيەتنىڭ ھاكىمىيەتكە پايدىسىز تەرەپكە يۈزلىنىپ
قېلىشىدىن قورقۇپ، ئۆزىنى ئادىل كۆرسىتىشكە تىرىشاتتى.
بۇ، يەرلىك خەلقلەرنىڭ ئىشەنچىنى قولغا كەلتۈرۈشنىڭ ئېپ-
چىل چارىسى ئىدى، يەرلىك ئەمەلدارلار بىر - بىرلىرى بىلەن
جېدەللىشىپ قالسىمۇ، خان ئامبالغا دادىلىناتتى.

ئەفرىدۇن بىۋاسىتە چىڭ سۇلالىسى خانى تەرىپىدىن تەيىن-
ىلەنگەن ئالاھىدە ئىمتىيازلىق خان بولغاچقا، خان ئامبال يول
قويۇش بىلەن نازارەتنى تەڭ ئېلىپ باراتتى. ئۇ كۈنساين پەيدا
قىلىۋاتقان يېڭى - يېڭى ئالۋان - سېلىقلار خەلقنى قاقشاتقانىد-
ىرى خان ئامبال بىرەر چوڭ ۋەقە يۈز بېرىپ قېلىشىدىن ئەنسى-
رىسىمۇ، يەنىلا ئۇنىڭ ئىشلىرىنى «يامان» غا چىقىرىپ جاڭجۇن-
گە يوللىمايتتى. چۈنكى، بۇنىڭ ھەممىسى چىڭ سۇلالىسى
ئۈچۈن ئىكەنلىكىنى بىلەتتى. يەرلىك خەلق بولسا ئۆزىگە كېل-
ۋاتقان زۇلۇم - سىتەمنىڭ يىلتىزىنى يەرلىك ئەمەلدارلاردىن

كۆرەنتى.


ئەفرىدۇن ھاكىمىيەتنىڭ ئامان - ئېسەنلىكى ئۈچۈن شۇنداق جان كۆيدۈرەتتىكى، بىرەرسى مەلۇم بىر سىياسىي گۇناھ توغرىلۇق مەلۇمات يەتكۈزسە ياكى بۇ جەھەتتە ئاز - تولا خىزى-مەت كۆرسەتسە، ئۇنىڭغا كاتتا مۇكاپاتلار بېرىپ، ئەمەل - مەنەسپلەرگە تەيىنلەيتتى.

رەۋزەشەب ئامبال ھېكىم ئاشۇنداق خام تەمە بىلەن مۇكاپات ئېلىش غەرىزىدە، يەكەنگە كېلىپ قالغان ياقا يۇرتلۇق توختىنى تۇتۇپ «سىياسىي گۇناھكار» دېگەن توقۇمنى توقۇپ، ئەفرىدۇنغا مەلۇم قىلغان ئىدى. ئەگەر ھېچقانداق پاكىتقا ئېرىشەلمىگەن ئەھۋالدا توختى ئۆلسە، ئۇ ئاسان قۇتۇلمايتتى. شۇڭا، جاما-ئەتكە قىلىدىغان گەپ - سۆزىنى قىسقارتىپلا ئېتىغا مىنىپ زىندان تەرەپكە تىكىۋەتتى.

جامائەتنىڭ كۆز ئالدىدىن توختىنىڭ ئېچىنىشلىق ھالى نېرى كەتمەيتتى، گەرچە ئاغزىدىن چىقىرىلمىسىمۇ، كۆپچىلىكى توختىغا ھېسداشلىق بىلدۈرمەكتە ئىدى. لېكىن، ئۇنىڭ ئۆلۈك - تېرىكلىكىگە بىرنەمە دېيەلمەيتتى. جامائەت ئىچىگە تىنغان ھالدا بىردىن، ئىككىدىن تارقىلىپ، ئاتا-بوۋا، قوۋم - قېرىنداشلىرىنىڭ قەبرىسىنى يوقلاپ، روھىغا دۇئا - تەكبىر قىلىش ئۈچۈن زاراتگاھلىققا قاراپ مېڭىشتى. كېچىنى شەھەر كوچىلىرىدا تىمسىقىلاپ ئۆتكۈزگەن لالما ئىتلار ئادەملەرنىڭ زاراتگاھلىقىنى تېزىرەك بىكارلاپ بېرىشنى تەقەززالىق بىلەن كۈتۈپ، گۈمۈرۈلگەن گۆر، پۇچۇق گۈمبەزلەردىكى ئۇۋىلىرىغا يول ئېلىشقان ئىدى.

قەبرىستانلىقنىڭ ئۇيەر - بۇيەرلىرىدە ئىت غاچاپ تاشلىۋەت-كەن ئادەم سۆڭەكلىرى كۆزگە چېلىقىپ تۇرىسىمۇ، كۆمۈپ قويغۇچىلار چىقمايتتى. كىشىلەر ئىتنىڭ چاڭگىلىدىكى ئادەم

ئۇستىخانلىرىنى كۆرگەندە بىر - بىرلىرىگە: «بۇ، قوي يىللىق ئادەم چېغى، قوي يىللىق ئادەمنىڭ ئۆلۈكىنى ئىت يەپ كېتەر- مېشكەن!» دېيىشىپ ئۆتۈپ كېتىشەتتى. ئەپسۇسكى، بۇنىڭ قەبرە قويۇرۇپ پۇختىراق دەپنە قىلىشقا قۇربى يەتمەي شامگۈر- گە كۆمۈلگەن، ھاياتلىقىدا زالملار، ئۆلگەندە بولسا لالما ئىتلار غاجاپ، ھەر ئىككى ئالەمدە خۇۋلۇق كۆرمىگەن يوقسۇز بىچارە- لەرنىڭ ۋە ئىگىسىز يېتىم - يېسىرلارنىڭ ئۇستىخانلىرى ئىكەن- لىكىنى ھېچكىم ئويلىمايتتى. ئۆزلىرىنىڭ نېمە بولۇشىنى تې- خىمۇ بىلمەيتتى. زاراتگاھلىقتىن قايتقانلارنىڭ بىر قىسمى ئۆي- لىرىگە كىرىپ كەتكەندىن باشقا، كۆپچىلىكى ساۋۇر، ئابدۇ- رەھمانلار تاۋۇتنى قايتۇرۇپ كەلگەندە، ناتونۇش يىگىتنىڭ خە- ۋىرىنى ئاڭلاش ئۈچۈن يەنە مەسچىت تەرەپكە يول ئالدى.



ئىككىنچى باب

يوپۇقسىز تاۋۇت

ساۋۇر بىلەن ئابدۇرەھمان ئىككىسى ئاكا - ئۇكىلار بو-
لۇپ، ساۋۇر 25 ياشتا، ئابدۇرەھمان 23 ياشتا ئىدى. ئۇلار
كىچىكىدىن ئەمگەك بىلەن چېنىققاچقا، بىلەكلىرى پولاتتەك
مۇستەھكەم، ۋۇجۇدىدىن غەيرەت - شىجائەت ئۇرغۇپ تۇراتتى،
ئاتىسى سادىق كىچىك ئوغلى ئابدۇرەھمان تۇغۇلۇپ 20 كۈندىن
كېيىن قايسىبىر يۇرتنىڭ سېپىل ھاشاسىغا تۇتۇلۇپ، شۇ كەت-
كەنچە ئىز - دېرەكسىز غايىب بولدى. ئانىسى زەينەپخان 22
يېشىدىلا تۇل قالدى. ئۇلارنىڭ ئىشىكى كوچىغا قارايدىغان،
كىچىكىدىن ھويلىلىق بىر ئېغىز چالما تاملىق ئۆيى بار ئىدى.
ئېرىدىن ياشلا ئايرىلغان زەينەپخان كىشىلەرنىڭ يېپىنى ئىگى-
رىپ، كىرىنى يۇيۇپ ئۆيىنى قامداپ، ئىككى ئوغلىنى قاتارغا
قوشتى، ئەمما بۇ جەرياندا كۈن ئۆتكۈزمەك ھەقىقەتەن تەسكە
چۈشتى. شەھەر دېگەندە كۈچ بولغان بىلەن دەسمايە بولمىسا ھېچ
ئىشنى باشقا ئېلىپ چىقىش مۇمكىن ئەمەس ئىدى. ئانا - بالا
ئۈچەيلەن مەدىكارچىلىق بىلەن كۈن كەچۈرۈشكە توغرا كەلدى.
شۇنداقتىمۇ تۇرمۇشى بەزىلەرنىڭكىدىن بىرقەدەر ياخشى ئىدى.
بۈگۈن ئۇلار بامدات نامىزىنى ئوقۇشقا مەسچىتكە چىقىپ، ئۆز-

لىرى دېمەتلىك بىر يىگىتنىڭ قارىياغاچقا باغلانغان ھالىتىنى كۆرۈپ يۈرەكلىرى جىغىلداپ كەتتى. ساۋۇرنىڭ كۆزلىرى توختىغا تىكىلگىنى بىلەن، ئەمما خىيالى ئىرماش - چىرماش ئىدى: «بۇ زادى كىم؟ نېمە سەۋەبتىن بۇ ھالغا چۈشۈپ قالدى؟ تىرىكىمدۇ ياكى... سىدىر - سىدىر قىلمايدىغۇ! مېنىڭ ئاتاممۇ مۇشۇنداق قىيىنلىپ ئۆلگەن بولغىمىدى، قانچە ئازابلانغاندۇ! مەنمۇ چىرايىنىمۇ ئەسلىيەلمەيمەن. تېخى ئارانلا ئىككى ياشقا كىرگەن قۇرسام، ئاتام جان ئۇزۇش ئالدىدا بىزنى ئەسلىگەنمىدە. ئىدۇ؟ ئەلۋەتتە ئەسلىيدۇ. دە، بىز ئۇنىڭ پۇشتى، يۈرەك پارسى ئەمەسمۇ!»

ساۋۇرنىڭ خىيالى مۇشۇ يەرگە كەلگەندە ھاياجاندىن ھودۇ-قۇپ جىم بولدى. ئۆزىنى قانداقتۇر بىر غايىۋى كۈچ ئەيىبلەۋاتقاندا، خىجىللىق ھېس قىلىۋاتاتتى. «ياق! — دېدى ئۇ كۆڭ-لىدە، — مەن ئاتامنى ئىزدەيمەن، ئۇنىڭ قانداق غايىب بولغان-لىقىنى ئېنىقلاپ، قاتىلىنى تاپىمەن...»

ساۋۇر بىردەم جىم بولۇپ، تۇرۇپلا لاسسىدە بوشاشتى. «تاپساممۇ نېمە قىلالايتتىم، نى - نى ئادەملەر تۇتۇپ كېتىلىپ، ئىز - دېرەكسىز يوقاۋاتىدۇ، ئۇلارنىڭ بالىۋاقتىلىرى نېمە قىلا-لىدى؟» دېگەنلەرنى كۆڭلىدىن كەچۈرۈپ، دىققىتى يەنە قارىيا-غاچقا باغلاشقا يىگىتكە بۇرالدى. بۇ چاغدا تۇتقۇننىڭ كۆزلىرى يۇمۇلۇپ، يۈزلىرى كۆكرىپ، پۇتلىرى گۈرۈچى چىقىپ كەت-كەن ھېسسىيەتكە بوشىشىپ، يېرىم تىزلانغان ھالدا دەرەخ گەۋ-دېسىگە ئېسىلىپ قالغان ئىدى.

خىيال دەرياسىغا غەرق بولۇپ قاشقا چىقالماي گاڭگىراپ تۇرغان ساۋۇر، ئىمامنىڭ:

— ساۋۇر! ئابدۇرەھمان! تاۋۇتىنى ئېلىپ كېلىڭ-لار! — دېگەن ئاۋازىدىن چۆچۈپ، ئۆزىگە كەلدى. دە، ئىنسى

ئابدۇرەھمان بىلەن بېرىپ، تاۋۇتنىڭ ئۈستىدىكى يوپۇق جازدە - سىنى ئېلىۋېتىپ شوتسىنى ئەكەلدى، ئاندىن يىگىتنى باغلاقتى. تىن يېشىپ، ئۇنىڭغا سېلىپ، شۇ مەھەللىلىك يەنە ئىككى بۇرادىرنى چاقىرىپ، مېيىتنى كۆتۈرگەندەك ئېلىپ ماڭدى. ئىككى چېرىك بولسا ھازىردا لاردەك ئالدىغا چۈشۈپ يول باشلىدى. ئۇلار كېتىۋاتقاندا، ئاياللار ئۆي - ئۆيدىن چىقىپ ئىشىك ئالدىلىرىنى سۈپۈرۈپ، قار دۆۋىلىرىنى كۆچىغا ئىتتىرىۋاتاتتى. كۆچىدىكى قارلار دەسسەلىپ ئوبدانلا يول چۈشكەن ئىدى. تۇتقۇننى ئېلىپ ماڭغانلار خان مەھكىمىسىنىڭ يېنى بىلەن ئۆتۈپ، ئوردا تېمىنىڭ غەربىي تەرىپىگە تۇتاش سېلىنغان سولاقخانە - نىنىڭ ئالدىغا كەلگەندە، ئېگىز سوقما سېپىلىنىڭ قاپ ئوتتۇرىدە - سىغا ئورنىتىلغان يوغان قارا دەرۋازىنىڭ ئالدىدا ئېگىز بوي، بېشىغا ئۇچلۇق قالپاق كىيىپ ئىككى تال ئۆرۈمە چېچىنى خوتۇنلاردەك ساڭگىلىتىۋالغان ساقالسىز بىر كىشى تۇراتتى. تاۋۇت يەرگە قويۇلۇشى بىلەن ئۇ تېز - تېز قەدەم تاشلاپ كېلىپ، قىيپاش يېپىلغان جۇۋىنى قايرىپ، توختىنىڭ بېشىنى ئاستا كۆتۈردى. بۇ چاغدا، توختى باغلاقتىن بوشانغاندىن كېيىن بوغۇلغان قانلار يۈرۈشۈپ، ئاستا - ئاستا ھوشىغا كېلىشكە باشلىغان ئىدى. سولاقخانە ئالدىغا يېتىپ كەلگەندە ئۇ سەل ھوشىغا كەلگەن بولسىمۇ، سوغۇقتىن تىترەۋاتاتتى. بۇنى كۆرگەن فورمىلىق ئادەم ئۆز - ئۆزىگە:

— تىرىككەن، توڭغۇپ كېتىپتۇ، — دېدى ۋە مانجۇچە ئۇ - زۇن چاپىنىنىڭ ئىچىگە كىيىۋالغان جۇيازىنىڭ ئۈستىدىن باغلىۋالغان بەلۋېغىغا ئېسىۋالغان ساپايدەك نۇرغۇن ئاچقۇچلارنى ئېلىپ قارا دەرۋازىنى ئاچتى، ئاندىن، — رۇستەم! ئاشپەز - لەر بۇياققا كەلسۇن! — دەپ توۋلىدى.

چاچ - ساقاللىرى پاكىز قىرىلغان، پۇقراچە كىيىنگەن 30

ياشلاردىكى بىرسى ئىككى يىگىتنى ئەگەشتۈرۈپ كەلدى. ھېلى-
قى ئاچقۇچ باشقۇرغۇچى ئادەم ساۋۇرغا:
— سىلەر كۈتۈپ تۇرۇڭلار! — دەپ قويۇپ، تاۋۇتنى كۆ-
تۈرتۈپ قارا دەرۋازىنىڭ ئىچىگە قاراپ مېڭىشقا ئەمدىلا تەمش-
لىپ تۇرۇشىغا، تۇيۇقسىزلا:
— ئاتا، توختاپ تۇرۇڭ! — دېگەن يېقىملىق ئاۋاز
ئاڭلاندى.

تۇرغانلار كۆردىكى، ئاغۋاندىن تىكىلگەن نوجىيەك كۆڭ-
لەك ئۈستىگە داماس جۇيازىنى كىيىپ، بېشىدىكى قوقەند دوپ-
پىنىسىنى باسۇرۇپ يارىشملىق گىلاۋا ياغلىقى چىڭىۋالغان، يۈ-
مىلاق يۈز، بۇغداي ئۆڭ، كۆزلىرى ئاھۇنىڭكىدەك، ئەۋرىشم
قامەت، قاشلىرى ھىلال ئايدەك، كىرىپكىلىرى تۆكۈلۈپ تۇرىد-
غان، ئەمدىلا قۇرامىغا يەتكەن بىر قىز تېز - تېز قەدەم تاشلاپ،
سولاقخاننىڭ غەربىي تەرىپىگە يانداش سېلىنغان ھەشەمەتلىك
قورۇ تەرەپتىن ئالدىراش كېلىۋاتاتتى. ئۇ تاۋۇنقا يېقىنلىشا -
يېقىنلاشمايلا:

— تۇتۇۋاتقان ھايات ئادەملەر ئاز كېلىپ، ئەمدى قەبرىس-
خانلىقتىن جىنازا بىلەن ئۆلۈكلەرنىمۇ توشۇپ قاماۋاتام-
سىلەر - نېمە؟ — دەدى، ئاندىن جىنازىدىكى نىمجان يىگىتكە
شۇنداق قاراش بىلەن، گويا جىنازىدىن بىر ئوق چىقىپ يۈرىك-
گە تەگكەندەك «ۋاي!» دېۋەتتى ۋە بىردىنلا چىرايى
تاتاردى. ئۇنىڭ يۈرەك - باغرىنى قانداقتۇر بىر ئازاب ئاچچىق
ئېچىشتۈرۈپ، پارە - پارە قىلىۋاتاتتى.

توختىنىڭ بولسا ئازراق تىترەۋاتقانلىقىنى ھېسابقا ئالمى-
غاندا، ئۆلۈك ياكى تىرىكلىكىنى بىلگىلى بولمايتتى. قىز ئۇ-
نىڭ ئېچىنىشلىق ھالىنى كۆرۈپ پەس ئاۋازدا:
— بىچارە! — دېگىنىچە، قولىنى ئاستا ئاپىرىپ پېشانىسىد-

گە قويدى.

قىزنىڭ ئىسسىق بارماقلىرى تېگىشى بىلەن توختىنىڭ چېكە تومۇرلىرىدىكى قانلار بىردىنلا جانلانغاندەك بولۇپ، سائەت ئىستىرىلكىسىدەك مېڭىۋاتقىنى سېزىلدى. قىز بۇنىڭدىن ئۇنىڭ تېخى ھاياتلىقىنى بىلگىنىدە ئۈمىد چىرىغى يانغاندەك بولدى، قولىنى ئىتتىك تارتىۋالدى. بىراق، يۈزلىرى لاپىدە ئوت ئېلىپ، قانداقتۇر بىر خىل خىجىللىق ئىلكىدە ھاياجانلىنىشقا باشلىدى.

تەسۋىرلەۋاتقىنىمىز زىندان بېگىنىڭ يالغۇز قىزى بولۇپ، بۇ يىل 15 ياشتا ئىدى. ئۇ بار - يوق بىرلا پەرزەنت بولغاچقا، زىندان بېگى: بېگى ئۆلۈپ كەتسەم دۇئا - تەكبىر ئوقۇغۇدەك، قەبرەمنى يوقلاپ، ئۆچكەن چىرىغىمنى يورۇتقۇدەك ئوغۇلنى خۇدا مەندىن ئايدى، خۇدايىمنىڭ ماڭا بەرگىنى شۇ ئىكەن. ھېچبولمىغاندا روھىمغا ئاتا پۇرۇت ئوقۇپ، ياغ بۇرىتىپ قوپار دەپ ئالتە يېشىدىلا كۆلبېشى مەسچىتنىڭ ئىمامىنىڭ تەربىيىسىگە بەردى. ئۇ زېھنىنىڭ ئۆتكۈرلۈكىدىن بولسا كېرەك، دىنىي مەكتەپكە كىرگەندىن كېيىن پات پۇرسەتتەلا ئۇششاق سۈرىلەرنى يادلاشنى تاماملاپ، ھەپتىيەككە چىقتى، ئاندىن قۇرئانغا ئۆتتى. شۇنداق قىلىپ، 13 يېشىدا قۇرئاننى پۇختا ئىگىلەپ، «نەۋايى»، «سوپى ئاللايار» قاتارلىق كىتابلاردىن دەرس ئالدى. ئۇنىڭ ئوقۇشى تازا ئىلگىرى بېسىۋاتقاندا، ئاتا - ئانىسى مەسلىھەتلىشىپ، گەرچە قىزىنىڭ يېشى كىچىك بولسىمۇ، بوي-بەستى كۈندىن - كۈنگە يوغىناپ كېتىۋاتقانلىقى ئۈچۈن، سۆز-چۆچەك ئويىپكىتىغا ئايلىنىپ قېلىشتىن ئەنسىرەپ مەكتەپتىن چىقىرىۋالدى. دېمىسىمۇ ئۇ چاغلاردا چوڭ بولۇپ قالغان قىزلارنىڭ داۋاملىق ئوقۇۋېرىشى ئادەتكە سىغمايتتى. قىز مەكتەپتىن ئايرىلغاندىن كېيىن، ئۆيدە كىتاب ئوقۇش.

نى داۋاملاشتۇردى. ئۇنىڭ ئوقۇيدىغىنى قۇرئان ئەمەس، بەلكى ئەلىشىر نەۋائىنىڭ بېيتلىرى ۋە باشقا ئەدەبىي ئەسەرلەر ئىدى. ئاتىسى بولسا ئۇنى قۇرئان ئوقۇۋاتىدۇ، دەپ بىلىپ، خۇرسەنلىك كىدىن دېگەندىكى قىلىپ بېرەتتى، رايىغا باراتتى. ئۇنىڭ گەپ - سۆزدىكى كەسكىنلىكى، ئەركىن، مەنتىقىلىق پىكىرلىرى چوڭلارنىمۇ ھەيران قالدۇراتتى. ئۇ مانا مۇشۇ كەم-گىچە بىرەر كىشىگە بۈگۈنكىدەك مۇئامىلىدە بولۇپ باقمىغان ئىدى. توختىنىڭ پېشانىسىگە ئالىقنى شۇنداق تېگىشى بىلەن تىل ئارقىلىق ئىپادىلىگۈسىز كۈچلۈك بىر يانتىغىن جىسمىغا تۇتىشىپ، يۈرەك - باغرىنى ئۆرتەشكە باشلىدى. «مەن نېمە بولدۇم؟» دەيتتى قىز ئۆز - ئۆزىگە روھىيەتتە كۆرۈلۈۋاتقان قانداقتۇر غەيرىي سېزىمىدىن چۆچۈپ، ئۇنىڭغا يۈرەك - باغرىنى بىر كىم تۇيدۇرماي سۇغۇرۇۋېلىۋاتقانداك بىلىنىپ، بەدىنى چۈشىنىكىسىز ھالدا تىترەپ كەتتى. ۋۇجۇدىغا ئاغرىق يېپىشىۋاتقانداك ياكى ئەڭ ئامراق نەرسىسىنى يوقىتىپ قويغانداك ۋەياكى قانداقتۇر بىر يىرتقۇچ ھايۋان تاپ بېسىپ قوغلاۋاتقانداك ئەنسىز تۇيغۇ پەيدا بولدى. ئۇ نېمە قىلىشىنى بىلمەي، ئاتىسىدىن مەسلىھەت سورىماقچىدەك سوئال نەزىرى بىلەن قارىدى.

ئاتىسى قىزىنىڭ روھىي ھالىتىدىكى باشقىچە ئەھۋالنى كۆردى. ئۇ قىزىنىڭ ناھايىتى رەھىمدىل ئىكەنلىكىنى بىلگەچكە، تاۋۇتتىكى يىگىتنىڭ ھالىغا ئېچىنىۋاتىدۇ ياكى بولمىسا ئۇنى قىيىنغۇچىلاردىن نەپرەتلىنىۋاتىدۇ دەپ ئويلاپ، دەماللىققا خاتىرجەملەندۈرۈش ئۈچۈن ئېيتتى:

— جېنى بار ئىكەن، تىترەۋاتىدۇ!

— شۇنداق! — دەپ قىز قاتتىق ھاياجانلىنىپ، — قۇتقۇزۇپ قېلىڭ، جېنىم ئاتا، ساۋاب بولار، ئۇنىڭمۇ ئاتا -

ئانىسى، ئۇرۇق - تۇغقان، قېرىنداشلىرى باردۇر. بىچارىنى ئاتا - ئانىسى بۇ ھالەتتە كۆرسە نېمە بولۇپ كېتەر، جېنىم ئاتا. ئۇ ئۆلۈپ كەتمسۇن!

قىز يۈرىكىدىن چىقىرىپ شۇنداق يالۋۇرۇپ، ئاتىسى ئې-
غىز ئېچىپ بولغۇچە يەنە سورىدى:
— نېمە گۇناھ ئۆتكۈزۈپتۇ؟

— تايىنى يوقلا بىر ئىش، — دېدى ئاتىسى ئېچىنغان ھالدا، — ئاڭلىشىمچە، كوچىدىن ئۆتۈپ كېتىۋاتقان چېرىكلەر-نى سانغانمىش. تېخى بۇنىمۇ ئېنىق كۆرگەن ئادەم يوقكەن، ئۇ ئىقرار قىلمىغاچقا، قاتتىق قىيناقلار مۇشۇ ھالغا چۈشۈرۈپ قويۇپتۇ. ماڭ، ئىشىڭنى قىل. نېمىگە ھاڭۋېقىپ تۇرۇسەلەر، قېنى ئېلىپ مېڭىڭلار!

— ياق! — دېدى قىز كەسكىن تۈردە، — ئۇ سولاقخانىدا ئۆلۈپ كەتمسۇن. سولاپ قويۇلسا ھالىدىن كىم خەۋەر ئالىدۇ؟ ئۆيگە ئاپىرىپ داۋالاپ، سەل ياخشىلانغاندا قامىسىڭىزمۇ ئوخ-شاشقۇ، ئاتا!؟

— تەنتەك قىز، يەۋاتقان نېنىڭدىن ئايرىلىپ داڭزىدا يات-قىڭ كەلدىمۇ؟ بىلەمسەن، بۇ سىياسىي مەھبۇسمىش، چېتىد-لىپ قالدىغان بولساق باش كېتىدىغان گەپ، باش! — ئۇ قىزغا شۇلارنى دەپ تازا بىر چەكچىيد-ۋېتىپ، بىردىنلا يۈم-شاپ قالدى، — قىزىم رەيھانگۈل، غەم قىلما، ئۇ ئۆلۈپ قالمايدۇ. سېنىڭ رەھىمدىلىكىڭگە داداڭ قايىل، ئاپلا، قې-رىشقاندىك تەقدىرنىڭ مېنى مۇشۇنداق كۆڭۈلسىز ئىشقا ئورۇن-لاشتۇرغىنىنى قارىمامدىغان...

زىندان بېگى گېپىنىڭ ئاخىرىنى يۇتۇۋېتىپ، تاۋۇتنى كۆ-تۈرۈپ ماڭماقچە بولۇۋىدى، بىر ئادەم كەملىك قىلىپ، نېرىدا توختىدىن ئەنسىرەپ قاراپ تۇرغان ساۋۇرنى چاقىردى:

— كەل، بۇنىڭ بىر تەرىپىنى سەن تۇت!
 ساۋۇرغا بۇ «ۋەزىپە» تازا ياقتى. چۈنكى، ئۇنىڭ ناتونۇش يى-
 گىتىنى شۇنداقلا تاشلاپ كەتكۈسى يوق ئىدى. «ئۇنى يەنە ئازاب-
 لارمۇ؟ ئۇنىڭ مۇشۇ ھالدا ئىكەنلىكىنى ئاتا-ئانىسى، ئۇرۇق -
 تۇغقانلىرى بىلەمدىغاندۇ؟ بىز يەنە كۆرۈشەرمىزمۇ؟ ئەگەر كۆرۈ-
 شۇش نېسىپلا بولسا ئۆيۈمگە باشلايمەن، يۇرتىغىچە ئۈزىتىپ
 بارىمەن. ئۇنىڭ بۈگۈنكى ھالىنى ئۆزىگە سۆزلەپ بېرىمەن...»
 دېگەن خىياللار كۆڭۈل قېتىدا كېزىپ يۈرەتتى. خىياللىرىغا
 بىردىنلا دەھشەتلىك سوئاللار ئارىلىشىش بىلەن ئەندىكىپ چۆ-
 چۈپ كەتتى، دەل شۇ چاغدا زىندان بېگىنىڭ چاقىرىپ ئىشقا
 بۇيرۇشى باياتىنقى ئوي - خىياللىرىغا مۇناسىپ كەلگەندەك ئۇنى
 يېنىكلەشتۈردى. ئۇ دەرھال بېرىپ جىنازىنىڭ ئارقا ئوڭ تەرى-
 پىنى دەس كۆتۈرۈپ مۇرىسىگە ئېلىپ، ھېلىقى ئۈچ ئادەم
 بىلەن قارا دەرۋازىغا قاراپ ماڭدى. قىز ئۆز - ئۆزىگە دەۋاتقاندا
 دەك ئاۋازدا:

— ئىپلاسار! — دېدى - دە، تاۋۇتنىڭ كەينىدىن غەزەپ
 بىلەن قاراپ قالدى. ئۇنىڭ كىمىنى تىللاۋاتقانلىقىنى (ئەفرىدۇن-
 گىمۇ، رەۋزەشەب ئامبالنى ياكى ئاتىسىنىمۇ) بىلگىلى بولمايت-
 تى، شۇنداقتىمۇ سەل روھلانغاندەك بولۇپ كۆڭلىدە تەكرارلى-
 دى: «ئۇ ئۆلمەيدۇ، ھەرگىز ئۆلمەيدۇ». چۈنكى، ئاتىسىنىڭ
 كېيىنكى سۆزلىرىدە قانداقتۇر ھېسداشلىق ئىپادىسى بار ئىدى.
 بىراق، قىزىنىڭ تەلىپىنى ئورۇنداشقا ئاجىزلىق قىلاتتى. رەۋ-
 زەشەب ئامبال شەخسەن ئۆزى تۇتۇپ، مەنسەپ ئۈچۈن يەمچۈك
 قىلماقچى بولغان بىر «گۇناھكار» نى، يەنە كېلىپ سىياسىي
 مەھبۇسنى قانات ئاستىغا ئېلىش كالا بىلەن ئوينىشىدىغان ئىش
 ئىدى. بۇنى رەيھانگۈلمۇ چۈشىنەتتى. ئەمما، بۇ يەردىن كېتىش-
 ى ياكى تاۋۇت كەينىدىن ئەگىشىپ مېڭىشنى بىلمەي گاڭگىد-

راپ، جايدا قاققان قوزۇقتەك تۇردى. زىندان بېگى مانجۇچە ئۇزۇن فورمىسىنىڭ پەشلىرىگە پۇتلىشىپ قەدەم ئالغىنىچە قارا دەرۋازىغا قاراپ ماڭدى. قوش قاناتلىق يوغان دەرۋازا قېلىن تۆمۈر تاختايلا بىلەن قاپلانغان بولۇپ، ئوڭ قاناتنىڭ ئادەم بويى يېرىدە مەھبۇسلارنىڭ ئۆيلىرىدىن ئەكەلگەن نەرسىلەرنى سۇنۇپ بېرىدىغان چىنە پاتقۇدەك بىر تۆشۈك، سول قانىتىدا ئادەم كىرىپ - چىقىدىغان تار ئىشىك بار ئىدى. ئادەتتە بۇ ئىشىك - تۆشۈكلەر مەھكەم تاقاقلىق تۇراتتى. زىندان بېگى بېرىپ چوڭ دەرۋازىغا سېلىنغان يوغان شەددە قۇلۇپنى ئېچىپ، تۆمۈر لوكنى بىر تەرەپكە ئىتتىرىۋەتكەندىن كېيىن دەرۋازىنى ئاچتى، ئاندىن ئىچكى دەرۋازا سېپىلىنىڭ نېرىقىدا تۇرغان قاراۋۇلغا ئاڭلىتىپ:

— مەھبۇس كەلدى! — دەپ توۋلىۋېتىپ، تاۋۇت كۆتۈر-گەنلەرنى كىرگۈزدى ھەمدە ئىچكىرىكى دەرۋازىنىڭ تاشقىرىدى-كىسىنىڭكىگە ئوخشاپ كېتىدىغان لوكدانلىق زەنجىرنى تاقاپ، ئۇنىڭغا ئات تۇۋىقى شەكلىدە ياسالغان سېرىق ئورۇس قۇلۇپىنى سېلىۋېتىپ، تاۋۇت كۆتۈرگەنلەرگە يول باشلىدى. ساۋۇر بۇد-داق جايىنى ئۆمرىدە تۇنجى كۆرۈۋاتاتتى. دەرۋازىدىن كىرىشىگىلا 10 مېتىرچە يىراقلىقتا ياغاچتىن ياسالغان قارا سىرلىق توسما تام بار ئىدى، ئۇنىڭ چوڭلۇقى دەرۋازىنىڭ چوڭلۇقى بىلەن باراۋەر بولۇپ، چوڭ دەرۋازىنى ئاچقاندىمۇ سىرتتا تۇرغانلار ھەرقانچە قارىغان بىلەن سولاقخانا ھويلىسىنى كۆرەلمەيتتى. تاۋۇتنى كۆتۈرۈپ كىرگەنلەر توسما تامنىڭ يېنىغا كەلگەندە بۇرۇلۇپ يانداپ ئۆتتى، ئەتراپى سوقما سېپىل بىلەن قورشالغان كەڭ ھويلا دەرۋازىسىنىڭ سول تەرىپىدە ئاشخانا ۋە قۇلۇپلاقلق بىرقانچە ئۆي، ئوڭ تەرىپىدە قاراۋۇللار سېپىل ئۈستى بىلەن سولاقخاننىڭ ئۆگزىسىگە بارىدىغان خىش پەلەمپەي (شوتتا) بار

بولۇپ، ياغاچ پەنجىرە بىلەن توسۇلۇپ قۇلۇپلانغان ئىدى. سولاق-
خاقا ھويلىسىدىكى يوغان قاپاق تېرەك يېنىدا بىر ھىندى بىلەن
ساقاللىق كەشمىرلىك كۆڭلەكچان ھالدا چاپما ھەرىدە شال تىلدى-
ۋاتاتتى. ساۋۇرغا ھويلىدىكى بىر تال خەسمۇ يېڭىلىق تۇيۇلۇۋا-
تاتتى. ساۋۇرلارنى كۆرگەن يوغان سالىپاڭ قۇلاق قارا ئىت قاۋد-
غىنىچە ئېتىلىپ كەلدى، كەينىدىن ئىككى ئىت ئەگەشتى.
زىندان بېگى:

— كەت! — دەپ، ئىتلارنىڭ ئالدىنى توسۇپ، تاۋۇت
كۆتۈرگەنلەرنى ھىمايە قىلدى. دەل شۇ چاغدا ئاشخاندىن بىر-
سى بىر تەڭلە يۇندىنى كۆتۈرۈپ چىقىپ: «موھ! - موھ! -
موھ!» دېيىشىگە، ئىتلار قۇيرۇقلىرىنى شىپاڭلىتىپ يالاق
تەرەپكە كەتتى.

تاۋۇت كۆتۈرگەنلەر ئالاھىزەل 100 — 150 مېتىر ماڭغاندا
يەنە بىر دەرۋازىغا دۇچ كەلدى. بۇمۇ ئوخشاشلا قۇلۇپلاقلق
تۇراتتى. زىندان بېگى ئاچقۇچنى شاراقلىتىپ ئېچىۋىدى، كى-
چىك ھويلا ۋە ئەتراپنى قورشاپ تۇرغان كارىدور كۆزگە تاشلاند-
دى. ئۇدۇلدىكى تامدا بىر ئىشىك بار بولۇپ، ئۇ ئارقىلىق
كارىدور ئىچىدىكى ھەممە كامپىرلارغا كىرگىلى بولاتتى. ئەمما،
تاۋۇتنى كۆتۈرگەنلەر زىندان بېگىنىڭ باشلىشى بىلەن كىچىك
ھويلىنىڭ سول تەرىپىگە بۇرالدى، بۇ يەردە يەر ئاستىغا كىرىد-
غان پەلەمپەي تۇراتتى.

— قېنى كەينىمدىن مېڭىڭلار! — دېدى زىندان بېگى ئال-
دىدا يول باشلاپ، — ئاۋايلاپ ئىلگىرىلەڭلار! ...
ساۋۇر ئۆمرىدە كۆرۈش تۈگۈل ئاڭلاپمۇ باقمىغان بۇ دەھ-
شەتلىك ئۆڭكۈردىن زادىلا چىقىپ كېتەلمەيدىغاندەك ئىچ - ئى-
چىدىن قورقۇمسىرماقتا ئىدى.

ئۇلار پەلەمپەي ئارقىلىق تۆۋەنلەپ، ئۈستىدىن قويۇلغان

تۇڭلۇكتىن چۈشكەن يورۇقلۇق بىلەن غۇۋا يورۇپ تۇرغان ئۇ-
زۇن كارىدورغا كىردى. ئۇدۇل ماڭغاندا ئىككى تەرەپتە قاتار
نۇرغۇن ئىشىك بار ئىدى. بەشىنچى ئىشىككە كەلگەندە زىندان
بېگى توختاپ، يېنىدىكى ئاچقۇچلاردىن بىرنى ئايرىپ ئىشىكنى
ئىچتى - دە:

— تاۋۇنتى قويۇپ، ئۇنى ئېلىپ كىرىڭلار! — دېدى.
ساۋۇر بىلەن رۇستەم ئىسىملىك يىگىت توختىنى ئاۋايلاپ
كۆتۈرۈپ كامپىرغا ئېلىپ كىردى. چوڭقۇر كامپىرنى تاۋاقتەك
تۇڭلۇكتىن چۈشكەن يورۇقلۇق يوق ھېسابتا يورۇتۇپ تۇراتتى.
ئۇنىڭ ئاستىغا زىغىر پاخلى سېلىنغان بولۇپ، كىچىكلىكىگە
باقماي ئىشىك تۈۋىدە سۈيدۈك مالتىقى بار ئىدى، سېسىقچىلىق
دەستىدىن نەپەس ئېلىش تەس ئىدى. ساۋۇرنىڭ بۇرنىغا ئاچچىق
بۇس كىرىپ، كۆڭلىنى بىر قىسما قىلىۋەتتى.

كامپىردا چاچ - ساقاللىرى ئۆسۈپ كەتكەنلىكتىن ياش ياكى
قېرىلىقىنى پەرق ئەتكىلى بولمايدىغان، يۈز - كۆزلىرى قاسماق
بىر ئادەم جۇۋىسىغا يۆگىنىپ ئورۇن - كۆرپىسىگە يۆلەنگىنىچە
ئولتۇراتتى.

— ھەي! — زىندان بېگى ئۇنى چاقىردى.

— خوش! — دەپ ئورنىدىن تۇردى مەھبۇس.

— بۇياققا كەل، بۇنى يانتۇزايلى، توڭلاپ ئۆلمىسۇن يەنە،
ھازىرچە يوتقىنىڭنى يېپىپ قويۇپ تۇر، — زىندان بېگى شۇنداق
دېگىنىچە قولىنى توختىنىڭ يۈرىكىگە قويدى. ناتىۋان يۈرەك
شۇنچە ئازاب تارتقىنىغا قارىماي گۈپۈلدەپ سوقۇۋاتاتتى، —
خۇداغا شۈكرى! — دېۋەتتى زىندان بېگى ھاياجانلىنىپ، ئان-
دىن، — رۇستەم، ئىسىمىڭنى چاي كەلتۈر! ياندىكى ئۆيدە
ئورۇن - كۆرپە، كىگىز بار، ئېلىپ كىر! — دەپ بۇيرۇپ،
مەھبۇسقا تاپىلدى، — ئەمەسە بۇ بۇرادىرىڭنى ساڭا تاپشۇردۇم.

ئەي قىلىۋال، ئۆلسە جاۋاب قىلسەن!
ئېھتىمال زىندان بېگى بۇنىڭدەك سېسىق كامېرلارغا داۋام-
لىق كىرىپ تۇرغاچقا، كۆنۈپ قالسا كېرەك، چىرايدا قىلچە
سەسكىنىش ئالامەتلىرى كۆرۈنمەيتتى.

ئېشىك تاقالدى. ساۋۇر كارىدورغا چىقىپ چوڭ - چوڭ
نەپەس ئېلىپ، كۆڭلىدە يەنىلا توختىنىڭ قايغۇسىنى يېدى.
كۆڭلىدە: «ئۆلۈپ كېتەرمۇ؟ ھايات قالغاندىمۇ بۇنداق سېسىق-
چىلىقتا قانداق بەرداشلىق بېرەر» دېگەنلەرنى ئويلاۋاتتتى.

زىندان بېگى بىلەن ساۋۇر سولاقخاننىڭ دەرۋازىسىدىن
چىققاندا، رەيھانگۈل بىلەن ئابدۇرەھمان تېخىچە شۇ يەردە تۇرات-
تى. ساۋۇر تاۋۇتنى كۆتۈرۈشۈپ ماڭغاندا، ئابدۇرەھمان قارا
دەرۋازىنىڭ ئىچىدە نېمە سىرلارنىڭ بارلىقىنى كۆرۈپ بېقىشقا
ئىنتىلگەن بولسىمۇ، ئۇدۇلدىكى قارا توسما تام ھېچ نەرسىنى
كۆرسەتمىدى، ئامالسىز ئىچى تىتىلداپ ئاكىسىنىڭ قايتىپ
چىقىشىنى تەقەززالىق بىلەن كۈتتى، ھەر بىر دەقىقە ئۇنىڭغا بىر
كۈندەك بىلىنمەكتە ئىدى. ئاكىسى چىقىمىغانچە ۋۇجۇدىنى ئەن-
سىزلىك ئوراپ، يېنىدىكى قىزدىن سورىغۇسى كەلدىيۇ، ئەمما
ئەپتىگە قاراپ يالتايدى. چۈنكى، قىز جاۋاب بېرىدىغاندەك ئە-
مەس، قارا دەرۋازىغا قارىغىنىچە قېتىپلا قالغان ئىدى.

شۇ چاغدا، «غاچ!» قىلىپ دەرۋازا ئېچىلىپ، ساۋۇر
بىلەن رۇستەملەر قۇرۇق تاۋۇتنى كۆتۈرۈپ قايتىپ چىقتى.
ساۋۇر باشلىق يىگىتلەر تاۋۇتنى كۆتۈرۈپ ئازراق مېڭىشىد-
غان. قارشى تەرەپتىن ئاتلىق يېتىپ كەلگەن رەۋزەشەب ئامبال
رەھبىكىمبەگ، قىزىنى ئەگەشتۈرۈپ ئۆي تەرەپكە كېتىۋاتقان زىن-
دان بېگىنى كۆرۈپ:

— ھوي! ھاپىزبەگ! — دەپ توۋلىدى.

ھاپىزبەگ ئىنكاس قايتۇرماي، جايدىلا توختاپ، رەيھانغا:

— سەن كىرىپ كەت! — دېدى، ئاندىن رەۋزە شەب ئامبال ھېكمىبەگنىڭ ئالدىغا ماغدۇ.

تەكەببۇر ھېكمىبەگ ھاپىز بەگنى مەخسۇتمىگەندەك، پەقەت ئالدىغا يېتىپ كەلگەندىلا ئاتتىن چۈشتى، ئۇنىڭ چىرايىدىن بىر خىل گۈدرەت ئىپادىلىنىپ، قانداقتۇر بىر ئىشتىن ئەنسىدە. رەۋاتقانلىقى بىلىنىپ تۇراتتى. شۇڭا، ھاپىز بەگكە تىكىلىپ سورىدى:

— قېنى ئۇ؟

— زىنداندا!

ھاپىز بەگ چىرايىنىمۇ ئاچماي سوغۇققىنا جاۋاب بەردى. چۈنكى ئۇ، رەۋزە شەب ھېكمىبەگنىڭ ئەدەپسىزلىك بىلەن قىلغان تەكەببۇرانە مۇئامىلىسىنى ياققۇرمىغان ئىدى. يەنە كېلىپ رەۋزە شەب بېگىنىڭ ۋەھشىيلىكى چەكتىن ئېشىپ، كۈندە دېگۈدەك بىر - ئىككى ئادەم زىندانغا تاشلىنىۋاتاتتى، توختىنىڭ ۋەقەسى تېخىمۇ ئوغىسىنى قايناتماقتا ئىدى. ئۇنىڭ ئۈستىگە ھېكمىبەگ ئەسلىي ئۇچتۇرپانلىق بولۇپ، ئامبالنىڭ مىرزىسى ئىدى، ئەفەردۇن يەكەنگە خان بولغاندىن كېيىن يەرلىك خەلققە ئىشىنەلمەي: «ئالتە شەھەرلىك يېغىلىقچى خەق، ھامىنى بىر كۈنى قوزغالماي قالمايدۇ، شۇڭا مۇھىم مەنەپەرگە باشقا شەھەرلەردىن ناتونۇش كىشىلەرنى تەيىنلەش كېرەك» دەپ ئويلىدى. چىڭ سۇلالىسى خاقانى ئۇنى قوبۇل قىلغاندىمۇ: «سىزنى يەكەن سەككىز شەھەرگە خان قىلدىم. ئۇلار ھەم ياۋاش، ھەم قارام خەلق، لېكىن قورققۇچىلىكى يوق. قورال بىلەن باشقۇرماق قىيىن، چۈنكى ئۇلار جەننەتكە ئامراق، ئۆلۈمدىن قورقمايدۇ. بۇنىڭ ئۈچۈن 1000 چېرىكىنىڭ ئورنىغا بىر موللا بولسا كۇپايە. موللار نادانلارنى بۇ ئالەمنىڭ پاراغىتىدىن ۋاز كەچتۈرۈپ، راھەتنى جەننەتتىن ئىزدەشكە كۆندۈرەلەيدۇ. بۇ

ئالەمدىكى جاپاننىڭ ئۇ ئالەمدىكى راھەتنى بەخش ئېتىدىغانلىقىغا ئىشەندۈرىدۇ. شۇڭا، موللا - ئاخۇنلارغا ئاز - تولا نەپ يەتكۈز - سەڭ، ئۆز خەلقىنى تەركىدۇنيالىققا باشلاپ، پۈتۈن مال - دۇنيا - لىرىنى ئېلىپ كەتسىمۇ (ئاللاننىڭ ھۆكىمى) دەپ تەقدىرگە يۈك - لەپ تۈگىتىدۇ. ئىت بار يەردە ئوغرى يوق. موللىلارنى تويدۇ - رۇپلا قويسىڭىز يۇرتىڭىزدىن چاتاق چىقمايدۇ، شۇنىمۇ سەم - ئىزگە سېلىپ قويايىكى، مۇھىم ئىشقا يەرلىكلەرنى قويماڭ، چىقىشىۋېلىپ سىر بەرمەيدۇ، سىرتتىن كەلتۈرسىڭىز، يەكلە - گەندە ئايىغىڭىزغا يېقىلىدۇ...» دەپ كۆپ نەسىھەتلەر قىلغان ئىدى. شۇڭا، ئۇ يەكەنگە كېلىپلا موللىلارنى ئىشقا سالىدى، ئاندىن مۇھىم مەنەسپلەرگە ھەرقايسى شەھەرلەردىن ئادەم يۆتكە - دى، شۇ قاتاردا ھېكىمنى ئېلىپ كېلىپ، ئامانلىق ئىشلىرىغا قويغان ئىدى. ئۇنىڭ پات - پات تۇتۇپ قالىدىغان تەتۈرلۈكى ئەتراپىدىكىلەردىن يىراقلاشتۇردى، تۇرۇپلا باش كۆتۈرۈپ قال - دىغان غەلىتە خۇيلىرى لەقەمگە ئايلىنىپ، بۇلۇڭ - پۇچقاقلاردا ئېغىزغا ئېلىنىپ، ۋاقىتنىڭ ئۆتۈشى بىلەن ئىناۋىتىنى قويمى - دىغان ئىدى. شۇنداقتىمۇ ئۇ ناھايىتى مۇھىم ۋەزىپىدە، خانغا ئىشەنچلىك بولغاچقا، ئېھتىيات قىلمايمۇ بولمايتتى. ۋاقىتنىڭ ئۆتۈشى بىلەن ئۇنىڭ يۇمۇرلۇق ئىشلىرى چوڭ - چوڭ سورۇن - لارغىچە يېيىلىپ، ئەفرىدۇننىڭ قۇلقىغىمۇ يەتتى، بارا - بارا ئىشلىرىدىن چاتاق چىقىپ، تۇتقان ئادەملىرى بىگۇناھ بولۇپ چىقتى. بۇ ھال ئەفرىدۇننى شۈبھىلەندۈرۈپ، دىققىتىنى قوز - غىدى. شۇنىڭدىن باشلاپ ئۇنىڭ مەلۇماتلىرىغا ئانچە ئىشىنىپ كەتمىدى، بۇنىڭدىن ئۈچ كۈن ئىلگىرى ئۇ ئوردىغا كىرىپ: «بىر قوزغىلاڭچىدىن تۇتتۇم، ئۇ كېتىدۇ - ۋانقان چېرىكىنى ساناپتۇ!» دەپ مەلۇم قىلغاندا، ئەفرىدۇن گەپ - سۆز قىلمايلا كۈلۈپ قويغان ئىدى.

ياخشى - ياماننى ئانچە پەرق ئېتىپ كەتمەيدىغان رەۋزەشەب ھېكمىبەگ بۇ كۈلكىنى خۇشال بولغانلىق دەپ بىلدى. ئەمەل- يەتتە ئەفرىدۇن مازاق قىلىپ كۈلگەن ئىدى. چۈنكى ئۇ، توختىنىڭ گۇناھى توغرىسىدا ھېچنېمىنى ئىسپاتلاپ كۆرسەتەلمىگەن ئىدى.

مانا بۈگۈن توختىنىڭ تۇنقۇن قىلىنغىنىغا ئۈچ كۈن بولدى، ئۇنى باغلاپ ئۇرغان، ئېسىپ قىيىنغان بولسىمۇ ھېچنېمىگە ئېرىشەلمىگەن، ئىش ھېكمىنىڭ ئويلىغان يېرىدىن چىققانمىغان ئىدى. ھېكمى يەكەنگە يۆتكىلىپ كەلگەندىن بۇيان، بىرلا ئىشنى كۆزلەۋاتاتتى، ئۇ بولسىمۇ، ئۇچتۇرپانغا ئامباللىققا تەييارلىنىپ بېرىپ، دوست - دۈشمەنلىرىنىڭ ئالدىدا «ھېكمى دارىن» دېسە، ھەممە ئادەم قورقۇپ، قول باغلاپ تۇرغۇدەك دەرىجىگە يېتىش ئىدى. شۇڭا، ئۇنىڭ كېچە - كۈندۈز ئويلايدىغانىنى ئەفرىدۇننىڭ كۆڭلىنى ئۇتۇش ئۈچۈن يوقىلاڭ ئىشلارنى يوغىنىتىپ «قىلنى پىل قىلىش» بىلەن خىزمەت كۆرسىتىشتە ئىدى، ھەممىلا يەرگە «تىڭتىڭچى» لارنى قويۇپ، كۈندە دېگۈدەك ئادەم تۇتۇۋاتاتتى.

ئۈچ كۈن ئىلگىرى، رەۋزەشەب ھېكمىبەگ نېمىنىدۇر خىيال قىلىپ بېشىنى تۆۋەن سېلىپ ئۆيى تەرەپكە كېتىۋاتاتتى، ئالدى تەرەپتىن چىقىپ كەلگەن بىر ئادەم:

— ئەسسالامۇ ئەلەيكۇم، بېگىم! — دەپ ئىككى قولىنى كۆكسىگە قويۇپ، ئۆزىنى سەل چەتكىرەك ئالدى.

ھېكمى ئۇنىڭ سالىمغا پىسەنت قىلماي مېڭىۋەردى.
— غوجام، ئەرزىم بار ئىدى! — دېدى ھېلىقى ئادەم تەك-ئارلاپ.

ھېكمى شۇنداق قاراپ، ئوڭى سېرىق، فروزا كۆز، ئۇزۇن ئېڭەك، ياشلىقىغا قارىماي تاز چىرايىغا قورۇق چۈشكەن، ئوت-

تۇرا بوي، پۇتغا كونىرىغان كۆن ئۆتۈكنى كىيىپ، يېلىڭ ئىشتان بىلەن ئۇچسىدىكى كونا قىزىل چەكمەنىڭ پەشلىرىنى بىرنى ئېگىز، بىرنى پەس قوۋۇشتۇرۇپ، ئۈستىدىن باغلىۋالغان قەشقەرنىڭ بالداقلىق يۇڭ بەلۋېغىغا تۇچتا پايىنەكلەنگەن غىلاپلىق يوغان پىچاق ئېسىۋالغان ناتونۇش بىر ئادەمنىڭ قول باغلاپ ھىجىيىپ تۇرغىنىنى كۆردى ۋە ئۇنىڭغا ئىنچىكىلەپ سەپسېلىپ:

— نېمە گەپ؟ — دەپ سورىدى.
— مۇھىم، ناھايىتى مۇھىم گەپ! — دېگىنىچە سىلجىدى

ئۇ.
— دېگىنە تېزرەك، تىلىڭنى چاينىماي.

— بىر توپىلاڭچىنى كۆردۈم.

— نېمە دېدىڭ؟

— ئىسيانچىنى...

— نەدە؟

— دۇرىقازا مەھەللىسىنىڭ روبرۇسدا، غوجام. مەن دۇرىقازا مەھەللىسىدىكى تار كوچا بىلەن، شىئەلەر سېلىۋالغان ئېگىز ئۆيلەرنىڭ نەقىشلىك ئىشىك - دەرۋازا ۋە بالخانلىرىنى تاماشا قىلغاچ دوقمۇشتىكى مىسكەر دۈككىنىڭ ئالدىغا كەل- سەم، بىرسى 10 — 15 چېرىكىنى ئىككىدىن قاتار قىلىپ مەش دەستىتىپ ئېلىپ مېڭىپتۇ. ئۇلارغا ھەۋىسىم كېلىپ قاراپ تۇرىسام، كوچىنىڭ قارشى تەرىپىدە قارا نوچى تۇماق كىيىۋالغان، يەكەنلىككە ئوخشاپلا كېتىدىغان، بۇقىدەك قاۋۇل، ياشلا بىرىنچە بارمىقىنى چىنەپ چېرىكلەرنى ساناۋاتقاندەك قىلدى. تۇرۇپلا كۆڭلۈمگە «ئېھتىمال لەشكەرلەرنىڭ سانىنى بىلىۋېلىپ توپىلاڭ كۆتۈرۈشنى پىلانلاۋاتقان ئوخشايدۇ» دېگەن گۇمان كەل- دى. دە، كېچىچە شىشىخال ئويناپ ئۇتتۇرغىنىمنى تولدۇرۇۋې-

لىش ئۈچۈن جانابلىرىدىن مۇكاپات ئالاي دەپ ئالدىلىرىغا چاپ-
تىم. ئۇ تېخى يىراققا بارمىدى، ئىشەنمىسىلە ھازىرلا تۇتۇپ
ئەكېلەي.

ئۇنىڭ مەلۇماتى ھېكمىنىڭ ئۈمىد چىرىغىنى ۋاللىدە يورۇ-
تۇۋەتتى.

— قېنى باشلا! تېز بول! — دېدى ھېكم ھىندىستان
خۇرۇمىدىن يېشىل ساغرا بىلەن زىغزىق قويۇپ تىكىلگەن بېلىد-
دىكى ھەمياندىن بىر سىقىم مىس تەڭگىنى ئېلىپ ئۇنىڭغا
سۇنۇپ، — تۇتۇپ بەرسەڭ يەنە بېرىمەن.

— رەھمەت، غوجام، رەھمەت! مانا بۇ تەرەپتە ...
ئۇ شۇنداق دەپ، ئالدىدا يول باشلىدى، ھېكم گويا ئال-
تۇن تېپىۋالغاندەك خۇشال بولۇپ ئارقىسىدىن ماڭدى. ئۇلار
ئاپشاركىلاردەك چېپىشىپ كېلىپ كۆردىكى، دەرۋەقە بېشىغا
قارا نوچى كۆكمەت تۇماق، ئۇچىسىغا چىرايلىق تىكىلگەن ئاق
جۇۋا كىيگەن، قەددى - قامىتى باتۇرلۇقتىن نىشان بېرىپ،
كۈچ - قۇۋۋىتى ئۇرغۇپ تۇرغان ياش بىر يىگىت يول ياقىسىد-
كى دۇكانلارغا نەزەر تاشلاپ كېتىۋاتاتتى. ھېچكىم ئۇنى كۆرۈپ-
لا «بۇ يىگىتنىڭ ياقا يۇرتتىن كەلگىنى ئېنىق، دەرھال تۇتۇش
كېرەك. تاياق دېگەن ھەرقانداق گەدەنكەش ئەزىمەتنىمۇ يۇمشات-
ماي قالمايدۇ، ئىنقىرار قىلدۇرۇۋالساملا بولدى» دېگەنلەرنى ئوي-
لاپ، خۇشاللىقىدا ھېلىقى ئادەمگە يەنە كۈمۈش تەڭگىدىن ئىك-
كىنى بېرىۋەتتى، ئاندىن ئالدىراپ بارغىنىچە ياقا يۇرتلۇق يى-
گىتنىڭ ئالدىنى توسۇپ سورىدى:

— سەن قەيەرلىك؟

— پەيزىۋاتلىق.

— قاچان كەلدىڭ؟

— بۈگۈن ئەتىگەن.

— مەن بىلەن ماڭ!

— نېمىشقا؟

— ھېلى بىلسەن.

توختى ئاق - قارىنى پەرق ئەتمەيدىغانلار قاتارىغا كىرمەيتتى. ئۇ، گۈرۈخاندا ئىشلەش جەريانىدا خوجايىنى چاڭ شەنسىڭ - ئىڭنىڭ بالىۋاقتىلىرىدىن خەنزۇچە تىلىنىلا ئەمەس، بەلكى خېلى كۆپ خەتنىمۇ ئۆگىنىۋالغان ئىدى. ئۇ، چاڭ شەنسىڭنىڭ ئۆيىگە كېلىپ - كېتىپ تۇرىدىغان بەگ - ئامباللار ۋە ھەر تەبىقىدىكى - لەرنىڭ ئېتىنى يېتىلەپ، چېيىنى توشۇپ يۈرۈپ كۆزى ئېچىپ - لىپ قالغاچقا، ئەمەلدارلاردىن ئانچە ئەيمىنىپ كەتمەيتتى.

توختى چاڭ شەنسىڭنىڭ ئۆيىگە كىچىك كىرگەن بولۇپ، بىرەر سەۋەنلىك ئۆتكۈزىمگەچكە، بۇ پەزىلىتى خوجايىنىدا ئۆز - لۈكسىز مېھىر پەيدا قىلدى، بارا - بارا ئۆز پەرزەنتىدەك كۆردى، چاكار ھېسابلىمىدى. توختىنىڭ قىلىدىغان مۇھىم ئىشى ئۆيىگە كەلگەن مېھمانلارنىڭ ئېتىنى سوۋۇتۇش، ئوتون - ياغاچ تەييارلاش، سۇ ئەكېلىش... ئىدى، باشقا چاغلاردا خوجايىنىنىڭ ئوغۇل - قىزلىرىدىن تىل ئۆگىنەتتى، خەت مەشىق قىلاتتى. ئارىدىن 5 — 6 يىل مۇشۇنداق ئۆتۈپ، خەنزۇچە راۋان سۆزلەشش، خەت يېزىش ۋە ئوقۇشتا خوجايىنىنىڭ بالىلىرىدىن قېلىشىمغۇدەك دەرىجىگە يەتتى. چاڭ شەنسىڭ ئەسلىدە شەرقىي شىماللىق كىشى بولۇپ، ئاتىسى ئۇششاق تىجارەت بىلەن شۇ - غۇللىناتتى، ئۆزى بولسا بىر باينىڭ ئۆيىدە ئائىلە ئوقۇتقۇچىلىقى قىلاتتى. كېيىن ئاتىسى شىنجاڭغا كېلىدىغان ھەربىي قوشۇنلارغا ئەگىشىپ سودا قىلماقچى بولۇپ قېلىپ، چاڭ شەنسىڭنى ئۆزىگە ھەمراھ قىلىۋالدى. چاڭ شەنسىڭ شۇ سەۋەب بىلەن دەسلەپ قەشقەرگە، ئاندىن پەيزاۋانغا كېلىپ ئولتۇراقلىشىپ، بالا - چاقىلىق بولغان ئىدى. توختىنىڭ ئەخلاق -

پەزىلىتى، ئەقىل - پاراستى ئۇنى تولىمۇ قىزىقتۇردى. يېقىنقى 2 — 3 يىلدىن بۇيان چارچاپ قالغان چاغلاردا دۇكاندا ئولتۇر-غۇزۇپ قويدى. توختىمۇ ئۇنىڭ دېگەن يېرىدىن چىقىپ، كۆ-غۇلدىكىدەك رازى قىلاتتى. توختى يىللار ئۆتۈپ چوڭ بولغانسې-رى ئاتا - ئانىسىنى ئەسلەپ غېرىبسىنىدىغان بولۇپ قالدى. ئاخىر سۈرۈشتۈرۈپ يۈرۈپ، يەكەندىكى ئالتۇنلىرىم مازىرىنىڭ يېنىدىكى بىر كوچىدا ئانا تەرەپ تۇغىنىنى قۇربان دولان ئىسىم-لىك كىشىنىڭ قەدىر كۇلالچى دېگەن بىر ئوغلىنىڭ بارلىقىنى بىلگەن بولسىمۇ، لېكىن خوجايىنىڭ كۆڭلىنى ئاپاپ خېلى بىر مەزگىلگىچە ئېغىز ئاچالمىدى. بارا - بارا غېرىبلىق كۆڭلىنى ئەزدى - دە، قىش پەسلى كىرگەن كۈنلەرنىڭ بىرىدە خوجايىن-نىڭ خۇشال ۋاقتىنى پەملەپ مۇددىئاسىنى ئېيتتى.

— بارغىن، ئوغلۇم! — دېدى خوجايىن مېھرىبانلىق بى-لەن، — مېنىڭ بالىلىرىم كېرەكسىز چىقىپ قالدى. كۆرۈپ تۇرۇپسەن، ماڭا قېرىلىق يەتتى. سېنى ئۆز بالىلىرىمدىن چارە كۆرۈپ كەلدىم. سەنمۇ ئۆز ئاتاڭدەك كۆيۈندۈڭ. تېز بېرىپ، يولۇڭغا قاراتماي قايتىپ كەلگىن.

خوجايىن گېپىنى تۈگىتىپ، چەندازىسىدىن تۆت سەر كۆ-مۈش پۇلىنى ئېلىپ توختىغا بەردى. توختى ئەنە شۇ تەرىقىدە پىيادە يولغا چىقىپ، تېخى بۈگۈن ئەتىگەندىلا يەكەنگە ئاياغ باسقان ئىدى. يەكەن شەھىرىنىڭ ئەگرى - بۈگرى، توپىلاڭ كۈچىلىرى، بېشىغا چىلگىدەك يارشىملىق سەللىنى ئوراپ، دۇكان ۋە كارىۋاتلىرىغا رەڭگارەڭ ماللىرىنى تىزىپ ئولتۇرغان ئاپئاق ساقال بوۋايىلار، ئۆزگىچە كىيىنگەن ھىندىستان، ئافغا-نىستان، كەشمىر، ئەنجانلىق ئادەملەرنىڭ ئۇياقتىن - بۇياققا لاغايلاپ يۈرۈشلىرى، ئاشپەز - ناۋايىلارنىڭ خېرىدار چاقىرىپ: «ياغ يەپ كەت! ياغ يەپ كەت!» دەپ گاللىرى يىرتىلغۇدەك

توۋلاشلىرى، «بىر مانتا، ئىككى مانتا، بەش مانتا، ئون مانتا!» دەپ ۋارقىراپ، خېرىدارنىڭ باس - باسلىقىنى نامايان قىلىشلىرى، گەزمال بازىرى، كۇلال دۇكىنى، يىپ بازىرى، پاختا بازىرى، شېشە بازىرى... دا مال كۆرۈۋاتقان، سودا قىلىۋاتقان ھەر خىل تائىپىگە مەنسۇپ ئادەملەر توختىنى ھەيران قالدۇرماقتا ئىدى. ئۇ كوچا - كوچىدىكى يۈرۈش - تۇرۇش، گەپ - سۆز، ئۆزلىرىنى تۈزەشتۈرۈش جەھەتتە ئۆزىدىن كۆپ ئالدىدا تۇرىدىغان شەھەر خەلقىنى كۆرۈپ كۆڭلىدە: «شەھەر كۆرگەن ئىتتىن قورق» دېگەن تەمسىل راستكەن - دە! ئەگەر پەيزاۋاتتىن چىقماي يۈرۈۋەرگەن بولسام، جاھاننىڭ بۇ پەيزىنى سۈرەلەمەس ئىكەنمەن، «ئون ئاڭلىغاندىن بىر كۆرگەن ئەلا» دەپ، مانا بۈگۈنلا نۇرغۇن ئىشلارنى بىلىۋالدىم» دېگەنلەرنى ئويلاپ، ئەتراپىنى تاماشا قىلىپ كېتىۋاتقاندا، ھېكمىبەگ ئالدىنى توسىتى. بۇنىڭ سەۋەبىنى ئۇ نەدىن بىلسۇن؟ شۇڭا ھېچبىر پەسەندىگە ئالماي كېتىۋەرمەكچى بولۇۋىدى، ئۇچىسىدىكى كىيىملىرىدىن ئەمەلدارلىقى بىلىنىپ تۇرىدىغان بۇ ئادەم ئۇنىڭ دوپپىسىغا جىگدە سالدى:

— قورقما، ھازىرلا قايتىپ كېلىسەن.

توختى ئەگىشىپ خېلى ماڭغاندىن كېيىن، رەستىدىن چېكىندۈرۈپ سالغان ياغاچ دەرۋازىلىق ھەشەمەتلىك نۇرغۇن ئۆيلىرىدىن ئۆتۈشتى، ئاندىن غەربىي تامغا تۇتاش تار ئېغىزىدىن ھالقىپ، ئىككى قاناتلىق قارا دەرۋازىنىڭ ئالدىغا كەلگەندە ھېكمىم تۈۋلىدى:

— ھوي! ھاپىزبەگ! ...

— مانا كەلدىم! — دەرۋازىنىڭ كىچىك ئىشىكىنى ئېچىپ، ھاپىزبەگ چىقىپ كەلدى. رەۋزەشەب بېگى ھېكمىم توختىغا بۇيرۇق قىلدى:

— كىرە!

ئۇنىڭ مەجەزى بىردىنلا ئۆزگىرىپ تەرى تۈرۈلگەن ئىدى. ئۇ دەۋرۋازىدىن كىرىپ، توختىنى قاراۋۇلغا تاپشۇرغاندىن كېيىن، ھاپىز بەگكە:

— سوراقخاننى ئېچىڭلار! — دېدى، ئاندىن سول تەرەپتەكى تاقاقلىق ئۆيلەرنىڭ بىرىنچىسىنىڭ ئىشىكىدە توختىدى. بۇ ئۆيلەر سوراقخاننىڭ سوراقخانلىرى بولۇپ، قىيىناق ۋاستىلىرىنىڭ ھەممىسى تەل ئىدى. شۇڭا، مۇھىم سوراقلار مۇشۇ يەردە ئېلىپ بېرىلاتتى. ھېكمىبەگ ھەممىنى بىر - بىر - لەپ كۆزدىن كەچۈرۈپ، تەييارلىقتىن رازى بولغاندەك كەيپىياتتا قاپتىپ چىقتى - دە:

— ھازىرچە ئۇنى سولاپ قويۇڭلار! — دەپ تاپىلاپ، ئۆي تەرەپكە ئىشارەت قىلدى. ئۆزى جىددىي قەدەم تاشلاپ دەۋرۋازىدىن چىقىپ ئۇدۇللا ۋاڭ ئوردىسىغا يول ئالدى. شۇ تاپتا ئۇ قانداقتۇر بىر ئۈمىدى ھاسىل تاپقانداك خۇشال، كەيپى چاغ ھەم مەغرۇر ئىدى.

ھېكمىبەگ كىرىپ كەلگەندە ئەفرىدۇن ۋاڭ يەكەننىڭ ئۇ-لۇغلىرىدىن شەيخ ئىسلام ساھىب كىرام ۋە ئاخۇن مۇنەججىم زامان بىلەن داستىخان ئۈستىدە ئىدى. ھېكمىبەگ ئولتۇرمايلا توختى توغرىسىدىكى مەلۇماتنى يەتكۈزۈپ قاپتىپ چىقىپ، سولاقخانغا كەلدى. ھازىر ئۇنىڭ پۈتۈن خىيالى توختىغا مەركەز - لەشكەن بولۇپ، كۆڭلىدە: «خىزمەت كۆرسىتىدىغان پەيت كەلدى، قانداقلا قىلىپ بولمىسۇن، ئۇنىڭ ئىقرارىنى قولغا كەلتۈرۈش كېرەك» دەپ ئويلايتتى. شۇڭا، تەقەززالىق ئىلكىدە يەنە سوراقخان ئىشىكىگە كەلدى. ئۇنى كۆرگەن ھاپىز بەگ خۇددى ماراپ تۇرغاندەكلا دەرھال پەيدا بولۇپ، بېلىگە ئېسىۋالغان بىرمۇنچە ئاچقۇچلار ئىچىدىن بىرنى تاللاپ قۇلۇپنى ئېچىپ

بەرگەندىن كېيىن قول باغلاپ ئارقىغا چېكىندى.
— تەييارلىنىڭلار! — دېدى ھېكمبەگ كەسكىن تەلەپپۇزدا.
ھاپىزبەگ تېز - تېز قەدەم تاشلاپ قاراۋۇل تەرەپكە يۈرۈپ كەتتى ۋە ئۇزاق ئۆتمەي ئىككى ئادەمنى باشلاپ كەلدى. ئۇلار بېشىغا مانجۇچە قالپاق، ئۈچىسىغا كونىرىغان لەشكەر كىيىمى كىيىۋالغان ئىدى. ھېكمبەگ نېمىشىقىدۇر سەل خاتىرجەملەندى. گەندەك بولدى، ئاندىن سوراخانغا ئالدىدا كىرىپ، گويا ئەزەلدىن كۆرۈپ باقمىغاندەك ئىنچىكىلەپ قاراپ كەتتى. سوراخاننىڭ ئىچى ئازادە بولۇپ، بىر تەرەپكە سوراچى ئولتۇرىدىغان كۇرسى بىلەن كەنتىر قويۇلغان ئىدى، تاملىرىغا قېقىلغان قوزۇقلارغا ئارغامچا، تۆمۈر كويىزا، قامچا، زەنجىر دېگەندەك جازا قوراللىرى ئېسىقلىق تۇراتتى. بىر بۇلۇڭدا تۆمۈر قىزىتىدىغان كۆيەكلىك ئوچاق بولۇپ، كۆمۈرلەر تەييارلاپ قويۇلغان ئىدى. تۇرۇستا خۇددى كرانتىڭكىدەك يوغان زەنجىر، ئۇنىڭ ئۈچىدا ھەرىكەتلىك ھالقا ئېسىلىپ تۇراتتى، بىر بۇلۇڭدىكى يوغان مالتاقتا يېرىم سۇ بولۇپ، يېنىغا بىر دانە ياغاچ سوغا قويۇپ قويۇلغان ئىدى.

ھېكمبەگ بۇلارنى كۆزدىن كەچۈرۈپ بولغاندىن كېيىن، توختىنىڭ ئىنقىرار قىلماسلىقىدىن شۈبھىسى تۈگەپ، سوراچى كەنتىرىنىڭ ئالدىدىكى كۇرسىغا بېرىپ ئولتۇردى. ھاپىزبەگ ئۇنىڭ يېنىدا ئۆرە تۇردى.
— قېنى كەلسىلە، — دېدى ھېكمبەگ بىر تەرەپكە سەل سۈرۈلۈپ.

ھاپىزبەگ ھېكمبەگنىڭ يېنىدىن ئورۇن ئالغاندىن كېيىن، يوليورۇق سوراۋاتقاندا كەسپاقتا ھېكمبەگكە قارىدى.
ھېكمبەگ دېدى:

— قېنى، باشلايلى!

— تۇنقۇن ئېلىپ كىرىلسۇن! — توۋلىدى ھاپىز بەگ گې. —
لىنى كېرىپ.

ھايالشايمالا ئىككى ئادەم توختىنىڭ قوللىرىنى گەجگىسىگە
قايرىپ گەدىنىدىن باسقانچە سوراقخانغا ئېلىپ كىرىپ، قارشى
تەرەپتىكى تورۇسقا ئېسىقلىق زەنجىرنىڭ ئاستىغا ئايرىپ تۇخ.
تاتتى.

ھېكمىبەگ سوراقنى باشلىدى:

— ئىسمىڭ نېمە؟

— توختى.

— قايسى يۇرتتىن؟

— پەيزىۋاتتىن.

— كەسپىڭ؟

— چاكار.

— چاكار؟!

— شۇنداق.

توختى ئەپتىدىن چاكار دەك كۆرۈنمەيتتى، شۇڭا ھېكمى-
بەگنىڭ ئىشەنگۈسى كەلمىدى، ئەمما بۇ توغرىدا كوچىلاپ ئول-
تۇرۇشنى ئورۇنسىز ھېسابلاپ، سوراقنى داۋاملاشتۇردى:

— يەكەنگە نېمىشقا كەلدىڭ؟

— تۇغقان ئىزدەپ.

— تاپتىڭمۇ؟

— بۇ يەرگە تېخى ئەتىگەنلا چۈشتۈم.

— تۇغقىنىڭنى كۆرسەڭ تونۇمسەن؟

— ياق.

— بۇ يەردە تونۇشۇڭ بارمۇ؟

— يوق.

— چېرىكلەرنى ساناپ نېمە قىلماقچىدىڭ؟

توختى بۇ سوئالدىن ھەيران قېلىپ، ھېچنېمىنى چۈشەن-
مەي ھېكمىبەگنىڭ كۆزىگە قارىدى.

— سۆزلە!... ھېكمىبەگ كەنتىرنى قاتتىق مۇشتلاپ،
دەست ئورنىدىن تۇردى.

توختى ھەيران قالغان تەلەپپۇزدا ئىنكاس قايتۇردى:
— ھېچنېمىنى چۈشەنمىدىم.

— ئەتىگەن «دۇرىقازا مەھەللىسى» دە كوچىدىن ئۆتۈپ كەپ-
تىۋاتقان چېرىكلەرنى بارمىقىڭنى چىنەپ سانىغىنىڭ راستمۇ؟
— بىلمەيمەن.

— يۈزلەشتۈرسەم نېمە دەيسەن؟

— يۈزلىشەي، ئەگەر شۇنداق قىلغان بولسام، ئۆلتۈرۈپ
تېنىمنى پارە - پارە قىلىۋېتىڭلار.

— گۇۋاھچىنى ئېلىپ كىرىڭلار! — ھاپىز بەگ جاكارلاپ
بولۇپ، ئاغزىنى ھېكمىبەگنىڭ قۇلقىغا يېقىپ سورىدى، —
كىمنى، بېگىم؟

ھېكمىبەگ جاۋاب ئورنىغا ئالاقزادە بولدى. چۈنكى، پاش
قىلغۇچى توختىنى تۇتۇپ بېرىپ پۇلنى ئېلىپلا تېكىۋەتكەن ئى-
دى. ئەمدى پۇشايمان قىلغان بىلەنمۇ ئورنىغا كەلمەيتتى. تېخى-
مۇ يامىنى ئۇنىڭ ئىسىم - شەرىپىنى، نەدە تۇرىدىغانلىقىنى...
سورۇۋالمىغانلىقى بولۇپ، ئېتىكى كەڭرى بۇ جاھاندا نەدىن
تاپقۇلۇق؟

ھېكمىبەگ نېمە قىلىشىنى بىلمەي بىردەم جىم تۇرۇپ
قېلىپ، ئاندىن بىردىنلا ئەقىل تاپقاندىك: «بۇنىڭ جاجىسى
تاياق، قېنى ئىنقىرار قىلىمىدىغىنىنى كۆرەي» دېگەنلەرنى
ئويلىدى. دە، ئالدىدىكى كەنتىرنى مۇشتلاپ ۋارقىرىدى:
— ھۇ! مۇتتەھەم! ئەيمەنمەستىن تېخى يۈزلىشىمەن دەپ-
سىنا!... ئۇرۇڭلار ئۇنى!...

ئىككى چېرىك ئۇنىڭ قوللىرىنى تورۇسقا ئېسىقلىق زەد-
جىرىنىڭ ھالقىسىغا ئۆتكۈزۈپ قويۇپ، ئىككى تەرەپتىن كىرىچ
قامچا بىلەن كۈچەپ ساۋاشقا باشلىدى.

— توختاڭلار! — ھېكمىبەگ ئۇلارغا بۇيرۇق بەردى. بۇ
چاغدا قامچىنىڭ زەھەرلىك تىلى توختىنىڭ پېشانىسىگە تېگىپ
يېرىلغان جايدىن شۇرقىراپ قان ئېقىۋاتتى، يۈز - كۆزلىرىمۇ
پىچاق بىلەن تىلىۋەتكەندەك جاراھەتلەنگەن ئىدى. توختى بول-
سا، كۆزلىرى يۇمۇلماي جان ئۈزگەن مۇردىدەك چەكچىيىپلا
تۇراتتى.

— قانداق، ئىنقىر قىلامسەن - يوق؟ — ھېكمىبەگ ئوردى-
دىن قوپۇپ توختىنىڭ قېشىغا يېقىن كەلدى.
— يۈزلىشىمەن، كۆرگەن-ئاڭلىغان ئادەم بولسا ئالدىمدا
ئىسپاتلىسۇن! — توختى غەزەپلىك نەزەردە ھېكمىبەگكە تىكىل-
دى.

— ئېسىڭلار! ... — دەپدى ھېكمىبەگ چېچاڭشىپ، — قېنى
بۇنىڭ ئىنقىر قىلمىغىنىنى كۆرەي. كۆڭلەكچان قىلىپ ئەدەپ-
لەڭلار!

يېنىدا يالاپ تۇرغانلاردىن بىرسى زەنجىرنى تارتقان ئىدى،
توختىنىڭ پۇتلىرى يەردىن بىر گەز كۆتۈرۈلدى، ئاندىن ئىككى-
سى ئىككى ياندىن قامچا بىلەن يەنە ئۇرۇشقا باشلىدى. توختى-
نىڭ چىشلىرى لەۋلىرىگە پېتىپ، قامچا زەربىدە كۆڭلىكى
تىتما - تالاڭ بولدى. قان تەپچىۋاتقان بەدەنلىرى تۈز سەپكەندەك
ئېچىشىۋاتتى. ئاخىرىدا قامچا جان يېرىگىمۇ زەرب بىلەن تې-
گىشكە باشلىدى. ئاڭغۇچە توختى ئاللىقاچان ھوشىدىن كەتكەن
ئىدى.

— بوشتىڭلار! — دەپدى ھېكمىبەگ بۇيرۇق قىلىپ.
توختى قوللىرى زەنجىردىن بوشتىلىش بىلەن گۈپپىدە

يەرگە يىقىلدى.

— نېمە تۇرسىلەر!؟ — چەكچەيدى ھېكم.

ئۇلار ئىككى سوغا سوغۇق سۇ چېچىۋىدى، توختى ئەندى.
كېپ كۆزىنى ئاچتى. توختىنىڭ پۇت - ئالقمىدىن باشقا
جايلرى جاراھەتلەنگەن ئىدى.

— ئىقرار قىلامسەن - يوق؟ — ھېكم گېلىنى كېرىپ
كاركىردى. توختى زەئىپ ئاۋاز بىلەن قەتئىي ئېيتتى:
— يۈزلىشمەن!

— سۆزلىتىڭلار! — ھېكم ئورنىغا بېرىپ ئولتۇردى.
توختىنىڭ پەقەت بېشىنىڭ ئۈستىلا ئازراق ساق قالغان
ئىدى. يايىلار ئۇنى قۇلىقىدىن تۇتۇپ تۇرغۇزۇپ تامغا ئۈستۈ-
رۈشكە باشلىدى. نەتىجىدە يۈز - كۆزلىرى ئىششىپ چىقتى،
بېشى ئايلىندى. ياشلار يېپى ئۈزەلگەن مارجاندەك سرغىپ كۆز
قۇيرۇقلىرىدىن مەڭزىلىرى بويلاپ ئاقتى. شۇ تاپتا ئۇنىڭ كۆڭ-
لى ئېلىشىپ، تامغىقى قۇرۇپ قاتتىق تەشالىق تۇتۇۋاتاتتى.
بېشىدا قاراپ تۇرغانلار ئۇنى «ئۆلدى» گە چىقىرىشتى.
ھېكم ئىقرارىنى ئالالمىغانلىقتىنمۇ ياكى ئۆلۈپ كەتسە
جاۋابكارلىقنىڭ ئۆزىگە كېلىپ قېلىشىدىن ئەنسىرىگەنلىك.

تىنىمۇ، ئەيتاۋۇر، كۆڭلى بىر قىسما بولۇپ تۇرغاندا، توختى:
— سۇ! — دەپ، لاپىدە كۆزىنى ئاچتى. شۇ كەمگىچە
گەپ - سۆز قىلماي ئولتۇرغان ھاپىزبەگ بىرونگاي سۇ ئەكېلىپ
توختىنىڭ ئاغزىغا يېقىن ئاپاردى، توختى ناھايىتى ئۇسساپ
كەتكەچكە ھەممىسىنى ئىچىۋەتتى. ئۇنى ئەمدى يەنە داۋاملىق
قىيىناشنىڭ ئورنى قالمىغان ئىدى. ھېكمبەگ ھاپىزبەگكە:

— زىندانغا ئاپىرىۋېتىڭلار، ئۆلۈپ قالمىسۇن! — دەپ
تاپلاپ، دەرۋازىدىن چىقىپ ئۆيى تەرەپكە ماڭدى.

توختىنىڭ كۆڭلەكچان بەدىنى قان ئارىلاش پاتقاق بىلەن


بۇلغانغاچقا، شۇ پېتى تاشلاپ قويسا سوغۇق زىنداندا ئۇزاققا بەرداشلىق بېرەلمەيتتى. ھاپىز بەگ رۇستەمنى چاقىرىپ بۇيرۇ-ۋىدى، كونا بولسىمۇ پاكىز يۇيۇلغان كۆڭلەك - ئىشتان، پاختى-لىق چاپان ئەكىلىپ، كىيىملىرىنى يەڭگۈشلەپ قويدى، پۇتغا كىگىز پارچىسىنى يۆگەپ كونا چورۇقنى تارتتى، ئاندىن ئاشخا-نىدا ئىسىنىدۇرغاندىن كېيىن، ئىككى چىرىك قولتۇقلىرىدىن يۆلەپ زىندانغا ئېلىپ ماڭدى.

توختى شۇنىڭدىن باشلاپ كۈندە دېگۈدەك تۇرۇپ - تۇرۇپ ھوشىدىن كېتەتتى. ھېكمى بەگ ئۇنى سازايى قىلىپ بىر تەرەپ-تىن جامائەتنى قورقۇتۇش، يەنە بىر جەھەتتىن تونۇيدىغان ياكى ھېسداشلىق قىلىدىغانلار چىقىپ قالسا، «شېرىكى» دەپ تۇ-نۇپ، ۋاڭغا بەرگەن مەلۇماتنى راستقا چىقىرىشقا ئالدىرايتتى. شۇڭا، ئۈچىنچى كۈنى ئەتىگەندە جامائەتنىڭ بامداتتىن يېنىشىغا ئۆلگۈرتۈپ مەسچىت ئالدىغا ئاپارغان ئىدى، قاتتىق باغلانغانلىق-تىن قان تومۇرلىرى توسۇلۇپ يەنە ھوشىدىن كەتتى، توخ-تى ئۆلۈشىمۇ - ئۆلمىسىمۇ، ۋەزىيەت ھېكمى بەگكە پايدىسىز ئىدى. ھەممىدىن قورقۇنچلۇقى توختى پاش قىلغۇچى بىلەن يۈزلىشىمەن دېگەن سۆزىدە چىڭ تۇرۇۋاتاتتى. بۇ تەلەپكە قازى بەگمۇ بىرىنچە دېيەلمەيتتى. يۈزلەشتۈرۈش توغرا كەلسە پاش قىلغۇچىنىڭ ئىسمى، يۇرتى، تۇرالغۇسى ياكى تونۇش - بىلىش-لىرىنى ھېچقايسىسى بىلمەيتتى، ئەھۋال ئاشكارىلىنىدىغان بول-سا، ھېكمى بەگ ئوردا بەگلىرى ئارىسىدا قاتتىق رەسۋا بولاتتى. ئەگەر ئۆلۈپ كەتسىچۇ؟... ئۇ چاغدا، گۇناھىنى تەھقىقلىمەي ئادەم ئۆلتۈرۈش شەرىئەتكە خىلاپلىق قىلغانلىق ھېسابلىناتتى. ئۇنىڭ ئۈستىگە بۇنى ئەفرىدۇندىن باشقا ھېچكىم قوللىمايتتى. ياخشى كۈننىڭ يامىنى كېلىپ قالسا، بۇ سىرنى يوشۇرغىلى بولمايدىغانلىقىغا ھېكمى بەگنىڭ كۆزى يېتەتتى. توختىنىڭ ياقا

يۇرتلۇق ئىكەنلىكىلا ئەمەس، بەلكى تەتۈرلۈكى بەگلەرنى زېرىك-تۈرگەن ئىدى. ھاپىز بەگ ھېكمىبەگنىڭ يالغانچى، ۋەھشىيلە-كىگە ئۆچ بولۇپ، نۇرغۇن ئاجىزلىقلىرىنى ئوبدان بىلگەنلىكى ئۈچۈن، گەرچە مەنسەپ دەرىجىسى ئۇنىڭدىن تۆۋەن بولسىمۇ، ئانچە ئەيمىنىپ قالمايتتى، گەپ - گەپكە توغرا كەلگەندە ئۆتكۈ-زۈۋەتمەيتتى. ھېكمىبەگ كۆڭلىدە: «ھامان بىر كۈنى ئۇنىڭدىن ياخشىلىق كەلمەيدۇ» دەپ، باشقىلارغا قىلغاننى ھاپىز بەگكە قىلالمايتتى، ئەمما ئىچىدە بىلەتتى. بۈگۈن ئالدىراپ - تېنەپ سولاقخانغا كېلىشىنىڭ سەۋەبى توختىدىن ئەنسىرىگەنلىكتىن ئىدى.

ھاپىز بەگ توختىنىڭ گۇناھسىزلىقىنى ئاللىقاچانلا ھېس قىلغان بولسىمۇ، بىراق ئاغزىدىن چىقىرالمايدى. توختى كۈن-دىن - كۈنگە ئاجىزلاپ كېتىۋاتاتتى. ھېكمىبەگ سورىغاندا، پەقەت ئەھۋالى كۈندىن - كۈنگە ئېغىرلىشىۋاتىدۇ دەپلا قويايتتى. بۇنىڭ بىلەن ھېكمىبەگ جىمىپ قالاتتى. ھاپىز بەگنىڭ ئۇنىڭغا ھېسداشلىق مۇئامىلىدە بولۇشى، ناھەق جازالانغانلىقىغا ئىچ ئاغرىتقانلىقىدىنمۇ ياكى قىزى رەيھاننىڭ شۇنداق مۇلايىم ھالدا: «جېنىم ئاتا! <يېتىمنىڭ كۆڭلى خۇدانىڭ ئۆيى> دېيىلىدىكەن، توختى يېتىملىكتە چوڭ بوپتۇ دەۋاتىمىز، بىر كىتابنى كۆر-سەم: <ئادەم ئۆلسە يىغلىماسلىق، پەقەت يېتىم - مۇساپىرلار ئۆلۈپ كەتسە، يەتتە كۈن يىغلاش لازىم. ئۇنىڭ ماتىمىنى پە-رىشتىلەرمۇ تۇتىدۇ> دېيىلىپتۇ. رەھىم قىلىپ قۇتۇلدۇرۇپ قېلىڭ!» دەپ بىچارىلىك بىلەن يالۋۇرۇشلىرىنىڭ كۈچىدىنمۇ بىلگىلى بولمايتتى. ھېكمىبەگ بولسا، گۈدرەت ئىچىدە ئۆزىنى باشقا بەگلەردىن قاجۇرۇپ يۈرىدىغان بولۇپ قالدى. ئۇنىڭ بۇ-رۇنقى مەنمەنلىكى تۈگەپ، تەتۈرلۈكى پەسىيىپ قالغاندەك قىل-سىمۇ، نېمىلەرنى ئويلاپ يۈرگەنلىكى نامەلۇم ئىدى. ئۇ

بارا - بارا توختىنى ئانچە سورايمۇ كەتمىدى ياكى چىقىرىۋېتىشكە
ئىجازەت بەرمىدى. قارىغاندا ھېلىقى نامەلۇم ئادەمنى تېپىپ،
پاكتقا ئېرىشمەكچى بولۇۋاتقاندا كى قىلاتتى. بىراق، بۇ بىر
سىر ئىدى.



ئۈچىنچى باب

تۆھمەت

تۈنۈگۈندىن بېرى زىنداندا يېتىۋاتقان توختى سەل ھوشىغا كەلگەن بولۇپ، پۈتۈن بەدىنى پىچاق بىلەن تىلغاندەك ئاچچىق ئېچىشىۋاتاتتى، ئۈستىخانلىرى چېقىپ پارە - پارە قىلىۋېتىلگەن. دەك چىدىغۇسىز ئاغرىتتى. بېشى زىڭىلداپ، قوللىرى قاپاق ھەرە كىرىۋالغاندەك غوڭۇلدايتتى. ئاغزى قۇرۇپ كەتكەن ئىدى. كۆڭلى ئېلىشقانلىقتىن، زورۇقۇپ يۈز - كۆزلىرىدىكى قان ۋە پاناقلارنى سۈرتۈۋەتمەكچى بولۇۋىدى، ھەرقانچە قىلىپمۇ قوللىرىنى كۆتۈرەلمىدى. ئۇ تەستە كۆزىنى ئېچىپ كۆردىكى، يېنىدا شۇنداق قورقۇنچلۇق مەخلۇق ئۆزىگە تىكىلىپ ئولتۇراتتى. ئېيىقتىن پەرقلەندۈرگۈسىز بۇ ھەم-راھىدىنىڭ مەيدە ۋە يۈز - كۆزلىرىنى قويۇق تۈك باسقان بەتەشەرە تۇرقى ئۇنىڭغا گويا بىر قاباھەتلىك چۈش كۆرۈۋاتقانداك بىلىنىپ، شۇ ئان كۆزىنى يۇمۇۋالدى.

— ئوكا، قورقما! كۆزۈڭنى ئاچ، — دېدى ئۇ ئادەم، — ھېچقىسى يوق، ئوڭلىنىپ قالسىەن، ھۇ!... مۇناپىقلار! شۇنداقمۇ قىينامدۇ!؟

توختىنىڭ سېزىمى توغرا چىقتى، ئۇنىڭ تارتىۋاتقان ئازاب-

لىرى چۈشى ئەمەس ئىدى. ئەمدى ئۇ ئۈستىخانلىرىنىڭ تېخىمۇ ئاغرىۋاتقىنىنى ھېس قىلدى. شۇنداق ھارغىنلىق يەتكەن ئىدى. كى، مىدىرلاشنىمۇ خالىمايتتى. ئەمما، ھەرقانچە شۈك ياتقان بىلەنمۇ، تارتىۋاتقان ئازابى يېنىكلەپ قالمايتتى. ئۇ ئاغرىق دەستىدىن ھوشىدىن كېتىپ، بىردەمدىن كېيىن يەنە ھوشىغا كەلگەندە تىلى ئىششىپ ئاغزىغا پاتمايۋاتقاندەك، قاغشىرى يۈزدى. نىڭ باشقا بىر يەرلىرىگە چاپلىشىپ قالغاندەك، قۇلاقلىرى قۇلاق ئەمەس، ئېغىر ھەم ئارتۇقچە نەرسىدەك تۇيۇلدى. تاش ئېسىپ قويغاندەك ئېغىر قاپاقلىرىنى مۇشەققەتتە مىدىرلىتىپ كۆزىنى ئېچىپ، غۇۋا كامېرنىڭ ئىچىدە بېشىنى ھېلىقى ئادەم قۇچىقىغا ئېلىپ ئۈمىد بىلەن تىكىلىپ ئولتۇرغانلىقىنى كۆرۈپ. لا، قاتتىق مەيۈسلىنىپ كۆزىنى يەنە يۇمۇۋالدى. بىردىنلا چىدى. رايلىرىنىمۇ كۆز ئالدىغا كەلتۈرەلمەيدىغان ئاتا - ئانىسىنى ئەسلىدى، تۇغقانلىرىنىڭ تەربىيىسىدىكى سەبىي چاغلىرىنى ئويلىدى. بۇنىڭغا ئۇلاپ، يېتىملىكتە تارتقان خورلۇقلىرىنى بىر - بىرلەپ خىيالىدىن ئۆتكۈزدى. تۇرۇپلا كۆز ئالدىغا چاڭ شەندى. سىڭ كەلدى. «چاڭ شەننىڭ مېنىڭ ئۇستازىم ھەم تەربىيىدىم، دەپ پېچىرلىدى ئۇ ئۆز - ئۆزىگە، — ئۇ مېنى تەربىيىدىلىدى، ئوقۇتتى، مۇڭگۈزلۈككە ئۈستۈمدى، تۇمشۇقلۇققا چوقۇتتى، ئۆز بالىلىرىدىن چارە كۆردى. ئەگەر مۇشۇ ھالغا چۈشۈپ قالغىنىمنى بىلسە، ئاللىقاچان قۇتۇلدۇرۇۋالغان بولاتتى. مانا مېنىڭ نەدە تۇرۇۋاتقىنىمنى، نېمە كۈن كۆرۈۋاتقىنىمنى ئۇ بىلمەيدۇ. سوراچىنىڭ ئويدۇرما سۆزلىرىدىن قارىغاندا، مېنى بىرەر سىياسىي گۇناھكارغا ئوخشىتىپ قالغان بولسا كېرەك. ياق، مېنىڭ نەدىن كەلگەنلىكىمنى، كىملىكىمنى ئېنىق بىلىپ تۇرۇقلۇق قانداقمۇ بىرەر كىشىگە ئوخشىتىپ قالدىغان ئىش بولسۇن؟ ھېلىقى پاش قىلغۇچى كىم بولغىدى؟

سوراقچى بەگ نېمە ئۈچۈن ئۇنى مەن بىلەن يۈزلەشتۈرۈشتىن قاپچىدۇ؟ ئېھتىمال مېنىڭدىن سوراۋاتقانلىرى سوراچىنىڭ گۈ-ماندۇر...» ئۇ ئۆزىنى بەزلىگىنىچە ئۇيقۇغا كەتتى.

توختىنىڭ ئۇخلىغىنىنى بىلگەن ھېلىقى ئادەم ئۈستىنى ئويدان چۈمكەپ قويدى. توختى تۇرۇپ - تۇرۇپ ئىگرايتتى، بىرىنمىلەرنى دەپ جۈلۈيتتى. ئەمما، ئاۋازىدىن باشقا ھېچنە-مىنى ئۇققىلى بولمايتتى. ئۇ تۇرۇپلا جىمىپ كەتكەندە ھېلىقى ئادەم قۇلىقىنى ئۇنىڭ تۇمشۇقىغا يېقىن ئاپىرىپ تىگشاپ كۆرەتتى - دە، بوش ئاڭلىنىۋاتقان غىز - غىز ئارىلاش تىنىقىنى سېزىپ كۆڭلى سەل تىناتتى. ناۋادا ئۇ ئۆلۈپ كەتكەن تەقدىردىمۇ دېرىكىنى قىلغۇدەك كىشى چىقمايتتى. پەقەت بىرلا ئادەم — رەيھانلا ئۇنىڭ پىنھان غېمىنى يەيتتى. رەيھان ئۇنى تاۋۇتقا سېلىپ ھەپسىخانغا ئېلىپ ماڭغاندىن باشلاپ ئۇنتۇپ قالمىدى، رەيھاننىڭ روھى ئازابىنى ئۇنىڭ ئازابىدىن 10 ~ 100، ھەتتا 1000 ھەسسە ئارتۇق دېيىشكە بولاتتى. چۈنكى، ئۇنى كۆرۈش بىلەن تەڭ ئۇشنىمۇت تەگكەن ئىش ئوقى قىزنىڭ يۈرىكىنى پارە - پارە ئەيلىگەن ئىدى. قىز شۇنىڭدىن بۇيان ئۆزىنى يوقىتىپ قويۇش دەرىجىسىگە يەتتى، پىكىرلىرى قالايمىقانلاشتى، كۆزىدىن ئۇيقۇ قېچىپ، بەقەمدەك قىزاردى. ئۇ گاھىدا ئاھ ئۇرسا، گاھىدا ئۆز - ئۆزىگە بىرىنمىلەرنى دەيتتى. تۇرۇپلا يەنە ئەسلىگە كېلىپ ئۆزىگە: «نېمە ئىش بۇ؟ مەن نېمە بولدۇم؟» دېگەن سوئاللارنى قويۇپ، كەيپىياتىنى ئوڭلىۋالاتتى، لېكىن ئىچكى ئازابى بارغانسېرى كۈچىيىپ، «چېقىن» يانغىغا ئايلىنىۋاتاتتى، بۇ يانغىن مۇھەببەتنىڭ يانغىنى، ئازاب بولسا ھىجىران ئازابى ئىدى، ئۇيقۇدىن بىدار چاغلىرىدا شېرىن خىياللارنىڭ ئەسىرىگە ئايلىناتتى - دە، يوپۇقسىز تاۋۇت، قانغا بويالىغان ھېلىقى يىڭىت كۆڭۈل ئېكرانىدا نامايان بولۇپ، يۈرەك - باغرى

ھەسرەتتىن پۇچىلىناتتى. ئەمما، ئۇ ھېچقانداق «ئىش» كۆر-
مىگەنلىكتىنمۇ بۇنىڭ سەۋەبىنى بىلمەيتتى. پەقەت ئۆزىنى داۋا-
سىز كېسەلگە مۇپتىلا بولغاندەك سېزەتتى.
رەيھان قەلبىدە رۇي بېرىۋاتقان نۇيغۇنىڭ تېگىگە ئاخىر
يەتتى. ئۇ گويا ئەڭ ئامراق نەرسىسىنى يوقاتقاندەك بىئارام
بولۇپ، ئۆزىگە تەسەللى ئىزدەمەكتە ئىدى. ئۇنىڭ كۆزى ئويۇق-
تىكى كىتابلارغا چۈشۈپ قولىغا ئالغان بولسىمۇ، ئەمما نازا
ئوقۇغۇسى كەلمىدى. كىتابنى تېخى ئاچماي تۇرۇپ، ئەلىشىر
نەۋائىنىڭ قايسدۇر غەزىلىدىكى:

«بىر كۆرۈپ ھۆسنىڭنى زارۇمۇپتىلا بولدۇم ساڭا،
نە بالالىغ كۈن ئىدىكىم ئاشىنا بولدۇم ساڭا.»

دېگەن بېيىتنى ئېسىگە ئالدى، ئاندىن كىتابنى ۋاراقلاپ ئۇنى
تېپىپ، قومۇش قەلىمىنى سىياھقا چىلاپ تېگىگە:

«بىلىمدىم بولدى نەھال چۆكتۈم پىراق دەرياسىغا،
كۆرگىلى نېسىپ بولارمۇ، تەشنا بولدۇم ساڭا.»

دېگەن ئىككى مىسرانى يېزىپ قويدى. بۇنىڭدىن كۆڭلى بىرئاز
تەسكىن تاپقاندەك بولۇپ، نەۋائى يۇقىرىقى بېيىتنى گويا ئۇنىڭ
بۈگۈنكى ھالىغا ئاتاپ يازغاندەك ھېسسىياتتا سۆيۈنۈپ تەكرار-
لىدى، «توختىنى قۇتۇلدۇرۇش كېرەك، — دەيتتى ئۇ كۆڭ-
لىدە، — بۇ ئىش ئاتامغا باغلىق، ئۇنى كۆندۈرۈشۈم كېرەك،
ھە دېگەندە قىيىن - قىستاق، قىيا - چىيا، نالە - پەريادلار
ئىچىدە كۈن ئۆتكۈزگەچكە، ئۇنىڭ گۆشتىن يارالغان يۈرىكى
تاشتەك قېتىپ كەتكەن. مەن تۇيغۇدىن مەھرۇم بۇ يۈرەكنى

بالىلىق مېھرىم بىلەن ئېرىتىپ، ياردەمگە چاقىرىمەن، ئىگە - چاقىسىز مۇساپىر يىگىتنى يېڭىۋاشتىن ھاياتلىققا ئېرىشتۈرد - مەن!»

ئاخشام شۇنداق خىياللار بۆشۈكىدە ئەللەيلىنىپ، قايسى چاغدىدۇر ئۇخلاپ قالغان رەيھاننىڭ بامدات نامىزمۇ قازا بول - دى، ئانىسى ئۇنى نوقۇپ ئويغانغاندا ئاللىقاچان تاڭ ئېتىپ، شەرقتىن كۆتۈرۈلگەن قۇياش تۇمان ئارىسىدىكى سۇس نۇرلىرى بىلەن ئالەمنى يورۇتقان، يەكەن كوچىلىرىدىكى مامۇقتەك ئاپ - ئاق قارلار دەسسلىپ ئۈلگۈرگەن ئىدى.

رەيھان ناشتا قىلىش ئۈچۈن داستىخانغا كەلگەندە، كۆزلى - رى قىزىل، قاپاقلىرى غورىدەك ئىششىق، روھىي ھالىتى سولغۇن كۆرۈنەتتى، ھاپىزبەگ بۇنىڭ سەۋەبىنى بىلمىگەچكە، تاۋى يوق ئوخشايدۇ دەپ بىلدى بولغاي، كۆيۈمچانلىق بىلەن سورىدى:

— نېمە بولدۇڭ، قىزىم، مېجەزىڭ يوقمۇ؟

— شۇنداق.

— نېمە بولدۇڭ؟

— ئۇخلىيالمىدىم.

— قەيىرىڭ ئاغرىۋاتىدۇ؟

— ھېچ يېرىم ئاغرىمىدى.

— ئەمىسە ئۇخلىيالماسلىقىڭ نېمە ۋەجدىن؟

— تۈنۈگۈنكى ئىشقا...

— ھاپىزبەگ گەپنى بۆلۈپ سورىدى:

— قايسى ئىشنى دەيسەن؟

— ھېلىقى تاۋۇتتىكى ئادەمنىڭ ئىشى بولمامدۇ، ئاتا!

نېمە بولدىڭىزكىن، دىلىڭىز يۇمشاق ئىدى، ھېچ بىلمىدىم، ئەمدى نېمە بولۇپ كېتىۋاتىدىغانسىز، يېشىڭىزمۇ بىر يەرگە

بېرىپ قالدى. ئۇنداق قىلىپ كەتمەڭ، كىشىلەرگە ئىچ ئاغرىد-
تىشىنى بىلىڭ. ئاخىرەتلىك ئۈچۈن بولسىمۇ ئاز - تولا ساۋابلىق
ئىش قىلىڭ. ئاخىرەتنى ئويلاپ ئىبادەت قىلىدىغان ۋاقىتىڭىزمۇ
يەتتى...»

— «ئىبادەت» نىڭ گېپىنى قىلىۋاتامسەن! مەن قانداق
ئىبادەت قىلاي. مەن زىندان بېگى بولغاندىن بېرى كۆرىدىغى-
نىم، ئەركىنلىكىدىن ئايرىلغان ئاشۇ مەھكۇم جانلار، ئاڭلايدى-
غىنىم ئېچىنىشلىق نالە - پەرياد، يىغا - زار، كۈنۈم ئاشۇ
مۇدەھش قارا دەرۋازا ئىچىدە ئۆتۈۋاتىدۇ. سەن ئۇ تۇتقۇن يى-
گىتنى كۆرۈپ بەك ھاياجانلىنىپ كېتىپسەن. زىنداندا ئۇنداق
ئادەملەر ئاز دەمسەن؟ مەنمۇ بۇ مەنەپكە يېتى تەيىنلىنىپ
كەلگەندە سەندەكلا ھاياجانلىنىپ، گېلىمدىن غىزىمۇ ئۆتمىگەن
چاغلار بولغان. ئىلاج قانچە، ئاستا - ئاستا كۆنۈپ قالىدىم.
ھەممىسى ئۆزلىرىنى گۇناھسىز دەيدۇ، بۇنى كىم ئىسپاتلايدۇ؟
كۆپىنچە ھاللاردا رەۋزەشەب ئامبال سوراققا كىرگەندە مىرزىلىق
قىلىدىم. ئۇ كۈندە دېگۈدەك ئادەم تۇتمىسا كۆزىگە ئۇيقۇ كىرمەي-
دۇ، سولاقخانغا قۇرۇق كەلمەيدۇ، ھەتتا بىر دېھقان ھاشارغا
ھەيدەپ بارغان دورغىنىڭ تاپان ھەققى ئۈچۈن بىر چارەك قوناق
بېرەلمەپتىكەن، شۇنىمۇ «خانلىق بىلەن قارشىلىشىپ، سېلىق
تاپشۇرۇشقا ئۈنۈمىغان» دەپ سىياسىي گۇناھكار قاتارىدا زىندان-
غا تاشلىدى، بىچارە سوراققا بەرداشلىق بېرەلمەي ئۆلۈپ كەت-
تى. مانا بۇ نۆۋەت بىر يىگىتنى «لەشكەر ساناپسەن» دەپ تۇتۇپ
ئەكېلىپ مۇشۇ ھالغا چۈشۈرۈپ قويدى. مەلۇمات يەتكۈزگۈچى
ۋە تۇتۇپ بەرگۈچىنى شۇ تاپتا ھېكىمبەگ ئۆزىمۇ دەپ بېرەلمەي-
دۇ. بۇغۇ تۇرۇۋەرسۇن، ئاتۇشنىڭ ئاغۇ دېگەن كەنتىدىن «تو-
پىلاڭچى» دەپ بىرسىنى يالاپ ئەكېلىپ زىندانغا تاشلىغىلى ئۈچ
يىل بولدى، قانچە قېتىملاپ قىيىن - قىستاققا ئېلىپمۇ ئاغزىنى

ئاچۇرالىغىنى يوق. ئاڭلىشىمچە، ئۇ ئۆيىگە لۈكچەكلەرنى يىغ-
قانمىش، ئەمما نېمە قىلغانلىقى مەلۇم ئەمەس. مۇشۇ كۈنلەر-
دە، مېھمان چاقىرىغانلار، باشقا يۇرتتىن تۇغقان يوقلاپ كەلگۈ-
چىلەر، ناتونۇش ئادەملەر، بەگ - دورغىلارغا تىكىلىپ قارىغان-
لارنىڭ ھەممىسى «توپىلاڭچى» دېيىلىپ، زىندانغا تاش-
لىنىۋاتىدۇ، — ھاپىز بەگ جىم بولۇپ قېلىپ، بىردەمدىن
كېيىن قوشۇپ قويدى، — يېنىدا قارايدىغان ئادەم بار، مەھبۇس-
لار يات بولسىمۇ، بىر - بىرىگە بەك كۆيۈنىدۇ، ئىشەنمىسەڭ
مەن بىلەن بېرىپ كۆرۈپ باق! — ئۇ قىزىنى سىناۋاتقانداك
كۆزلىرىگە تىكىلدى.

— بىرنەرسە ئېلىۋالايۇمۇ؟ بىچارە ھېچنېمە يېمىگەندۇ ھەقا-
چان؟ — رەيھان ئاتىسىنىڭ كۆزىگە تەلمۈرۈپ يېلىنغان تەرزىدە
ئېيتتى، ئاندىن ئولتۇرغان ئورنىدىن سۈرۈلۈپ ئەركىلەپ سۈ-
ۋاشتى، — ماقۇل دەڭ، ئاتا، بىلىشىڭىز بۇ سىزنىڭ قىلالمىغان
ئىبادەتلىرىڭىزنىڭ كاپارىتى بولىدۇ.

— يەنە شۇ ئىبادەتنىڭ گېپىما! مۇشۇنداق ئىشنى قىلىد-
غان ئادەمگە ئىبادەتنىڭ نېمە كېرىكى؟ بۇ ھالىمدا مەن ھەرقانچە
ئىبادەت قىلساممۇ ئاللا كەچۈرمەس دەيمەن. ياشلىقىمدا قىلماپ-
تىمەن. ئەمدى يېشىم بىر يەرگە يەتتى. «ياشلىقىدا قىلغان
ئىبادەت تاشقا مۆھۈر باسقاندەك، قېرىغاندا قىلغان ئىبادەت
قۇمغا ئوسۇرغاندەك» مىشقۇ؟

رەيھان قاقاقلاپ كۈلۈپ كەتتى، ھاپىز بەگمۇ قوشۇلۇپ
كۈلدى. رەيھاننىڭ ئانىسى زۇمرەتخېنىم، ھەتتا تاماق توشۇۋات-
قان خىزمەتكار قىزغىچە تېلىقىپ كۈلۈشتى.

تاماق كەلتۈرۈلۈپ، داستىخاندىكىلەر تائامغا قول ئۆزد-
تىشقا تەرەددۇتلىنىۋاتقاندا، زۇمرەتخېنىم قىزىنى ياقلاپ ئېيت-
تى:

— رەيھانگۈل راست ئېيتىدۇ، دادىسى، سىلى ئىبادەت قىلالمىسىلمۇ، قىزىمىز ساۋابلىق تاپسا ئۇنىڭ خاسىيىتى سىلىگە تېخىمۇ چوڭ بولىدۇ. ئۇنى بېقىپ چوڭ قىلغانلىق، ئوقۇتقانلىق، ساۋابلىق ئىزدىشىگە يول قويغانلىقىنىڭ ئۆزى ھەممىنى بېسىپ چۈشىدىغان ئىبادەت جۈملىسىگە كىرىدۇ. قىلغانلىرى بىزنى بېقىش ئۈچۈن، بالامغا قالىدۇ دېگەن نىيەتتە بولىدۇ. ئەمدى قازا بولغان ئىبادەتلىرىنى قىزىمىز رەيھانگۈل قىلىۋەتسۇن، سىلى گۇناھلىق ئىش بولمىسىلا ئۇنىڭ مۇددىئاسىنى ئىشقا ئاشۇرۇشىغا يول قويسىلا بولىدۇ ئەمەسمۇ!؟

ھاپىز بەگ ئىبادە بىلدۈرمىدى، شۇنداقتمۇ روھىي ھالىتىدىن زۈمرەتخېنىمنىڭ سۆزلىرىدىن تەسىرلەنگەنلىكى چىقىپ تۇراتتى. كۆڭلىدىن: «ئۇ راست ئېيتىدۇ، نېمە قىلسام جان باقىمەن دەپ قىلدىم. مەندىن كېيىن خوتۇن - بالىلىرىم كىشىنىڭ قولىغا قاراپ قالمىسۇن دېدىم شۇ. ۋاقتى كەلگەندە مېنىڭ قەدىرىمگە يەتسىلا بولىدۇ. <كىشىنىڭ دەردىگە يەتتى> دېگەن مانا شۇ. رەيھان مەن بىلەن بىرگە بارسا بارسۇن. ئېلىۋېلىشقا دورا بولسا ياخشى بولاتتى. قېنى كۆرۈپ باقمادۇق» دېگەنلەرنى ئۆتكۈزۈپ، بىردىنلا ھەممە ئىشتىن رايى يانغاندەك، قېرىلىق مەۋسۈمى «ياۋاش بول!» دەپ گەجگىسىدىن بېسىۋاتقاندا مەن رۇر روھى بوشىشىپ، شۈكۈلەپ قالدى.

رەيھان كىچىكىدىن زېرەك، ئوقۇمۇشلۇق قىز ئىدى، ئۇ ئانىسىنىڭ ئۆزىنى قوللاۋاتقانلىقىنى، ئاتىسىنىڭمۇ يۇمشاپ قالغانلىقىنى سېزىپ خۇرسەن بولدى. «دۇئا» قىلىنىپ داستىخان يىغىلىش بىلەن ھەممەيلەن ئورنىدىن تۇرۇشتى، قوللارمۇ يۇيۇلۇپ بولدى. رەيھان نېمە قىلىشىنى بىلمەي گاڭگىراپ قالدى. زۈمرەتخېنىم ئاشخانا ئۆيىگە كىرىپ كېتىپ، ئارقىدىنلا:

— رەيھانگۈل! — دەپ چاقىردى.

رەيھانگۈل كىرگەندە زۈمرەتخېنىم بىر لېگەنگە ئۇسۇلغان
پولۇنىڭ ئۈستىنى ھەمەكلەر بىلەن يېپىپ، داستىخانغا ئوراۋا-
تاتتى. ئۇ:
— گۈندىخانغا بۇنى ئالغاچ كىرىڭلار، نەزىر بولار، —
دېدى.

رەيھان شۇنداق خۇشال بولدىكى، ئانىسىنى كۆتۈرۈپ نەچچە
ئايلىندۇرۇپ دەسىستىپ قويغۇسى كەلدىيۇ، ئەمما ئۆزىنى تۇتۇ-
ۋالدى. ئۇ داستىخاننى ئۆزى كۆتۈرۈپ ماڭمالمىتتى، ئۇنداق
قىلىشقا ئاتىسىمۇ يول قويمايتتى، شۇڭا زۈمرەتخېنىم خىزمەت-
كار قىز رازىيەنى چاقىرىپ:

— سەن بۇنى ئېلىپ، بېگىم ھەپسىخانغا ماڭغاندا بىرگە
بارغىن. سوراپ قالسا، رەيھانگۈل بار، دەپ قولغا تۇتقۇزۇپ
تۇراتتى، ھاپىزبەگ مەنسەپ فورمىسىنى كىيىپ بولۇپ، قىزىنى
چاقىردى:

— رەيھانگۈل! قېنى سەن!

رەيھان داستىخان كۆتۈرگەن رازىيەنى ئەگەشتۈرۈپ ئاشخا-
نىدىن چىقتى، ھاپىزبەگ بۇنىڭ نېمە ئىش ئىكەنلىكىنى سوراپ
بولغۇچە، رەيھان ئاتىسىغا ئېيتتى:

— كېچىدىن ئانام يامان چۈش كۆرۈپ قاپتىكەن، بۇ بىر
لېگەن ئاشنى گۇناھكارلاردىن ئىگە - چاقىسى يوق بىرسىگە
بېرىۋېتىڭلار دەپ تەييارلاپ قويۇپتۇ. رازىيە كۆتۈرۈشۈپ بىرگە
بارسۇن دېدىم.

رەيھان ئاتىسىنىڭ جاۋابىنى كۈتمەيلا رازىيەنى ئەگەشتۈرۈپ
ئالدىدا ئىشىكتىن چىقتى.

زۈمرەتخېنىم ساۋاتسىز بولغان بىلەن ناھايىتى زېرەك ئايال
ئىدى. زۈمرەتخېنىم ئەسلىدە شەھەردە ئولتۇراقلىشىپ ئوقۇت-
چىلىك قىلىدىغان بىر ئائىلىدە تۇغۇلۇپ چوڭ بولغان، ئەمدىلا

16 ياشقا قەدەم قويغان مەزگىللىرى بولسا كېرەك، بىر كۈنى قاپاقنى مۇرىسىگە ئارتىپ كۆلگە سۇغا كېتىۋاتقاندا، ھاپىزبەگ-نىڭ ئالدىغا ئۇچراپ قالغان، ھاپىزبەگ شۇنداق كۆزى چۈشۈشى بىلەنلا يۈرىكىگە ئىشق ئوتى تۇتاشقان. ئۇ چاغدا ئۇ بازار بېگى تەۋەككۈلنىڭ مىرزىسى ئىدى. شۇ كۈندىن باشلاپ ئۇ زۈمرەت-خېنىمنىڭ كويىدا يۈگۈرۈپ يۈرۈپ تەۋەككۈلبەگنى ئارىغا سېلىپ ئاخىر قولغا كىرگۈزگەن. ئۇ زۈمرەتتىن 10 ياش چوڭ كېلەتتى. تويىدىن كېيىن زۈمرەت قېچىپ يۈرۈپ ئېرەن قىلىمىدى. ۋاقىت ئۆتمەكتە ئىدى، زۈمرەت تويى بولۇپ توققۇز يىلدىن كېيىن رەيھانغا ھامىلىدار بولدى. شۇنىڭدىن ئېتىبارەن لاسسىدە پەسكويغا چۈشتى. يېشىمۇ 25 تىن ئاشتى. تۇغقاندىن كېيىن ۋاقتىنى بالا بېقىشقا قاراتتى. ئېرىمۇ ئۇنىڭغا ھەر جەھەتتىن يول قويۇپ، رەنجىتمەيتتى، ئائىلىدە ئۇنىڭ قىلغىنى قىلغان، دېگىنى دېگەن ئىدى. بەزى-بەزى يامان چۈش كۆرۈپ قالغان چاغلىرىدا، مەھبۇسلارغا كىيىم - كېچەك، يېمەك - ئىچمەك كىرگۈزۈپ بېرىدىغان ئادىتى ئىلگىرىدىن بار ئىدى، بۇ ھەرگىز چەكلىمىگە ئۇچرىمايتتى. بۈگۈنمۇ رازىيە داستىخانغا ئورالغان ئاشنى ئېلىپ ماڭغاندا، بۇنىڭغا ئانچە دىققەت قىلىپ كەتمىدى.

زۈمرەتخېنىم بەكمۇ ئىش بىلىدىغان ئايال ئىدى. بۇ يىل 40 ياشقا كىرگەن بولسىمۇ ياش چوكانلاردەك كۆرۈنەتتى. ئۇ قىزى رەيھاننىڭ ئويلاۋاتقانلىرىنى سېزىپ ئۆلگۈردى. چۈنكى، رەيھان ھە دەپسە ھېلىقى يوپۇقسىز تاۋۇت توغرىسىدا گەپ ئېچىپ، شۈكۈلەپ قالاتتى، تۇيغۇن ئانا كۆڭلىدە «قىزىمىز بىر ئادالەتسىزلىك ئۈچۈن ئېچىنىپ، ھېلىقى تۇتقۇنغا ئىچ ئاغرىتىدۇ» دەپ ئويلاپ، قىزىنىڭ كۆڭلىگە تەسەللى بېرىش نىيىتىدە ھېلىقى ئاشنى يۆگەپ قويغان ئىدى، ئەمما ئىشنىڭ باشقا

يەردە ئىكەنلىكىنى زىنھار بىلمەيتتى.

ھاپىزبەگ بولسا ئادەتتىكى بىر مەنەسپدار ئائىلىسىدە دۇنياغا كېلىپ، كىچىك چاغلاردا كونا مەكتەپتە ئوقۇپ ساۋاتىنى چىقاردى. بالاغەتكە يەتكەندىن كېيىن ئۈچ يىل لەشكەر بولدى، ئاندىن خەتنى چىرايلىق يازدىغانلىقى بازار بېگىنىڭ قۇلىقىغا يېتىپ، مىرزا بولدى. ھاپىزبەگ مىجەز جەھەتتىن كەم سۆز، كىشىگە ئالدىراپ سىر بەرمەيدىغان، مەنسىپى ئۆزىدىن يۇقىرىدىن لارغىمۇ ئىل سالىمىنى قىلىپ، ئانچە خوش - خوش دەپ كەتمەيدىغان، ئوشۇق گەپ قۇلىقىغا ياقمايدىغان، كۆرۈنۈشتە تەرسا، ئەمما ئۆز ئىشىغا پۇختا، چاتاق چىقارمايدىغان ئادەم ئىدى. شۇڭا، زىندان بەگلىكىگە مۇۋاپىق كۆرۈلۈپ، بۇ ۋەزىپىگە تەيىنلەنگەن. ئۇنىڭ بۇ ئىشنى قىلىۋاتقىنىغا ھېسابتا 10 يىلدىن ئاشقان ئىدى. شۇنىڭدىن بۇيان تۇتقۇنلارنىڭ نالە - پەريادلىرى ئىچىدە ياشاپ كېلىۋاتاتتى. دەسلەپتە بۇ خىل ئاھۇزارلار ئۇنى چوڭقۇر ئويلىاندۇرۇپ تەگسىز روھىي ئازابلارغا سالدى، كېيىنچە بولسا شەرىئەت ھۆكۈملىرىنىڭ ھۆكۈم - پەتىۋىلىرىنىڭ تېگىگە يېتىپ ئۇنچىقماس بولۇۋالدى. ئۇنىڭچە، بۇ ئىشلارنىڭ، گەپنىڭ ھەممىسى ۋاخنىڭ، يەرلىك باي - ئەمەلدارلارنىڭ، مۇستەبىت فېئوداللارنىڭ، شۇنداقلا ئاتالمىش موللا - ئاھۇنلارنىڭ مەنپەئىتىگە ۋەكىللىك قىلىش، شۇلار ئارقىلىق مانجۇ ھاكىمىيىتىنىڭ مۇستەھكەملىنىشى يولىدا تۆھپە كۆرسەتىش ئۈچۈن قارشى كۈچلەرنى باش كۆتۈرگۈزمەسلىك ئىدى. شۇڭا، ئۇ ھەممىدىن نەپەرەتلىنىشكە يۈزلەنگەندىن باشلاپ دەردىنى ئىچىگە يۇتۇپ، ئارتۇقچە ئىشلارغا ئارىلاشمىدى، مىجەز جەھەتتە تېخىمۇ تەرسا بولۇپ كەتتى، خىزمەتتە ئۆزىنى پاك تۇتۇپ، ھېچ نەرسە قوبۇل قىلمىدى، ئەگەر ئازراق كەتكۈزۈپلا قويسا، ئورنىنى ساقلاپ قالمايدىغانلىقىنى بىلەتتى. ئۇنىڭ

كىشىلەرگە ئانچە ئېگىلىپ كەتمەسلىكى ئاجىزلىقىنىڭ يوقلۇقىدا غا ئىشەنگەنلىكىدىن ئىدى. ئەمما، توختىنىڭ قىيىن - قىستاققا ئېلىنىۋېرىشى قەلبىنى ئازابلىسىمۇ ئۇنى ئازاد قىلىۋېتىشكە قۇربى يەتمەيتتى. بۇنىڭغا ئىچى قاتتىق پۇشاتتى.

ھاپىزبەگ مۇجەھەل خىيال ئىسكەنجىسىدە ئون - تىنسىز كېتىپ باراتتى، كەينىدىن تاپ بېسىپ كېلىۋاتقان رەيھان بۇنى بىلمەيتتى. ئۇلار زىندانغا كىرگەندە توختى تېخىچە ئۇخلاۋاتاتتى. ھاپىزبەگنى كۆرۈپلا ساقاللىق مەھبۇس ئورنىدىن تۇردى. ھاپىزبەگ توختىنىڭ ئۆلۈكتەك يانتىقىنى كۆرۈپ، ساقاللىق مەھبۇستىن سورىدى:

— ئەھۋالى قانداقراق؟

— تېخىچە ھوشىغا كەلمىدى.

رازىيە گۈندىخانا ھويلىسىدىنلا قايتىپ كەتتى. رەيھان ئاتىسىنىڭ يېنىدىن بويۇنداپ توختىنىڭ چىرايىغا قارىدى. توختى كۆزىنى ئاچماي ياتقاچقا، ئۇخلاۋاتقانلىقى ياكى ھوشىدىن كەتكەنلىكىنى بىلگىلى بولمايتتى. ئۇنىڭ بىچارە ھالى رەيھاننىڭ يۈرەك - باغرىنى ئېزىپ، نەپىسى قىيىنلىشىۋاتقانداك كۆڭلى بىر قىسما بولدى. شۇ تاپتا ئۇنىڭ كۆزىگە ھېچ نەرسە كۆرۈنمەيتتى، ئۇن سېلىپ يىغلىغۇسى، نومۇسىنى بىر چەتكە قايرىپ قويۇپ يۈزىنى يېقىپ ئىسسىق نەپەسلىرى ئارقىلىق ھارارەت يىغىشلىغۇسى، بىر تەن، بىر جانغا ئايلىنىپ، دەردىگە دەرىمان، ئازابلىرىغا شېرىك بولغۇسى كېلەتتى.

رەيھان شۇنداق خىياللار ئىلكىدە تۇرغاندا، توختى كۆزىنى ئېچىپ، ھەيران قالدى. چۈنكى، كۆز ئالدىدا يۈز - كۆزىنى تۈك باسقان بەتەشەرە مەخلۇق ئەمەس، بەلكى مىسلىسىز گۈزەل پەرىزات، ئاي يۈزلۈك بىر قىز تۇراتتى. توختى ئۇنىڭ كۆزلىرىدىن قانداقتۇر بىر خىل مېھرىبانلىق ئالامەتلىرىنى سې-

زىپ، قەلبى ئىللىدى. ئەمما، كەينىدىنلا ئۆزىگە ئۆزى سوئال قويۇپ، يەنە ئۆزى جاۋاب بېرەتتى: «بۇ زادى كىم؟ سوراقچى-مىدۇ؟ ياق، ياشلا قىز قانداقسىگە سوراقچى بولسۇن! ئالدامچى-مۇيا؟ بەلكىم ئاشپەز بولسا كېرەك، ئۇنداق بولمىغاندا بۇ يەرگە كىرەلمىشى مۇمكىن ئەمەس!» توختى شۇلارنى خىيالىدىن ئۆتكۈ-زۇۋىتىپ، بىردىنلا ساھىبجامال قىزنىڭ يېنىدا تۇرغان، تۈنۈ-گۈن سوراقخانىدا كۆرگەن ئەمەلدارنى كۆردى. بۇ چاغدا قىز ئۇنى ئەمەلدارغا كۆرسىتىۋاتاتتى:

— قارالغۇ، ئاتا! ئۇ كۆزىنى ئاچتى! ...

— خاتىرجەم بول، قىزىم! — دەيتتى ئەمەلدار، — ئوڭلىنىپ كېتىدۇ، قېنى ئاتا پ ئەكەلگەن نەزىرەڭنى ئۇنىڭغا بەرگىن، بىچارە بۇ يۇرتقا مۇساپىر كەن.

رەيھان:

— قېنى ئېلىپ كىرىڭلار! — دېيىشىگە، بىرمۇنچە ئاچ-قۇچنى بېلىگە ئېسىۋالغان بىر ئادەم:

— مانا، مانا... دەپ داستىخاننى كۆتۈرۈپ كىردى.

ھاپىز بەگ ساقاللىق مەھبۇسقا تاپىلدى:

— بۇنى ئۆزۈڭمۇ يېگەچ ئۇنىڭغا يېگۈزۈپ قوي.

بۇ دەل ئەتىگەنلىك تاماق ۋاقتى بولۇپ، ئاشپەزلەر زىندانغا نان بىلەن قايناق سۇ ئېلىپ كىرگەن ئىدى. كارىدوردا مەھبۇس-لارنىڭ: «ماڭا يەنە ئازراق، ماڭا يەنە ئازراق!» دەپ توۋلاشلىرى، چۆمۈچنىڭ قاچىلارغا تەگكەن ئاۋازلىرى ئاڭلىنىشقا باشلىدى. ھاپىز بەگ رەيھاننى زىنداندا قالدۇرۇپ كارىدورغا چىقىپ كەتتى. رەيھان مۇشۇنداق پۇرسەتكە تولىمۇ موھتاج بولۇپ، توختىغا دەيدىغان نۇرغۇن گەپ - سۆزلىرى بار ئىدى. رەيھاننىڭ كۆزلىرىگە غىلىلىداپ ياش كەلدى، پۈت - قوللىرى بوشىشىپ، ئۆزىنىڭ نېمە بولغانلىقىنى بىلمەيتتى. بۇ ھىجران گىرىپتارى

ئەسلىدە مۇھەببەت دەشتلىرىدە سەرگەردان ئىدى. چۈنكى،
ھېسسىياتىدىكى ئەمدىلا بىخ سۈرگەن ئالامەتلەرنىڭ بۇنداق تېز
تەرەققىي قىلىشىنى ئويلىمىغان قىز ھەقىقەتەن گاڭگىراپ قېلىد-
ۋاتاتتى. شۇڭا، ئاتىسىنىڭ توساتتىن چاقىرىپ قېلىشىدىن ئەز-
سىرەپ كامېر ئىشىكى تەرەپكە قارايتتى. كارىدوردا قالايمىقان
ئاۋازلار داۋام قىلىۋاتاتتى.

رەيھان كامېردا ئۇزاق تۇرۇشقا بولمايدىغانلىقىنى بىلگەچكە
ئالدىراپ - تېنەپلا ئېيتتى:

— ئاكا! ئەھۋالىڭىزدىن خەۋەر تاپتىم، ھەممە ئىش چوقۇم
ئايىدىڭلىشىدۇ، سىز گۇناھسىز. مەن تاشلىۋەتمەيمەن، يەنە كې-
لىمەن. سىز يالغۇز ئەمەس، خالىسىڭىز مەن ياردەمچىڭىز ۋە
خىزمەتكارىڭىز بولۇشقا رازى. ئىسىمىم رەيھانگۈل، زىندان بې-
گىنىڭ قىزى بولىمەن. ئىشىنىڭكى، سىزنى قۇتۇلدۇرماي قوي-
مايمەن. ئاتاممۇ سىزنى ناھەقچىلىككە ئۇچرىدى دەپ، ئىچ ئاغ-
رىتىۋاتىدۇ. خوش، مەن چىقاي، ئاتامنى خاپا قىلىپ قويسام
يەنە كىرىمكىم تەس بولىدۇ، خوش!

رەيھان چىقىپ كېتىۋېتىپ ئارقىغا بۇرۇلۇپ، توختىنىڭ
يېنىدىكى مەھبۇسقا تاپىلدى:

— سىز ئۇنىڭ ھالىدىن خەۋەر ئېلىپ قويۇڭ. ھەر ئىك-
كىڭلارنى يوقلاپ تۇرىمەن.

ئاڭغۇچە ئەتىگەنلىك تاماق بېرىدىغانلار بۇ كامېرىغىمۇ يې-
تىپ كەلگەن ئىدى. رەيھان ئۇلارغا بۇ كامېردىكى نىجاسەت
مالتىقىنى تۆكتۈرۈۋېتىشنى بۇيرۇدى. ئۇنىڭچە، ئاتىسىنىڭ بۇ
يەردىن شۇنداق تېز چىقىپ كېتىشى سېسىقچىلىق دەستىدىن
تۇرالمىغانلىقتىن ئىدى. دېمىسىمۇ ئەركىن نەپەس ئېلىش تەسكە
چۈشەتتى.

رەيھان ئاتىسىنىڭ يېنىغا كېلىشىڭىلا:

— ماڭ كېتەيلى! — دېدى.


ھاپىزبەگ زىندان خىزمەتكارلىرىغا ئىش تاپشۇرۇپ قويۇش-
نىمۇ ئۈنۈتۈغاندەك قىلاتتى.

بۈگۈن رەيھاننىڭ ئۆمرىدە تۇنجى قېتىم زىندانغا كىرىشى
ئىدى. بۇنداق جايدا تۇرۇشقا ئادەم تۈگۈل ھايۋانمۇ بەرداشلىق
بېرەلمەيتتى، زەي بىلەن سېسىق ھەرقانداق بېجىرىم تەننى
كاردىن چىقىراتتى.

رەيھان ئاچچىقتىن ئوتتەك ياندى «ئى خۇدا! — دەيتتى ئۇ
كۆڭلىدە كۈپۈرلۈققا ياتىدىغان خىياللارنى سۈرۈپ، — سەن
ھەممىدىن مېھرىبان ۋە شەپقەتلىك ئىدىڭغۇ! بۇ مېھرىبانلىقنىڭ
بىچارىلەرگە تېگىشلىك ئەمەسمۇيا؟ قارىغاندا، زالىم ۋاڭ - غو-
جاملارغا، كەمبەغەللىرىنىڭ قېنىنى شورىغۇچى بايلارغا مېھرىبان
ئوخشايسەن. بولمىسا، مۇشۇنداق ناھەقچىلىكلەرگە يول قويماس
ئىدىڭ!...»

رەيھاننىڭ سەمىمىي سۆزلىرىدىن ئىلھاملانغان توختى ئىز-
دىگەن تۇغقانلىرىنى تېپىۋالغاندەك بولدى، ئەمما جاراھىتىنىڭ
ئېغىرلىقىدىن يەنە زارلىنىشقا باشلىدى. ئۇنىڭ ھالىنى كۆرگەن
ھېلىقى مەھبۇس غەزەپ بىلەن ئېيتتى: «بۇ دوزاختىن ھاياتلا
چىقىدىكەنمەن، سەنلەرنىڭ تەختى - بەختىڭنى گۇمران قىلىپ،
زىندانغا ئۆزلىرىڭنى تاقىمىغىنىمنى كۆر!» توختىنىڭ دۈمبە،
مۈرىلىرىدىكى قانلىق قامچا ئىزلىرى شەلۋەرەپ، كۆڭلەكلىرى
چاپلىشىپ كەتكەن، بەدەنلىرىدىن چىققان قانلار گويا ئۇنى بىر
پارچە گۆشكە ئوخشىتىپ قويغان ئىدى. مۇشۇنداق ئەڭ يامان
كۈنلەردە ئۇنى ئويلايدىغان، ھالىدىن خەۋەر ئالىدىغان بىرەر
شاپائەتچىنىڭ چىقىشى خىزىرغا يولۇققانلىق بولاتتى، ئەلۋەتتە.
شۇڭا، ئۇ ھەرقانچە ئازابلانسىمۇ، قەلبىدە ئۈمىد چىرىغى يورۇ-
غاندەك خۇشاللاندى، پۈتكۈل ئەندىشىنى قايرىپ قويۇپ، ھېلىقى

قىزنىڭ گۈزەل ھۆسنىگە قانغۇچە قارىۋالغۇسى، ئۇنىڭ بىلەن مۇڭداشقۇسى، ھەتتا پۇتلىرىغا باش قويۇپ تۇرۇپ، قاراڭغۇ زىنداندىكى يالغۇزلۇقتىن مۇشۇنداق غېرىبىسىنغان كۈنلەردە بىردەم بولسىمۇ ھەمراھ بولۇشنى تىلگۈسى كەلدى. ساھىبجا- مال بۇ زۇلمەت دۇنياسىنىڭ لەنەتتەگكۈر قاراڭغۇ بۇرجىكىگە يەنە ئاياغ بېسىپ، گۈزەل ھۆسننىڭ پارلاق نۇرى بىلەن ئېزىل- گەن يۈرەكلەرگە چەكسىز خۇشئۇدلۇق بېغىشلايدىغاندەك كۆز ئالدىدىن نېرى كەتمىدى. تايلاق ئازابى ئاز كېلىپ، يەنە يېڭى بىر ئازابلار كۈتۈۋاتقاندەك ئەندىشلىك خىياللار يوپۇشماقتا ئىدى. ئەمما، بۇنىڭ نېرسىنى ئويلاشقا جۈرئەت قىلالمايتتى. ئۇ ھېلىغۇ زىنداندا، ئەگەر ئەركىن بولغاندىمۇ زىندان بېگىنىڭ قىزى رەيھاندىن مۇھەببەت كۈتۈشنىڭ ئۆزى ئاسماندىكى ئايغا قول ئۇزاتقاندەك ئەخمەقلىق ئىكەنلىكىنى ھېس قىلىپ، كەلگۈ- سى تەقدىرى ئۈستىدە خىيال دەرياسىغا چۆمدى.



تۆتىنچى باب

قاراڭغۇ كۈنلەر

زىندان كارىدورىدىكى ۋاراڭ - چۈرۈڭ بېسىقتى، ئاياغ تېۋىشى بارا - بارا ئازىيىپ، يىراقلىشىشقا باشلىدى، مەھبۇس-لارنىڭ ۋاقى - جاقىلىرى توختىدى. ئاشپەزلەر ۋە نازارەتچىلەر گۈندىخاندىن ئايرىلدى. سوراقخانىدىن يېڭىلا چىققان مەھبۇس-لارنىڭ ۋايىساپ زارلىنىشلىرىنى ھېسابقا ئالمىغاندا جىمجىتلىق ھۆكۈم سۈرمەكتە ئىدى.

ھېلىقى بەتبەشەرە ئادەم بىلەن بىر كامېردا قالغان توختى توختىماي ئىڭراتتى. توختىنىڭ يېنىدىكى مەھبۇس بۇ داد - پەريادلارغا تاقەت قىلالىمىدى بولغاچ، بېشىنى يۆلىدى. ئۇ ئۆز - ئۆزىگە: «خەپ توختاپ تۇرۇش، مۇشۇ كۈنلەرگە ئۆزلىرىڭنى گىرىپتار قىلمايدىغان بولسام» دەيتتى، كۆزلىرىدىن خۇددى يارىلانغان شىرنىڭكىدەك ئوت چاقناپ تۇراتتى. ئەمەلىيەتتە بۇ ئىستىبدات چىڭ سۇلالىسى ھاكىمىيىتىنىڭ قولچوماقلىرى بولغان يەرلىك فېئودال ئەمەلدارلارنىڭ دەھشەتلىك زۇلۇمىغا قارشى ئۇچقۇندىن پەيدا بولغان يانغىن ئىدى. چاڭغا ساقاللىق، قاشلىرى قويۇق، ئوتتۇرا بوي، بۇغداي ئۆڭ، تۇرقى قورقۇنچلۇق كۆرۈنىدىغان بۇ ئادەم مۇشۇ كامېردا ئۈچ يىلدىن

بېرى يېتىۋاتتى، مانا ئەمدىلا بىر ھەمراھقا ئېرىشكەن ئىدى. بۇ يىگىت بىلەن بىر كامېردا يېتىش ئاراملىق ئېلىپ كەلمەي، ئەكسىچە نۇرغۇن ئاۋارچىلىكلەرگە دۇچار قىلىشنى ئۇ نەدىن بىلسۇن؟ يىگىتنىڭ جاراھەتلىرى، تارتىۋاتقان ئازابلىرىدىن جەمئىيەتتە ھۆكۈم سۈرۈۋاتقان زۇلۇمنىڭ ھەددىسىز ئىكەنلىكى بىلىنىپ تۇراتتى. ئۇ ئىچىدە: «زىنداندىن تىنچ - ئامان چىق- سام، ئېزىلگەن پۇقرالارنى ئويغىتىمەن. زالىملارنىڭ قىلمىشى- نى ئاشكارىلايمەن، ھەپسىدە ئۆلگەنلەرنىڭ، بىگۇناھ يېتىۋاتقانلارنىڭ ئىنتىقامىنى ئېلىپ، خەلقنىڭ كۆڭلىدىكىدەك بىر ھۆ- كۈمەتنى تىكلەيمەن. بىزنى سولغان زىندانغا زالىملارنىڭ ئۆز- لىرىنى سولاپ، ئازابنىڭ تەمىنى ئوبىدان بىر تېتىتىپ قو- يىمەن!» دەيتتى.

مەھبۇس بىر كەمدە توختىنىڭ بېشىغا ئۆزىنىڭ تەكلىپىنى قويۇپ بەردى، ئاندىن كامېردىكى پاخال - پالاڭلارنى تېرىشتۈ- رۈپ «سېلىنجا» سىنى قېلىنلاتتى، ئاندىن توختىنى چۈمكىۋەت- كەندىن كېيىن ئېيتتى:

— ھە، ئىنىم! جاراھىتىڭ سەل ئارام بېرىۋاتامدۇ؟ ھا- لىڭغا ئېچىنمەن، يېنى بولغىن، جاراھىتىڭگە قاراپ باقاي، ھەرنېمە بولسا قانلىرى توختاپ خېلى قېتىشىپتۇ. مەن يېڭى كىرگەندىمۇ بىر ئايغىچە ئورنۇمدىن تۇرالمىغان، ئامال قانچە، چىدىغىن، بەرداشلىق بەر. ئادەم بالىسىنىڭ بېشىغا بىر تۆشۈك- تىن چىقىپ، يەنە بىر تۆشۈككە كىرگۈچە ئى - نى ئىشلار كېلىدۇ. بىلەمسەن، جەمئىيەتتە بىزدىنمۇ ئېغىر كۈن تارتىۋات- قانلار ئاز ئەمەس. ئۇلار قاتمۇقات زۇلۇم دەستىدىن ياشاشتىن تويۇپ ئۆزلىرىگە ئۆلۈم تىلىمەكتە. مېنىڭ بېشىمدىن نۇرغۇن ئىسسىق - سوغۇقلار ئۆتكەن، چىدىماسلىق قىلىپ ئېسىلىپ ئۆلۈۋالغانلارنى كۆرگەنمەن. بۇنداق ئۆلۈم ئەبەدىي يۈزى قارا

كېتىدىغان نەپرەتلىك ئۆلۈم، ئەلۋەتتە. ئىمان - ئىشەنچتىن ئايرىلغان ئادەملەرلا شۇنداق قىلىدۇ. «ياشاش» دېگەن «ئۈمىد» ئىگىلىرىگە مەنسۇپ. ئۈمىدىسىز ئادەم ياشىغان بىلەنمۇ قولىدىن ھېچ ئىش كەلمەيدۇ، بىلسەڭ، تۆمۈرمۇ ئوتتا تاۋلىنىدۇ، پەقەت بەرداشلىق بەرگەندىلا پولاتقا ئايلىنىپ، ھەممە ئىشقا يارايدۇ. ئادەممۇ شۇنداق، يامان كۈنلەر ئۇنى تاۋلايدۇ. تۆمۈر قانچە ئۇزاق تاۋلانسا، شۇنچە ساپلاشقىنىدەك، ئادەممۇ قانچىلىك قىلىنسا، قىستاقلارغا دۇچ كەلسە، ئىرادىسى شۇنچە مۇستەھكەملىنىپ، ئۈستىدىكى بېسىمنى ئاغدۇرۇپ تاشلاشقا باش قاتۇرىدۇ. بىراق، بۇ 1 — 2 ئادەمنىڭ قولىدىن كەلمەيدۇ، بەلكى ئېزىلگەن مەزلۇم خەلق بىر نىيەتتە قوزغىلىشى كېرەك. قوزغالغان خەلققە جاھاننىڭ پۈتۈن ئاچچىق - چۈچۈكىنى تېتىپ، بېشىدىن كۆپ ئىسسىق - سوغۇقنى ئۆتكۈزگەن يولباشچى، يېتەكچىلەر بولمىسا بولمايدۇ. يىراقىنى كۆرەر يولباشچىلار ئەل - جامائەتنى ئىتتىپاقلاشتۇرۇپ، ئۆزىنىڭ دوست - دۈشمەنلىرىنى، زۇلۇم مەنبەلىرىنى كۆرسىتىپ بەرگەندىلا، ئەركىنلىك يولىدا كۈرەشكە ئاتلىنىپ، زۇلۇم - زۇلمەتنى ئاغدۇرغىلى بولىدۇ، بىرلەشكەن كۈچ شۇنداق تەڭداشسىزكى، ئۇ گويا دەھشەتلىك گۈلخانغا ۋە توغانسىز كەلكۈنگە ئوخشايدۇ، ئۇ ئالدىغا ئۇچرىغاننى كۆيدۈرۈپ كۈلنى كۆككە سورۇيدۇ، لاۋا - لاتقىلارنىڭ ھەممىسىنى سۇپۇرۇپ تاشلايدۇ، ئەگەر بۇنداق زور كۈچ پايدىلىق تەرەپكە يېتەكلەنسە، مۇزلىغانغا ئىللىقلىق، تەشنىلارغا ئۇسسۇزلۇق بولالايدۇ، بۇنىڭغا پەقەت قورقماس، باتۇر، شەخسىيەتسىز يولباشچى كېرەك بولىدۇ، يولباشچى دېگەن مانا مۇشۇنداق ئازاب ئوچىقىدا تاۋلىنىپ چىقىدۇ. رايىڭغا باقماي، كۆپ سۆزلەپ كەتتىم. بۇ كەمگىچە گەپ قىلغۇچىمۇ، ئاڭلىغۇ. چىمۇ ئۆزۈم ئىدىم. مانا ئەمدى سەن كەلدىڭ. يېشىم ئانچە چوڭ

بولمىسىمۇ، كۆپ ئىشلارنى كۆرگەنمەن. چەت دۆلەتلەردىن نۇر. غۇن جايلارغا باردىم، ئەمما بىزدەك بوزەك، نادان ئادەملەرنى ئۇچراتمىدىم. بىزدىن باشقىلارنىڭ ھەممىسى ئۆز ئەركى بىلەن ئادەمدەك ياشاش ئۈچۈن ئىنتىلىدىكەن، بىزچۇ؟ غوجام، ئا. خۇن - ئەشرەپ دېگەنلەرنىڭ ئاغزىغا قارايمىز، بىزگە خىيالىي جەننەتنى كۆرسىتىپ قويۇپ، ئۆزلىرى ئالدامچىلىق ۋە قاقتى - سوقتى قىلىپ يۈرىشىمۇ كارىمىز يوق. ھەممىسىگە شۈكۈر دەيىمىز، ئەزگۈچى، ئالدامچىلارنىڭ روھىي كىشەنلىرىگە چىرمال. غىنىمىزنى ئوقماي، بۇ ئالەمدە جاپا تارتساق ئۇ ئالەمدە راھەت كۆرىدىكەنمىز، دەپ ئاسماندىكى غازنىڭ شورپىسىغا نان چىلاپ ئېغىز تاتلىق قىلىپ ئوتۇۋاتىمىز.

ئۇ ئۆز - ئۆزىگە سۆزلەۋاتقاندا ھېس قىلىپ، بىردىنلا جىمىپ قالدى. بىردەملىك سۈكۈتتىن كېيىن توختىنىڭ كۆزلىرى ئوچۇق ھالدا ئۈن - تىنسىز ياتقانلىقىنى كۆرۈپ، سۆزىنى يەنە داۋاملاشتۇردى:

— ئاڭلاۋېتىپسەن - دە، ئۇكام، ئىسمىڭ نېمىتى؟ ئۇنتۇپ قالدىم.

— توختى.

— ھە، توختى! قۇلاق سال، ھېكايەم ئازابىڭغا ئاز - تولا ئاراملىق، روھىڭغا ئۈمىد بەخش ئېتىپ قالسا ئەجەب ئەمەس، سەن ئوقۇغانمۇ؟

— ئاز - تولا، خوجايىنىڭ ئۆيىدە يۈرۈپ ئۆگىنىۋالغان.

— خوجايىنىڭ ساۋاتلىقىمىدى؟

— مۇئەللىم بولغان ئىكەن.

— قەيەردە؟

— دۇڭخېيدا.

— ئىچكىرىغۇ ئۇ؟ ئىشەنگۈم كەلمەيدۇ، بىر ئۇيغۇر قاندا.

داقسىگە ئۇ يەردە ئوقۇتقۇچىلىق قىلار؟

— ئۇ ئۇيغۇر ئەمەس.

— مۇنداق دە! ئۇنداقتا، خەنزۇچە ئوقۇدۇڭمما؟

— شۇنداق.

— تىلنى بىلمەسەن؟

— تىلىنىلا ئەمەس، خەتلىرىگىچە بىلىمەن. ئۇ ئادەم مانجۇ

بولغان بىلەن گەپ - سۆز ۋە يېزىقتا خەنزۇچىنى ئىشلىتىدۇ.
كەن.

— ياخشى! — دېدى مەھبۇس يوتىسىغا پاقىدە بىرنى ئۇ.

رۇپ، ئاندىن قىڭغايدىغان يېرىدىن رۇسلىنىپ ئولتۇرۇپ داۋام
قىلدى، — سەن كەم تېپىلىدىغان ئادەمكەنسەن، يەنە كېلىپ

خەنزۇچە بىلىدىكەنسەن. بۇ «ئۆزىنىمۇ بىلدى، ئۆزىگىنىمۇ بىل-

دى» دېگەنلىك. مەن بۇنداق ئامەتكە ئېرىشەلمىگەن. ئۆيۈم

ئاتۇشنىڭ ئاغۇ دەپكەن يېرىدە بولۇپ، بىز ئاتا - ئانىمىزدىن

يەتتە قىز، ئۈچ ئوغۇل، جەمئىي 10 بالا ئىدۇق. مەن بالىلار-

نىڭ ئەڭ ئاخىرقىسى بولغانلىقىم ئۈچۈن ئىسمىمنى «كىچىك

ئاخۇن» قويغان ئىكەن. لېكىن، بوي - بەستىم ئاكىلىرىمدىنمۇ

چوڭ بولۇپ كەتتى دېسە، — ئۇ توختىنى تىنچلاندۇرۇش ئۈچۈن-

مۇ، ئەيتاۋۇر، ئۆزىچە كۈلۈپ قويدى.

توختىنىڭمۇ بۇ «قورقۇنچلۇق» ئادەمنىڭ كىملىكىنى بىل-

گۈسى بولغاچقا، گەپلىرىنى زەن سېلىپ ئاڭلاۋاتاتتى.

— شۇنداق قىلىپ، — دەپ گېپىنى يەنە داۋاملاشتۇردى

ئۇ ئادەم سەل تۇرۇۋېلىپ، — ئائىلىمىزدە ئادەم جىق، ئەمما

يېرىمىز ئاز ئىدى، شۇڭا دادىمىز سودىگەرچىلىك قىلاتتى، بىز

ئۈچ ئوغۇل چوڭ بولغاندىن كېيىن تېرىلغۇ يېرىمىز تېخىمۇ

ئازلىق قىلدى. دادامنىڭ تاپقان ئاز - تولا پۇلى ئائىلىنى قام-

داشقا يەتمىدى. دادام ئاخىر ئىلاجسىز ئەھۋالدا ئوتتۇراڭچى

ئاكام رېھىم بىلەن مېنى قەشقەرگە ئاپىرىپ ئېشەكچىلەرگە چا-
كارلىققا بەردى...۰۰۰

— ئېشەكچى؟ — ئەجەبسىنگەن توختى ئۇنىڭ سۆزىنى بۇ-
لۇپ سورىدى.

— ئېشەكچى دېگەن گەپ ساڭا سەت ئاڭلىنىۋاتامدۇ!؟ —
ئۇ كۈلۈپ كېتىپ سۆزىنى داۋاملاشتۇردى، — «كاۋان» دېسەم-
غۇ چۈشىنىدىغانسەن! كېيىن دادام بىلەن ئەنجانغا ماتا، چەكمەن
يۆتكىدۇق، ئۇ يەردىن قەشقەرگە بەقەسەم ۋە باشقا توقۇلمىلارنى
ئەكەلدۇق. بۇ جەرياندا نۇرغۇن ئەللەرگە چىقتۇق، مەن ئاشۇ
چاغلاردا ئۆزۈمنى ناھايىتى كۈچلۈك ۋە ئەرەكەن ھېسابلايتتىم.
بىراۋدىن ئاسانلىقچە قورقۇپمۇ قالمايتتىم. ئىلگىرى دۇنيانى
ئانۇشچىلىك كۆرۈپ يۈرگەن ئىكەنمەن. كۈنلارنىڭ «شەھەر
كۆرگەن ئىتتىن قورق» دېگەن تەمسىلى بىكار چىقىمىغان ئى-
كەن. 10 يىل مەدرىسەدە يۈرگەندىن بىر قېتىم شەھەر كۆرگەن
ئېشىپ كېتىدىكەن. نۇرغۇن - نۇرغۇن ئىشلارنى كۆردۈم،
ھاياتلىقنىڭ تەكتىگە يەتتىم. ئويلسام، بىزدەك بوزەك خەلق
ھېچ يەردە يوقكەن. ئارىدىن 3 — 4 يىل ئۆتكەندە دادام ئۇش-
تۇمتۇت كېسەل تېگىپ قازا قىلدى. قىرىق نەزىرى تۈگىگەندىن
كېيىن 10 بالا تالاشقىلى تۇرۇۋېدۇق، دادامنىڭ تاپقان - تۈگ-
كەنلىرى تالان - تاراج بولۇپ تۈگىدى. شۇنىڭ بىلەن ھەرقايسى-
مىز ئۆز يولىمىزغا راۋان بولدۇق، ئىككىنچى ئاكام كارۋانغا
ئەگىشىپ چىقىپ كەتكەنچە قايتىپ كەلمىدى، ئۆلۈك - تىرىك-
لىكىنىڭ ئۇچۇرىنىمۇ ئالالمىدۇق، — ئۇ چوڭقۇر ئۇھسىنىۋې-
تىپ يەنە سۆزىنى داۋاملاشتۇردى، — ئۇرۇق - تۇغقانمۇ ئۆز
كۈنى بىلەن قالغاندىن كېيىن بارا - بارا ئىزدەشمەيدىكەن. بىر
ئۆي باشقا كىيىلسە، تۇرمۇش ھەلەكچىلىكىدە ئۆز ئىشىمىزغا
بېشىمىزچە كىرىشىپ كېتىدىكەنمىز. بۇ ھال مېنى زېرىكتۈر-

دى. ئەنجان، قوقەند، مەسكاپ^①، ھەتتا پەرەڭ تەرەپلەردە يۈر-
گەن چاغلىرىم كۆز ئالدىمدىن كەتمەيتتى. شۇ كۈنلەردە بىر
مەھەللىلىك نۇرسۇن، كېرەم، ھامۇت، مەخەت قاتارلىق تەڭ
دېمەت ئاغىنىلىرىم بار ئىدى، ئۆز ۋاقتىدا بىز موللامدا بىرگە
ئوقۇغان ئىدۇق. دائىم شۇلارنىڭكىگە باراتتىم. يەنە ئارازىللىق
ئوسمان، ھەسەن بىلەنمۇ يېقىن ئۆتەتتىم. ھەسەننى قەشقەر
خانلىق مەدرىسەدە ئارانلا بىر ئاي تۇرغاندا ئاغىنە تۇتۇۋالغان
ئىدىم. ساۋاقداشلار ئۇنى «ھەسەن باتۇر» دەپ ئاتايتتى. كېيىن
كۆپ ئىزدەپ قەشقەر شەھىرىدىن تاپتىم. «ھەسەن تۈرك» دەپ-
سە، قەشقەردە چوڭ - كىچىك ھەممىسى بىلىدىكەن.

— تۈركمىكەن؟ — قىزىقىپ سورىدى توختى.
— مىللىتى تۈركمۇ ياكى خەت بىلىمگەنلىكى ئۈچۈن «قارا
قورساق» دېگەن مەنىدە شۇنداق ئاتىغانمۇ، بۇنى بىلىمىدىم. بىز
تونۇشقانىدەك شۇنداق ئاتايدىكەن. بىر كۆرگەن كىشىنىڭ ئۇنىڭ-
غا ھەۋىسى كېلىدۇ دېگىنە، دادام مېنى مەدرىسەگە ئاپىرىپ
بەرگەندە 14 ياشتا ئىدىم. ھەسەنجان ياشتا مەن بىلەن تەڭ
بولسىمۇ، قۇرامغا يەتكەن ئادەمدەك گەۋدىلىك ئىدى. كۈچ-
تۈڭگۈرلۈكىدىن ئىككى قولىنى بەلۋاغ بىلەن تېڭىپ بەرسىمۇ
ئىككى بالا يېقىتالمايتتۇق. دۈم يېتىپ تۇرۇپ: «مېنى چىڭ
بېسىڭلار» دەيتتى، بىر - بىرىمىزنىڭ ئۈستىگە يېقىلىپ 10
نەچچىمىز بېسىۋالاتتۇق. ئۇ ئورنىدىن شۇنداق تۇرىدىغان بولسا،
ئۈستىدىن چامغۇردەك تۆكۈلۈپ كېتەتتۇق. ئۇنىڭغا بەكمۇ ھە-
ۋىسىم كېلىپ، ئاغىنە بولۇپ قالدۇق، بىرنەچچە كۈندىن كې-
يىن دادام مېنى ئېلىپ كەتتى، ئۇمۇ ئوقۇشنى تاشلاپ چىقىپ
كېتىپتۇ. كېيىنمۇ تاشلاشمىدۇق. ئاڭلىسام، قەشقەردە شۇنداق

① مەسكاپ — موسكۋا دېمەكچى.

تونۇلۇپ كېتىپتۇكى، «ھەسەن تۈرك» دەپسە، تونۇمايدىغان ئا-
دەم، چۆچۈمەيدىغان لۈكچەك - نوچىلار يوقكەن. مەن ئەنە شۇ
ئاغىنلىرىم بىلەن ئىزدىشىپ ئىچ پۇشۇقۇمنى چىقىرىپ يۈر-
دۇم، ئۇلارمۇ پات - پات ئىزدەپ كېلىپ تۇراتتى. نەتىجىدە
بىزنىڭ مەھەللىدىكى ياشلارمۇ ئۇلار بىلەن تونۇشۇپ كەتتى،
بۇرادەرلەر يىغىلغاندا مەشرەپ قىلىدىغان بولدۇق. بۇنىڭدىن
ئۈچ يىل ئىلگىرىكى مۇشۇنداق قىش پەسلى ئىدى، تۇنجى قار
بىر تەرەپتىن ياغسا، بىر تەرەپتىن ئېرىپ تۇراتتى. قەشقەردىن
ھەسەن تۈرك ئۆزى دېمەتلىك يىگىتلەردىن بىرنەچچىنى باشلاپ
چىقىپتۇ، خۇشاللىقىدا مەھەللە ياشلىرىغا خەۋەر قىلىۋىدىم،
ھەممىسى كەلدى. مەشرەپنى باشلىۋەتتۇق. بۇ كۈن ئولتۇرۇپ،
زاۋالدىن ئۆتكەن چاغ ئىدى. مەھەللىكىدىكى ئەر - ئايال،
قولۇم - قوشنا، يېقىن - يورۇقلار تەرەپ - تەرەپتىن بۇ يەرگە
ئاقىتى. نەغمە باشلىنىپ، ئۈسسۈل ئەمدى قىزىۋاتقاندا: «مېھ-
مان كەلدى!» دېگەن ئاۋاز قۇلىقىمغا كىردى. ئالدىراپ تالاغا
چىقسام، ئىشىك تۈۋىدە بىرمۇنچە ئادەم تۇرۇپتۇ. «ئەسسالامۇ
ئەلەيكۈم» دەپ قولۇمنى شۇنداق سۇنۇشۇمغىلا بىرسى كاپىدە
تۇتتى، يەنە بىرنەچچىسى ئەتراپىمغا چىۋىندەك يوپۇشتى - دە،
ئاغزىمغا بىرنەرسىنى كەپلەپ قويۇپ، قولۇمنى قايرىپ باغلاپ،
بېشىمغا تاغارنى كىيىدۈرۈپ، ئاتقا ئارتىپ ئېلىپ ماڭدى. بۇ
نېمە ئادەملەر، نېمىشقا شۇنداق قىلىدۇ؟ زادىلا ئويلاپ يېتەلمى-
دىم. بۇلارنىڭ ھەممىسى ئاتلىق بولۇپ، 2 — 3 چاقىرىم يول
يۈرگەندىن كېيىن تارقاپ - تارقاپ، پەقەت 2 — 3 ئادەملا
قالغىنىنى ئاتلارنىڭ ماڭغاندىكى ئاياغ تىۋىشىدىن بىلىدىم. ھېس
قىلىشىمچە، ناھايىتى ئۇزاق ماڭدۇق. ئەتراپ شۇنداق جىمجىت
ئىدى. قايسى ياقتىندۇر تۈلكىنىڭ قاۋاشلىرى ئاڭلاندى. تۈن
شۇنداق ئۇزاق داۋاملاشتىكى، مەڭگۈ تاڭ ئاتمايدىغاندەك بىلىد-

دى. بىر كەمدە ئىتنىڭ قاۋىغان ئاۋازى، ئادەملەرنىڭ كۇسۇر-
 لاشلىرى قۇلىقىغا كىردى. مەن ئارتىلغان ئات توختاپ، ئىك-
 كىسى مېنى ئاتنىڭ ئۈستىدىن ئالغىنىچە بىر ئۆيگە ئەكىرىپ
 ئىشىكىنى قۇلۇپلىدى. ئارىدىن تېخى نەچچە مىنۇت ئۆتە - ئۆتمەي-
 لا يەنە كۆتۈرۈپ ئاچىقىپ ھارۋىغا تاشلاپ ئېلىپ ماڭدى.
 بېشىغا تاغار كىيدۈرۈكلۈك بولۇپ، ئۈستۈمگە كىگىز
 يېپىلغان ئىدى. چۆل يەرگە كەلگەندە ھارۋىدىن چۈشۈرۈپ سىي-
 دۈردى، ئاز - تولا يېمەكلىك بەردى. ھارۋا تۆت نەپەر ئاتلىق
 قورۇقچىنىڭ مۇھاپىزىتىدە يولنى داۋام قىلاتتى. مۇشۇنداق
 مېڭىپ، ئاخىر مۇشۇ يەرگە ئەكىلىشتى. قارا دەرۋازىنىڭ ئىچى-
 گە كىرگەندە بېشىمدىكى تاغارنى ئېلىپ، باغلاقتىن بوشاتتى،
 ئاندىن بۇ كامبىرغا سولاپ قويدى. بىر ھەپتىگىچە گەپ - سۆز-
 سىز ياتتىم. بىرەرسى «نېمە ئادەمسەن؟» دەپمۇ قويمىدى.
 بۈگۈن قويۇۋېتەر، ئەتە قويۇۋېتەر دېگەن ئۈمىد بىلەن كۈنلەرنى
 ئۆتكۈزدۈم. بىر كۈنى قۇلۇپ شاراقلاپ ئېچىلىپ، ئىككى ئادەم
 ئىشىكىنى تېپىپ ئاچتى - دە: «بۇياققا چىق!» دەپ توۋلىدى.
 «ئەمدى قويۇۋەتسە كېرەك» دەپتىمەن، نەدىكىنى، قولۇمغا
 كوزىنى سېلىپ چەمبىرنى بىرلا سىيرىپ تۈۋىگە ئاپىرىپ،
 جۈپلەنگەن تۆشۈكىگە قۇلۇپ سېلىپ قويدى، ئاندىن كېيىن
 زىنداندىن يالغىنىچە سوراقتانغا ئېلىپ بېرىشتى. شۇنىڭدىن
 باشلاپ بىر ھەپتىگىچە ھەر كۈنى بىر قېتىم تەرگەۋ قىلىپ:
 «شېرىكلىرىڭ كىم؟ قاچان قوزغالماقچى؟ باشلىقنىڭچۇ؟» دې-
 گەندەك سوئاللارنى سوراۋەردى. راستتىن ھېچ ئىشنى بىلمەيدى-
 خانلىقىمنى ئېيتسام، ئۇردى، ئاستى، ھەر خىل جازا قوراللى-
 رى بىلەن قىيىندى. بىلىمگەندىكىن نېمىنى دەيمەن؟ ئىلگىرى
 ھېچ ئىش بىلەن كارىم يوق، ئويناپ ئۆتۈۋېرىپتىمەن، ئۇلارنىڭ
 ئورۇنسىز قىيىن-قىستاقلىرى يۈرىكىمدىن ئۆچ قىلىۋەتتى. سو-

راقچىنىڭ: «شېرىكلىرىڭ كىم؟! قاچان قوزغالماقچى؟!» ...
دېگەندەك سوئاللىرى قەلبىمنى ئويغىتىپ، شۇنچە يىگىتلەر تۈ-
رۈپ ئەرك يولىدا قوزغالماي، يەنىلا غەپلەتتە ياتساق تامامەن
تۈگىشىدىغانلىقىمىزدىن بېشارەت بەردى. «ئىست! — دەيدىم
ئىچىمدە، — ۋاقىت ئۆتتى، ئەمدى ئەپسۇسلانغان بىكار. لې-
كىن، يەنە ئىزدەنسەك پۇرسەت بار. ھەسەن تۈرككە ئوخشاش
نۇرغۇن ئاغىنىلىرىم بار. دەردمەنلەر، ئۆز ئەركىنلىكى ئۈچۈن
يولباشچى ئىزدەپ قايىمۇقۇپ يۈرگەن پۇقرالار، خاسان، تۇرغان-
بېككە ئوخشاش قىرغىز چەۋەندازلارنىڭ ھەممىسى بۇرادەرلەر-
رىم، قان - قېرىنداشلىرىم ئەمەسمۇ! شۇلارنى تاپمەن، دە-
دىمنى تۆكىمەن، ياردەمگە چاقىرىمەن، ئادالەتسىز جاھاننى يەك-
سان قىلىپ، باراۋەرلىك چېچەك ئاچقان، ئەل خاتىرجەم، خۇ-
شال - خۇرام، چىرايلاردا شادلىق تەبەسسۇملىرى جىلۋىلەنگەن
يېڭى بىر دۇنيا قۇرىمەن، بىگۇناھلارنىڭ يۈزىگە قارا سۇۋاپ،
ئەركىنى دەپسەندە ئەيلىگەن زالىملارنى مەھكۇملۇق ئورنىغا چۈ-
شۈرۈپ، مۇشۇ زىنداندا ياتقۇزىمەن!» دېگەن يەرگە كەلدىم.
ئۆزۈمنى ئۆزۈم: «چىداملىق بول، يىگىت! بۇ ئىشلارمۇ ئۆتۈپ
كېتىدۇ» دەپ رىغبەتلەندۈردۈم. مېنىڭچە، سەنمۇ بىلىملىك
يىگىتكەنسەن، بۇ كەمگە تونۇپ يەتكەنسەن. ئەگەر بىز زىنداندىن
ئامان - ئېسەن قۇتۇلۇپ چىقساق، ئۇدۇللا قېشىمغا بار. مېنىڭ
دوستلىرىمنى كۆرسەڭ ھەيران قالسىەن. بىز ئاكا - ئۇكىلاردىن
بولۇپ قالايلى. ۋەجدانلىق كىشىلەر: «ھەپسىدىكى دوستلۇق —
سىنالغان دوستلۇق» دەپ توغرا ئېيتىدۇ. مەنمۇ شۇنداق ئويلاي-
مەن. سەن تېخى بىلىپ قالسىەن. مەن تارتقان ئازابلىرىم
نەتىجىسىدە ئويغانغاندەك قىلىمەن. ھەرگىز ھەسرەتلىنىشىم
يوق. بۇ يەرگە كەلمىگەن بولسام، جاھاندىكى مۇشۇنداق ئادالەت-
سىزلىكلەرنى يۈرۈۋېرەر كەنمەن...

توختى ھەممە ئاغرىقلىرىنى ئۇنتۇغان ھالدا خۇددى ئانىسى ئېيتقان چۆچەكنى ئاڭلاۋاتقان سەبىي بالىدەك ئولتۇرۇپ، كىچىك ئاخۇننىڭ ئوتلۇق ھېكايىلىرىنى تىڭشاۋاتتى. كۆز ئالدىدا: «ئالغا!» دەپ ھۇجۇمغا ئۆتكەن چەۋەندازلار، ھەسەن تۈرك، كىچىك ئاخۇن ۋە ئۇنىڭ بۇرادەرلىرى، مىڭلىغان، ئون مىڭلىغان قېرى - ياش، ئەر - ئايال، ئوغۇل - قىزلار نامايان بولاتتى، ئۇلار قوللىرىغا پالتا - كەتمەن، كالتەك - چوماقلارنى ئېلىپ، بېشىغا چۈچىلىق قالىپاق، ئۈچىسىغا مانجۇچە فورما كىيىپ، ئۆردەكتەك ئىرغاڭلاپ يۈرگەن بەگ - ئەمىرلەر ئۈستىدە - گە شىددەت بىلەن باستۇرۇپ كەلمەكتە ئىدى. توختى تۇرۇپلا يەنە رەيھان ئىسىملىك ھېلىقى رەھىمدىل قىزنى ئېسىگە ئالدى. «ئەگەر ئاشۇنداق كۈنلەر كېلىپ قالسا، ئۇ قايسى تەرەپتە تۇرار» دېگەن خىيال لىپلا قىلىپ كالىسىدىن ئۆتكەندە: «ئۇنى يەنە بىر كۆرسەم ئىدى، — دېگەننى كۆڭلىدىن كەچۈردىمۇ، يەنە ئارقىدىنلا، — ياق، مەندەك بىر تۇيۇق يوق نامراتقا ئۇنىڭدەك ساھىبجامال قانداقمۇ نېسىپ بولسۇن. ئەمما، دىلىنىڭ يۇمشاق - لىقى سۇنۇق كۆڭلۈمگە ئۈمىد بەخش ئەتتى، ماڭا شۇ كەمگىچە ھېچكىم ئۇنىڭچىلىك مېھرىبانلىق قىلىپ باقمىغان. شۇنچە گۈ - زەللىكىگە قارىماي، نېمىدېگەن رەھىمدىل، نېمىدېگەن سەمى - مىي... ئۇ يەنە كەلمەكچى...» دېگەندەك مۇرەككەپ ئوي - خىياللار ئىلكىدە نىمجان قۇشتەك تېپىرىلدى. ئۈمىد چىرىغى بىر ئۆچۈپ - بىر يېنىپ، ئېزىلگەن دىلىنى ئەندىشىگە سېلىۋا - تاتتى.

توختى كىچىك ئاخۇننىڭ ئۈمىدۋارلىققا تولغان سۆزلىرىنى ئاڭلىغانسىرى ئاجايىپ بىر باتۇرغا ئۇچراشقان دەك بولۇپ، ھەمرا - ھىنىڭ دەسلەپكى يىرگىنچىلىك ئوبرازى بىردىنلا يارقىنلاشتى، تۇرۇۋاتقان ئورنى سېسىق كامېر ئەمەس، بەلكى دەرسخانا،

مەكتەپ، گویاكى ھەربىي گازارما ياكى قوماندانلىق شتابىدەك بىلىنىپ كەتتى، ئۆزىنى بولسا بۇيرۇق ئاڭلاۋاتقان جەڭچىدەك سەزدى.

— گەپ قىلمايسەنغۇ، يىگىت! شۇنداق قىلساق بولمامدۇ.
كەن!؟ — كىچىك ئاخۇن جىملىقنى بۇزۇپ سورىدى.

— بەكمۇ خۇش قىلىۋەتتىڭىز، ئاكا! بىراق...
توختى گەپنىڭ ئاخىرىنى بوغۇزغا يۇتۇۋېتىپ، كىچىك ئاخۇنغا قارىدى.

— نېمىگە؟
— گەپنىغۇ قىلماق ئاسان، ئىشنى قىلماق تەستە، ئەگەر

دېگىنىڭىزدەك كۈنلەر كېلىدىغان بولسا، ئىككىنچى ھەسەن تۈركنى كۆرەتتىڭىز. بۇ يەردىن ھاياتلا چىقالسام، ئۇنى بىر كۆرگۈم بار. شۇ تاپتا كۆرمەي تۇرۇپمۇ ھۆرمەت بىلدۈرگۈم كېلىۋاتىدۇ. ياخشى كۈننىڭ يامىنى كەلگەندە ئۈلۈمدىن قورقۇمىدىغانلاردىن ئەمەسمەن. ئۇنىڭ ئۈستىگە تارتىشىدىغان ھېچكىم ھىم يوق. لېكىن، مۇدەھىش تۇتقۇنلۇقتىن ئامان - ئېسەن قۇتۇلۇشنىڭ ئۆزى خۇدانىڭ تەقدىرىگە باغلىق بولۇپ قالدى. شۇنداقتىمۇ سۆزلىرىڭىزنى ئاڭلاپ دىلىم يورۇپ كەتتى.

— ئۈمىدۋار بول، جەزمەن چىقىپ كېتىسەن، يولۇڭنى ماڭىدىغان كۈچلۈك شاپائەتچىڭ تۇرغان يەردە نېمىدىن غەم قىلمىسەن؟ لېكىن، مېنىڭ قۇتۇلمىقىم ئاسان ئەمەس.

— نەدىكىنى، دوپپام چۈشسە خۇدانىڭ زېمىنىغا چۈشىدۇ، ئۆلسەم كۆز يېشى قىلغۇدەك ئادىمىم يوق «قارا يېتىم» تۈر-سام، قانداق شاپائەتچىم بولسۇن!

— ئۆلگەندە ئەمەس، ھازىرلا يىغلاۋاتقان ھېلىقى قىزنى ئۇنتۇپ قالدىڭمۇ؟!؟

— نەدىكىنى، چاقچاق قىلماڭ! — توختى نالە - پەريادنىڭ

ئورنىغا بىر قېتىم كۈلدى، كۆڭلى ۋالىمدە يورۇغاندەك بولدى،
ئۇ كىچىك ئاخۇننىڭ ھېلىقى قىز توغرىسىدا تېزىرەك يېڭى
ئۇچۇر بېرىشىنى تەقەززالىق بىلەن كۈتكەندەك قىلاتتى.

— ئەخمەق! — دېدى كىچىك ئاخۇن، — سېنىڭ ئوقۇغان-
لىرىڭ نەگە كەتتى؟ «مال ئىگىسىنى دورىمىسا ھارام» دەپ،
ئوتتۇرا ياشتىن ئاشقاندىمۇ مۇھەببەتنى چۈشەنمەيدىغان، قىزلار
بېشارەت بېرىپ يوپۇشۇۋالسىمۇ، چىشىنى كولاپ ناماق قالدۇ-
قىنى پۈركۈپ تۇرۇپ «ئۆردەكلىرىڭىز قانچە» دەپ سورايدىغان
خەق — ئۇستازىڭنى دوراپسەن - دە! چاقچاق قىلىدىم. قىز-
نىڭ ئەتىگەنكى ئەھۋالىنى سۆزلەپ بەرسەم ھېچكىمىمۇ ئىشەنمەس
بەلكىم. سەن تېخى كىچىككەنسەن. مەن دىققەت قىلدىم، ئۇ
بىكار كىرىمىدى. بۇ قىز بالا كىرىدىغان بەر ئەمەس. ئېھتىمال
ئۇنىڭغىمۇ ئاسان چۈشىگەندۇ. كۆزلىرىدىن بىرنەرسىنى سەز-
مىدىڭمۇ؟ ئۇنىڭ كۆزىدىن بىر خىل مۇھەببەت - نەپرەت ئوتلى-
رى چوغدەك ئايان بولۇۋاتىدۇ. بىر غەيرىي ئۇچۇن ھېچكىمگە
پەرۋا قىلماي كۆز ياش قىلىش ئاسانمۇ؟

— ئېھتىمال ئېچىنىشلىق ھالىمغا ئىچ ئاغرىتقاندا!
— مۇشۇنداق ھالغا چۈشۈپ قالغان يالغۇز مەنلا دەيدىغان
ئوخشىماسەن؟ بىلىپ قوي، بۇ ئەفرىدۇن ۋاڭنىڭ خانلىق
زىندانى، سەن - بىزدەك ئادەملەردىن كۈنىگە نەچچىسى كىرىپ
تۇرىدىغان جاي، ھەممىسىنى ئۇرۇش - قىيىنچىلىق بىلەن قارشى
ئالىدۇ. باشقىلارغا نېمە ئۇچۇن ھېچكىم ئىچ ئاغرىتمايدۇ؟ بۇ
يەردە بىرەر سىر يوقمىدۇ؟ زىندان بېگىمۇ سەل يۇمشاپ قالغان-
دەك قىلىدۇ، مېنىڭ سەندىن خەۋەر ئېلىشىمنى تاپلاۋاتىدۇ.
ئاشۇ قىز يەنە كەلسە ياخشى بولاتتى. كۆڭلۈمدە بىزنى قۇتۇلدۇ-
رۇۋالىدىغاندەكلا ئۈمىد تۇغۇلۇۋاتىدۇ دېگەن.

كىچىك ئاخۇننىڭ ئوينىشىپ ئەمەس، بەلكى جىددىي ھالدا

ئېيتقان سۆزلىرى توختىنى ئويلاندۇرۇپ قويدى. ئۇنىڭ دېگەنلىرى راستتەك قىلاتتى.

— ھە، راست! — دەدى كىچىك ئاخۇن، — «بۇغداينىڭ باھانىسىدا قارىمۇق سۇ ئىچىپتۇ» دەپ، سېنىڭ سەۋەبىڭ بىلەن مەنمۇ ئاچ قالمايدىغان بولدۇم، — ئۇ ئاياقتىكى بىر پارچە گۆش بېسىلغان پولىنى ئىما قىلدى، — ئېسىل غىزا يېيىشىڭنى كۈتۈپ تۇرۇپتۇ. بۇ يەرگە كىرگەندىن بۇيانقى ئۈچ يىل ئىچىدە مانا بۈگۈن تۇنجى قېتىم پولى بىلەن گۆشكە ئېغىز تېگىشىم. سەنمۇ زورلاپ يېگىن!

سوراقخانىدىكى قىيىنق زەربىدىن توختىنىڭ چىشلىرىمۇ بوشاپ كەتكەن ئىدى، ئاشتىن ئازراق يەپ، قالغىنىنى كىچىك ئاخۇنغا بەردى.


شۇنداق قىلىپ، كىچىك ئاخۇننىڭ ئۈمىدۋارلىققا تولغان گەپلىرى توختىنى كېيىنكى كۈنلەر توغرىسىدا تەپەككۈر دېگىزد. دا ئۈزدۈرۈپ، ھەر تەرەپكە غۇلاچ ئاتتۇردى. لېكىن، تۇرۇپلا ئانچە ئىشەنگۈسى كەلمىسىمۇ، قىزنىڭ مۇلايىم قاراشلىرى، ۋەدىلىرى ئۈمىدلەندۈرمەكتە ئىدى. ئۇلار شۇنداق ئۈمىدلىك پاراڭلار بىلەن كۆڭۈللىرىنى ئاۋۇندۇرۇپ، تاڭ ئاتاي دېگەندە ئۇخلاپ قالدى. ئويغانغاندا، زىندان قاراۋۇللىرى ۋە نازارەتچىلەر كامپىرلارنى بىر - بىرلەپ ئېچىپ، مەھبۇسلارغا ئادەتتىكىدەك كىچىككىنە زاغرا بىلەن بىر چۆمۈچتىن قايناق سۇ تارقىتىپ بېرىۋاتاتتى. نۆۋەت توختىنىڭ كامپىرىغا كەلگەندە، گۈندە - پاي بىر ياغلىققا ئورالغان بۇغداي نېنى بىلەن قەغىز بولاقنى بېرىپ:

— بۇنى كىرگۈزدى، «قانتېپەر» نى ئىچسە، تاياق زەربىسىنى پەسەيتىدىكەن، كۈنىگە ئۈچ ۋاخ ئىچىلىدىكەن. چاي تۈگىسە ئىشىكىنى ئۇرساڭ بولىدۇ، — دەپ تاپىلاپ، ئىشىكىنى

تاقاتتى. بۇ ئادەم سولاقخاننىڭ خادىمى رۇستەم ئىدى. كۈتمىدى.
گەن بۇ سوۋغا كىچىك ئاخۇننىڭ پەرىزىنى تەستىقلىغاندەك،
توختىنى ھەيران قالدۇردى. كىچىك ئاخۇن كۈلۈپ كىنايە قىل-
دى:

— قانداق، يىگىت! مەن دېمىدىممۇ، ئەمدىغۇ ئىشەنگەن-
سەن! مانا بۇ، سەن - بىز ئۈچۈن ياخشىلىقنىڭ بېشارىتى، ماڭدى-
مۇ كۆز ھەققى بېرەمسەن ياكى ھەممىنى ئۆزۈڭ يەمسەن! ؟
ئۈنچىقمايسەنغۇ، يېگىلى كۆزۈڭ قىيماي ئۇنى كۆرگەن كۆزدە
قاراپ ئولتۇرماقچىمۇيا! ؟

— مازاق قىلمىسىڭىزچۇ، كىچىك ئاكا!
ئىككىيلەن كۈلۈشكىنىچە چاي ئىچىشكە تۇتۇندى.
توختى تېزلا يۈز بەرگەن بۇ پاجىئەلەرگە، ھېلىقى ناتونۇش
قىزنىڭ يېقىنچىلىقىغا، قورقۇنچلۇق بۇ ئادەمنىڭ بىردىنلا مېھ-
رىبانلىشىپ كەتكىنىگە ھەيران قالماقتا ئىدى.



بەشىنچى باب

سرلىق شاپائەت

كۈنلەر ھەپتىنى، ھەپتىلەر ئاينى قوغلىشىپ ئۆتمەكتە. شۇنداق، كۈن دېگەن كۈلگەنگىمۇ، يىغلىغانغىمۇ ئوخشاش ئىدەك، پەقەت ئۇ قىسقا ياكى ئۇزاق بىلىنىدىكەن، خالاس. باھار كېلىپ جاھان ئىللىدى. دەل - دەرەخلەر بىخ سۈر-دى، ئۆرۈكلەر غۇچچىدە چېچەكلەپ، باغلار تويى بولغان قىز-دەك ئاپئاق لباس بىلەن جابدۇندى. جان - جانىۋارلار شاخلارغا قونۇپ، گۈل قېتىدىن «چاققۇ» ئىزدىشەتتى. چېچەك ھەرىلىرى ئۆز تىللىرىدا مەدھىيە كويى ياڭرىتىپ، گويا گۈلخان ئايلىنىپ «ھۇ» سېلىۋاتقان سوپى - زاھىتىلاردەك چېچەكلەر ئەتراپىنى جانلاندۇراتتى. تۈرت - قوڭغۇز تىپىدىكى ھايات ئىدىگىلىرى ئۆچەكتىن چىقىپ، ئالدىراش ماكان ئىزدەيتتى. پاخ-تەكلەر ئۆگزىلەردە، بالداقلاردا، دەرەخلەردە «گۈ - گۈ» لىدىشىپ، ئۆز تەقدىرىدىن «بىر كۈن توق! بىر كۈن ئاچ، ئامال يوق!» دەپ شىكايەت قىلىشاتتى. غېرىب - غۇرۋا، كەمبەغەللەر ئۆز غېمىدە ئاھالار ئۇرۇپ، ئەتە ئۈچۈن قايغۇرماقتا ئىدى. يەكەن شەھىرى ئېغىر مۇڭغا چۆمگەن بولۇپ، كۈندۈزى ئېگىز كۈنگۈرلىك سېپىل، ھەشەمەتلىك سارايلار، ئەگرى -

بۇگىرى كوچىلار، بالخانلىق ئۆيلەر، ھەيۋەتلىك ئوردا، ياسىد-
داق قەسىرلەر... ئەتىيازدىكى بىسىقماس بورانلارنىڭ شىددىتى-
دىن كۆتۈرۈلگەن ئاچچىق چاڭ - توزانلارغا كۆمۈلۈپ، قۇياش
نۇرىنى غۇۋالاشتۇرسا، كېچىلىرى تەرەپ - تەرەپتە ھۇۋقۇشلار-
نىڭ سايرىشى ئاخۇن - ئەشرەپ، بەگ - ئەمىر، يۇقىرى - تۆۋەن
ھۆكۈمرانلارنى ئەندىشىگە سېلىپ، قانداقتۇر بىرەر شۇملۇقتىن
خەۋەر بېرىۋاتقانداك تۇيغۇغا كەلتۈرەتتى. نامازشامدا توخۇچىل-
لاپ، ئىتلار قاۋشىپ، زۇلۇم - سىتەمكارلارنىڭ ئۆلۈمىنى
تىلەپ، غەپلەتتىكى پۇقرالارنى كۈرەشكە، ئۆز ئازادلىقى ئۈچۈن
جان پىدا ئەيلەشكە چاقىرىۋاتقانداك قىلاتتى.

يەكەننىڭ ھەپسىخانسى يەنىلا زىمىستان ئىلكىدە ئىدى،
ئۇنىڭ مۇدەھىش قاپلىغان دەھشەتلىك قوينىدا يىغلاپ - قاقشاپ
زارلىنىۋاتقانلارنىڭ نالە - پەريادلىرى يۈرەكلەرنى ئېزەتتى. تو-
خۇ كاتتىكىدەك كامبىر ۋە يەر ئاستى زىندانلاردىكى بەتبۇي زەي
ھاۋانىڭ دىماغىنى ئېچىشتۇرغىنى ئاز كەلگەندەك، گۈپۈلدەپ
ئۆرۈپ تۇرغان نىجاسەت پۇراقلىرى كۆڭۈلنى ئېلىشتۇراتتى.
ئۇ يەردە يىل - يىللاپ، ھەتتا 10 يىللاپ ياتقانلىقتىن چاچلىرى
ئۆسۈپ، چىرايلىرى زەپىراندەك سارغايغان، ئاچلىق ۋە زەي
تەسىرىدە ئۇرۇقلاپ ماغدۇرىدىن كەتكەن، قىيىن - قىستاق
دەستىدىن ئەتىيانى شەلۋەرىگىنىدىن تۇرغۇدەك ماجالى قالمىغان
كىچىك ئاخۇن، توختى مانجۇدەك نى - نى ئوت يۈرەكلەر باھار
گۈزەللىكىدىن قۇرت - قوڭغۇزلارچىلىك بەھرە ئالالماستىن
قاراغۇ زىنداندا نىمجان پېتى يېتىۋاتاتتى.

توختى چىرايىنىڭ سارغىرىپ كەتكىنىنى ھېسابقا ئالمىغان-
دا، ئانچە ئورۇقلاپ كەتمىگەن بولسىمۇ، لېكىن ماغدۇرى يوق
ئىدى، يورۇقلۇققا قارىيالماتتى. ئۇ بىر ھەپتە ئىلگىرى كى-
چىك ئاخۇننىڭ زىنداندىن قۇتۇلۇپ چىقىپ كېتىش ئالدىدىكى:

« ئۇكام توختى، ئامان - ئېسەن چىقساڭ مېنى ئىزدەپ بار، ئېسىڭدە تۇت، ئاتۇشنىڭ (ئاغۇ) دېگەن يېرىگە بار. كېچىدەك-سەڭ بىر كۈنى ئۆزۈم ئىزدەپ كېلىمەن. بۇنىڭغا جەزمەن ئىشەنگىن!» دېگەن سۆزلىرىنى ئەسلەپ ئاستا ئورنىدىن تۈردى، كىچىكىگە تۇڭلۇكتىن يۇقىرىغا قارىدى، ئاندىن ئىشىك تۈۋىگە بېرىپ، كارىدورغا سەپسالدى. بۇ يەرنىڭ جىمجىتلىقى گويا گۆرۈستانلىققا ئوخشايتتى.

توختى بىردەم قاراپ تۇرغاندىن كېيىن كەينىگە بۇرۇلۇپ، قولغا قوشۇقنى ئېلىپ دەستىسى بىلەن كۈندىكى ئادىتى بويىچە زىندان تېمىغا: « 1856 - يىل 4 - ئاينىڭ 1 - كۈنى» دەپ يېزىپ قويدى. ئۇ ھەيران بولۇۋاتاتتى، چۈنكى ئاشۇ بىر قېتىم-لىق سوراقتىن كېيىن ھېچكىم «نېمە ئادەم» لىكىنى سوراپ قويمىغان ئىدى. ھېلىقى قىز «يوقلاپ» چىقىپ كەتكەن كۈندىكى ئەتىسىدىن باشلاپ نىجاسەت مالىتىنى باشقا گۇناھكارلار تۆكىدىغان بولدى. كۈنلەر مانا شۇ تەرىقىدە ئۆتۈۋەردى. ئارىدىن ھەپتە ئۆتۈپ ھېلىقى قىز يەنە «يوقلاپ» كىردى، لېكىن بۇ نۆۋەت ئۇنىڭ چىرايى سۇنۇق، تولىمۇ غەمكىن كۆرۈنەتتى. بىللە كىرگەن ئانىسى ئۇزاق تۇرغۇزمايلا ئېلىپ چىقىپ كەتتى. ئۇنىڭ دەيدىغان سۆزلىرى باردەك قىلاتتى، ئاتىسىنىڭ يول قويمىغىنىغا ئۆكۈنۈۋاتقىنى روھىي ھالىتىدىن بىلىنىپ تۇراتتى. شۇنداقتىمۇ گاھىدا ھەر كۈنى دېگۈدەك، گاھىدا ئىككى كۈندە بىر قېتىم بۇغداي نېنى ۋە ياخشى تااملار ئۈزۈلۈپ قالمىدى. بۇ يېمەكلىكلەر مەھبۇسلارغا تاماق بېرىلىپ بولۇپ ئەتراپ جىمىغاندا قەرەلسىز ئەكىرىپ بېرىلەتتى. «ۋەزىيە» نى 30 ياش ئەتراپىدىكى، پۇقراچە كىيىم كىيىۋالغان بىرلا كىشى بېجىرەتتى. بىر كۈنى ھاپىزبەگ كامبېرنىڭ ئىشىكىدە تۇرۇپ: «رۇستەم!» دەپ چاقىرىغاندا، ئۇ ئادەمنىڭ كىرگەنلىكىنى

كۆرگەن توختى ئۇنىڭ ئىسمىنى بىلىۋالغان ئىدى.
توختى شۇلارنى ئويلاپ، گادىرماچ خياللار ئىلكىدە تۇر-
غاندا، زىندان كارىدورىدا ئاياغ تىۋىشى ئاڭلىنىپ، ئاستا - ئاستا
يېقىنلاپ كەلدى. بىر چاغدا قۇلۇپ ئېچىلىپ، رۇستەم بىرقا-
چىدا پىشۇرۇلغان گۆش بىلەن شورپىنى كۆتۈرۈپ كىردى.
توختى ئۇنىڭ قولىدىكى قاچىنى ئېلىۋېتىپ چاقىرىپ سال-
دى:

— رۇستەم ئاكا!
رۇستەم ھەيرانلىق ئىلكىدە تۇرۇپلا قالدى ۋە سورىدى:
— مېنىڭ ئىسمىمنىڭ رۇستەملىكىنى قانداق بىلىسەن؟
— بىلىۋالدىم...
— قانداقچە!؟
— ئۆز تۇيغۇمغا تايىنىپ بىلىۋالدىم. بۇنى كىم كىرگۈزدى؟
— تېخى بىلمەسەن، كالۋا!؟
— نەدىن بىلەي!
— رەيھانگۈل كىرگۈزدى. بۇ توغرىدا ھېچكىمگە تىنغۇ-
چى بولما، بولمىسا باش كېتىدۇ.
— ئۆزۈڭمۇ؟

— ئۇ كېلەلمەيدۇ، ئىلگىرى خېلى ئىرىكەن ئىدى، مانا
سېنى دەپ قاننى بوغۇنچىلاندى، كۆپ خاپىلىق تارتتى. سەن
بولساڭ غېمىڭدە يوق يۈرسەن، مەقسەت - مۇرادىڭنى خۇدادىن
تىلە!

رۇستەم ئىشىكىنى تاقاپ چىقىپ كەتتى. توختى ھەرقانچە
قىلىشمۇ يۈز بېرىۋاتقان ئىشلارنىڭ تېگىگە يېتەلمەيتتى. شۇنداق
داقتىمۇ ئۆزىگە: ناتونۇش بىر قىز نېمە ئۈچۈن مېنى دەپ
خاپىلىق تارتىدۇ؟ بۇنىڭ سەۋەبى زادى نېمىدۇ؟ دېگەن سوئاللار-
نى قويۇپ، جاۋاب ئىزدەمەكتە ئىدى، ئۇ كىچىك ئاخۇننىڭ

سۆزلىرىنى ئەسلىدىيۇ، ئەمما ئۇنداق بولۇشنى ئەقلىگە سىغدۇ-
رالمىدى: «مۇمكىن ئەمەس! زىندان بېگىنىڭ ئەتئۆلىق قىزى
ئۆتۈپ - تېشىپ مەندەك بىر مەھبۇسنى ياخشى كۆرەمدۇ!؟
كالىم ئېلىشىپلا كەتتىغۇ! ئىشەنمەي دېسەم، ئەمىسە نېمىشقا
مېنىڭ قايغۇمدا قالدۇ؟ نېمە ئۈچۈن ھالىمدىن خەۋەر ئالدىۇ؟
نېمە ئۈچۈن مېنى سوراق قىلىشمايدۇ؟ رۇستەم زادى كىم؟»
جاۋابى قىيىن سوئاللار توختىنى گاڭگىرىتىپ كالىسنى
قاپاق قىلىۋەتتى. ئەمەلىيەتتەمۇ بۇ سوئاللارنىڭ جاۋابى تولمۇ
مۇرەككەپ ئىدى. توختىنى سوراق قىلغاندا، رەۋزەشەب ئامبال
ھېكمىبەگ پاسسىپ ئەھۋالغا چۈشۈپ قالدى. توختى «پاش
قىلغۇچى بىلەن يۈزلىشمەن» دەپ قاتتىق تۇرۇۋالغاندا، پاش
قىلغۇچىنى دەپ بېرەلمىدى. «پاش قىلغۇچى» پۇلنى ئېلىپلا
تىكۋەتكەچكە ھېچ يەردىن تاپالمىدى. توختىنى قايتا سوراق
قىلىپ ھەرقانچە قىيىنغان بىلەنمۇ ئىقرار قىلدۇرالمىدىغانلىقىغا
كۆزى يەتتى. يەنە بىر جەھەتتىن ھاپىز بەگدىن ئىبارەت بۇ
سىرلىق ئادەم ئىشەنچسىز بولغاچقا، ئەھۋالنى ئەفرىدۇنغا مەلۇم
قىلىپ قويۇشتىن قورقتى. نەتىجىدە، مەنسىپكە ئۆرلەش شېرىن
چۈشى كۆپۈككە ئايلىنىپ، بۇ شەھەردىن يوقىلىش ئارقىلىق
ۋاڭنىڭ ئالدىدا رەسۋا بولۇش ۋە بەگلەر ئارىسىدا مازاققا قېلىش-
تىن قۇتۇلۇش قارارىغا كەلدى - دە، ناۋاتسىمان تاشتۇزنى
قايناق سۇدا ئېرىتىپ شاكىراب تەييارلاپ، تاماق ئورنىدا نان
چىلاپ ئىچتى. ئارىدىن ئۈچ كۈن ئۆتكەندە ئىككى پاجىقى ۋە
يۈزلىرى ھۆپپىدە ئىششىپ، تونۇغۇسىز بولۇپ كەتتى. بايقۇش
بۇنىڭدەك ئىششىقتا بەدەننىڭ ئاغرىمايدىغانلىقىنى بىلەتتى. شۇ-
ئا، ۋاڭغا كىشى ئەۋەتىپ مەلۇم قىلدۇرۇپ، ئەمىر، بەگلەر
يوقلاپ كەلگەندە كۆزىنى ئاچماي يېتىۋالدى. ئۇلار ھېكمىبەگ-
نىڭ ساقىيىشىدىن ئۈمىد يوقلۇقىنى جەزمەلەشتۈرۈشتى. ئور-

دىنىڭ تېۋىپلىرى چاقىرتىلىۋىدى، ئۇلارمۇ كېسەللىكنىڭ سەۋە-
بىنى بىلەلمىدى.

ئۆز چارىسىدىن مەمنۇن بولغان ھېكمىبەگ مىرزىنى چا-
قىرتىپ، ئەفرىدۇنغا مەلۇمات سۇندى. مەلۇماتنامىگە: «مەن
ساقىيالىمايدىغاندەك تۇرىمەن. ئۆز يۇرتۇمغا قايتىپ، ئاتا-ئانا-
نىڭ ئايىغىدا ياتسام...» دېگەندەك مەزمۇنلار يېزىلغان ئىدى.
شۇنداق قىلىپ، ھېكمىبەگ يۇرتى ئۇچتۇرپانغا تىكىۋەتتى.
رەۋزەشەب بەگلىك مەنسىپىگە باشقا بىرسى ئولتۇردى. يېڭىدىن
مەنسىپ تاجى كىيگۈچى يۇرۇتقى ئىشلارنى نەزىرىدىن چەتتە
قالدۇرمىدى، ئەمما توختى توغرىسىدا بىرەر يازما مەلۇمات بول-
مىغاچقا، نېمە ئۈچۈن يېتىۋاتقانلىقى سۇرۇشتۇرۇلمەي بەش ئاي
ئۆتۈپ كەتتى. توختىنى پەقەت رەيھانلا تاشلىماي يوقلاپ كېلىۋا-
تاتتى. رەيھان توختى بىلەن تۇنجى كۆرۈشكەن كۈندىن باشلاپ
ئەستىن چىقىرىلمىغان ئىدى. رەيھان ئۇنى يوقلاپ زىنداندىن
قايتىپ چىققاندىن كېيىن دادىسىغا يەر ئۈستى ھەپسىخانىسىغا
يۆتكەپ قويۇشنى ئېيتتى. ئەمما، ھاپىزبەگ ئىبادە بىلدۈرمى-
دى. زىندان بېگى ئۆز قىزىنىڭ دېگىنىنى قىلىدىغان جاھىل
مىجەزنى ئوبدان بىلەتتى. شۇڭا، تەرسا قىزىنىڭ ئۇنىڭغا يار-
دەم قىلىپ بىرەر چاتاق چىقىرىپ قويۇشىدىن ئەنسىردى، زىن-
داندىن يەر ئۈستى ھەپسىخانىغا يۆتكەپ قويۇشنى ئۆتۈنۈپ تۇرۇ-
ۋېلىشى گۇمانىنى تېخىمۇ قوزغىدى. قىزىنىڭ ئىككىنچى كۈنى
زىندانغا يەنە كىرىشنى تەلەپ قىلىشى بۇنى تەستىقلايتتى. ئۇنىڭ
بۇ تەلپىنى ئورۇنداشقا زادىلا بولمايتتى. شۇڭا، ھاپىزبەگ
ئىنكاس قايتۇرمىغان ئىدى. ئەمما، ئارزۇلۇق قىزىنىڭ جاھىل-
لىقى ئالدىدا تەڭ كېلەلمىگەن ئاتا، بىر ھەپتىدىن كېيىن يەنە
بىر قېتىم ئېلىپ كىردى.

— قارا، ئۇ سەلىممازا ساقايدى، — دېدى زىندان

بىر كۈنى ئەتىگەندە ھاپىز بەگ ئۆيىدىن چىقىپ كېتىپ، ئۇ-
زاق ئۆتمەيلا «بېگىم ئوتۇن كەسلەۋەت دەپ ئەۋەتتى» دەپ رۇس-
تەم كىرىپ كەلدى. رەيھان كۆڭلىدە «ئۇنىڭغا يونۇغان» دەك
ئىش بولدى دەپ ئويلىدى.

رۇستەم ھويلىدا ئوتۇن كەسلەۋاتاتتى، رەيھان ئۇنىڭ يېنى-
غا بېرىپ ئاستا چاقىردى:

— رۇستەمكا!

رۇستەم پالتىسىنى كۆتۈرگەن بويى ئوتۇنغا چاپماي رەيھانغا

قارىدى.

— تېز بۇنى ئېلىپ، ئانىڭىزغا ئاپىرىپ بېرىڭ، تېز

بولۇڭ!

رەيھان جىددىي تەلەپپۇزدا شۇنداق دەپ، تۆت دانە كۈمۈش
پۇلنى تەڭلىدى. بۇ رەيھاننىڭ جۇيازا تۈگمىلىرى بولۇپ، ھەر
بىرسى بەش مىسقاللىقتىن جەمئىي ئىككى سەر كۈمۈش ئىدى.
بۇ ئىشقا ھەيران قالغان رۇستەم ئەندىكىپ، ئېلىشقا جۈرئەت
قىلالىمىدى، ئەمما رەيھان پۇلنى ئۇنىڭ قولىغا تۇتقۇزۇپ قويۇپلا
كىرىپ كەتتى.

رۇستەم پۇلنى ھاپىلا - شاپىلا ئىشتاننىڭ لېپىزىگە تۈگۈ-
ۋېلىپ، ئوتۇننى يېرىۋەردى. «بۇ نېمە ئىش، ئوڭۇممۇ - چۈ-
شۈممۇ؟ — ئويلايتتى رۇستەم، — ئاللا رەھىم قىلغاندۇر بەل-
كىم، ھېچكىمگە دېگۈچى بولماڭ دەيدۇ تېخى، دەپ نېمە قىلات-
تىم، <گالدىن ئۆتكەن غەنىمەت!>، <خۇدانىڭ بەرگۈسى كەل-
سە تۇڭلۇكتىنمۇ، مورىدىنمۇ تاشلاپ بېرىدۇ > دەپ ئاڭلىۋىدىم،
مانا بۈگۈن ماڭا ئاسماندىن تاشلاپ بەردى دەپسە...» ئۇ ئىشتان
لېپىزىدىكى پۇلنى يەنە بىر قېتىم مۇجۇپ باقتى - دە، خۇشال
بولغىنىدىن كۆڭلىدە رەيھاننىڭ ئىنساپىغا يېنىش - يېنىشلاپ
رەھمەت ئېيتتى: ئۆزىنى بىردىنلا كۈچ - قۇۋۋەتكە تولغاندەك،

بىردىنلا خوجايىنغا ئايلىنىپ، خوشامەتچىلەر تەرەپ - تەرەپتىن سوۋغا - سالام بېرىۋاتقاندەك... ھېس قىلىشقا باشلىدى. كۆتەك-كە پالتىنى ھەربىر كۈچەپ ئۇرغاندا يېرىندىلار تەرەپ - تەرەپكە چاچرايتتى.

رۇستەم مۇشۇنداق قىزغىنلىق بىلەن ئوتۇننى بىردەمدىلا يېرىپ بولۇپ، زۇمرەتخېنىمغا:

— ئىشلىرىمنى تۈگىتىپ كېلەي! — دەپ قويۇپ ئۇچقان-دەك دەرۋازىدىن چىققان بويى بېرىپ، ھېلىقى كۈمۈش پۇلنى ئانىسىنىڭ قولىغا تەگكۈزدى، ئاندىن ھايالشىماي يەنە ھاپىز بەگ-نىڭ ھويلىسىغا ئۈندى. بۇ پېشىندىن ئۆتكەن چاغ بولۇپ، ئۆزىچە ئىشچانلىقى تۇتۇپ ھويلىدىكى ئوتۇنلارنى تېرىپ توشۇۋات-قان رەيھان كۆڭلىدە رۇستەمنى قانداق قىلىپ مۇددىئىغا كۆندۈ-رۈش توغرىسىدا ئويلاۋاتاتتى. رۇستەمنىڭ كىرىپ كېلىشى رەي-ھاننى تولىمۇ خۇشال قىلىۋەتتى.

— ئەجەب ۋاقتىدا كەلدىڭىز، ئاكا! — دەپ رەيھان ئىچىگە پاتمايۋاتقان خۇشاللىقىنى ئىللىق تەبەسسۇم بىلەن ئىپادىلەپ، — نېمە ئىش ئىدى؟ — سورىدى رۇستەم تەقەززالىق ئىل-كىدە.

— ئىنتايىن مۇھىم ئىش.

— دەۋىرىڭ، قولۇمدىن كەلسىلا مانا مەن تەييار. رەيھان ئىككىلەنگەن ھالدا ئەتراپقا قارىۋېتىپ، ھېچكىم كۆرۈنمىگەندىن كېيىن خاتىرجەم تەلەپپۇزدا ئېيتتى:

— مۇنداق ئىش ئىدى قاراڭ، يەنە كېلىپ ناھايىتى مەخ-پىي، شۇنداق، ناھايىتى مەخپىي!
رەيھان بىردىنلا بىر ئىشنى ئېسىگە ئالغاندەك جىم بولۇپ قالدى.

رەيھاننىڭ بېشى بار، ئايىغى يوق بۇ سۆزلىرى رۇستەمنى

تەقەززا قىلماقتا ئىدى، شۇڭا ئۇنى ئالدىراتتى:

— تاقەتسىزلەندۈرمەي دېمەمسىز قېنى؟

— بوپتۇ، ئېيتاي ئەمەسە، ئاكا! مۇنداق بىر قىيىن ئىش

ئىدى ئۇ، سىزنى ئۇنارمۇ ياكى ئۇنماسمۇ دەپ ئىشىنەلمەي...

— قېنى دەڭ، ئاڭلاپ باقاي.

— ماقۇل، مۇنداق ئىش، مەن ئۇلۇشكۈن كېچە بىر چۈش

كۆردۈم، شۇنداق قورقۇنچلۇقكى، شۇ قورقۇنچۇمدا ئويغىنىپ

كېتىپ، كۆزۈمگە زادىلا ئۇيقۇ كەلمىدى. تاڭ ئېتىشى ھامان

ئورنۇمدىن تۇرۇپ كەتتىم. بامدادتىن كېيىن كوچىغا چىقىپ

پالچىغا پال سالدۇرسام: «كۆرگەن چۈشكىز ناھايىتى خەتەر-

لىككەن، ئاتىڭىزغا رەقەبلىرى ئورا كولاۋېتىپتۇ. قارىلىق چۈ-

شۇۋاتىدۇ. بۇ چۈشنى كىشىگە دېگۈچى بولماڭ. بۇنىڭغا تەدبىر

قىلماق بەك قىيىن جۇمۇ! — دەپ بولۇپ، — ئۆزىڭىز كىم

بولسىز؟» دېدى. زىندان بېگى ھاپىز بەگنىڭ قىزى بولمەن،

دېسەم ئاغزىنى ئۇشتۇپ ئېيتتى: «ئاتىڭىزنى مەھبۇسلارنىڭ

قارغىشى تۇتقان ئوخشايدۇ، ھاياتى خەۋپ ئىچىدە تۇرغاندەك

قىلىۋاتىدۇ!» بۇ گەپنى ئاڭلاپ قورقۇپ كەتتىم. ئاتامدىن ئاي-

رىلساق، ماڭىمۇ، سىزگىمۇ بۈگۈنكىدەك كۈن نەدە دەيسىز!

پالچىدىن: «ئىلاجى بارمۇ؟» دەپ سورىسام، «بار، ئەمما بەك

قىيىن. ئىگە - چاقىسى يوق، ياقا يۇرتلۇق بىگۇناھ مەھبۇستىن

بىرنى ئېنىقلاپ چىقىپ، دەرھال قويۇۋېتىڭلار، ئەگەر بۇنىڭغا

ئاجىزلىق قىلساڭلار، ھالىدىن ئوبدان خەۋەر ئېلىپ مېھىر -

شەپقەت يەتكۈزسەڭلارمۇ ئوخشاش» دېدى. بۇنى ئاڭلاپ كۆڭلۈم

سەل تىنغاندەك بولۇۋىدى، پالچى يەنە: «يات كىشىگە دېمەڭ،

ئاتا - ئانىڭىز ئاڭلىسا، قانداق تەدبىر قىلغان بىلەنمۇ بىكار،

ھەممىسى كارغا كەلمەيدۇ، ئۇرۇق - تۇغقانلىرىڭىزدىن بىرەرسى

ئۇقۇپ ياردەملەشسە بولىدۇ» دېدى. كۆڭلۈم يېرىم بولغان ھالدا

قار - يامغۇر يىغلاپ قايتىپ كەلدىم، ئويلسام سىزدىن بۆلەك ئىشەنچلىك ئادەم يوقكەن. ئاتامدىن ئايرىلساق بىزگىمۇ خۇدايىم بىر كۈننى بېرەر، سىز نەگىمۇ بارارسىز. شۇڭا، سىزنى بۇ ئىشقا كۆڭۈل بۆلىدۇ دەپ ئىزدىگەن ئىدىم.

رەيھاننىڭ «چۈشى» رۇستەمنى راستتىنلا ئەندىشىگە سېلىۋەتتى. ئەگەر ھاپىزبەگدىن ئايرىلسا، رۇستەمنىڭمۇ ئىشى تۈگەپ، گۈندىخاندىن قوغلىنىشى ئېنىق ئىدى. رۇستەم ھاپىز-بەگنىڭ سايىسىدا كۈن ئېلىپ كېلىۋاتاتتى. ھەر كۈنى قارا دەر-ۋازىنىڭ ئىككى تەرىپىدە قاماقتىكى ئۇرۇق - تۇغقانلىرىغا ئاش - تائام، كىيىم - كېچەكلەرنى ئېلىپ كەلگەن ۋە كۆرۈشۈشنى تەلەپ قىلىدىغان سەپ - سەپ كىشىلەر تۇرۇپ كېتىشەتتى. بۇ ئىشلارنى ھاپىزبەگ رۇستەمگە تاپىلىغان بولۇپ، ئاسانلىقچە بەگ-كەگەپ كەلتۈرۈپ قويماسلىق ئۈچۈن ئىجازەت بەرمەيتتى، گاھىدا كىشىلەر رۇستەمنىڭ قولىغا خۇپىيانە ھالدا ئاز - تولا بىرنەرسە تۇتقۇزۇپ قوياتتى. بۇنىڭ تەمىنى تېتىغان رۇستەممۇ بارا - بارا ئىشنىڭ يولىنى تېپىپ: «ئىت يوق يەردە مۈشۈكمۇ قاۋايدۇ، پەخەس بولمىساڭ تېخى تالايدۇ» دېگەندەك، گۈندىخاندا بەگلەر يوق چاغدا ئانچە - مۇنچە قاقىتى - سوقىتى قىلىشنى ئۆگىنىۋالغان ئىدى. ھال - كۈنى ئەمدىرەك ئاز - تولا ياخشىلىدى. نىشقا يۈزلىنىۋاتقاندا، «يېتىمنىڭ ئاغزى ئاشقا تەگكەندە، بېشى تاشقا تېگىدۇ» دېگەندەك، رەيھاندىن ئاڭلىغان بۇ يامان چۈش رۇستەمنى ئۈمىدسىزلەندۈردى. يەنە بىر تەرەپتىن: «كىشىلەر مەندىن نارازى بولدى، ئانايمىن ئەكەلگەن نەرسە - كېرەكلىرىنى قايتۇرۇۋەتتىم، تۇغقانلىرى بىلەن كۆرۈشتۈرمىدىم، ناۋادا ياخشى كۈننىڭ يامىنى بولۇپ قالسا، ئۇلار ئۆچ ئېلىپ مېنى نېمە قىلىۋېتەر» دېگەن خىياللارنى سۈرۈپ، يۈرىكى جىغغىدە قىلىدى، «بېگىمنى قوغداش كېرەك. ئۇ بولمىسا كۈن كەچۈرۈشۈم

مۇمكىن ئەمەس» دېگەن نىيەتكە كەلدى.

— مەن ئويلاپ بولدۇم! — دېدى رۇستەم ئىشەنچ بىلەن، —
بۇنىڭغا ئەڭ مۇۋاپىق كېلىدىغان ئادەم بار.
— ئۇ كىم؟

— توختى مانجۇ، ھېلىقى چاغدا سىز ئاتىڭىز بىلەن كى-
رىپ كۆرگەن، مانجۇچە ئوقۇغان مۇساپىر يىگىت. ئۇنى سوراق
قىلغاندا، يۇرتىدىكىلەرنىڭ «توختى مانجۇ» دەپ ئاتايدىغانلىقىدىن
نى ئاڭلىغان ئىدىم. شۇنىڭدىن ئېتىبارەن ئاشۇ غەلىتە ئىسىم
قەلبىمگە ئورناپ قالدى. ئۇ قالتىس يىگىتكەن، بەدەنلىرىنى
زەھەرلىك قامچا تىلىۋەتسىمۇ قىلچە زارلانمىغىنىغا قاراپ، جە-
سۇرلۇقىدىن تەسەرلىنىپ، يىگىت دېگەن شۇنداق بولسا، دېۋەتە-
كەن ئىدىم. ئۇنىڭدىكى چىراي، قەددى - قامەت، ۋۇجۇدىدىن
تېمىپ تۇرغان غەيرەت - شىجائەت، كۆزلىرىدىن چاقنىغان ئە-
قىل - پاراسەت كىمىدە بار دەيسىز!؟ «ئون ئىتتىن بىر بۆرە
ياخشى» دەپتىكەن، خەۋەر ئالساق مۇشۇنداق ئادەمدىن ئالايلى،
كىم بىلىدۇ، بەخت قۇشى بېشىغا قونۇپ، كۈنلەرنىڭ بىرىدە
ئۇنىڭغا موھتاج بولۇپ قالامدۇق تېخى! سىز ئانچە غەم يەپ
كەتمىسىڭىزمۇ بولىدۇ. بۇنى ئۆزۈم قاملاشتۇرىمەن، ھە...
راست، سوراپ باقاي، زىندانغا ئىككى نۆۋەتلا كىرىپ ئۇنىڭدىن
كېيىن يوقاپ كەتسىڭىز، سىزنى ئەمدى ئۇنداق خەير - ساخاۋەتە-
نى ئۇنتۇپ قالغان ئوخشايدۇ دەپتىكەنمەن. ئەسلىدە بېگىمدىن
ئەنسىرەپ يۈرۈپتىكەنسىز - دە!

— بۇ گەپنى قىلىشمايلى، — رەيھان ھەسرەتلىك تىندى، —
بەگ ئاتام: مېنىڭ يۈزۈمنى تۆكۈپ زىندانغا باردىڭ، دەپ كۆپ
رەنجىدى. ئۇ ئادەم بىلەن كۆرۈشكىنىم خېلى خاپىلىقلارنى
تېرىدى. ئانام ئارىغا چۈشۈپتىكەن، «قىزىڭنى باشقۇرمىساڭ،
ئىچىم ئاغرىدى دەپ بىرەر مەھبۇسنى قاچۇرۇۋەتسە قانداق قىلد-

مىز» دەپتۇ. شۇنىڭ بىلەن ئانامۇ ئاتامنىڭ قارىشىغا قوشۇ-
لۇپ، مېنى ئەيىبلىدى.

— ئەمدى بۇ ۋەزىپىنى ماڭا تاپشۇرۇڭ، سىز ئورۇنلاشتۇر-
غۇچى، مەن ئىجرا قىلغۇچى بولاي.

— ناھايىتى ئاددىي، سىز پەقەت ئىنسانپەرۋەرلىك قىلىد-
سىز، ئاچ قويماسىز، ئاپتاپقا سالىسىز، ھاياتغا كاپالەتلىك
قىلىسىز، ھەممە سىرنى مەخپىي تۇتۇپ، تەييارلىغان سەدىقەمنى
يەتكۈزۈپ بېرىسىز. قىسقىسى، سالامەت زىنداندىن چىقىپ،
ئەركىنلىك ئاسمىنىدا پەرۋاز قىلىشىغا كېپىللىك قىلىسىز.
بۇنىڭ مۇكاپاتىنى بۇ ئالەمدە مېنىڭدىن، ئۇ ئالەمدە ئاللادىن
ئالىسىز!

رەيھان ھاياجانلانغىنىدىن كۆزلىرىگە ياش ئالدى. ساۋابلىق
يولدا تۆكۈلگەن بۇ ياش، رۇستەمنىڭ يۈرەك - باغرىنى تىترىد-
تىپ، دىلىنى شامدەك ئېرىتۈۋەتتى.

شۇنداق قىلىپ، رۇستەم ئەمدى كۆپ ئىشلارنى ئويلايدى-
غان، خىيالچان يىگىتكە ئايلاندى. رەيھان بىلەن ھەر كۈنى
كۆرۈشۈپ، توختىدىن قانداق خەۋەر ئېلىش ئۈستىدە مەسلىھەت
ئېلىپ تۇردى.

توختى يېقىنقى كۈنلەردىن بۇيان يۈز بېرىۋاتقان بۇ ئىشلارغا
ھەيران قېلىۋاتاتتى. رۇستەم گاھىدا كۆك ھەمزەكتىن قىلىند-
غان ياغلىققا ئورالغان نان، قەنت - ناۋات دېگەندەك نەرسىلەرنى
ئېلىپ كىرىپ:

— بۇنى ئال! يەكەندىكى بۇرادەرلىرىڭ كىرگۈزدى! —
دەيتتى.

بۇنىڭدەك سوۋغات پەقەت ھەپتىدە بىر قېتىملا بولاتتى. بۇ
ئادەتتە رۇستەم پەم بىلەن ئەكىرىپ بېرىدىغان گۆشلۈك تائاملار-
غا زادىلا ئوخشىمايتتى، ئورالغان داستىخان، تائام قاچىلىرى

باشقا بىر كىشىنىڭ ئىكەنلىكى ئېنىق ئىدى. ئەمما، توختى بۇ يېڭى تېپىشماقتىڭ جاۋابىنى تاپالمايتتى. باشقا ئېغىر كۈن چۈشكەن كۈنلەردە ناتونۇش بىر شەھەردە ئېرىشىۋاتقان قانداقتۇر شاپائەت - غەمخورلۇقلار تولىمۇ چۈشىنىكسىز، سىرلىق ئىدى.

ئالتىنچى باب

لەھەت ئىچىدىكى ھايات

ھەش - پەش دېگۈچە بىرنەچچە ئاي ئۆتۈپ، يىل ئۆرۈلدى، قىش كېتىپ باھار، ئاندىن ياز كەلدى. ئادەمزات، ئۇچار قا- نات، جان - جانىۋار، قۇرت - قوڭغۇزلارغىچە يېڭى ھاياتقا ئېرىشىپ، يازنىڭ لەززىتىدىن بەھرىلەنمەكتە ئىدى. زىنداندا بولسا قىش - ياز ئوخشاش، زەي، سوغۇق ھۆكۈم سۈرۈپ، سېسىقچىلىق ئادەمنى سەسكەندۈرەتتى. جان تالىشىپ ئىغراشلار، نالە - پەريادلار، تىللاش، قارغاش، ۋارقىراشلار قۇلاقنى بىزار قىلاتتى.

توختى ئورنىدىن تۇرۇپ، داۋاملاشتۇرۇپ كېلىۋاتقان ئادە- تى بويىچە قوشۇقنىڭ دەستىسى بىلەن ئىشىك يېنىدىكى تامغا يەنە بىرنى سىزىپ قويدى. ئۇ ھەر ئاي توشقاندا سىزىقلارنى جەملەپ يۇقىرىغا يېزىپ قويۇپ، ئاستىغا يېڭىۋاشتىن ھەر كۈنى بىر سىزىق سىزىپ قوياتتى. ھېسابلاپ بىلدىكى، ئۇ 1855 - يىل 12 - ئاينىڭ بېشىدا قامالغان، مانا يىل ئۆرۈلۈپ، 7 - ئايغا 14 بوپتۇ، سەككىز ئاي زىنداندا ياتتى دېگەن گەپ. توختى يۇرتى پەيزاۋاتنى ئويلىدى: كەڭ ئېتىزلار، تۇتاش كەتكەن دېھقان ئۆيلىرى، بۈك - باراقسان باغ - ئورمانلار،

ھويلا - ئارامنى چۈمكىگەن تەكلەر، قىياقلىق ئۆستەك بويلىدۇ.
رى، قاتار ئۈجمىلەر، سۇغا چۈمۈلۈۋاتقان، ئېگىز قاشقا چىقىدۇ.
ۋېلىپ چوڭقۇر گۈم - قايناملارغا ئارقىسىچە چاموللاق ئېتىپ،
بېلىقتەك ئۈزۈپ ئويناۋاتقان بالىلار، پەيزاۋاتنىڭ كىدۇ.
چىكىكىدە بازىرىدا بىر - بىرىگە سوقىلىپ مېغىلدېشىپ
يۈرگەن «بازارچى» دېھقانلار، دۈكىنىدا قېنىق دەملەنگەن چايدۇ.
نى ئىچىپ ئولتۇرۇشقان دۈكاندارلار، خوجايىن ۋە ئەرەكە بالىدۇ.
لار كۆز ئالدىدىن بىر - بىرلەپ تىزىلىپ ئۆتتى، يۈرتىنى،
دېمەتلىكلىرىنى سېغىندى، قاراڭغۇ زىندان، تارتقان ئازابلىرى
كۆڭلىنى غەش قىلىپ، كۆز چاناقلىرى ياشقا تولدى. دەردلىك
يۈرىكى ئېچىشىپ، قانداقتۇر بىر ئەجەللىك سىرتماق گېلىدىن
بوغۇۋاتقانداك نەپەس ئېلىشى قىيىنلىشىپ، ۋارقىرىغۇسى،
زۈلمەتنىڭ كۈلىنى كۆككە سورىغۇسى، ئۆزى، شۇنداقلا تەقۇ.
بىرداش مەھبۇسلار ئۈچۈن زۈلۈم تارتىۋاتقان ناتىۋان خەلقىنىڭ
ھۆرلۈك - ئەركىنلىكى ئۈچۈن زالىملاردىن ئۆچ ئالغۇسى كەلدى.
دى، تۇرۇپلا كىچىك ئاخۇنىنى ئەسلەپ قالدى. كىچىك ئاخۇن
راست ئېيتىدۇ، ئۆچ ئېلىش ئۈچۈن كۈچ - قۇۋۋەت كېرەك.
ئادەمنىڭ كۈچى پەقەت پۈتۈن مۈسكۈل - سىڭىرلاردىن يىغىلىپ
مۇشتىغا مەركەزلەشكەندە، ئىتتىپاقلىق ھەممىدىن مۇھىم، شۇ.
نىڭدەك ئۇنىڭغا تەشكىللىگۈچى يېتەكچى كېرەك، كىچىك ئا.
خۇن بۇنىڭغا مۇناسىپ ئەر، مەن زىنداندىن چىقىپلا كىچىك
ئاخۇنكامنى تاپمەن، قولغا قول، دوستىغا دوست، دۈشمىنىگە
دۈشمەن بولىمەن. زالىم ئەمەلدارلارنىڭ جاجىسىنى بېدۇ.
رىمەن. ئاتىلارغا پېتىقلىتىپ، نالە - زار قىلغاندا پۇخا.
دىن چىققۇدەك قاقاقلاپ كۈلمەن، پۈتۈن ئالەمگە ئاڭلانغۇدەك
كۈلمەن. بۇنىڭ ئۈچۈن، بۇ زىنداندىن بالدۇرراق قۇتۇلۇشۇم،
كىچىك ئاخۇنكامنى تېپىشىم كېرەك. شۇغىنىسى بۇ ئاسانغا

توختىمايدۇ. پايدىلىق يېرى ھېلىقى قىز ماڭا ۋەدە بەردى،
جەزمەن قۇتقۇزمەن دەدى، سۆزىنىڭ ناھايىتى جىددىي، كەس-
كىنلىكىدىن قارىغاندا راستتەك قىلىدۇ، ئۇ خېلىدىن بېرى
قارىسىنى كۆرسەتمىگىنى بىلەن، ماڭا كىرگۈزگەن كىيىم -
كېچەك، رۇستەم يەتكۈزۈپ بېرىۋاتقان تائاملار ئۇنتۇپ قالمىغان-
لىقى ئەمەسمۇ! بۇنداق يۈرەكلىك ئىشلار ئۇنىڭدىن باشقا كىم-
نىڭ قولىدىن كەلسۇن؟! ئۇ مېنىڭ ھاياتىمنى قۇتقۇزدى. ئۇ
مۇشۇنداق خەۋەر ئالمىغان بولسا، ئاللىقاچان ئۈستىخانىلىرىمنى
چاشقانلار غاجاپ، قاقشاللىرىنى ئۇۋا قىلغان بولاتتى. ئەمما،
ھېچ بىلىمدىم، ئۇ ماڭا نېمە ئۈچۈن شۇنداق غەمخورلۇق قىلىد-
دۇ، يەنە كېلىپ ئۇنىڭ بىلەن يا تونۇشمىسام، يا كىم ئىكەنلى-
كىنىمۇ بىلمىسەم؟ بەلكىم مېنىڭ قىيىنچىلىق قانغا بويالىغان
ئېچىنىشلىق ھالىم ئۇنىڭ ھېسداشلىقىنى قوزغىغاندۇ، ئۇنداق
بولمىسچۇ؟ ياق، ياق! تونۇشماي، بىر ئېغىز سۆزلەشمەي،
يۈرەك سىرلىرىنى بىلىشمەيدىغان ئادەمنىڭ باشقىچە نىيەتتە بۇند-
اق مېھرىبانلىق قىلىشى مۇمكىن ئەمەس. ئۇنىڭ ئوتلۇق كۆز-
لىرىگە ماسلاشمىغان سۇنۇق چىرايى، ياش ئاقتۇرۇپ تۇرۇپ
بەرگەن قەتئىي ۋەدىلىرى... نى قانداق چۈشىنىش كېرەك؟
ياخشى كۆرۈش، مۇھەببەت ئىكەنلىكىگە ئىشەنمەيمەن! ئۇ چوڭ
باي ھەم مەنەسپدارنىڭ قىزى، ئۇنى كېلىن قىلىش كويىدا
نەچچىلىگەن باي ئاتا - ئانىلار باش قاتۇرۇۋاتىدىغاندۇ. قانچىلى-
غان بەگزادىلەر ئۆزلىرىنى ياساپ، دىققەت - نەزىرىگە ئېرىشىش
ئۈچۈن تىرىشىۋاتىدىغاندۇ. يەنە نەچچىسى ئۇنى قولغا كەلتۈرۈش
ئارقىلىق بايلىق، مەنەسپ ئىگىسىگە ئايلىنىشنى ئويلاۋاتىدىغان-
دۇ! ...

مېنىڭچە ئۇ قىز ئۇنداقلارنى ياقتۇرمايدىغاندەك قىلىدۇ.
«كۆز — قەلبىنىڭ دېرىزىسى» دېگەندەك، دىلى يۇمشاق، رە-

ھىمدىل، ئاق كۆڭۈللۈكى كۆزلىرىدىن بىلىنىپ تۇرىدۇ، بەل-كىم ساۋابلىق تاپقىلى شۇنداق قىلىۋاتامدىكىن؟ ئۇنداقتا، ماڭدىلا غەمخورلۇق قىلسا ساۋاب بولۇپ، باشقىلارغا خەير - سەدىقە بەرسە ساۋاب بولمامدۇ!؟ ياق، باھاردا ھەممە گۈللەر ئېچىلغان بىلەن، قىزىل بولسىلا قىزىلگۈل دېگىلى بولمايدۇ، «بازاردا مىڭ كىشى، كۆڭۈلدە بىر كىشى» دەپ، كۆڭۈلدىكىسى ئايرىم بولىدۇ. گۈلزارلىق گۈللەرگە تولۇپ تۇرىسىمۇ، ئۈزگۈچى پەقەت كۆڭلىگە ياققان بىرنى ئۈزىدۇ، قايسىسىنى تاللاشنى ئۇ ئۆزى بىلىدۇ. تۇرمۇشمۇ شۇنداق، بىر كىمنىڭ ياخشى كۆرگەنى باشقىلارنىڭ نەزىرىدە ھەرقانچە تۆۋەن سانالسىمۇ مۇھەببەتلىك قەلبتە تەڭداشسىز ئورۇن تۇتىدۇ، گەپنىڭ قىسقىسى، ئۇ قىز ماڭا ئىچ ئاغرىتقان بولسۇن ياكى باشقا مۇددىئانى ئويلىدىن، ئىشقىلىپ، مېنى قۇتقۇزۇپ قالدى، ھېچكىمنىڭ قولىدىن كەلمەيدىغان باتۇرلۇقى بىلەن ۋەدىسىگە ۋاپا قىلدى، ھەي-سىدىن سالامەت چىقسام، ئادەمگەرچىلىك نۇقتىسىدىن بولسىمۇ، ئۇنى ئىزدەيمەن، رەھىمىمنى ئېيتىمەن، بەرگەن تۈزدىنىڭ ھەقىقى ئۈچۈن ئۆمۈرۋايەت چاكىرى بولمەن. ئۆزۈمنى نورمال ئەركەك سانغاندا، ئەگەر كىچىك ئاخۇنكام دېگەندەك ئۇ مېنى ياقىتۇرۇپ قالغان بولسىچۇ؟ ياق، ياق، بۇ مۇمكىنچىلىكى يوق ئىش. ناۋادا شۇنداق بولدى دېگەندىمۇ، ئۇنىڭ پەرىزاتىنىڭ كىدەك جامالىغا «داغ» بولۇشنى زىنھار خالىمايمەن. ئۆزۈم كۆيۈۋاتقان مۇدەھىش دوزاخقا ئۇنى ھەرگىز سۆرەپ كىرمەيمەن. ئۇ راھەت - پاراغەتتە يايىراپ چوڭ بولغان قىز. مەن بولسام يېتىملىكتە خارلىنىپ، يوقسۇزلۇقتا زارلىنىپ ياشىغان ئاياغ ئاستىدىكى بىر تال خەسەن. ئۇنى «كۆڭۈل — شەبتان» راست-تىنلا شۇ كويغا سالغان بولسا، ئۆزۈمنى قاچۇرۇشۇم، ئۇنتۇشقا شارائىت ھازىرلاپ، مەن كۆرۈۋاتقان رەھىمسىز دۇنيانىڭ پاجىد-

ئەلەردىن يىراق قىلىشىم لازىم. شۇندىلا ئۇنىڭ ياخشىلىقلىرىغا جاۋاب قايتۇرغان بولمىمەن. يەنە بىر ئىشىمۇ نەزەردىن ساقىت قىلىشقا بولمايدىغاندەك تۇرىدۇ، ئۇ بولسىمۇ، رەيھاندا گۈلغۇ رۇستەم ئارقىلىق ماڭا خەۋەندىخالىق قىلىپ كەلدى. بۇنىڭدىن باشقا، ھەپتىدە بىر قېتىم قولۇمغا تېگىدىغان دېھقان نانلىرى، تاتلىق - تۇرۇم، مېۋە - چېۋىلەرنى كىم كىرگۈزدى؟ توختى چىگىش سىرلارنىڭ تېگىگە يېتەلمەي تۇرغاندا، زىندانغا قاچاندۇر كىرىپ قالغان بىر چېۋىن گىزىلداپ ئۇچقىنچە ئۆرلەپ تۇڭلۇكتىن چىقىپ كەتتى. توختى قاتتىق پۇشۇقۇنۇپ ئۆزىنىڭ ئاشۇ چېۋىنچىلىك بولالمىغىنىغا ئۆكۈندى: «ئەركىنلىك» نېمىدېگەن ياخشى، مانا ئۇ ئۇچتى، خالىغان يېرىگە پەرۋاز قىلالايدۇ، چۈنكى ئۇ ئەركىن. مەنچۇ؟ ھەممىدىن مەھرىم، ھەتتا چېۋىندىنمۇ ئاجىز...

توختى شۇلارنى ئويلاپ يۈرەك - باغرى پۇچىلىنىپ، زىنداننىڭ كىچىكىگە تۇڭلۇكىگە تىكىلگىنىچە ئۇزاق تۇردى. ئۇنىڭ كۆز ياشلىرى قۇرۇپ، خىيالى مۇجمەللەشكەن ئىدى. ئۆزىنىڭ يېتىملىكى، يالغۇزلۇقى ئېسىگە كېلىپ، تۇتقۇن قىلىنغان چاغدىكى يەنە بىر شەپقەتچى توغرىسىدا ئويلايتتى. ئەمما، ئارىلاپ - ئارىلاپ ھالىدىن خەۋەر ئېلىپ تۇرغان سىرلىق شاپائەتچىنىڭ ئۆز ۋاقتىدا يوپۇقسىز تاۋۇتتى كۆتۈرۈپ، «لەھەت» كە ئېلىپ كېتىۋاتقان قېرىندىشى ئۈچۈن ياش تۆكۈۋاتقان ماتەمداردەك زىندانغىچە ئۆزىتىپ بارغان ساۋۇر بىلەن ئابدۇرەھمان — ئاكا - ئۇكىلار ئىكەنلىكىنى خىيالىغا كەلتۈرمەيتتى. بۇنىڭلىق بىلەن توختىنى ئەيىبلىگىلىمۇ بولمايتتى، چۈنكى ئۇ چاغدا ھوشسىز، نىمجان ھالەتتە ئىدى. ئاكا - ئۇكىلار بولسا توختىنى بىلەتتى. كىشىنىڭ مەسلىكىنى كەلتۈرىدىغان قەددى - قامەت، يۈز - كۆزىدە قېتىپ قالغان بېغىر رەڭ قانلار، چېكىد-

سىدىكى شەلۋەرىگەن قامچا ئىزلىرى، چىرايىنى پۈركەپ تۇرغان زۇلمەت پەردىسى ئۇلارنىڭ ئېسىدىن چىقمايتتى.

ئاكا - ئۇكىلار چوڭقۇر غەم - قايغۇ، ئازاب ئىلكىدە ھەس-رەت - نادامەتلەر بىلەن تاۋۇتنى كۆتۈرۈپ مەسچىتكە قايتۇرۇپ ئاپارغاندا، ھېكمىنىڭ ۋەزىلىرىنى ئاڭلاپ بولغان جامائەت قەبرىستانلىقنى يوقلاپ، باقىدىكى ئاتا - ئانا، ئۇرۇق - تۇغقان-لىرىنىڭ روھىغا ئاتاپ تىلاۋەت، دۇئا - تەكبىر قىلىپ بولۇپ، قانغا بويالغان مۇساپىر يىگىت توغرىسىدا گەپ ئاڭلاش ئۈچۈن مەسچىت ئالدىغا يىغىلىۋاتاتتى. جامائەتتىن بەزىلىرى: «ئادەم سانغانمۇ گۇناھمۇ!؟» دەپ غەزەپلەنسە، بەزىلىرى: «ئارتاي دېسە گۇناھ تولا، ساتاي دېسە گەپ» دېگەننى ئاڭلىمىغانىدىڭلار؟ مۇشۇنداق بېشى قېيىپ كېلىپ قالغان بىرەر يېتىمچىنى تۇتۇپ قىيناش ئارقىلىق، تۆكۈلگەن قېنىدا بىزنى قورقۇتماق-چى. ئۇنداق بولمىسا، ئۆلگەن ئادەمنى باغلاپ مەسچىتكە ئەكەپ-لەمدۇ؟ بۇنىڭدەك ئىش يەكەندىلا ئەمەس، ئالتە شەھەرنىڭ ھەم-مىسىدە بار» دېيىشەتتى. شۇ چاغدا گەپ تىخىشاپ تۇرغانلار ئارىسىدىن بېشىغا كۆكمەت تۇماق كىيگەن، ئۈچىسىدىكى كوند-راپ كەتكەن قىزىل چەكمەن توننىڭ سول پېشىنى ئوڭ قولتۇقى ئاستىدىكى ئىككى تال بوغغۇچ بىلەن چىگىۋالغان، 50 ياشلاردىكى ئاق سېرىق، قوي كۆز، قويۇق ساقال - بۇرۇتلۇق بىرەيلەن گەپكە ئارىلاشتى:

— بۇ ئاغىنە راست دەيدۇ، ۋاڭ غوجامنىڭ تەدبىرى جىق. ئاڭلىساق ئۇ بېيجىڭ خانىدىن تەلىم ئالغانمىش. سىلەر بىلىسىد-لەر، مەن ئېشىكىمنى ھەيدەپ يۇرتىمۇيۇرت كېزىپ، ئۆيمۇئۆي دوڭقۇرۇپ، سۈزگۈچ - تارغاق، تارىشا گۈگۈت دېگەندەك نەرسى-لەرنى سېتىپ جان بېقىپ كېلىۋاتقان ئادەم، ئاڭلىشىمچە، ۋاڭ غوجامنى بېيجىڭ خانى ئۆز پەرزەنتىدەك كۆرەرمىش. ئۇنىڭغا

يەكەن سەككىز شەھەرنىڭ خانلىقىنى بەرگەندە نەسەھەت قىلىپ :
« سەن ئۇزاق ياشايمەن دېسەڭ قاندىن قورقما. ئىمارەت ئۇزاق
پايلىسۇن دېسەڭ ئاستىغا تاش باس، تەختىم ئۇزاق ياشىسۇن
دېسەڭ ئاستىغا باش! لېكىن، شۇ ئېسىڭدە بولسۇنكى، ئۇزۇڭ
ئۇقماس بولۇۋال، ئاۋام ئىشنى سەندىن كۆرمەيدۇ، ئۈستىلىق
بىلەن 1 — 2 ئادەمنى قۇربانلىق قىلىۋەتسەڭ، خالايق چاتاقنى
شۇلارغا ئارتىپ، سېنى ياشىسۇن دەپ تۇۋلايدۇ» دېگەنمىش.
كۆپىنچىڭلار يۇرت كۆرمىگەن، كۆپ ئىشلارنى بىلمەيسىلەر،
بايقىدەك قانغا بويالىغىنى بىرلا ئادەم دەپ قالماڭلار، يۇرت -
يۇرتلاردىكى زۇلۇم - سىتەملەرنى ئېيتىپ تۈگەتكىلى بولمايدۇ.
نەگىلا بارمايلى، خانلىققا قارشى چىقتىڭ دەپ تۇتۇۋاتقان، سولا-
ۋاتقان، مال - مۈلكىنى بۇلاۋاتقان، سولاقخانلارنى كېڭەيتىپ
پۇقرالارنى خانىۋەيران قىلىۋاتقان، قارا دەرۋازىنىڭ ئالدىدا بىر-
سى: « ۋاي ئاتام! » دەپ يىغلىما، بىرسى: « ۋاي بالام! » دەۋات-
قان ئېچىنىشلىق ئەھۋالنى ئۇچرىتىمىز، ئۇلارنىڭ نالە - زارلىد-
رىغا چىداپ تۇرغىلى بولمايدۇ، تېخى دولان تەرەپلەردە ئەھۋال
بەكمۇ ئېغىر، بىر تەرەپتىن ھاشارغا ھەيدىسە، بىر تەرەپتىن كې-
چە - كۈندۈز ئاراملىق بەرمەي تېرىقچىلىق قىلدۇرۇۋاتقان.
دولانلىقلار كۆرگەن دەرد - ئەلەملەرنى خۇدايىم سىلى - بىزگە
كۆرسەتتىسۇن! يەكەندىمۇ سىلى - بىز كۆرمىگەن ئىشلار جىق،
سولاقخاننىڭ ئالدىغا بارساڭلار بىلىپ قالسىلەر. خانلىق زىن-
دانغا كىرىش بار، چىقىش يوقمىش. بۇ ۋەھشىيلىكلەر غوجام
ئۈچۈن ۋە غوجامنىڭ غوجىسى ئۈچۈن بولغاچقا، « ئۆزۈڭنى
بىل، ئۆزگىنى قوي، كۆتۈڭنى قىس، يولۇڭغا ماڭ » دېگەن-
دەك، بىزمۇ دەردىمىزنى ئىچىمىزدە بىلىپ، ئۆز ئىشىمىزنى
قىلمىساق، بىزگىمۇ بار ئاشۇ كۈن! ...
شۇ چاغدا بىرەيلەن:

— ئەنە، ساۋۇرلار كەلدى! — دەپ كوچا تەرەپنى كۆرسەت-
كەن ئىدى، ھەممەيلەننىڭ دىققىتى بۇرادى. يىگىتلەر قۇرۇق
تاۋۇتنى ئەسلىدىكى ئورنىغا ئەكەلپ، يوپۇق جازىسىنى قۇراش-
تۇرۇپ قويدى. توختىنىڭ ئۆلۈك ياكى تىرىكلىكىنى بىلىشكە
تەقەززا بولۇۋاتقان جامائەت يىگىتلەرنىڭ بۇ ھەقتە ئېغىز ئېچىد-
شىنى كۈتۈپ، ئۇلارغا تىكىلىشتى.

— قانداقراق؟ — سورىدى باياتىن كۆپ ئىشلارنى چۈشەند-
دۈرگەن كۆكمەت تۇماقلىق ئادەم ساۋۇردىن.

ساۋۇر بىرگە بارغان ئۈچەيلەنگە قارىۋەتكەندىن كېيىن،
جاۋاب بەردى:

— جېنى باردەك قىلىدۇ، لېكىن كېسىپ بىرىنمە دېيىش
تەس. گەرچە ئۇ يىگىت ئۆلمىگەن بولسىمۇ، پانىي دۇنيانىڭ
دوزىخدا قالدى!

ساۋۇر خانلىق زىندانى شۇنچىلىك جايدا سۈرەتلەپ سۆز-
لىدىكى، ئۇ يەرنىڭ ئۆلۈكلەر كۆمۈلگەن قەبرىستانلىقتەك جىم-
جىت بولماستىن، بەلكى «گۆشخور ئىتلار» دۆلەك - دۆلەك كې-
لىپ ئېتىلىپ تۇرغان، تەرەپ - تەرەپتىن ئاڭلىنىۋاتقان نالە -
پەريادلارغا قۇلاق بەرداشلىق بېرەلمەيدىغان، گۆردىنمۇ نەچچە
ھەسسە چوڭقۇر، نەپەس ئالغۇسىز سېسىقچىلىق دىماغقا ئۇرۇ-
لۇپ كۆڭۈلنى ئېلىشتۇرىدىغان مۇدەش كۆرۈنۈشى ئاڭلىغانلار-
نىڭ كۆز ئالدىدا نامايان بولدى. ئۇلار بىچارە يىگىتنىڭ «لە-
ھەت» ئىچىگە تىرىك تاشلانغانلىقىنى ئىشتىكىندە گويا ئۆز
قېرىنداشلىرىنى قانداقتۇر ۋەھشىي جاللات تىرىك سويۇۋاتقان-
دەك، ئۇلارنىڭ ئېچىنىشلىق نالە، ئاھۇزارلىرى تاغۇتاشلارنى
ئېرىتىپ، ئاسماندىن قان يامغۇرى يېغىۋاتقاندەك، كائىناتمۇ
ئىنسانلار ئارىسىدىكى بۇنداق قاباھەتكە ئۆكۈنۈپ، بىگۇناھلارنىڭ
ئۆلۈمىگە ماتەم ئۆتۈش ئۈچۈن ئاق لىباس كىيىۋاتقاندەك ئېچىد-

نىشلىق مەنزىرە ئىلكىدە توختىنىڭ قانلىق ھالىتىنى ئەسلەپ
ئېغىر سۈكۈتكە چۆمگەن ئىدى.

كۈتۈلمىگەندە «تەقۋادار» ئىمام گېلىنى قىرىپ:

— جامائەت، ئۆيلىرىڭلارغا چىرايلىقچە قايتىڭلار! — دېدى

كۆپچىلىككە، — ھېلى بىكار ئارىمىزدىن بىرسى چىقىپ چىقىش-
تۇرسا، ھېلىقى يىگىتكە ھېسداشلىق قىلىدىك، دەپ يەنە نەچچە-
مىزنى تۈتۈپ ماڭمىسۇن. «كۈندۈزى گەپ قىلساڭ ئەتراپىڭغا
باق، كېچىسى گەپ قىلساڭ، ئېغىزنى قۇلاققا ياق» دېگەن گەپ
بار. بىز خەقنىڭ ئارىسىدا «ھە!» دەپ دۈمبىسىنى قېقىپ
قويسا ئالدىنىپ، ئاتىسىنىڭ ساقىلىنى يۈلۈپ، ئاچىسىنىڭ چى-
چىنى قىرقىپ بېرىدىغانلار يوق ئەمەس، بۇنىڭدەك تۈز كورلارغا
ۋاڭ غوجامنىڭ قولى ئوچۇقىمىش، خۇدانىڭ بىزگە بەرگەن كۈنى
شۇ ئىكەن، شۈكۈر قىلايلى!

ئىمام ھاسسى بىلەن يەرنى چوقۇلاپ ئالدىدا ماڭدى. كۆپ-
چىلىكمۇ چوڭقۇر غەم - قايغۇغا چۆمگەن ھالدا باشلىرىنى تۆۋەن
سېلىپ ئۆيلىرىگە راۋان بولۇشتى.

ساۋۇرنىڭ زىندان، سولاقخانا دېگەننى تۇنجى كۆرۈشى ئى-
دى. شۇ تاپتا كۆز ئالدىدىن توختىنىڭ ئېچىنىشلىق ھالى، قارا
دەرۋازا ئىچى، زىنداندا كۆرگەن نەپرەتلىك ھەم ئېچىنىشلىق
مەنزىرىلەر زادىلا كەتمەيتتى. «خەپ توختاپتۇرۇش! ئاخىر ئۆ-
چىمىزنى ئالمايدىغان بولساق! — دەيتتى ئۇ چىشلىرىدىنى
غۇچۇرلىدىتىدىپ، — سەنلەرنىڭ قاقشايدىغان كۈنلىرىڭمۇ
چوقۇم كېلىدۇ!...»

ساۋۇر يۈز بېرىۋاتقان ئىشلارغا قاتتىق غەزەپلەنسىمۇ، ئاچ-
چىقىنى قانداق چىقىرىشىنى، توختى ۋە سولاقخانىدا كۆرگەن
ئادەملەرنىڭ ئۆچىنى قانداق ئېلىشىنى بىلمەيتتى، پەقەت «ئاي-
نىڭ ئون بەشى يورۇق بولسا، ئون بەشى قاراڭغۇ» ئىكەنلىكىگە


ئىشىنىپ، تەڭرىنىڭ كۈنلەرنىڭ بىرىدە تەڭشەپ بېرىدىغانلىقىدىنلا ئۈمىد كۈتەتتى. ئەگەر شۇنداق پەيت كەلسە، ھازىرنىڭ ئۆزىدىلا رەۋزەشەب ئامبال ھېكمەبەگنى تىرىك تۇرغۇزۇپ سو-يۈشتىن يانمايتتى. بۇنىڭ نېرسىنى ئويلاش قولىدىن كەلمەيتتى.

شۇنىڭدىن تارتىپ، ساۋۇر توختىنى زادىلا ئۇنتۇيالمىدى، قۇتۇلدۇرۇشقا كۆزى يەتمىدى. توختىنىڭ يۇرتىدا لەقىمى بىلەن قوشۇلۇپ «توختى مانجۇ» دەپ ئاتىلىدىغانلىقىنى بىلىۋالغان ئىدى، شۇڭا بىرەر ئۇرۇق - تۇغىنى چىقىپ قالارمىكەن دەپ، يەكەنگە كېلىپ قالغان مۇساپىرلاردىن كۆپ سۈرۈشتۈردى، ئەمما ما بىلىدىغانلار چىقمىدى. ئۇ پات - پات ھەپسىخانا ئالدى بىلەن مېڭىپ، قارا دەرۋازىغا قارايتتى، ئۇ يەردە قاراۋۇللاردىن باشقا ھېچكىم كۆرۈنمەيتتى. ئىچىدىن بەزىدە ئىتنىڭ ھۇۋلاشلىرى ئاڭلىنىپ قالاتتى.

ساۋۇر كۆزىتىش ۋە تىڭلاشلار ئارقىلىق، سولاقخاندەننىڭ ھەپتىدە بىر قېتىم — ھەر جۈمە كۈنى مەھبۇسلارنىڭ ئۆيلىرىدىن كەلگەن نەرسىلەرنى يەتكۈزۈپ بېرىدىغان قائىدىسى بارلىقىنى بىلدى. ساۋۇر شۇ كۈنگە توغرىلاپ نان ئاپىرىۋىدى، نېمىشقىدۇر گۈندىخانا كۆزەتچىلىرى ئالغىلى ئۇنىمىدى. شۇنداقسىمۇ ھەر جۈمە كۈنى ئېلىپ بېرىۋەردى. ئاخىر بىر مەزگىلدەن كېيىن، نەرسىلەرنى ئالدىيۇ، ئەمما كىمنىڭ ئەكەلگەنلىكىنى توختىغا ئېيتىمىدى. ساۋۇر ئېھتىيات يۈزىسىدىن ئىسمىنى ئېيتىپ بەرمىگەن ئىدى.

«ۋاقىت ھەممىنى ئۇنتۇلدۇرىدۇ» دەپ، جامائەت ئۆز كۆزى بىلەن كۆرگەن بۇ پاجىئەنى ئۇزاق ئۆتمەيلا ئۇنتۇپ كەتتى. چۈنكى، توختى پاجىئەسىدەك ۋەقەلەر يۇرت - يۇرتلاردا كۈندە دېگۈدەك يۈز بېرىپ تۇراتتى. بۇ خىل جىددىي ۋەزىيەت كىشى-

لەرنى ئەندىشىگە سېلىپ، ئاۋام خەلق ئۆزلىرىنىڭ ئامانلىقىدىن ئەنسىرەيدىغان ھالەت شەكىللىنىۋاتاتتى. بۇنداق دىشۋارچىلىققا خاتىمە بېرىپ، ئىنسانىي ئەركىنلىكنى قولغا كەلتۈرۈش ئۈچۈن پۇرسەت كۈتۈشكە توغرا كېلەتتى، تېخىمۇ مۇھىمى، ئاممىنى زۇلۇمغا قارشى كۈرەشكە تەشكىللەيدىغان بىرەر قابىل يېتەكچى بولمىسا بولمايتتى. بۇ نۇقتىدىن ئالغاندا، ھازىرچە ئاۋامنىڭ ئارزۇ - ئارمانلىرى كومپاسسىز كېمىگە ئوخشاش نىشانغا قاراپ ئىلگىرىلىيەلمەي، ئۆز مۇساپىسىدە قايىمۇقۇپ يۈرمەكتە ئىدى.



يەتتىنچى باب

خەيرلىك بىر كۈن

بۇ يۇرتنىڭ پەسىل ئۆزگىرىشى نىسبەتەن مۇقىم بولۇپ، 7 - ئاينىڭ 20 - كۈنلىرى چوڭ سەرەتان كىرىدۇ، يەر - جاھان تونۇردەك قىزىپ كېتىدۇ، چىڭقىچۇشنىڭ ئالدى - كەينىدىكى تىنجىقنىڭ دەستىدىن پۈتكۈل جانلىقلار ئاپتاپتىن قېچىپ، سۆ - رۇن جايلارنى ئىزدەيدۇ. ئەمما، مۇشۇنداق تومۇزدا زىندان يەنىلا سوغۇق بولۇپ، زەي چىقىپ تۇراتتى، ھاۋاسى شۇنچىلىك ناچار ئىدىكى، نىجاسەت پۇرىقى تەر ۋە باشقا ھىدلارنى بېسىپ چۈشۈپ، نەپەس ئېلىشمۇ قىيىنغا توختايتتى. مەھبۇسلارنى كۈندە بىر قېتىم ئاپتاپقا سالىدىغان تۈزۈم بولسىمۇ، بۆلۈپ - بۆلۈپ ئاچىقىشقا توغرا كەلگەچكە، بەزى مەھبۇسلار ئۈستى يېپىق كارىدورنى ئايلاندۇرۇشقا ئاران ئۈلىشىپ، يەنە قاماپ قويۇلاتتى. ئۇلار بۇرگىلەرنىڭ دەستىدىن ئۇخلىيالمىتتى، زى - يادە نەم تەسىرىدە خېمىردەك چىرىگەن جاراھەتلىك ئەتىيانى تىنماي تاتلىنىنىۋېرىپ يېغىر بولۇپ كېتەتتى. سوراقچىلارنىڭ قىيىن - قىستاق، تاپاقلېرىسىزمۇ كامپېردىكى ھەربىر دەققە دوزاخ ئازابىدىن نەچچە ھەسسە تەستە ئۆتەتتى.

توختىنىڭ ئەھۋالىنى نىسبەتەن ياخشىراق دېيىشكە بولات.

تى. ئۇ رەيھان رۇستەم ئارقىلىق كىرگۈزگەن يېمەكلىكلەرنى يەپ، ئاچلىقنىڭ دەردىنى ئانچە تارتمىغان بىلەن، بۈرگىلەرگە يەم بولۇش، سوغۇق، زەي، سېسىقچىلىقنىڭ دەردىنى تارتىش جەھەتتە باشقا مەھبۇسلار بىلەن ئوخشاش ئىدى. مەھبۇسلار باش-تىن كەچۈرۈۋاتقان ئېچىنىشلىق كۈنلەر تىرىك تۇرغۇزۇپ سويغاندىن، بەدەنلىرىنى قىيما - قىيما قىلىپ توغرىۋەتكەندىن ئېشىپ چۈشەتتى. ئۇلارنىڭ تۈركۈملەپ ئۆلۈپ كېتىۋاتقانلىقى، ئۇرۇق - تۇغقان، بالىۋاقىلىدەرنىڭ قارا دەرۋازا ئالدىدىكى نالە - زارلىرى بۇنىڭ دەلىلى ئىدى. پاجىئەلەر زىندان بېگىنىڭ مۈزلىغان ۋۇجۇدىنى ئېرىتەلمىسىمۇ، لېكىن قىزى رەيھاننىڭ كىتاب سۆزلىرىدىن نەقىل ئېلىپ، قىيامەتلىك ئۈچۈن ئاز - تولا ساۋابلىق ئىزدەش توغرىسىدىكى تەشەببۇسلىرى تەسىرىدەن - مۇ، ئەيتاۋۇر، مەھبۇسلارنىڭ ھالىغا ئانچە - مۇنچە كۆڭۈل بۆلىدىغان بولۇپ قالغان ئىدى.

مانا، بۈگۈن توختى يېتىۋاتقان زىندانغا يانداش زىنداندىكى بىرسى ئۆلدى بولغاي، ھاپىزبەگىنىڭ رۇستەمدىن: — قاچانراق جان ئۆزدى؟ ئۇرۇق - تۇغقانلىرىنى بىلەم - سەن؟ — دېگەندەك سوئاللارنى سوراۋاتقانلىقىنى توختى ئاڭلاپ قالدى.

رۇستەم جاۋابەن ئېيتتى: — كېچىدىن ئۆلۈپتۇ. مۇشۇ ھەپتە ئىچىدە زىنداندىن بەش، ئۈستى سولاقتىن ئۈچ مەھبۇس ئۆلدى، سوراقتا ئۆلگىنى بىلەن توققۇز ئادەم بولدى. ئىلگىرى بۇنىڭدەك كۆپ ئۆلىدىغان ئىش ئانچە كۆرۈلمەيتتى، تۈنۈگۈن بىر ئوبدان تۈر-غاندەك قىلغان، بۈگۈن ئۆلۈكى تۇرىدۇ، كېسەللىك تارقالغان. دەك قىلىدۇ، بىگىم، مەنمۇ قورقۇپ قالدىم، بۇنىڭ نېمە ئىشلىقىنى زادىلا بىلەلمىدىم...

رۇستەمنىڭ سۆزلىرىنى ئاڭلىغان توختىنىڭ ئەركىنلىك-
تىن كۈتكەن شېرىن ئۈمىدلىرى توزغاقتەك توزۇدى. ئۇ سوراق
قىلىدىغان ئىشىمۇ، ئىز - دېرىكىنى قىلىدىغان ئادەممۇ بولمى-
غاچقا، بىر نۆۋەتلىك سوراق بىلەنلا يېتىۋەردى. بۇنىڭ سەۋەبى
ئۇنىڭغا سىر ئىدى، پەقەت ھاپىزبەگ 1 — 2 كۈندە بىرەر قېتىم
تەكشۈرۈپ تۇراتتى. بۇمۇ قاراپ بېقىش بىلەنلا كۇپايلىنەتتى،
خۇش خەۋەر ياكى شۇم خەۋەر توغرىلۇق تىنىپ قويمايتتى.
توختى رەيھاندىنلا ئۈمىد كۈتۈۋاتاتتى. چۈنكى، رەيھان
ياردىمىنى توختاتمىغان ئىدى، رۇستەممۇ ئوبدان مۇئامىلە قىل-
ۋاتاتتى. توختى رەيھانغا بولغان رەھىمىنى رۇستەم ئارقىلىق
بىلدۈرۈپ كېلىۋاتاتتى. رەيھانغا بولسا توختىنىڭ ئاشۇ مىننەت-
دارلىقى يېتەرلىك خۇشاللىق بېغىشلىيالايتتى.

گۈندىخاندا يېقىندىن بۇيان ئاۋۇپ كېتىۋاتقان ئۆلۈم -
يېتىم ھاپىزبەگنى چۆچۈتۈۋەتتى. بىر ھەپتىدە توققۇز ئادەمنىڭ
ئۆلۈشى ئېغىر ئەھۋال ئىدى. «بۇنداق ئۆلۈۋەرسە ئادەم توشام-
دۇ؟» — ئويلىدى ھاپىزبەگ باش قاتۇرۇپ، — ئېھتىمال بىرەر
يۇقۇملۇق كېسەل تارقالغان بولسا كېرەك. بۈگۈن ئۇنىڭغا كەل-
گەن ئەجەل ئەتە يەنە بىرسىگە، ئاخىرىدا بىزگە كەلسە قانداق
قىلغۇلۇق؟ يەنە كېلىپ بۇلارنىڭ تولىسىسى گۇناھسىز ئادەم-
لەر، — ئۇ تۇرۇپلا توختىنى ئېسىگە ئالدى، — بېھۋەدە ئۆلۈپ
كەتسە، ئۇۋالى كىمگە؟» شۇ تاپتا، قانداق قىلىش كېرەك؟
دېگەن سوئال ھاپىزبەگنىڭ بېشىنى قاتۇرماقتا ئىدى.

ئۆيگە كىرىپ كەلگەن ھاپىزبەگنىڭ تۇتۇلغان چىرايى زۇم-
رەتخېنىمغا قانداقتۇر بىرەر كۆڭۈلسىزلىك يۈز بەرگەندەك تۇ-
يۇلۇپ سورىدى:

— بەك خاپا كۆرۈنلىغۇ؟ كۆڭۈللىرىنى غەش قىلىدىغان
بىرەر ئىش بولدىمۇ - نېمە؟ يۈرىكىمنى ئاسقتۇرماي ئېيتسىلا،

زادى نېمە ئىش يۈز بەردى؟

— چاتاق چىقتى!

ئۆز ھۇجرىسىدا كىتاب كۆرۈپ ئولتۇرغان رەيھان ئاتىسى-
نىڭ ئاۋازىنى ئاڭلاپ قېشىغا چىقتى:

— نېمە ئەكەلدىڭىز، ئاتا؟ — دېدى ئەركىلەپ.

قىزنىڭ مەقسىتى ئاتىسىدىن ھەپسىخانا توغرىسىدا بىرەر
ئۇچۇر ئاڭلاش ئىدى. ھاپىزبەگ ئىپادە بىلدۈرمىدى. زۈمرەت-
خېنىم ئېيتتى:

— قىزىم، ئاتىڭىزنىڭ ئىچى پۇشۇپ قالغاندەك قىلىدۇ،
ئۇسسۇلۇق كەلتۈرۈڭ، ياخشىسى بىر چىنە دوغاپ قىلىڭ.
قاياقتا مۇزدەك سۇ بار.

— زىنداندا بۈگۈن يەنە بىرسى ئۆلۈپتۇ! — ھاپىزبەگ ناھا-
يىتى ئېچىنغان تەلەپپۇزدا دېدى.

زۈمرەتخېنىمنىڭ ئېسىگە شۇئان رەيھان كۆڭۈل بۆلۈۋاتقان
مۇساپىر يىگىت توختى كەلدى - دە، خۇددى يېقىن ئادىمى بىرەر
پېشكەللىككە ئۇچرىغاندەك چۆچۈپ سورىدى:

— نەلىك ئادەمكەن؟

— دولانلىق.

— قەيەر ئۇ؟

— بارچۇق تەۋەسىدىكى يۇرت.

زۈمرەتخېنىم گويا چوڭ بىر خەتەر ئۆتۈپ كەتكەندەك يې-
نىڭ تىنىدى. رەيھان دوغاپنى كۆتۈرۈپ كىرىپ، ئاتىسى بىلەن
ئانىسىنىڭ جىددى بىر ئىش ئۈستىدە سۆزلىشىۋاتقانلىقىنى
سەزدى - دە، سورىدى:

— بىرەر ئىش يۈز بېرىپتىمۇ؟ نېمە بوپتۇ، ئانا؟

— ھەپسىخاننىڭ گېپى، — دېدى ھاپىزبەگ رەيھاننىڭ
ماڭلاي چېچىنى تۈزەشتۈرگەچ، — مېنىڭ گېپىمنى قىلىۋاتىدۇ

دەپقالغان ئوخشىمىمەن؟

— ئېنىقراق دەڭە، ئاتا، زادى نېمە ئىش؟

— مەھبۇسلار كۈندە دېگۈدەك ئۆلۈۋاتىدۇ.

— يەنە كىم ئۆلۈپتۇ؟

— بارچۇقلۇق بىرسى.

— نېمە گۇناھ بىلەن سولانغان؟

— يوقلاڭ ئىش، ھېلىقى پەيزىۋاتلىققا ئوخشاش.

— پەيزىۋاتلىقچۇ؟

— ھازىرچە ياخشى، ئەتە نېمە بولۇشنى بىلمەيمەن.

— بۇ نېمە دېگىنىڭىز ئەمدى؟

— بۈگۈن ئۆلگىنىمۇ تۈنۈگۈن ساق ئىدى.

رەيھان بۇنى ئاڭلاپ، توختىنىڭ قېشىغا جاللات قىلىچىنى

يالڭاچلاپ بېشىنى ئالغىلى كېتىۋاتقاندا تۇيغۇغا كېلىپ، ۋۇ-

جۇدى ئەنسىزلىككە تولدى. ئۇنىڭچە، توختىنى ئۆلۈمگە تۈتۈپ

بېرىشكە بولمايتتى. يەنە كۈتۈپ تۇرۇۋېرىدىغان بولسا، توختى-

نىڭمۇ جاندىن ئايرىلىشى تۇرغان گەپ ئىدى. يەنە بىر جەھەتتىن

زىندان بېگىمۇ ئەيىبلەنشى، بۇ پېشكەللىك سەۋەبلىك پۈتۈن

ئائىلە كۆڭۈلسىزلىككە ئۇچرىشى مۇمكىن ئىدى، ھاپىزبەگ

كۆڭلىدە باشقا تەرەپلەر ئۈستىدە ئانچە باش قاتۇرۇپ كەتمىسە-

مۇ، يېقىندىن بۇيانقى ئۆلۈۋېرىش ئەھۋالىنى مەلۇم قىلىش

قارارىغا كەلدى.

— ئەمدى قانداق قىلماقچىسىز، ئاتا؟ — سورىدى رەيھان.

— يۇقىرىغا مەلۇم قىلايمىكىن دەيمەن.

— توغرا ئويلايسىز، دەرھال مەلۇم قىلمىسىڭىز بولمايدۇ.

ھاپىزبەگ ئورنىدىن تۇرۇپ، ساندۇق ئۈستىدىكى مەنسەپ

موزىسىنى كىيىپ:

— مەن رەۋزەشەب ئامبال مەھكىمىسىگە بېرىپ كېلەي،

رۇستەم كىرىپ قالسا، ئېيتىپ قويۇڭلار، زىندان - كامپىرلارنى يەنە بىر قېتىم ئىنچىكە تەكشۈرۈپ چىقسۇن، ئەھۋال بولسا مەلۇم قىلسۇن! — دەپ زۇمرەتخېنىمغا تاپىلاپ، چىقىپ كەتتى. ھاپىز بەگ ئامبال مەھكىمىسىگە كىرىپ كەلگەندە، پاشاپ بەگلەردىن نەئمان مىراپ، سادىق پاشاپلار شەھەر ئامانلىقى توغرىسىدا رەۋزە شەب ئامبالغا مەلۇمات بېرىۋاتاتتى. رەۋزە شەب ئامبالنىڭ جەمئىيەت بىخەتەرلىكىگە مەسئۇل بولۇشتىن باشقا، يەنە يەرلىك چىرىكلەرنى باشقۇرۇش ۋەزىپىسىمۇ بار ئىدى. ئامبال ھاپىز بەگنىڭ مەلۇماتىنى ئاڭلىغاندىن كېيىن، بۇ ئەھۋالنى ياخشى پۇرسەت بىلىپ، ئۆتكۈزۈۋەتكۈسى كەلمىدى. «يېڭى باشلىق بىر يىلغىچە كونا باشلىقنىڭ ئەيىبىنى ئىزدەيدۇ» دېگەندەك يېڭى تەيىنلەنگەن ئامبالمۇ ۋاڭنىڭ ئۆزىگە بولغان ئىشەنچىنى قولغا كەلتۈرۈپ ئورنىنى چىڭىتىش ئۈچۈن، ھېكىمبەگنىڭ نۇقسانلىرىنى كۆپرەك تېپىشى لازىم ئىدى. شۇڭا، ھېكىمبەگنىڭ ۋاقتىدا قىلىنغان ئىشلاردىن چاتاقنىڭ كۆپرەك چىقىشىنى ئارزۇ قىلاتتى. بۇ ئارزۇسى ئىشقا ئاشسا، يېڭى ئامبال ھەممە ئىشلارنى توغرا بېجىرگەن ھېسابلىنىپ، ئىناۋەت - ئابروۋى ئۆسەتتى. مۇشۇنداق ئىشلار ئۈستىدە ئىزدىنىپ يۈرگەن ئامبال ئۈچۈن ھەپسىخاندىكى ئۆلۈم - يېتىم خەۋىرى ھېكىمبەگ ۋاقتىدىكى ئىشلاردىن نۇقسان تېپىشقا ئۈمىد دان دەستەك بولدى. شۇڭا، ھاپىز بەگدىن كوچىلاپ سورىدى:

— ئۆلگەنلەر قانداق گۇناھكارلار؟

— ئېنىق ئەمەس!

ئۇنىڭ دىققىتى تېخىمۇ قوزغالدى:

— ئېنىق ئەمەس!؟

— شۇنداق.

— ئۇنداقتا، نېمە ئۈچۈن بىر تەرەپ قىلىنمىدى؟

- بۇ مېنىڭ قولۇمدىن كېلىدىغان ئىش ئەمەس.
- شۇنداق سولانغانلار يەنە بارمۇ؟
- بار.
- قانچىسى بار؟
- ئېنىق بىرىنچە دەپمەك تەس، ھېچقانداق جىنايىتىنىڭ تايىنى يوق سولاپ قويۇپ، تاشلىۋېتىلگەنلەر ئاز ئەمەس.
- بۇنىڭدىن ھېكمىبەگنىڭ خەۋىرى يوقمىدى؟
- ئۆزى تۇتۇپ كېلىپ، ئىقرار قىلدۇرالمىدى تاشلىد-ۋەتەن.

ئەسلىدىنلا ھېكمىبەگ بىلەن ئۆچ يېڭى رەۋزەشەب ئامبال ئۈچۈن بۇ مەلۇماتلار مۇھىم ئىدى. شۇڭا، دەرھال ۋاڭغا مەلۇم قىلىپ، ھېكمىبەگنى سېستىماقچى بولدى. ئەمما، بۇنى ئۆزى بىۋاسىتە مەلۇم قىلىشنى ئەپسىز كۆرۈپ، ئۇنىڭغا ھاپىزبەگنىڭ تىلى بىلەن چېقىشتۇرۇپ ئۆچ ئېلىش قارارىغا كەلدى.

— ناھايىتى مۇھىم ئىشكەن، — دېدى رەۋزەشەب ئامبال ھاپىزبەگكە، — ۋاڭ غوجامغا ئۆزىڭىز مەلۇم قىلغاننىڭ يولى بار، ھازىرچە ماڭا مەلۇم قىلغانلىقىڭىزنى ئېيتماڭ. مەن ھېكمىبەگنىڭ ئىشىنى قىلىۋاتقان ئادەم، ۋاڭ غوجامدا باشقىچە قاراش بولۇپ قالمىسۇن.

ھاپىزبەگنىڭ مەلۇماتى ئەفرىدۇن ۋاڭنىڭمۇ دىققىتىنى قوزغىدى. ۋاڭ كېيىنكى چاغلاردا ھېكمىبەگكە ئانچە ئىشەنمەس بولۇپ قالغان ئىدى. ۋاڭ دەرھال رەۋزەشەب ئامبال مەھكىمىسىگە پەرمان چۈشۈرۈپ، داڭزا، زىنداننى تەكشۈرۈپ، مەھبۇسلارنى بىر مۇبىر ئېنىقلاپ، شەرىئەت ھۆكۈمى بويىچە بىر تەرەپ قىلىشنى بۇيرۇدى، بۇ، رەۋزەشەب ئامبالنىڭ غەربىنى ئىشقا ئاشۇرۇشنىڭ ياخشى پۇرسىتى بولغاننىڭ ئۈستىگە، گۈناھسىز قامىلىپ بىر تەرەپ بولماي تاشلىنىپ قالغان بىر قىسىم

مەھبۇسلار ۋە شۇ قاتاردا توختىغىمۇ ئەركىنلىك ئېلىپ كېلىدۇ.
خانلىقى ئېنىق ئىدى.

ھاپىزبەگ ئەفرىدۇن ۋاڭنىڭ ھۇزۇرىدىن قايتىپ چىققاندا،
ئۆزىنى ناھايىتى يېنىك، چوڭ بىر غەم - قايغۇ ياكى بالا - قازا
ساقىت بولغاندەك سەزدى، ئۇ روھىي ھالەت جەھەتتە بىرەر چوڭ
ئىشنى يالغۇز پۈتكۈزۈپ، زەپەر قۇچقانداك خۇشال ھەم مەغرۇر
ئىدى. ئۇنىڭ بۇ خىل كەيپىياتى زۇمرەتخېنىم بىلەن رەيھاننى
تەئەججۈپلەندۈردى.

— قانداق بولدى؟ — سورىدى زۇمرەتخېنىم ئېرىنىڭ
كەيپىياتىنىڭ بىردىنلا ئۆزگىرىپ، كۆزلىرىدە خۇشاللىق ئەكس
ئېتىپ تۇرغانلىقىنى كۆرۈپ.

— ياخشى بولدى، مەندىكى مەسئۇلىيەت تۈگىدى. مەھ-
بۇسلارنى تەكشۈرۈپ، گۇناھسىزلىرىنى بىر تەرەپ قىلماقچى
بولدۇق.

بۇ خەۋەر زۇمرەتخېنىم ئۈچۈنلا ئەمەس، رەيھان ۋە ھاپىز-
بەگ ئۈچۈنمۇ روھىي ئازادلىك بېغىشلىدى، ئەمما ئۈچەيلەننىڭ
كۆزلىگەنلىرى ئوخشىمايتتى.

ھاپىزبەگ زىممىسىدىكى مەسئۇلىيەتنىڭ يېنىكلەيدىغان-
لىقىدىن مەمنۇن بولسا، زۇمرەتخېنىم دىنىي نۇقتىدىن ساۋابلىق
ئىزدەيتتى، رەيھاننىڭ كۆزلەيدىغىنى كۆڭلىدىكى بىردىنبىر سۆ-
يۈملۈك ئادىمى توختىنىڭ ئازادلىقى ئىدى. ئەمما، ئارىدىن يەنە
بىرنەچچە كۈن ئۆتۈپ كەتتى. دېمىسىمۇ بۇنىڭدەك چوڭ ئىشنى
«ھە - ھۇ» بىلەنلا بىر ياقلىق قىلىۋەتكىلى بولمايتتى.

نەچچە كۈندىن كېيىنكى بىر جۈمە ئەتىگىنى ھەپسىخانا
كارىدورىدا ھاپىزبەگنىڭ ئاۋازى، ئاندىن ئاياغ تېۋىشلىرى ئاڭ-
لاندى. ئۇزاق ئۆتمەي توختى ياتقان كامېرنىڭ قۇلۇپى ئېچىد-
لىپ، ھاپىزبەگ:

— نەرسە - كېرەكلىرىڭنى يىغىشتۇرۇپ بۇياققا چىق! —
دېدى ۋە شۇئان بىر گەپنى خاتا قىلىپ قويغاندەك ئېيتتى، —
بولدى، ئورۇن - كۆرپىلەر جايدا قالسۇن! — ئۇ توختىغا
بېرىلگەن ئورۇن - كۆرپىنىڭ ھەپسىخانىدىن بېرىلگەنلىكىنى
ئېسىگە ئالغان ئىدى.

توختى كامبىردىن چىقىپ، كارىدوردا 6 — 7 ئادەمنىڭ
تۇرغانلىقىنى كۆردى. ئۇلارنىڭ ھالى توختىنىڭكىدىن نەچچە
ھەسسە بەتتەر ئىدى. ھاپىز بەگنىڭ ئادەملىرى كامبىرنى ئوچۇقلا
قالدۇرۇپ:

— قېنى مېڭىڭلار! — دەپ، ئۇلارنى زىندان پەلەمپىيىدىن
يۇقىرىغا ئېلىپ ماڭدى.

سىرتتا ھاۋا ئوچۇق بولۇپ، قۇياشنىڭ ئۆتكۈر نۇرلىرى
نەچچە ئاي - يىللاردىن بۇيان ئاپتاپ كۆرمەي خانكورغا ئايلىنغان
غۇۋا كۆزلەرگە نەيزىدەك نىجىلماقتا ئىدى. ئۇلار سولاقخاندە
نىڭ ھويلىسىدىكى يوغان تېرەك تۈۋىگە بارغاندا، ياغاچچىخانا
ئالدىدا ئولتۇرغان 50 تىن ئارتۇق مەھبۇس چاچلىرى ئۆسۈپ،
چىرايلىرى سارغايغان، بەدىنى قورۇق ئۈستىخاندىن پەرقسىز بۇ
ئادەملەرنى كۆرۈپ ئۆز كۈنلىرىگە شۈكۈر قىلىشتى. زىنداندىن
ئېلىپ چىقىلغانلارمۇ ئۇلارنىڭ بىر يېنىدىن ئورۇن ئالدى.
ئالدى تەرەپكە كەنتىر ۋە ئورۇندۇقلار قويۇلغان بولۇپ، خەبەر
ئامبال مەھكىمىسىدىن كەلگەن بىر مانجۇ ئەمەلدار بىلەن ئىككى
ئۇيغۇر مەنسەپدار ئولتۇراتتى. ھاپىز بەگ قاتارلىق بىرنەچچە يىلەن
يان تەرەپتىكى ئورۇندۇقتا ئولتۇرۇشتى. مانجۇ ئەمەلدار يېنىدە
دىكى مەنسەپدارنىڭ قۇلقىغا ئاغزىنى يېقىن ئايرىپ پىچىرلىدە
ۋىدى، ئۇ ھاپىز بەگكە:

— دارىن بېگىم سىزنى باشلىسۇن دەيدۇ، — دەپ تەرجىمە
قىلىپ بەردى.

ھاپىزبەگ قۇللۇق بىلدۈرۈپ، سامان قەغەزگە يېزىلغان
تىزىملىكنى ئوقۇدى:

— سالى باخشى!

40 ياشلار ئەتراپىدىكى جىۋەك بىر ئادەم «خوش» دېگىندى.

چە ئورنىدىن تۇردى.

— سېنىڭ كېپىل بولغۇدەك ئادىمىڭ بارمۇ؟

— بار.

— كىم، قەيەرلىك؟

— سېسىقكۆل بويىدا ئولتۇرۇشلۇق يۇنۇس باخشى.

— ياخشى!

ھاپىزبەگ مانا شۇ تەرىقىدە داۋاملاشتۇرۇپ ئوقۇپ، ھەربىر

ئادەمنىڭ كېپىل بولغۇچىسىنى تىزىملاپ ماڭدى. 51 - ئادەم.

نىڭ ئارقىسىدىن نۆۋەت توختىغا كەلدى:

— توختى مانجۇ!

— بار!

— سېنىڭ كېپىل بولغۇدەك ئادىمىڭ بارمۇ؟

— يوق.

ئەمەلدارلار توختىغا قاراشتى. بىر چەتتە ئولتۇرغان رۇس.

تەم ئالدىراپ ئېغىز ئاچتى:

— سەندىن خەۋەر ئېلىپ كېلىۋاتقان ھېلىقى تۇغىد.

نىڭچۇ؟! شۇ كېپىل بولسىمۇ بولما؟

رۇستەم ھاپىزبەگكە قارىدى:

— بولىدۇ! — دېدى ھاپىزبەگ ئىپادە بىلدۈرۈپ، ئاندىن

سورىدى، — ئۇ نەدە؟

— ئۇ ھەر جۈمە كۈنى كېلەتتى. بۇ كەمگە دەرۋازا تۇۋىڭە

ئۈندىمىكىن، مەن ئۇنى تونۇيمەن.

— بوپتۇ ئەمىسە، بۇنىڭغا سەن ئىگە بول.

شۇنداق قىلىپ، تىزىملىك 63 ئادەم بىلەن ئاخىرلاشتى. ھاپىزبەگ تىزىملىكىنى قاتلاپ مانجۇ ئەمەلدارنىڭ ئالدىدا قويۇپ، ئورنىغا بېرىپ ئولتۇردى. مانجۇ ئەمەلدار ئورنىدىن تۇرۇپ، ئازاد قىلىنغان مەھبۇس-لارغا دەيدى:

— سىلەر چوڭ گۇناھ ئۆتكۈزگەنلىكىڭلار ئۈچۈن ھەپسىگە ئېلىنغان، خانلىقىمىزنىڭ قانۇنى بويىچە ئۆلۈمگە لايىق ئىد-دىڭلار. بىراق، بىزنىڭ خانىدانلىقىمىز ناھايىتى رەھىمدىل بولغانلىقتىن، سىلەرگە ئىچىمىز ئاغرىپ، ۋاڭ بېگىمدىن گۇنا-ھىڭلارنى تىلىۋالدۇق. بۇنىڭ ئۈچۈن، چىڭ خاقانىنىڭ شاپائىد-تىگە ھەشقاللا ئېيتىپ، ئەمىر - پەرمانلىرىغا سادىق بولۇشۇڭلار كېرەك! ...

تەرجىمان ئەمەلدارنىڭ سۆزىنى بىرمۇبىر تەرجىمە قىلىپ بەردى، ئاندىن سەھنىدىكىلەر چاۋاك چېلىشتى، بۇنىڭغا مەھ-بۇسلارمۇ قوشۇلدى.

— بۈگۈن سىلەرنى كېپىللىككە بېرىپ ئازاد قىلىمىز، — دەيدى ئەمەلدار يەنە سۆزىنى داۋاملاشتۇرۇپ، — شۇڭا، ۋاقىتنى مۇسۇلمانلارنىڭ ئازاد كۈنى جۈمەگە توغرىلىدۇق. كىملا بولسا سىلەرنى ئېلىپ كەتسە بولىدۇ. ئەگەر قايتا گۇناھ ئۆتكۈزسەڭ-لار ئۆلۈمگە مەھكۇم بولىسىلەر!

ئارقىدىن رەۋزەشەب ئامبال سۆزلەپ، مەھبۇسلارنى كې-پىلگە بېرىشنى ھاپىزبەگكە تاپشۇرۇپ، يىغىندىن تارقاشتى. رۇستەم ئازاد قىلىنغان مەھبۇسلارنى باشلاپ، دەرۋازا يې-نىدىكى ئاشخانا ئالدىغا ئاپىرىپ ئولتۇرغۇزغاندىن كېيىن، ھا-پىزبەگدىن «بۇلارنىڭ تۇغقانلىرىنى نەدىن تاپىمىز، بېگىم؟» دەپ سورىماقچى بولۇپ تۇرغاندا، ھاپىزبەگ چاقىردى:

— رۇستەم! سەن دەرۋازا ئالدىغا چىقىپ، يوقلاپ كەلگەن-

لەر بولسا، ئۇلارغا بىر - بىرلەپ تاپىلاپ بېرىۋەت، كەلمىگەن بولسا، ئۆزلىرى كېتىۋەرسۇن! بۇ ئانچە مۇھىم ئەمەس. رۇستەم دەرۋازا ئالدىغا چىقىپ، كىشىلەر ئارىسىدا كۈتۈپ تۇرغان ساۋۇرنى كۆردى.

— ساۋۇر! — چاقىردى رۇستەم ياخشىچاق بولۇپ، — توختىنى ئېلىپ كەت. ئۇنى كېپىللىككە بېرىدىغان بولدۇق، قانداق، كېپىل بوللامسەن؟

— ئەلۋەتتە، بولمەن، ئەلۋەتتە. رەھمەت، ئىنساپىڭلارغا رەھمەت! — دېدى ساۋۇر ھاياجانلانغان ھالدا.

ساۋۇر نەچچە ئايدىن بېرى رۇستەمنىڭ مۇئامىلىسىدىن خېلى رازى ئىدى. باشتا رۇستەم ساۋۇرنىڭ ئەكەلگەن نەرسىلەرنى ئالىدى. رۇستەم ساۋۇرنى تاۋۇت كۆتۈرۈپ كەلگەندىلا تونۇۋالغان بولسىمۇ، قانداق ئادەملىكىنى بىلمەيتتى. باشقىلار ئۇرۇق - تۇغقانلىرىنى يوتلاپ كەلگەندە رۇستەمنىمۇ قۇرۇق قويمايتتى. ساۋۇر بولسا، بۇنداق يولنى تېخى ئوقمايتتى. رەي-ھان رۇستەمنى ئىندەككە كەلتۈرگەندىن كېيىن، توختىنى يوقلاپ كېلىدىغان ئىككىنچى بىر ئادەمنىڭ بارلىقىدىن خەۋەر تېپىپ، تونۇشۇش ئىستىكى تۇغۇلدى. ئەمەلىيەتتە ساۋۇرنى رەي-ھانمۇ تونۇيتتى. شۇنداقتىمۇ، «گۈلنى سۆيگەن تىكىنىنمۇ سۆيۈپتۇ» دېگەندەك، توختىنى ياخشى كۆرگەنلىكى ئۈچۈن، ئۇنىڭ دوستىنىمۇ كۆرگۈسى كەلدى، ئۇلار ساۋۇر بىلەن تونۇ-شۇپ، بىر نۆۋەت ئۇنىڭ ئۆيىگىمۇ بارغان، شۇنىڭدىن باشلاپ رۇستەم ساۋۇر كېلىشى ھامان نەرسىلىرىنى گەپ - سۆزسىزلا ئالىدىغان بولغان ئىدى. بۇ نۆۋەت توختىنى ساۋۇرغا كېپىللىككە كە بېرىش ئارقىلىق رەيھاننى «رازى قىلىپ» ئۇنىڭ مۇكاپاتىغا ئېرىشىشىنى ئويلايتتى. بۇ، رۇستەم ئۈچۈن ئوبدان پۇرسەت ئىدى.

رۇستەم توۋلىدى:

— توختى! پەيزىۋاتلىق توختى مانجۇ! بۇياققا چىق! ...
توختى پۇتلىرىنى تەستە يۆتكەپ دەرۋازىدىن چىقتى. تۇغ-
قانلىرى بىلەن كۆرۈشۈشكە تەقەززا بولۇپ تۇرۇشقان ئائىلە
تاۋابىئاتلار توختىنىڭ زەئىپ ھالىغا ئېچىنىپ، قاتتىق
ئۇھسىنىشتى، بىر دەردى مىڭ بولدى. «ئىست! —
دەيتتى ئۇلار، — بىزنىڭ تۇغقانلىرىمىزنىڭ ئەھۋالى قانداق بو-
لۇپ كەتكەندۇ؟ قويۇپ بېرىلگەنلەرنىڭ ھالى بۇنداق بولغان
يەردە، ئۇلارنىڭ ھالى بۇنىڭدىنمۇ بەتتەر ئىكەنلىكىگە گەپ كەت-
مەيدۇ ...» چىرايلاردىن يۈرەكلەرنىڭ سەكپارە بولۇۋاتقانلىقى
بىلىنىپ تۇراتتى.

— قېنى ساۋۇر! بۇ تۇغقىنىڭنى ئېلىپ كەتسەڭ
بولىدۇ! — رۇستەم ئەزەلدىن تونۇشمايدىغاندەك قوپال تەلەپپۈز-
دا ئېيتتى.

ساۋۇر ئېتىلىپ كېلىپ توختىنى قۇچاقلىدى، مۇڭلۇق
كۆزلەردىن تۆكۈلگەن ئۈنچىدەك ياشلار ھەممەيلەننىڭ كۆڭلىنى
يېرىم قىلدى. باغرى يۇمشاق ئاياللار ئۆز تۇغقانلىرىنى ئويلىغى-
نىدىنمۇ ياكى بۇ قۇچاقلىشىشتىن ھاياجانلانغانلىقىدىنمۇ، ئەينى-
ۋۇر، روماللىرىنىڭ ئۇچى بىلەن ياشلىرىنى سۈرتۈشتى. توختى
بولسا بۇ نامەلۇم يىگىتنى تونۇمايتتى، شۇڭا ھاڭۋېقىپ تۇرۇپلا
قالدى. ساۋۇر:

— ماڭايلى! — دەپ توختىنىڭ بىلىكىنى تۇتتى.

توختى ناھايىتى ئاجىزلاپ كەتكەن ئىدى، ئۇنىڭ ئۈستىگە
قۇياش نۇرى كۈچلۈك يورۇقلۇققا تېخى ماسلاشمىغان نۇرسىز
كۆزلەرنى ئاچۇرمايۋاتاتتى. ساۋۇر ئەمانى يېتىلگەندەك يېتىلەپ
ماڭدى. ئۆز ئىشى بىلەن بولۇۋاتقان رۇستەم ئىككىسىنى «ئۇ-
زىتىپ» قويۇشنىمۇ ئۇنتۇپ قالدى.

ئوغلى ئابدۇرەھماننىڭ كۆڭلىكىنى ئەمدىلا ياماپ بولغان زەينەپخان ئانا ئۇنىڭغا كىيدۈرۈپ يولغا سالماقچى بولۇپ تۇرغاندا، ساۋۇر توختىنى باشلاپ كىرىپ كەلدى. ئاكا - ئۇكا ئىككىسى ھاماللىق قىلمۇنقاچقا كىيىملىرىنىڭ دولمىسى يىرتىلىپ كېتەتتى.

زەينەپخان ئانا چاچلىرى ئۆسكەن، چىرايىدا قان دىدارى قالمىغان، كۆزلىرىنىڭ ئېقى يوغىناپ، سايىدا ئۆسكەن مايسىدەك ئاجىزلاپ كەتكەن توختىنى كۆرۈپ داڭقىتىپ بىر ھازا تۇردى. زەينەپخان ئۆمرىدە ھالى بۇنداق ئېچىنىشلىق ئادەمنى تۇنجى ئۇچرىتىشى ئىدى. ئۇ ئۆزىنى ئوڭلاپ ئىللىق سالاملاش-قاندىن كېيىن «مېھمان» نى كۆرپىگە باشلاپ، داستىخان سالىدى، نان، گېزەك، چاي كەلتۈردى، ئاندىن چاي ئىچىشىپ ئولتۇرۇپ سورىدى:

— ئوغلۇم، ئۆزىڭىز؟...

زەينەپخان گەپنىڭ ئاخىرىنى چۈشۈرۈپ بولغۇچە ساۋۇر جاۋاب بەردى:

— ئانا، بۇ ھېلىقى يىگىت شۇ.

— ۋاي، ئەقلىم نەگە كەتكەندۇ؟ بۈگۈن قويۇپ بېرىدىغىنىنى ئېسىمدىن چىقىرىپ، يەنە سوراپ يۈرگىنىمنى كۆرمەمدىغان! — ئانا پېشانىسىگە بىرنى ئۇردى، — مۇبارەك بولسۇن، ئوغلۇم، خۇدايىم بالا - قازادىن ئامان ساقلاپتۇ...

چايدىن كېيىن ئۇلار ھويلىغا چىقىشتى. توختى سەككىز ئايدىن بۇيان قاراڭغۇ زىنداندا يېتىپ، كۆك ئاسماننى، يورۇق ئالەمنى، رەڭگارەڭ گۈل - چېچەكلەر بىلەن بېزەلگەن گۈزەل دۇنيانى قەۋەت سېغىنغان ئىدى. يورۇق دۇنيانىڭ خوجىسى بولغان ئادەملەرلا ئەمەس، بەلكى پۈتكۈل جان - جانىۋارلاردىن تارتىپ ھەربىر تۈپ گىياھ، دەل - دەرەخ، ئۆسۈملۈكلەرگىچە

ھەممىسى كۆزىگە شۇنداق سۆيۈملۈك كۆرۈندى. ئۆزىنىڭ ھازىر ئەركىن دۇنيادا قەدەم تاشلاپ مېڭىۋاتقانلىقىغا ئىشەنگۈسى كەل- مەيتتى، چەكسىز ئاسمان قۇببىسىگە، قۇياشقا، ئالەمنىڭ يى- راق - يىراق چەتلىرىگە قانماستىن قارايتتى. شۇ چاغدا بىردىنلا ئۇنىڭ ئېسىگە تۇغۇلغان يۇرتى، تونۇش - بىلىشلىرى كېلىپ، كۆڭۈل ئېكراندىن غىل - پال ئۆتۈشكە باشلىدى. «ئەركىن- لىك، ئاھ ئەركىنلىك! سەن نېمىدېگەن قەدىرلىك! بىلەمسەن، مانا مەن بۈگۈن ئەركىن، باشقىلاردەك ئەركىن قەدەم تاشلاپ، كوچىلاردا، يوللاردا، ھەممىلا جايدا ئىختىيارىي ماڭالايمەن، كىشىلەر بىلەن سۆزلىشەلەيمەن، ئارزۇ - ئارمانلىرىمنى، پى- كىرلىرىمنى دېيەلەيمەن، ئۆز يۇرتۇمنى، كىچىك ئاخۇنكامنى تاپمەن، زىنداندا ئازابلانغان مەھكۇم چاغلىرىمنى، تۇرمىداش- لارنى زىنھار ئۇنتۇيالمايمەن، كىچىك ئاخۇنكام دېگەندەك ئىنتىد- قام ئالىمەن، جەزمەن ئىنتىقام ئالىمەن! داڭزا، زىندان دېگەن- لەرنى كۆيدۈرۈپ، ئاشۇ ئۇزۇن چاچلىق ئەمەلدار - يالاقچىلار- دىن ھېساب ئالىمەن!...» ئۇ شېرىن خىياللار قاينىمىدا ئۈزۈ- ۋاتقاندا، تالادىن يۈزى يېپىقلىق بىر قىز كىرىپ كەلدى ۋە رومىلىنى قايرىۋېتىپ:

— ئەسسالام!... دەپ ئېگىلىپ سالام بەرگىنىچە كېلىپ زەينەپخاننىڭ مەڭزىگە مەڭزىنى يېقىپ كۆرۈشتى، ئاندىن سا- ۋۇر، ئابدۇرەھمان — ئاكا - ئوكا ئىككىسىگە سالام بەجا كەلتۈ- رۈپ، نۆۋەت توختىغا كەلگەندە نېمە دېيىشىنى بىلەلمىدى. ئەگەر شۇ تاپتا ئېغىز ئاچىدىغانلا بولسا، ھۆڭرەپ يىغلاپ كېتىد- شى تۇرغانلا گەپ ئىدى. قىزنىڭ ئالدىدا سەككىز ئاي ئىلگىرى كۆرگەن، ۋۇجۇدىدىن كۈچ تېمىپ تۇرغان، قامەتلىك، قاملاش- قان بىر يىگىت ئەمەس، بەلكى پۈتۈن كۈچ - مادارىدىن ئايرىل- غان، چىرايى قېنىنى تۈگەل شوربۇلغاندەك تاتىراخغۇ، چاچلىد-

رى ئۆسۈپ، باشقىچە بىر تۈسكە كىرىپ قالغان ئەبگار بىر ئەر تۇراتتى. قىز ئۆكسۈپ يىغلىۋەتتى، ھازىر پەقەت ياش تۆكۈش-كىلا كۈچى يېتەتتى. «ۋۇ، قانخور جاللانلار!» دەيتتى ئۇ كۆڭلىدە، مەنسەپدارلارغا، ئەكسىيەتچى ھۆكۈمەتكە قاتتىق ئۆچ-مەنلىكى تۇتۇپ، شۇ تاپتا ئۇنىڭ بەگ - مەنسەپدارلارنى، ھەتتا ئاتىسىنىمۇ قوشۇپ كۆيدۈرۈۋەتكۈسى كېلەتتى.

ھويلىغا بتۇيۇقلا كىرگەن بۇ ساھىبجامال قىز ساۋۇر ئائىلىسىگە تونۇش ئىدى. ئاران بىر نۆۋەتلا كەلگەن بولسىمۇ، ئۇلارنىڭ يوقسۇزلۇقىنى بىلىپ، ھالىدىن ئاز - تولا خەۋەر ئېلىپ كېلىۋاتاتتى. زەينەپخان ئانا ئۇنىڭ نېمە ئۈچۈن بۇنچە مېھرىبانلىق قىلىپ كېتىۋاتقىنىنى تېخىچە بىلمەيتتى، مانا بۇ-گۈنلا كۆزلىرىدىن تۆكۈلۈۋاتقان ياشلار ئىشنىڭ تېگىگە يېتىشكە ئىمكان بەردى. توختى بولسا ئۇنى ئىككى نۆۋەت كۆرگەن بو-لۇپ، رۇستەمنىڭ «بۇنى رەيھانگۈل كىرگۈزدى» دېگىنىدىن ئىسمىنىڭ رەيھانگۈل ئىكەنلىكىنى ئېسىدە تۇتۇۋالغان ئىدى. ئىلگىرى ئاتىسىنىڭ قېشىدىمۇ يۈزىنى ياپماي ئۆزىدىن ھال سورىغان قىزنىڭ ئەمدى يۈزىنى يېپىپ كىرگەنلىكىدىن يوشۇ-رۇن كەلگەنلىكىنى پەملىگەن توختى ئەڭ يېقىن ئادەملىرى كېلىپ ھال سوراۋاتقاندا كۆڭلى يېرىم بولدى، «غېرىب ئۆل-سە كىم يىغلار، غېرىبقا غېرىب يىغلار» دېگەندەك، ئېزىلگەن قەلبى مۇجۇلۇپ، نۇرسىز كۆزلىرىگە لىققىدە ياش ئالدى.

— قېنى ئۆيگە كېرەيلى! — زەينەپخان ئانا خۇشخۇيلۇق بىلەن ئۆيگە تەكلىپ قىلدى.

رەيھان ئالدىدا ماڭغىلى ئۇنىماي توختىغا يول قويدى. مېھمانخانغا كىرگەندىن كېيىن، توختى بىلەن رەيھان تۆردىن ئورۇن ئالدى. زەينەپخان ئانا ئابدۇرەھمانغا ئىشارەت قىلىۋىدى، بىر چىنە قېتىق بىلەن پەتنۇستا زاغرا كۆتۈرۈپ كىردى.

— «كەمبەغەلنىڭ ئېشى چىشقا دورا» دەيدىكەن، خېنىم،
قېتىق بىلەن پورەك بولسىمۇ ئېغىز تېگەرمىكىن دېدىم! —
زەينەبخان شۇنداق دېگىنىچە ئۇلارنىڭ ئالدىغا قويدى.

— ئېلىڭ، توختىكا! بىر داستىخاندا، يەنە كېلىپ بىر
چىنە قېتىق بىلەن بىر نانغا تەڭ ئېغىز تەگكۈزۈشمىز تازا
كۆڭلۈمدىكىدەك ئىش بولىدىغان بولدى.

رەيھان توختىنىڭ ئالدىغا سۈرۈپ، كۆزلىرىگە مەنىلىك
تىكىلدى. توختى بۇ تەكلىپ سۆزلىرىنىڭ تېگىگە قانداقتۇر
چوڭقۇر مەنە يوشۇرۇنغانلىقىنى سېزىپ، تەكەللۈپ قىلمايلا
تەكلىپنى قوبۇل قىلدى:

— بوپتۇ ئەمەسە، تېخى بايلا داستىخان ئۈستىدىن چىققان
ئىدىم. شۇنداقتىمۇ خېنىمغا « ھە - ھۇ » دېيىشىپ بېرەي.
توختى بىر پارچە ناننى ئۈشتۈپ، قېتىققا پانتۇرۇپ ئاغزىغا
سالىدى.

رەيھاننىڭ يوشۇرۇنچە ئالاھىدە يوقلاپ كېلىشى ھەم ھېلى-
قىدەك مەنىلىك سۆزلىرى توختىنىڭ قەلبىدە يالقۇنلۇق بىر
ئۈمىد پەيدا قىلىپ، بېشىدىن ئۆتكەن ئېغىر پاجىئەلەرنى ئۈن-
تۈلدۈردى. ئۇ ئۆزىنى ئاجايىپ بىر سېھىرلىك دۇنياغا سەپەر
قىلىۋاتقاندەك، كۈچلۈك ياردەمچىگە ئېرىشىپ تۇتقانلا نەرسىنى
قومۇرغۇدەك كۈچ - قۇدرەتكە تولغاندەك، يېنىدىكى مانا بۇ ئەنقا
بېشىغا قالغان، قولغا سېپەر بولۇپ، يەتتە قات يەر ئاستىغا
چۈشۈپ كەتسىمۇ، زۈلمەت چاڭگىلىدىن قۇتۇلدۇرۇۋالدى.
دىغاندەك ھېس قىلماقتا ئىدى.

— ئەمدى قانداق قىلىماقچى؟ — سورىدى رەيھان
توختىدىن.

ئۈستۈمتۇت سورالغان بۇ سوئال توختىنى تەمتىرتىپ قويدى.
شۇنداقتىمۇ جاۋاب بەردى:

— ھازىرچە بىلمەيمەن، ھەپسىدىن ئەمدىلا چىقتىم، يۈر-
تۇمغا كېتەرمەن شۇ، بىراق ... — دەپ جىم بولدى.
— بىراق نېمە؟ — رەيھان توختىغا سوئال نەزىرى بىلەن
قارىدى.

— كۆرۈۋاتسىز، خېنىم، تۇرۇشۇم مانا، قولۇمدا ھېچ
نېمە يوق. بۇ پېتىم يولغا چىقىشىم مۇمكىن ئەمەس. بۇ ئۆيدىمۇ
تۇرۇۋەرگىلى بولماس. ئىش قىلىپ، پەيزىۋاتقا بارغۇدەك ماغ-
دۇر، سەپەرگە ئاتلانغۇدەك نەرسىگە ئېرىشەلمەسەلا يولغا چىقىد-
مەن.

— بۇ يەردە تۇرسىڭىز بولمامدۇ؟

— مۇشۇ ئۆيدىما!؟

— ياق، مۇشۇ شەھەردە.

— تۇرالمايمەن.

— نېمىشقا؟

توختىنىڭ قاپاقلىرى بىردىنلا تۈرۈلۈپ، كۆزلىرىدە غەزەپ
ئوتى يالقۇنچىدى.

— يۇرتقا كېتىمەن، ئەھلىمەھەللە بىلەن كۆرۈشمەن،

ئاندىن ئاتۇشقا بارمەن، قايتىپ كېلىپ مېنى ناھەق قامىغان،

قىيناپ مۇشۇ ھالغا كەلتۈرگەن ھېلىقى مۇناپىقنى تېپىپ،

ئىنتىقام ئالىمەن.

— ئۇ قاچتى.

— نەگە؟

— ئۇچتۇرپانغا.

توختى جىم بولۇپ قالدى. ئۇنىڭ قارشىچە، ئۆزى دۇچ

كەلگەن بۇ پاجىئەلەرنى ھېكمىبەگدىن كۆرەتتى، بۇنىڭ سىنىد-

پىي زۇلۇم ئىكەنلىكىنى، ئازابلىغۇچى يالغۇز بىرلا ھېكمىبەگ

ئەمەس، ناھەق ئازابقا ئۇچرىغۇچىنىڭمۇ يالغۇز ئۆزى ئەمەسلىد-

كىنى تونۇپ يېتىشكە تېخى ئۈلگۈرمىگەن ئىدى. . .
ئۇلار قىزغىن پاراڭلار بىلەن ئولتۇرغاندا، زەينەپخان ئانا
بىر چېنىدىن شورپا ئېلىپ كىردى:
— ئۆيدە نان تۈگىگەندە ئۇياتلىق مېھمان كەپتۇ دەپ،
بۈگۈن بەك سەت بولدى. ئۆزلىرىنى ساقلىتىپ قويماستىن
ئۈچۈن كىچىككىنە چاي قىلدىم، قېنى بېقىشىلا، بالىلىرىم
سىلەرمۇ داستىخانغا بېرىڭلار.
ئاخىرىدا زەينەپخان ئانا ئۆزىمۇ ئولتۇردى، ھەممەيلەن بىر
داستىخان بولدى.

رەيھاننىڭ بولسا قولىدىكى بەخت قۇشى قاڭقىپ بارغانسېرى
بىر يىراقلاپ كېتىۋاتقاندا كۆڭلى يېرىم ئىدى، گېلىدىن
غىزىمۇ ئۆتمەيۋاتاتتى. ئۇ توختىنى كەتكۈزمەسلىكىنىڭ ئامالىنى
ئىزدەش بىلەن ھەلەك ئىدى. ئاخىر ئىچى سىقىلىپ:
— يەكەنگە ئۇرۇق - تۇغقانلىرىنى ئىزدەپ كەلگەن ئىكەن
دەپ ئاڭلىۋىدىم، — دېدى.
توختى خۇددى ھەربىر ئېغىز سۆزىنى تىللاغا
ساتىدىغاندەك:

— شۇنداق، — دەپلا جىم بولدى.
— كىم ئىدى ئۇ؟ — سورىدى زەينەپخان ئانا گەپ
قىستۇرۇپ.

— قۇربان دولاننىڭ ئوغلى قانداق كۈلچى.
— كىم؟
— بەزىلەر قۇربان كۈلچى دېيىشسە، بەزىلەر قۇربان
دولانمۇ دەيدىكەن، شۇنىڭ ئوغلى قانداق.

زەينەپخان داڭقىتىپ قالدى. شۇ تاپتا ئۇ يىراق سەپەرگە
كەتكەن بىر پەرزەنتى ياكى بالىلىرىنىڭ ئاتىسى قانداق دولان
قايتىپ كېلىپ، بىر ئائىلە كىشىلىرى ھەمداستىخان بولۇۋاتقاندا.

دەك ھاياجانلانماقتا ئىدى. شۇڭا، تەقدىرنىڭ بۇ كارامەتلىرىگە ھەيران بولۇپ سورىدى:

— ئۆزىڭىز كىم بولىسىز؟

— مەن قەدىر دولانىنىڭ ئاتا تەرەپ تۇغقانلىرىدىن بولمەن، بىراق مەن ئاتا - ئانامدىن كىچىك يېتىم قالغاچقا، ئېنىق سۆزلەپ بېرەلمەيمەن. ئاڭلىسام، ئۇ ئالتۇنلىرىمنىڭ يېنىدا كۇلالچىلىق قىلارمىش.

زەينەپخان بۇ يىگىتنىڭ قەدىر كۇلالچى ھايات ۋاقتىدا سۆز - لەپ بېرىدىغان پەيزاۋاتلىق تۇغقانلىرىنىڭ ئەۋلادى ئىكەنلىكىدىن شەكلەنمىدى. توختىنىڭ دېگەنلىرى بىلەن ئېرى قەدىرنىڭ «ھېكايە» سى ئوخشاش چىقتى. ئۇ ھاياجان ئىلكىدە تونۇشلۇق بەردى:

— سىز تۇغقىنىڭىزنى تاپتىڭىز، ئولتۇرغىنىڭىز قەدىر كۇلالچىدىننىڭ ئۆيى، بۇ بولسا ئۇنىڭ ئوغۇللىرى — قېرىنداشلىرىڭىز، خۇدانىڭ بۇ كارامەتلىرىگە ئاپىرىن!
رەيھان، توخنى، ساۋۇر، ئابدۇرەھمانلار خۇددى «مىڭ بىر كېچە» ھېكايىلىرىدىكى ئۇچرىشىشلار ئۆز باشلىرىغا كېلىدۇ. ۋاتقاندا ھەيران قېلىشتى، داستىخان خۇشاللىق ئۈستىگە خۇشاللىق بىلەن تولدى. كۈتۈلمىگەن بۇ تونۇشۇش رەيھاننىڭ ئۈمىد چېچەكلىرىنى ئېچىلدۈرۈپ، گويىا پەلەكنىڭ قەرىدە پەرىزى ۋاز قىلىۋاتقان بەخت قۇشىنى دامغا ئېلىندۇرغاندەك خۇشال قىلىۋەتتى. «ئەمدى ئۇ كەتمەيدۇ، كۆرۈشۈپ تۇرىمەن...» دەپ ئويلىدى ئۇ.

داستىخان يىغىلىپ، ھەممەيلەن ئورنىدىن تۇرۇشتى. رەيھان خوشلاشتى:

— مەن قايتاي، توختىكام ياخشى ئارام ئېلىپ، ئوبدان ئوزۇقلانسۇن، رۇستەم ئاكامنى ھېلىلا ئەۋەتمەن، پۇرسەت

چىقسلا يەنە كېلىمەن، ھازىرچە خۇداغا ئامانەت!
رەيھاننى ھەممەيلەن تالاغىچە ئۈزىتىپ چىقتى. رەيھاننىڭ
سادا ئاغۋاندىن^① تىكىلگەن نوجىيەك كۆڭلىكى گۈزەل قامىتىگە
شۇنداق ياراشقان ئىدىكى، بويى بىلەن تەڭ ئۆسكەن سۈمبۈل
چاچلىرى ھەر بىر سىلكىنىگەندە توختى گويا يۈرىكىگە ئوت تۇتد-
شۇۋاتقاندەك كۆكرىكىنى سىلايتتى. دەر ھەقىقەت، ئۇنىڭ
ھۆسن - جامالى بىلەن بوي تۇرقى ئەلىشىر نەۋائىنىڭ:

«ئېنىڭ مەڭزىدەكىم مەڭ ياراتتى،
ساچى بىلەن بويىنى تەڭ ياراتتى.»

دېگەن بېيىتىدە ئەينەن سۈرەتلەنگەن ئىدى. ئەپسۇسكى، توختد-
نىڭ يۈرىكىدە گەرچە رەيھان ئۈچۈن مۇھەببەت دولقۇنى مەۋج
ئۇرۇپ تۇرسىمۇ، ئۇنى ۋىسالغا يەتكىلى بولمايدىغان ئاسماند-
كى ئاي ياكى ھەددىسىز ئېگىز شاختىكى شاپتۇل ساناپ، چاپچد-
ۋاتقان كۆڭلىگە ھاي بېرەتتى، رەيھان بولسا ئۇنداق ئويلىمايت-
تى، بەلكى توختىدىن ئىبارەت ۋىجدانلىق، باتۇر يىگىتنى مىس-
لىسىز قەھرىماندەك، دەھشەتلىك قىيىن - قىستاقلارغا بەرداش-
لىق بېرىپ، دوزاختىن ئامان - ئېسەن قۇتۇلۇپ چىقىپ،
ئېزىلىشكە ئۇچراۋاتقان خەلقنى ئازادلىق يولىغا باشلاۋاتقان قا-
بىل يېتەكچىدەك كۆرۈپ ھۆرمەتلەيتتى، شۇنداق سەمىمىي تۈي-
غۇ تۈرتكىسىدە: «توختى مېنىڭ، ئۆلسە ئۆلمەن، تىرىلسە
تىرىلمەن، ئۇ مېنىڭ بارلىقىم، ھاياتىم» دەپ قارايتتى. ئەم-
ما، تەقدىرنىڭ يەنە نېمە كارامەتلىرى بارلىقىنى بىلمەيتتى.
رەيھان كېتىپ ئۇزاق ئۆتمەي رۇستەم كىرىپ كەلدى.

① ئېسىل رەختلەرنىڭ بىر تۈرى.

ئۇنىڭ كەيپىمۇ ناھايىتى چاغ ئىدى، بۇ خۇشاللىقنى رەيھاندىن ئالغان ئىككى سەر كۈمۈش تەڭگە بەخش ئەتكەنمۇ ياكى ساۋۇر-دىن ئاز - تولا نەپ ئېلىشنى كۆزلىدىمۇ ئۇققىلى بولمايتتى. رۇستەم قوينىدىن بىر ھەمياننى چىقىرىپ دېدى:

— خېنىم بۇنى توختىدىكامغا ئاپىرىپ بەرگىن دەپ ئەۋەتتى، — ھەميانغا 10 سەر كۈمۈش تەڭگە قاچىلانغان ئىدى، ئاندىن يەنە بىر تۈگۈچنى زەينەپخانغا بەردى، — بۇ تۆت سەر تەڭگىنى خىراجەت قىلسۇن دەپ سىلەرگە ئەۋەتتى.


دەرۋەقە بۇ ناھايىتى چوڭ ئىلتىپات بولۇپ، ئۇلار يىل بويى ئىشلەپمۇ ئېرىشەلمىگۈدەك جىق پۇل ئىدى. ھەممەيلەن رەھمەت ئېيتتى، توختى ھەمياندىن ئىككى سەر كۈمۈشنى ئېلىپ رۇس-تەمگە بېرىپ:

— بۇ بەك سەت ئىش بولدى. ھازىرچە قوبۇل قىلماي ئامالسىز يوق. خېنىم مېنى قۇتقۇزغاننى ئاز دەپ، يەنە بۇنچە غەمخورلۇق قىلىۋاتىدۇ، جېنىم ئامانلا بولىدىكەن ياخشىلىقنى چوقۇم قايتۇرىمەن. رەھمىتىمنى يەتكۈزۈپ قويغايسىز! — دېدى، ئاندىن ھەمياننى زەينەپخان ئانىغا بەردى، — بۇنى ئې-لىڭ.

بۈگۈن بۇ ئائىلىگە خېلىدىن بۇيان ئوڭ كۆزىدە باقمىغان خۇشاللىق نېسىپ بولغان ئىدى. بىراق، توختى تەڭداشسىز ھۆرلىقاسى رەيھانگۈلنى ئويلايتتى. گەرچە ئۇ ئۆزىنىڭ ئىجتىما-ئىي باراۋەرسىزلىكىنى بىلىشمۇ، كۆڭۈل قۇشى رەيھاننىڭ دا-مىدا بولۇپ، خۇددى:

«مۇھەببەت ئالدىدا خىسراۋ لىباسى
بارابەر - تەڭ ئىرۇر پەرھاد كۇلاھسى.»

دېيىلگەندەك، مۇھەببەت ئۇلارنىڭ ئىجتىمائىي ئورنىنى نەزەرگە
ئالماي، كۆڭۈل رىشتىسى ئارقىلىق بىر - بىرىنى يېقىنلاشتۇرۇپ
رۇپ ئۆزئارا چېتىش كويىدا ئىدى.



سەككىزىنچى باب

يۇرتىغا سەپەر

كۈنلەر، ھەپتىلەر ئۆتۈپ، ھەش - پەش دېگۈچە 9 - ئاي كىرىپ قالدى. رەيھان توختى بىلەن كۈندە دېگۈدەك كۆرۈشۈپ تۇراتتى. رەيھان دائىم ساۋاقداشلىرىنىڭ ئۆيلىرىگىمۇ بېرىپ تۇرىدىغان بولغاچقا، ئەمدىلا 16 ياشقا قەدەم قويغان ئىپەتلىك قىزدىن ھېچكىمىمۇ گۇمانلىنىپ يۈرمەيتتى. شۇ سەۋەبتىنمۇ - كىن، ئائىلىسىدىكىلەر مۇمىنچىلىق - تۇرۇشلىرىغا چەك قويمايتتى. رەيھاننىڭ ياردىمى نەتىجىسىدە زەينەپخان ئائىلىسىنىڭمۇ ھال - كۈنى خېلى ياخشىلىنىپ قالدى. توختى ياش بولغاچقا - سالامەتلىكى تېزلا ئەسلىگە كەلدى. ئەمدى يېتىۋەرسە بولمايتتى. ئىشلىشى ياكى بولمىسا كىچىك ئاخۇنى تېپىشى كېرەك ئىدى. ئۇ نۇرغۇن ئويلىنىشلاردىن كېيىن، يۇرتىغا بېرىپ خوجايىنى بىلەن خوشلىشىپ، ئاتۇشقا بېرىش قارارىغا كەلدى، يەكەندىن، توغرىسى رەيھاندىن قانداق ئايرىلىشقا كۆزى قىيامى ئىككىتايىن بولۇپ قالدى. رەيھاندىن ئايرىلمايمەن، بىرگە يا - شايىمەن دەيدىكەن، يەكەندە ماكانلىشىشى كېرەك ئىدى. بۇ ئار - زۇغا يېتىش ئۈچۈن كىچىك ئاخۇن ئېيتقانداك تىنچ، خاتىرجەم ياشاشقا ئىمكان بېرىدىغان ئېزىش - ئېزىلىشتىن خالىي، ھەممە

ئادەم باراۋەر، ئادالەتلىك دۇنيا قۇچاق ئېچىشى كېرەك. كىچىك ئاخۇننىڭ سۆزى بىلەن ئېيتقاندا، بۇنداق دۇنيا كۈرەشسىز ياردەم تېلىمايدۇ. باش كېتىشتىن قورقماي كۈرەش قىلغاندىلا كىشىلىك ئەركىنلىكى قولغا كېلىدۇ. يۇقىرىقىلارنى ئويلىغان توختى دەرهال يولغا چىقىپ، يۇرتدىكىلەر بىلەن كۆرۈشۈش، ئاندىن ئاتۇشقا كىچىك ئاخۇننى ئىزدەپ بېرىش قارارىغا كەلدى. توختى بۇ ئويلىرىنى ساۋۇرغا ئېيتىپ مەسلىھەتلىشىش ئۈچۈن مۇۋاپىق پەيت كۈتۈپ تۇرغاندا، «ئۇنىڭغا يونۇغان» دەك ساۋۇر بۈگۈن مەلۇم سەۋەب تۈپەيلىدىن ئىشقا چىقمىدى. توختى ساۋۇرنى ئۆيگە چاقىرىپ، ئويلىغانلىرىنى ئېيتتى، ئاندىن يۇرتقا قايتماقچى بولۇۋاتقانلىقى توغرىسىدا مەسلىھەت سالدى. ساۋۇرنىڭ قەلبىدىمۇ ئاتىسىنىڭ ئىنتىقامى يېلىنچاق تۇرغاچقا، توختىنىڭ مەسلىھىتى ياغدەك ياقىتى.

— مەنمۇ سەن بىلەن بىللە باراي، كىچىك ئاخۇن بىلەن تونۇشتۇرغىن، — دېدى ئۇ، — سەن نېمە بولساڭ، مەنمۇ شۇ، لېكىن رەيھانگۈلگە ئېيتىپ مەسلىھىتىنى ئاڭلاپ باقساقمىكىن دەيمەن...

ساۋۇرنىڭ گېپى ئۈزۈلگىچە، بىر قولىغا قولىق شاپتۇلنى كۆتۈرۈپ رەيھان كىرىپ كەلدى. ئەگەشتۈرۈۋالغان 12 ياشلار ئەتراپىدىكى بىر ئوغۇل بالا مەيدىسىگە تاقاپ ئاران كۆتۈرگەن يوغان بىشەكشىرىنى يەرگە قويماي دەپ تۇرغاندا، توختى بېرىپ قولىدىن ئالدى. بۇ بالا باققالنىڭ ئوغلى بولۇپ، قوغۇننى ئەكېلىشىپ بېرىپلا قايتىپ كەتتى. زەينەپخان ئانا رەيھاننىڭ قولىدىكى شاپتۇلنى ئېلىپ، ئۆيگە باشلىدى. ھەممەيەن كۆرىپ-دىن ئورۇن ئېلىشىپ، ھال - ئەھۋال سورىشىپ بولغاندىن كېيىن، رەيھان ئېغىز ئاچتى:

— توختىكا، مەجەزىڭىز يوقمۇ - نېمە؟ خاپا كۆرۈنسىزغۇ؟

— ياخشى تۇرۇۋاتىمەن ، بىراق داۋاملىق مۇشۇنداق يۈرۈ-
ۋەرسەم بولماسمىكىن .

رەيھان يەنە سورىدى :

— نېمە قىلاي دەيسىز ؟

— يۇرتقا بېرىپ كېلەيمىكىن دەپ ئويلاۋاتىمەن .

— شۇنچە زۆرۈرمىدى ؟

— ھەئە .

— نېمە ۋەجدىن ؟

— قەرزىم بار ئىدى .

— ئۇنداق بولسا ، ساۋۇركامدىن ئەۋەتىپ بېرەيلى .

— بولمايدۇ ، ئۇ ئېلىم - بېرىم قەرزى ئەمەس ، ئادەمگەر -

چىلىك قەرزى .

— كىم ئىدى ئۇ ؟

— خوجايىنىم ھەم ئوقۇتقۇچۇم ، 10 يېشىمدىن باشلاپ

تۈز - تا ئام بېرىپ چوڭ قىلغاننىڭ ئۈستىگە ئوقۇتۇپ دىلىمغا

ئىلىم سالدى ، ئۆز بالىلىرى قاتارىدا كۆرۈپ ئىشەندى . ئەمدى

ئۇنى تاشلىۋەتسەم ، شاپائەتچىمنىڭ يۈزىگە پۈت قويغاندەك بول -

مامدىمەن ! خوجايىن ماڭا دائىم : كىشىنىڭ ئىززىتى راستچىل -

لىق ، ئادەمگەرچىلىك بىلەن ئاشىدۇ ، يۈزى تىل سەۋەبىدىن ،

يەنى يالغانچىلىق ، كازىراپلىق تۈپەيلى تۆكۈلىدۇ ، دەيتتى . بۇنى

ئويلىغاندا ، ئۇنىڭ بىلەن خوشلىشىپ كەلمىسەم بولمايدۇ . يەنە

بىر ئاكىمىزغىمۇ ۋەدە بەرگەن .

توختىنىڭ پەزىلىتى رەيھانغا چوڭقۇر تەسىر قىلدى . كۆڭ -

لىدە : « نېمە دېگەن ۋەجدانلىق يىگىت بۇ ! ئۇ راست ئېيتىدۇ ،

ئادەم راستچىل ، سەمىمى بولۇشى كېرەك ، مانا مۇشۇنداق

ئادەمگە قۇل بولساممۇ ئەرزىيدۇ ، ئۇنى چىن كۆڭلۈمدىن قوللاي -

مەن . لېكىن ، يالغۇز يولغا چىقىمىسۇن » دېگەنلەرنى ئويلىدى -

دە، ئېيتتى:

—ياخشى ئويلايسىز. ئادەم دېگەن راستچىل، لەۋزىدە تۇ-
رىدىغان بولۇشى كېرەك. خوجايىنغا، يەنە بىرسىگە ۋەدە بەرگەن
ئىكەنسىز، ئەلۋەتتە بېرىڭ. ئەمما، ئىككى شەرت بار...
—قېنى دەڭ.

—بىرىنچىدىن، ماڭا ۋەدە بېرىڭ؛ ئىككىنچىدىن، ساۋۇر-
كام بىرگە بارسۇن.

—قانداق ۋەدە تەلەپ قىلماقچىسىز؟

—چوقۇم قايتىپ كېلىسىز، مەڭگۈ ماڭا مۇڭداش ۋە قوغ-
دىغۇچى بولىسىز. سىزدىن ھازىرچە ئالىدىغان ۋەدەم شۇ ھەقتە
بولدۇ.

رەبھاننىڭ چىرايى بىردىنلا غەمكىنلەشتى، كۆزلىرىگە غە-
ملىداپ ياش كەلدى. كۆڭلىگە مەڭگۈ كۆرۈشلەيدىغاندەك،
بۈگۈنكى ۋىسال دەملىرى يېقىن كەلگۈسىدە ھەسرەتلىك ئەسلە-
مىگە ئايلىنىدىغاندەك ۋەھىمە ھۆكۈمران ئىدى. شۇنداقتىمۇ
توختى ۋەدە بەرسىلا لەۋزىگە ئىشىنەتتى.

—بويتۇ، ۋەدە بېرەي، سىزنىڭمۇ ھەددىسىز ياخشىلىقلد-
رىڭىز بار، جاۋاب قايتۇرمىسام قارا يۈز بولۇشۇم ئېنىق، سىز
ھاياتىمنى قۇتقۇزدىڭىز، شۇڭا مەڭگۈ قوغدىغۇچىڭىز، خىزمەت-
كارىڭىز بولسام ئەرزىيدۇ. لېكىن، مۇشۇ پۇرسەتكە ئېرىشىش
ئۈچۈن كۆپ تىرىشچانلىق كۆرسىتىشكە توغرا كېلىدۇ.
—بەك ئۇبدان گەپ بولدى، سىزگە ئىشىنمەن.

—ئەمىسە نېمىشقا يىغلايسىز؟

—خۇشاللىقتىن ھاياجانلىنىپ يىغلاۋاتىمەن شۇ!

رەبھان ياغلىقى بىلەن ياشلىرىنى سۈرتۈۋېتىپ، زورلاپ
كۈلۈمسىردى. كۈلكە يۈگۈرگەن چىرايىدىكى ياش قالدۇقلىرى
گويىا شەپەقتە تاۋلانغان گۈل بەرگىدىكى شەبنەمدەك جىلۋىلە-

نىپ، سرغىغىنچە ئېتىكىگە چۈشۈۋاتاتتى. ساۋۇرنىڭ كۆڭلى بۇزۇلدىمۇ ياكى رەيھاننىڭ كۆز ياشلىرىغا تاقەت قىلالىدىمۇ ۋەياكى ئىككىسى گەپ - سۆزلىرىنى قورۇنماي قىلىشىۋالسۇن دېدىمۇ، ئەيتاۋۇر، ئورنىدىن تۇرۇپ تالغا چىقىپ كەتتى. شۇ تاپتا توختىنىڭ ئازابلىرىغىمۇ گەپ سىغمايتتى، كۆزلىرىدىن ياش ئەگىپ، رەيھانغا تەسەللى بەرمەكچى بولاتتى، گەپ قىلالمايتتى. ئاخىر زورۇقۇپ ئۆزىنى تۇتۇۋېلىپ ئېيتتى:

— خاتىرجەم بولۇڭ، خېنىم! سىز بۇنچىلىك كۆڭۈل بۆلۈۋاتقان يەردە، مەن جەزمەن قايتىپ كېلىمەن. ساۋۇرنىڭ بىللە بېرىشىغىمۇ قوشۇلىمەن. ئەمدىغۇ بولغاندۇ!

— ئەلۋەتتە، بولدى، سىزگە ئىشىنىمەن، جەزمەن قايتىپ كېلىشىڭىزگە ئىشىنىمەن. لېكىن، نېمىشىقىدۇر كۆڭلۈم يېرىم، بىر قىسىملا بولۇپ تۇرۇۋاتىمەن. ئەبەدىي كۆرۈشەلمەيدىغاندەك خاتىرجەم سىزلىنىۋاتىمەن...

— گەپمۇ ئېغىزدىن، جانمۇ ئېغىزدىن چىقىدۇ، جەزمەن كېلىمەن. لەۋزىدە تۇرماسلىق ئوغۇل بالىنىڭ ئىشى ئەمەس، لېكىن قاچان كېلىدىغانلىقىمنى بىلمەيمەن.

— بۇ «كەلمەيمەن» دېگەن بىلەن ئوخشاش گەپ بولدى، نەچچە ئون يىلدىن كېيىن خوتۇن - بالىلىرىڭىزنى ئەگەشتۈرۈپ كەلسىڭىز يەنىلا كەلگەن بولسىز، ئۇ چاغدا، قېنى ئۆزىڭىز دەپ بېقىڭ، نېمە قىلغۇلۇق؟

— ياق، مېنىڭ گېپىمدىن ھەرگىز ئۇنداق مەنە چىقمايدۇ. ئىلاجى بار تېزىرەك كېلىشكە تىرىشىمەن.

— بوپتۇ، بېرىڭ. مەن قايتىپ دەرھال تەييارلىق قىلىشقا كىرىشەي. بۇنىمۇ دەپ قوياي، ئەگەر كېچىكىپ قالسىڭىز ئۆلۈمۈم بارمەن جۇمۇ!

توختى رەيھاننى تالغاغىچە بىللە چىقىپ ئۈزىتىپ قويماقچى

بولغان ئىدى، رەيھان:

— بولدى، سىلەر چىقماڭلار! — دەپ، روماننىڭ قايرىلغان تەرىپىنى ئالدىغا تاشلىغىنىچە چىقىپ كەتتى. ئەمما، ئۆي-دىن چىققاندا كۈلگەندەك قىلغان بىلەن، ئىشكىتىن چىقىشىغىلا كەلكۈندەك ئېقىشقا باشلىغان كۆز ياشلىرىنى ھەرقانچە قىلىپمۇ توختىتالمىدى.

رەيھان ئۆيگە يېتىپ بارغاندا، ھويلىدا ئوتۇن كەسلەۋاتقان رۇستەمدىن باشقا، ھېچكىم كۆرۈنمەيتتى. شۇڭا، يىغلىغان پېتى ھۇجرىسىغا كىرىپ ئۇخلاپ قالدى. زۇمرە تەخىمىنىڭ: «رەيھانگۈل!» دەپ چاقىرغان ئاۋازى قۇلىقىغا كىرگەندە كەچ پېشىن بولغان ئىدى، ئۇ يۈزىنى يۇيۇۋېتىپ ئانىسىنىڭ قېشىغا چىقتى. ئانا شۇنداق قاراپلا ئۇنىڭ ئايدەك جامالىنىڭ كۈندىن - كۈنگە ئۆزگىرىپ، سولاشقان ياپراققەك بولۇپ قالغىنىنى كۆردى. «گاچا قىزنىڭ تىلىنى ئانىسى بىلىدۇ» دېگەندەك، رەيھاننىڭ روھىي ھالىتىدىكى ئۆزگىرىشلەرنى زۇمرە تەخىمىم ئۆز ۋاقتىدا تىدىلا سېزىپ ئۈلگۈرگەن ئىدى. نەچچە ئاي مابەينىدە رەيھاننىڭ مىجەزى ئۆزگىرىپ، كەم سۆز، ئېغىر - بېسىق، گەپ - سۆز خالىمايدىغان، كۆپىنچە ھاللاردا ھۇجرىسىدىن چىقماي كۈن - كۈنلەپ يالغۇز ئولتۇرىدىغان بولۇپ قېلىۋاتاتتى. مۇساپىرىدىكى گىتتىنىڭ گېپى چىقىسىلا، ساۋابلىق توغرىسىدا كىتاب سۆزلىرىدىن نەقىل كەلتۈرۈپ، ياردەم قىلىشنى ئوتۇنەتتى. ئەمدى ئۇ يىگىتنى زىنداندىن ئازاد قىلىۋېتىش بىلەن، بىر كۈنمۇ ئۆيدە ئولتۇرمايدىغان، ساۋاقداشلىرىنى تولا يوقلايدىغان بولۇۋالدى. ئۇنىڭ بۇ قىلىقلىرى «ئىشنى كارداندىن سوراش»، ئۇنى باداڭ-دىن» دېگەندەك، زۇمرە تەخىمىنىڭ دىققىتىنى قوزغاپ قويۇۋاتاتتى، مۇھەببەت تارىسىنى يۈرەك بېغىشىدىن باغلاپ يىگىت تامان سۆرەپ يۈرگەنلىكى ئانغا ئايان ئىدى، بايا قىزى ھويلىغا كە-

رېپ كەلگەندە يۈز - كۆزلىرىدىكى ياش قالدۇقلىرىنى كۆرۈپ
ئۆزىنى دالدىغا ئالغان ئىدى.

زۈمرەتخېنىم قىزىنىڭ سەرگۈزەشتىلىرىگە خاپا بولمىدى.
چۈنكى، نورمال يېتىلگەن ئىنسان بالىسى بۇ باسقۇچنى بېسىپ
ئۆتمەي مۇمكىن ئەمەسلىكىنى بىلەتتى. توختىنى گەرچە كۆرمى-
گەن بولسىمۇ، ھاپىزبەگدىن ھېكايىلىرىنى نەچچە نۆۋەت ئاڭلى-
غان، تېخى بىر نۆۋەت «توختىغا شۇنداق ھەۋىسىم كېلىدۇكى،
گاھىدا ئۇنى مېنىڭ ئوغلۇم بولۇپ قالغان بولسىچۇ، دەپ قالد-
مەن» دېگىنى قۇلقىدىن كەتمەيتتى. شۇنىڭدىن تارتىپ توختى-
نىڭ سېمماسىنى خىيالەن كۆز ئالدىغا كەلتۈرۈپ، ئەڭ قاملاش-
قان، باتۇر، تەڭداشسىز پالۋانلارغا ئوخشاتتى. رەيھاننىڭ
توختىغا كۆيۈنۈشىنى ھەرگىز ئەيىبلەستىن، ئىمكانىيەت تاپسا
ياردەم بەرگۈسى، ھاپىزبەگ ئۇنسا كۆيۈنۈش قىلىۋالغۇسى
كېلەتتى. ھازىر رەيھاننى چاقىرىشنىڭ سەۋەبىمۇ ئوتتۇرىدىكى
پەردىنى قايرىپ قويۇپ، سىردىشىش ئۈچۈن ئىدى.
رەيھان كىرگەندە زۈمرەتخېنىم ئۇنىڭ يۇيۇقلۇق كىيىملى-
رىنى قاتلاۋاتاتتى.

— ئۇيقۇڭغا قاندىڭمۇ؟ — ئانا كۈلۈپ تۇرۇپ، چاقچاق ئارد-

لاش سورىدى.

— بېشىم ئاغرىۋاتىدۇ، — دېدى رەيھان جاۋاب بېرىپ، ئان-

دىن كاتتىڭ تۆپىسىگە چىقىپ ئانىسىنىڭ يېنىدا ئولتۇردى.

— قىزىم! ئۆزۈڭنى قىيىنما، مۇھەببەتنى بىلىمەن، خې-

جىل بولماي سىرىڭنى ئېيت، يوشۇرۇشنىڭ ھاجىتى يوق.

كۆڭۈل شۇنداق نەرسىكى، ئۇ باي - كەمبەغەل، سەت - چىراي-

لىق دەپ ئايرىمايدۇ. ئۆز مۇددىئاسىغا يېتىشتە ھېچنېمىگە

بېقىنمايدۇ، ئوتتۇرىدىكى سىرنى پەقەت ئاشق - مەشۇقلارنىڭ

كۆزىلا ئاشكارىلايدۇ، مانا بۇ مۇھەببەت دېيىلىدۇ، سېزىپ تۇ-

رۇۋاتىمەن، سەن بىر سۇمۇرغى تاللىدىڭ، ئەمما يوشۇرۇۋاتىمەن. سەن. كۆزلىرىڭدىن چىقىپ تۇرۇۋاتىدۇ. قانداق گېپىڭ بولسا ئوچۇقنى دېگىن. مېنىڭچە سەن پۇل - مال، بايلىقنى ئەمەس، ھەقىقىي سۆيگۈنى كۆزلىدىڭ، مەن قوللاپ - قۇۋۋەتلەيمەن ھەم ياردەم بېرىمەن.

ئانىسىنىڭ بۇ قەدەر مېھرىبانلىقى ھەم يۇمشاق كۆڭۈلۈ- كىدىن دىلى ئېرىگەن رەيھان:

— ئانا!... — دېگىنىچە زۇمرەتخېنىمنىڭ باغرىغا ئۆزىنى ئاتتى، ھاياجان ياشلىرىنى سەلدەك ئاقتۇرۇپ، يۈزىنى كۆرد- كىگە ياقىتى.

— بولدى قىل، قىزىم، بولدى قىل! — دېدى زۇمرەتخې- نىم، — مۇھەببەت مەلامىتى چۈشمەيدىغان ئادەم يوق، غەم قىلما. مەن ياردەم بېرىمەن!

زۇمرەتخېنىم بەزلىگەنچە رەيھان ھېقىقلاپ يىغىسىنى تەستە توختاتقاندىن كېيىن:

— راست ئېيتتىڭىز، ئانا! بۇ بىر سەۋداكەن، ئۆزۈم مۇ بىل- مەيمەن، ئۇنى كۆرمىسەم تاقەت قىلالمايدىغان دەرىجىگە يەتتىم. توختى يۇرتىغا قايتماقچى... — دەپلا يەنە يىغلاپ تاشلىدى.

— سەن نېمە دېمەكچى؟ — سورىدى زۇمرەتخېنىم.

— ئۇنىڭ بېرىشىغا قوشۇلماي ئىلاجىم بولمىدى.

— ئۇ ھازىر نەدە تۇرۇۋاتىدۇ؟

— تۇغقىنىنىڭ ئۆيىدە.

— تۇغقانلىرىنى ماڭا تونۇشتۇرۇپ قوي.

— ماقۇل.

— سەن قانداق قىلماقچى بولۇۋاتىسەن؟

— ئۇ بىر تۇغقىنى ساۋۇر بىلەن يولغا چىقماقچى، بېرىپ

كېلىشىگە بىرەر ئايچە كېتەر. بۇ جەرياندا ساۋۇرنىڭ ئائىلىسىد-

مۇقىنلىق قىلىشى مۇمكىن. ئىككىسىنىڭ سەپەر خىراجىتى ئۈچۈن ياردەم بەرسەك بولاتتى.

— مېنى ھېچنىمىنى ئۇقمايدۇ دەمسەن؟! —

زۈمرەتخېنىم رەيھاننىڭ باش - كۆزىنى چوڭقۇر ئانلىق مېھرى بىلەن سىلدى. رەيھان ئۆتكۈنچى يامغۇردىن كېيىنكى قۇياشتەك كۈلۈپ زۈمرەتخېنىمنى تېخىمۇ چىڭ قۇچاقتى. — بولدى، قويۇۋەت! — دېدى زۈمرەتخېنىم رەيھاننىڭ قولىغا.

ئىتتىرىۋېتىپ، ئاندىن ئۆيگە كىرىپ كېتىپ، كۆزىنى يۇمۇپ - ئاچقۇچە ئارىلىقتا بىر ھەمياننى ئېلىپ چىقىپ رەيھانغا تەڭلىدى، — بۇنى ئۇ يىگىتكە ئاپىرىپ بەرگىن، ئىككىسى قانچە خىراجەت قىلسا يېتىپ ئاشدۇ. ھە، توختا، بۇ تۆت شوينا يارماقنى ساۋۇر دېگەن يىگىتنىڭ ئائىلىسىدىكىلەرگە بەرگىن. ئوغلى كەلگۈچە خىراجەت قىلسۇن. ئەمدىغۇ بولغاندۇ؟

— بولدى، ئويلىغىنىمىدىنمۇ نەچچە ھەسسە ئارتۇق بولدى. رەيھان ئېتىلىپ بېرىپ ئانىسىنىڭ ئىتتەرگىنىگە ئۇنىماي نەچچىنى سۆيۈۋەتتى. زۈمرەتخېنىم يەنە بىر ئىش ئۈستىدە ئۇچۇر بەردى:

— ئاتاڭ ھەجگە بارىمەن دەپ يۈرىدۇ، قارىغاندا، سولاقخانا ئىشىدىن رايبى يانغاندەك قىلىدۇ، كېيىنكى ئىشلار ئاتاڭ خەير-لىك ھەجىدىن كەلگەندە بىر گەپ بۇلار.

رەيھان ئانىسى يەتكۈزگەن ئۇچۇرنىڭ كېيىنكى ئىشلىرىغا تېگىدىغان پايدىسىنى مۆلچەرلەپ ئۆلگۈردى:

— بەك ئوبدان بوپتۇ، ئانا! ئاتام بۇرۇنراق شۇنداق قىلدى. شى لازىم ئىدى. ھەجگە بېرىپ كەلسىمۇ بەگلىك مەنسىپى قېچىپ كەتمەيدۇ، ئۇ چاغدا ھۆرمىتى تېخىمۇ ئاشدۇ، بىزگىمۇ ياخشى. مەن دەرھال توختىغا بۇ پۇللارنى ئاپىرىپ بېرەيمىكىن؟ — ماقۇل، تېز بېرىپ كەل، كەچ بولۇپ كەتمىسۇن!

زۈمرەتخېنىم رەيھان بىلەن ھويلىغا بىللە چىقتى.
رەيھان شۇنچىلىك خۇشال ئىدىكى، توختى بۇ پۇللارنى
ئېدىتلىق سەزىپ ئەتسە خېلى بىر مەزگىل ئىقتىسادىي قىيىنچى-
لىق تارتمايتتى. ساۋۇرنىڭ ئائىلىسىمۇ تۆت شوينا يارماقنى
خېمىرتۇرۇچ قىلىپ تۇرمۇشنى قامداپ كېتەتتى. رەيھان زەي-
نەپخان ئانىنىڭ ئۆيىگە بارغاندا، توختى بىلەن ساۋۇر ئىشك
ئالدىدىكى ياغاچنىڭ ئۈستىدە ئولتۇرۇپ، بىرەر ئىش ئۈستىدە
مەسلىھەتلىشىۋاتقاندا كى قىلاتتى. زەينەپخان ئانا كەچلىك تاماققا
كۆكتات توغراۋاتاتتى. رەيھاننىڭ قانداقتۇر زۆرۈر ئىش بىلەن
كەلگەنلىكىنى پەملىگەن يىگىتلەر دەرھال ئورنىدىن تۇرۇپ ئال-
دىغا باردى. ئىككىسىنىڭ چىرايلىرىدىكى جىددىلىكنى كۆر-
گەن رەيھان:

— ھېچ ئىش يوق. قېنى ئۆيگە كېرەيلى، — دەپ، توختى
بىلەن ساۋۇرنى ئالدىدا مېڭىشقا ئۈندىدى. ئەمما، ئۆي ئىگىلى-
رى تەكلىپنى قوبۇل قىلماي، رەيھان ئالدىدا ماڭدى ۋە چاقىر-
دى:

— زەينەپخان ئاچا!

زەينەپخان ئانا قىلىۋاتقان ئىشنى قويۇپ ئۆيگە كىردى.
رەيھان قولىدىكى ياغلىقنى يېشىپ تۆت شوينا يارماقنى تەڭلى-
دى:

— بۇنى ئانام سىلەرگە ئەۋەتتى.

— رەھمەت، خېنىم، رەھمەت! — دېدى زەينەپخان ئانا
ئىككى قوللاپ ئېلىپ، — بۇ ياخشىلىقلىرىنى قانداقمۇ قايتۇرا-
مىز. بىزدىن يانمىسا خۇدايىمىدىن يانا.
رەيھان ھەمياننى توختىغا تەڭلىدى:
— بۇنىڭدا 30 سەر كۈمۈش بار، بۇنىمۇ ئانام ئەۋەتتى.
ئىككىڭلارنىڭ سەپەر خىراجىتىگە يېتىدۇ.

نەچچە كۈندىن بۇيان ئانىسىدىن ۋە ئاتىسىدىن ئېھتىيات قىلىپ كېلىۋاتقان رەيھاننىڭ بۈگۈن بىردىنلا «ئانام ئەۋەتتى» دەپ خېلى جىق پۇلنى كۆتۈرۈپ كېلىشى ئۈچەيلەننى ھەيران قالدۇردى.

— ئانام ئەۋەتتى؟ — سورىدى توختى.

— ھەيران قېلىۋاتامسىز؟

— قانداقچە ئەمدى؟

— قورقماڭ، ھېچ ئىش يوق، ئانام بەك ياخشى ئايال. مەن يوشۇرۇپ يۈرگەن بىلەن، ئۇ ھەممىنى بىلىپ بوپتۇ. ئۇ ماڭا: « ھېچۋەقەسى يوق. بالىسىنىڭ بېسىۋاتقان قەدىمىنى ئانا بىلىم. سە قانداق بولىدۇ؟ سەن ئۆتمەكچى بولغان < كېچىك > تىن ئۆت. مەيدىغان ئىنسان يوق. بۇنى ئەيىبلەش ھاجەتسىز، بۇنىڭدىن كۆرە ياردەم بەرگەن ياخشى...» دېدى ھەم بۇ پۇللارنى ئەۋەتتى.

— بېگىم بىلىپ قالسىچۇ؟

— بىلمەيدۇ، ئاڭلىشىمچە ئاتام ھەجگە بارغۇدەك، مۇددەت-تىن بىرقانچە ئاي بۇرۇن مېڭىشقا تەرەددۇت قىلىۋاتقۇدەكمىش. بىلىپ قالسىمۇ نېمە قىلالايتتى. ئەمدى گەپ سىلەردە قالدى. تېزىرەك يولغا چىقىپ، قانچە بالدۇر كەلسەڭلار شۇنچە ياخشى. — خۇشاللىق ئېسەنگىرتىپ، رەھمەت ئېيتىشىمۇ ئۇنتۇپ-تىمەن، رەھمەت، خېنىم!...

توختى گەپنى ئاخىرلاشتۇرۇپ بولغۇچە رەيھان بۆلۈۋەتتى:

— ئەمدى مېنى «خېنىم» دېگۈچى بولماڭ، «رەيھان» دە.

ۋېرىڭ، بولمىسا رەنجىپ قالمەن، — قىز لەۋلىرىنى يىمىرىپ يېقىملىق كۈلدى.

— ماقۇل، سىز رەنجىدىغان ئىشنى ئىككىنچى قىلماي-

مەن. گېپىمگە ئىشىنەرسىز؟

— ئەمدى بولدى!

— زۇمرە تېخىنىمغۇمۇ رەھمەت، ئاتا - ئانا بولسىمۇ بۇنچە -
لىك قىلالمايتتى. قىلغان ياخشىلىقنى بۇ دۇنيا - ئۇ دۇنيا
ئۇنتۇمايمەن! — توختى كۆزلىرىگە ياش ئالدى.
— باشقىسىنى قويۇپ، مېنىلا ئۇنتۇمىسىڭىز كۇپايە.
— ھەرگىز - ھەرگىز ئۇنتۇمدىغان!

ھەممەيلەن تەڭلا كۈلۈشتى، ئاندىن ئورۇنلىرىدىن تۇرۇپ
تالاغا چىقىشتى. قۇياش پەسلەپ ناماز ئەسىر بولغان ئىدى.
— ھە... راست، بىلىپ قالاي، سەپەر قاچان؟ — رەيھان
توختىدىن سورىدى.

— تەييارلىق پۈتتى. ئەتە باش توخۇدا يولغا چىقساقمىد -
كىن.

— يەنە بىر گەپ بار ئىدى.

— قېنى دەڭ.

— سىزگىلا تەئەللۇق گەپ ئىدى.

— ئىككىسى ئۆزى ئېيتىپ ئۆيگە ماڭدى. توختى ئىشىكىنى
يېپىپ قويۇپ، رەيھاننىڭ كۆزلىرىگە تىكىلدى:

— نېمە گەپ ئىدى؟

رەيھان توختىنىڭ كۆزىگە تەشەنلىق ئىلكىدە تىكىلدى.
گەرچە ئۇ كۈلۈپ تۇرسىمۇ، كۆز ياشلىرى گويا ئاپتاپلىق ئاس -
ماندىن چۈشۈۋاتقان يامغۇردەك تامچىلىماقتا ئىدى. قىز شۇ
ھالەتتە بىردەم قاراپ تۇرغاندىن كېيىن ئۆزىنى توختىنىڭ قۇ -
چىقىغا ئېتىپ، چىڭ يوپۇشقىنىچە ئۆكسۈپ - ئۆكسۈپ يىغلىدى.
دى. توختىمۇ قىزنى باغرىغا باستى، قەيسەر يىگىتلىكىگە ماس -
لاشمىغان ھالدا كۆز ياشلىرى قىزنىڭ باش - كۆزىگە سىرغىشقا
باشلىدى.

— كۆڭلىڭىزنى يېرىم قىلماڭ! — دېدى توختى رەيھانغا
تەسەللى بېرىپ، ئاندىن ئالمنىڭ يارتىسىدەك ئېڭىكى ئاستىغا

بارماقلىرىنى تەگكۈزۈپ يۇقىرى كۆتۈرۈپ ئۆزىگە قاراتتى. رەيى-
ھاننىڭ جان بېرىش ئالدىدىكى ئاھۇنىڭكىدەك كۆزلىرى گويا
پاناھلىق تىلەۋاتقانداك مۆلدۈرلەپ تۇراتتى. توختى بويىنى
ئېھتىياتچان سەبىياھتەك ئاستا ئېگىپ، ئەرلىك جاسارەت تېمىپ
تۇرغان لەۋلىرىنى قىزىلگۈل بەرگىسىسمان نازۇك لەۋلەر ئۈس-
تىگە قويدى. جۈپلەنگەن بۇ لەۋلەر شۇ تاپتا بىر جۈپ چوغنى
ئەسلىتەتتى. بەجايىكى، بىر - بىرىگە تېگىش بىلەن كۈچلۈك
يېلىنچاپ ئىككى يۈرەكنى كۆيدۈرمەكتە ئىدى. بىر گەۋدىگە
ئايلىنىپ، بىر - بىرىگە سىڭىپ كېتىۋاتقان ئىككى تەن دۇنيا-
نىڭ ئىشلىرىنى پۈتۈنلەي ئۈنتۈغان، ئۆي ئىگىلىرىنىڭ تۇيۇق-
سىز كىرىپ قېلىشىدىنمۇ ئەنسىرەيدىغاندەك قىلمايتتى، بەلكى
مۇشۇ كۆرۈنۈشنى پۈتۈن ئامۇخاس كۆرگىنىدە پەخىرلەنگىنىدىن
ئاشىق - مەشۇقلۇق بابىدا مەشھۇر پەرھات - شېرىن، لەيلى-مەج-
نۇن، تاھىر - زۆھرەلەردەك مەڭگۈ ئۆلمەسلىك شەرىپىگە ئېرى-
شىشنى تىلەيتتى.

شۇنداق قىلىپ، ئۇلار بىر - بىرىدىن چالا بوغۇزلانغان
قۇشتەك كۈرمىڭ ئازاب ئىچىدە تەستە ئايرىلدى.

— خۇداغا ئامانەت، مېنى تەقەززا قىلماي، تېز بېرىپ،
كېچىكمەي كېلىڭ! — دېدى رەيھان ۋە خوشلىشىش سوۋغىتى
سۈپىتىدە ئاتلىق بىرنى سۆيۈپ قويدى.

ئۇلار چىققاندا زەينەپخان ئانا بىلەن ساۋۇر ھېچ يەردە كۆ-
رۈنمەيتتى. توختى رەيھاننىڭ ئارقىسىدىن تاكى قارىسى يىتكۈچە
قاراپ تۇردى، پەقەت ساۋۇرنىڭ:

— توختى! — دەپ چاقىرىغىنى قۇلىقىغا كىرگەندىلا ھويل-
غا قايتىپ كىردى. ئەمما، شۇ تاپتا يۈرىكىنى بىر كىم سۇغۇ-
رۇپ كېتىۋاتقانداك تۇيغۇدا ئىدىكى، رەيھاننىڭ كەينىدىن يۈگۈ-
رۈپ بېرىپ، ئېغىر كۈنلەردە مېھرىبانلىق كۆرسىتىپ ھاياتىنى

قۇتقۇزۇپ قالغۇچى بۇ پەرىشتىنىڭ شاپائىتىگە يېنىش - يېنىش -
لاپ رەھمەت ئېيتقۇسى، يېتىملىكتە تارتقان پۈتۈن دەرد -
ئەلەملىرىنى قالدۇرماي سۆزلەپ بېرىپ، ئەڭ - ئەڭ قەدىرلىك
قەلبىنى ئەڭ چۈشىنىدىغان ساھىبجامال بىلەن قانغۇچە مۇڭداش
بولۇپ، خارۋازلىق، زۇلۇم، كۈلپەتتە ئۆتكەن ھەسرەتلىك
كۈنلىرىنى تولۇقلىغۇسى كېلەتتى.

توختى رەيھان بىلەن خوشلاشقاننىڭ ئەتىسى ئەتىگەندە سا-
ۋۇر بىلەن پەيزاۋاتقا يۈرۈپ كەتتى.

ساۋۇر ئائىلە ئىشلىرىنى ئىنسى ئابدۇرەھمانغا تاپىلدى:
— بىز ئۇزاققا قالماي قايتىپ كېلىمىز. ئىش قوغلىشىپ
يىراققا كېتىپ قالما، ئانام ئۆيگە قارىسۇن، بولمىسا رەيھانگۈل
كېلىپ قالسا تاپالماي قالدۇ.

بۇ 10 - ئاي بولۇپ، ھاۋا سەگىگەن چاغلار ئىدى. توختى-
لار پىيادە يول بېسىپ، ھارغاندا دەرەخ سايىلىرىدا ئارام ئالدى،
ھاردۇقى چىققاندا كېچە - كۈندۈز دېمەي مېڭىپ، ئاخىر پەيزا-
ۋاتقا يېتىپ كەلدى - دە، چاڭ شەنسىڭنىڭ ئۆيىگە چۈشتى.
چاڭ شەنسىڭنىڭ ئۆيى پەيزاۋات ئۆتەڭ بازىرىنىڭ رەستە
كوچىسىدا بولۇپ، قوش قاناتلىق ھويلا ئىشىكىدىن كىرىشىگە-
لا، ئۇلاپ سېلىنغان تۆت ئېغىزلىق ئۆي، ئاندىن بىر چەتتىكى
ئاتخانا كۆزگە تاشلىناتتى. دەرۋازىنىڭ يېنىدىلا ئىشىكى كوچىغا
قارايدىغان گۆرۈخانسى بار ئىدى. ئىككىيلەن ھويلىغا كىرىشى
بىلەن بويىغا ئۇششاق قوڭغۇراقلار ئېسىلغان بىر جۈپ پىستە
قاۋاپ كېلىپ، توختىنىڭ پۇتلىرىنى يالاپ ئەركىلەشكە باشلى-
دى. ساۋۇر توختىنىڭ دالدىسىغا ئۆتۈۋالدى. ئىتلىرىنىڭ باشتا
قاتتىق قاۋاپ، كېيىن بىردىنلا توختاپ قالغانلىقىنى سەزگەن
چاڭ شەنسىڭنىڭ قىزى يۈگۈرۈپ چىقىپ توختىنى كۆرۈپ،
كەلگەن پېتى بىلىكىگە ئېسىلىپ تۇۋالدى:

— بابا! نېكەن سۈي لەيلى؟^①

توختى بۇ ئۆيگە كەلگەندە چاڭ خۇا تېخى ئالتە ياشتا بو-
لۇپ، ھازىر بويى ئۆسۈپ، كۆكسى كۆتۈرۈلۈپ، كۆز چۈشكۈ-
دەك تولغان ئىدى. بىراق، چاڭ خۇامۇ ئەينى زاماننىڭ فېئودال-
لىق قائىدە - يوسۇنلىرىدىن چەتتە قالالمايتتى. شۇنداقتىمۇ داد-
سى چاڭ شەنسنىڭ ئوقۇمۇشلۇق كىشى بولغاچقا، مىللەتنىڭ
ئۆرپ - ئادىتىگە ئانچە ئەمەل قىلىپ كەتمەيتتى. شۇڭا، قىزد-
نىڭ پۇتلىرىنى قىزىق سۇغا چىلانغان ماتا بىلەن تېڭىپ، ئۆچ-
كىنىڭ شاخشىقىدەك ھالغا كەلتۈرۈپ، ئىراڭلاپ ماڭىدىغان
قىلىپ قويىمىغان ئىدى. توختى بىلەن چاڭ خۇا كىچىكىدىن بىر
ئۆيدە ئۆسكەچكە، قېرىنداشلاردەك بىر - بىرىگە مېھرىبان ۋە
ئىناق - ئېجىل ئىدى. توختىمۇ چاڭ خۇانى ئۆز سىڭلىسىدەك
يېقىن كۆرەتتى. ئۇلارنىڭ بىر جايدا تۇرغاندىكى ھالىتىنى كۆر-
گەن ھەرقانداق ئادەم «ئەجەبمۇ ئامراق ئاكا - سىڭىللار كەن»
دېمەي قالمايتتى.

چاڭ شەنسنىڭ، ئوغلى چاڭ شۇ ۋە باشقا ئائىلە ئەزالىرى
كەينى - كەينىدىن ئۆيدىن چىقىشىپ، توختى ۋە ساۋۇر بىلەن
قىزغىن كۆرۈشۈپ، ھال - ئەھۋال سورىغاندىن كېيىن ئۆيگە
باشلىدى. توختى ئۇلارنىڭ سۆزلىرىنى ساۋۇرغا ئۇدۇللۇق تەر-
جىمە قىلىپ بەردى. چاڭ خۇا دەرھال يۈز - قول يۇيۇش ئۈچۈن
داس، لۇڭگە، سويۇن، سۇ تەقلىدى. توختى بىلەن ساۋۇر يۈز-
كۆزلىرىنى يۇيۇپ بولۇپ، شىرەنىڭ ئىككى تەرىپىگە قويۇلغان
ئورۇندۇقلاردىن ئورۇن ئالدى. چاڭ خۇا پىيالە ۋە چاي ئەكب-
لىپ قويۇپ، بازارغا سامسىغا چىقىپ كەتتى.

— ئەيىۋ! ... توختى، نەگە باردىڭ؟ — دېدى چاڭ شەنسنىڭ

① «دادا! قاراڭ، كىم كەلدى؟» دېگەن جۈملىنىڭ خەنزۇچە تەلەپپۇز قىلىنىشى

پىيالىلەرگە چاي قويغاچ، — سېنى سۈرۈشتۈرمىگەن يەر قالمدى. ئاخىر ئىلاجسىز قېلىپ، بىرەر يەردىن خەۋەرىڭنى كۈتۈپ يۈرگەن ئىدىم. بۈگۈن بىزنى تەڭرى كۆرۈشتۈردى، نەچچە ئايلاردىن بۇيان نەلەردە يۈردۈڭ؟

— بۇ مېنىڭ ئىزدىگەن توغقىنىم ساۋۇر بولىدۇ! —
تونۇشتۇردى توختى ئالدى بىلەن.

چاڭ شەنسىڭ خۇشال كەيپىياتتا ئورنىدىن تۇرۇپ، ساۋۇر بىلەن قايتا كۆرۈشتى، ئاندىن توختى چاي ئىچكەچ پەيزاۋاتتىن قاڭقىپ چىقىپ يەكەنگە بارغاندىن كېيىن كۆرگەن كۈنلىرىنى بىر - بىرلەپ خەنزۇچە سۆزلەشكە باشلىدى. چاڭ شەنسىڭ تۈ - رۇپ - تۇرۇپ «تامادى!» دەپ پوتسىغا ئۇرۇپ قوپاتتى، چاڭ خۇا بولسا قىزلارغا خاس نازۇكلۇق بىلەن ياش كەلكۈنگە پوتلىدى. سى قوشۇلۇپ ئېقىپ چۈشمىگۈچە سۈرتەستىن گەپنى تىڭشاپ ئولتۇراتتى. ساۋۇر بولسا بىردە توختىغا، بىردە چاڭ خۇاغا قارايتتى، توختىنىڭ نېمە دەۋانقانلىقى ئۇنىڭغا قاراڭغۇ ئىدى. لېكىن، چاڭ شەنسىڭنىڭ چىراي ئىپادىسىدىن توختىنىڭ سەر - گۈزەشتىلىرىگە ئېچىنىۋاتقانلىقى چىقىپ تۇراتتى.

چاڭ شەنسىڭ ئائىلىسى بۈگۈن خۇشاللىققا چۆمگەن بو - لۇپ، ئۆي تامىقىدىن سىرت، بازاردىن ھەر خىل يېمەكلىكلەر كەلتۈرۈلۈپ، تاماق شىرەسى نازۇنېمەتلەر بىلەن تولدۇرۇۋېتىلدى. ئائىلىدىكىلەر ئىچىدە چاڭ شەنسىڭ ھەممىسىدىن خۇش كۆرۈنەتتى. توختى يوقاپ كەتكەندىن كېيىن، كۆپ ئىزدەپ سۈرۈشتۈرگەن بولسىمۇ، ھېچ يەردىن خەۋىرىنى ئالالمىدى. يېقىن - يىراق بارمىغان يەر قالدى. توختى ناھايىتى قاندى - لىك، ئەخلاقلىق يىگىت بولغاچقا، ھەپسىگە كىرىپ قېلىشىنى خىيالىغىمۇ كەلتۈرمىدى. چاڭ شەنسىڭ توختىنىڭ سەرگۈ - زەشتىلىرىنى ئاڭلاپ بولغاندىن كېيىن غەزەپلىنىپ دەيدى:

— ھازىر زۇلۇم چېكىدىن ئېشىپ، ھۆكۈمەت خەلقنىڭ دۈشمىنىگە ئايلىنىپ قالدى. بۇنى خاقان بىلمەيدۇ، بۇنىڭغا ئوتتۇرا - تۆۋەن قاتلامدىكى ئەمەلپەرەس، نەپسانىيەتچى يەرلىك ئەمەلدارلار سەۋەب بولۇۋاتىدۇ. پۇقرالارنىڭ يا ئۆلۈم، يا كۆرۈم دەپ پالتا - كەتمەنلىرىنى كۆتۈرۈپ چىقىشى قاش - كىرىپك ئارىلىقىدا تۇرۇۋاتىدۇ. ئەھۋال مۇشۇنداق داۋاملىشىۋەرسە، خەلق تاقەت قىلىۋەرمەيدۇ. بىرەر چاتاق چىقىپ قېلىشىدىن ئەنسىرەۋاتمەن.

چاڭ شەنسىڭنىڭ ۋەزىيەت ئۈستىدىكى بۇ قاراشلىرى رېئال ئاساسقا ئىگە ئىدى.

توختىنىنىڭ كەلگەنلىك خەۋىرى پەيزاۋات بازىرىدىكى تونۇش - بىلىشلىرىنىڭ قۇلقىغا تېزلا يېتىپ، ئەل - ئاغىنىلىرى ئۇچمۇ ئۇچ يوقلاپ كېلىشتى، ئۆيلىرىگە تەكلىپ قىلىشتى. توختى بىلەن ساۋۇر داخىل بولغان سورۇنلار قىزىپ كېتەتتى. توختى يەكەندە كۆرگەن كۈنلىرىنى، داخرا، ھەپسىدە تۇتقۇنلارنىڭ بېشىغا چۈشكەن كۈلپەتلەرنى، ئىنسان قېلىپىدىن چىققان قىيىن - قىستاقلار، بىئەجەل ئۆلگەنلەرنىڭ پاجىئەلىرى ۋە قارا دەرۋازا ئالدىدىكى نالە - پەريادلارنى تەسىرلىك تۈستە سۆزلەپ بېرەتتى. توختىنىڭ تەسىرلىك ھېكايىلىرى سورۇندىكىلەرگە: «ھەي خەلق! يەنە غەپلەت ئۇيقۇسىنى ئۇخلاۋېرەمەن! تېزىدىن قوزغىلىپ دۈشمەنلىرىڭنى يوقاتمىساڭ، ئۇلار سېنى يوقىتىدۇ. ئەمدى نۆۋەت ساڭا كەلدى!» دەپ چاقىرىق قىلىۋاتقانداك تۇيۇلاتتى. ھازىر دېمىسىمۇ توختى ئىلگىرىكى ھېچكىم نەزىرىگە ئېلىپ كەتمەيدىغان گۆرۈخاندىكى چاكار توختى ئەمەس، بەلكى تەمكىن، كۆپنى كۆرگەن، بىلىملىك يولباشچىغا، قولغا شەمشەر ئېلىپ زالىملارنى قىرىپ تاشلاپ، ئاجىز پۇقرالارنى قۇتقۇزىدىغان قەيسەر سەركەردىگە ئوخشايتتى.

چۈنكى، ئۇنىڭ ھۆرمەت - ئىناۋىتى بىردىنلا ئېشىپ، شۇنداقلا قول شىلتىدىغان بولسا، ھەممە ئادەم ئۇنىڭغا ئەگىشىدىغاندەكلا قىلاتتى.

توختى پەيزاۋاتقا كېلىپ بىر ھەپتىدىن كېيىن، چاڭ شەن-سىڭ بىلەن خالىي قالغان بىر ئەتىگىنى مەسلىھەت سالىدى:

— ئاتۇشتا زۆرۈر بىر ئىشىم بار ئىدى، شۇ يەرگە بېرىپ كەلسەم دېۋىدىم. كىچىكىمدىن ئاتىدارچىلىقىڭىز سايىسىدا چوڭ بولدۇم. ئەمدى ئۇرۇق - تۇغقانلىرىم بىلەن تېپىشتىم. سىزنىدە مۇ تاشلىماي يوقلاپ تۇرىمەن. چوڭ بولۇپ قالغاندا بىر ئۆيدە تۇرۇۋەرگىلىمۇ بولماس، شۇڭا ئىجازەت بەرگەن بولسىڭىز.

— بولسىغۇ كەتمەسەڭ ئاتا - بالىدەك ئۆتۈۋېرەتتۇق، سېنىڭ سۆزلىرىڭمۇ يوللۇق. دەرۋەقە، ئۆز يولۇڭنى تاپقۇدەك بولغاندا يەنە تۇتۇۋالسام بولماس، بارغىن، بالام. بىراق، ئېھ-تىياتچان بولغىن! ~~ئەيتتىڭ~~، بايا نەگە بارىمەن دېدىڭ؟

— ئاتۇشقا بارىمەن، ئاندىن كېيىن يەكەندە تۇرىمەن.

— بوپتۇ، ئەتە يولغا چىقىڭلار.


ئىككىنچى كۈنى ئەتىگەندە غىزالىنىپ بولغاندىن كېيىن، توختى بىلەن ساۋۇر مېڭىشقا تەمىشلىپ ھويلىدا ھەممەيلى بىلەن خوشلىشىشقا تەرەددۇتلىنىۋاتقاندا، چاڭ شەنسىڭ:

— قېنى ھېلىقى؟ — دەپ چاڭ خۇاغا قارىغان ئىدى، قىز يۈگۈرۈپ ئۆيگە كىرىپ كېتىپ بىر ھەميانى كۆتۈرۈپ چىقىپ دادىسىغا بەردى.

توختى بىلەن ساۋۇر ئىككىيلەن تەئەججۈپلىنىپ تۇرغاندا، چاڭ شەنسىڭ ھەميانى توختىغا تۇتقۇزۇپ، دېدى:

— ئۇزاق يىل ئىشلىدىڭ، ھەقىقىتى قانچە قىلساممۇ تۈگىتىپ بولالمايمەن. ئاز بولسىمۇ بۇنى ئېلىۋال. بېشىڭغا كۈن چۈشكەندە لازىم بولار.

ئۇلار ماڭماقچى بولۇۋاتقاندا، چاڭ خۇا:
— توختاڭلار! — دەپ يەنە ئۆيگە كىرىپ كېتىپ، كىچىك
بىر بوغچىنى كۆتۈرۈپ چىقتى، — بۇ سىزنىڭ كىيىملىرىڭىز،
يۇيۇپ قاتلاپ قويغان ئىدىم!
ئەمما، كىيىملەرنىڭ ئارىسىدا قىز ئۆز قولى بىلەن توختى-
غا ئاتاپ تىككەن، چەمىگە «چاڭ خۇا» دېگەن ئىككى خەت كەش-
تىلەنگەن لاتا خەينىڭ بارلىقىنى باشقىلار بىلمەيتتى.



توققۇزىنچى باب

ئۆلۈم چاڭگىلىدىن قۇتۇلغانلار

توختى بىلەن ساۋۇر پەيزاۋاتتىن ئايرىلىپ، ئاتۇشنىڭ ئاغۇ دېگەن يېرىگە كەلدى. ئۇلار تارقاق ئۆيلەرنىڭ قايسىسى كىچىك ئاخۇننىڭ ئۆيى ئىكەنلىكىنى بىلەلمەي، سوراي دېسە بىرەر ئادەم تېخى ئۇچرىماي گاڭگىراپ تۇرغاندا، يىراقتىن ناخشا ئاۋازى ئاڭلاندى. كۆپ ئۆتمەي ئېشەكلىك بىر ئادەمنىڭ قارىسى كۆرۈندى. بۇ كەچ كىرگەن چاغ بولۇپ، قۇياش تاغ كەينىگە مۆكۈش ئالدىدا تۇراتتى. توختى بىلەن ساۋۇر نېمە قىلىشنى بىلمەي تۇرغاندا ئۇ ئادەمنىڭ كېلىپ قېلىشى غەش بولغان كۆڭۈللەرنى ۋاللىدە يورۇتۇۋەتتى. ئەمەلىيەتتەمۇ بۇ خۇشال بولۇشقا تېگىشلىك ئىش ئىدى. ئۇ ئارازلىق يىگىت بولۇپ، كىچىك ئاخۇننىڭ ئۆيىدىن كېلىۋاتاتتى. ئېشەكلىك ئادەم ئۇلارغا يېقىنلىشىش بىلەن ناخشىنى توختىتىپ، پۇتلىرىنى ھە دەپ لىكىلدى. تىپ ئېشەكنىڭ قورسىقىغا دۆشكەلەپ تېزىرەك مېڭىشقا زور-لايتتى. ئۇ قاراپلا باشلىرىغا بىر خىل قارا نوچە تۇماقنى قاملاش-تۇرۇپ قىستۇرۇپ ئىسپانكىدەك يارىشمىلىق قىلىپ كىيىۋالغان ئىككى دولانلىقنى كۆردى. ئۇلارنىڭ سىرتتىن كەلگەنلىكىنى بىلىپ، گەپ - سۆز قىلماي ئۆتۈپ كەتمەكچى بولۇۋىدى،

توختى ئۈنلۈك ئاۋازدا:

— ئەسسالامۇ ئەلەيكۈم! — دېدى.

ئېشەكلىك ئادەم بېشىنى سەللا مىدىرلىتىپ «سالام» نى ئىلىك ئالدى.

— كىچىك ئاخۇنكامنىڭ ئۆيىگە ماڭغان ئىدۇق، تاپالماي قالدۇق، ئۆزلىرى مۇشۇ يۇرتتىن بولسىلىرى بىلەملىكىن؟ — سورىدى توختى.

— «يولۇچى» ئېشەكتىن سەكرەپ چۈشۈپ ئىككىيلەن بىلەن قول ئېلىشىپ كۆرۈشكەندىن كېيىن، بېشىدىن ئايىغىغا-چە سەپىلىپ قارىۋېتىپ، ئاندىن:

— ئىككىلىرى نەدىن كېلىشلىكىن؟ — دەپ سورىدى.

— پەيزىۋاتتىن.

— ئات - ئۇچۇرلىرىنى بىلىشكە بولامدىكىن؟

— ئىسىمىم توختى. كىچىك ئاخۇنكام بىلەن يېقىن ئۆتد-

مىز.

— ماۋۇ ئىشنى كۆرمەيدىغان، كىچىك ئاخۇنكام داۋاملىق گەپلىرىنى قىلىپ بېرىدىغان پەيزىۋاتلىق توختى مانجۇ دېگەن كىشى بولمىسىلا يەنە!

— توغرا، شۇ بولمىسەن.

— بەللى، خۇدا خالاپ مانا بۈگۈن كۆرۈشۈشكە نېسىپ بوپتۇ، مەن ھازىرلا كىچىك ئاخۇنكامنىڭ ئۆيىدىن كېلىشىم، ئارازىلغا كېتىۋاتقان ئىدىم. يۈرۈشىلە، مەن باشلاپ باراي.

ھە، قانداق بولۇپ بىتۈيۈك كېلىپ قېلىشتىلا؟

— ئالاھىدە شارائىتتا تونۇشقان ئاكىمىز بىلەن كۆرۈشۈش ئارزۇسى ئارامىمىزدا قويماي قەدەم رەنج قىلىپ، بۇ يۇرتقا ئاياغ باستۇق.

ئۇلار شۇنداق پاراڭلار بىلەن مەھەللىدىن خېلى چەتتىكى

بىر ئۆيگە يېتىپ كېلىشتى، چالما - كېسەك بىلەن سېلىنغان ئۆيلەرنىڭ ئالدى سوقما تاملىق ھويلا بولۇپ، ئەپچىلگىنە دەرۋازا. زار ئورنىتىلغان ئىدى. ئالدىدىكى چوڭ كۆلنى ئاينىغان جىگدىلەر ھىمايىسىگە ئېلىپ، يىراقتىن قارىغان كىشىگە خۇددى بۈك - باراقسان باغدەك كۆرۈنەتتى. دەرۋازىغا يېقىنلاشماستىنلا نېرىدەدىن ياتنىڭ ھىد - تۇشىنى سەزگەن ئالا بويناق ئىككى ئىت، قاۋىغىدىنچە ئۇلارنىڭ ئالدىغا ئېتىلىپ چىقتى. ئارقىدىن: «كەت!» دېگەن تونۇش ئاۋاز ئاڭلىنىپ، كىچىك ئاخۇن كۆرۈندى. ئۇ، شۇنداق قاراپلا توختىنى تونۇپ، كەلگەن بويى ئۇزاقتىن كۆرۈشمىگەن قېرىندىشىدەك قۇچاقلدى. كىچىك ئاخۇن قىزغىن سالام - سەھەت، ھال - ئەھۋال سورىشىشلاردىن كېيىن، مېھمانلارنى ئۆيگە باشلىدى. ھويلا - ئارام كەڭتاشا بولۇپ، پېشايۋان، سىلىق سۇۋالغان دېرىزىلىك ئۆيلەر بۇ ئائىلىنىڭ خېلى ھاللىق ئىكەنلىكىدىن دېرەك بېرەتتى. شۇ يۇرتقا نىسبەتەن ھەشەمەتلىك كۆرۈنىدىغان قورۇ - جاي كىچىك ئاخۇنغا ئاتىسىدىن قالغان بولۇپ، كېيىن مىراس تالان - تاراجقا ئۇچراش، ئۇنىڭ ئۈستىگە كىچىك ئاخۇن ئۈچ يىلغىچە ھەپسىدە يېتىش تۈپەيلى ئىگىلىكى خارابلاشقان، ئاخىر بۇرۇنقىدەك ماغ - دۈرى يوق، «تېشى پال - پال، ئىچى غال - غال» غا ئايلانغان ئىدى. شۇنداقتىمۇ يۇرت، مەھەللىكوي يوقسىز دېمەيتتى.

توختى بىلەن ساۋۇر ئوڭ تەرەپتىكى مېھمانخانىنىڭ تۆردەدىن ئورۇن ئالغاندىن كېيىن، يول باشلاپ كەلگۈچى:

— ھازىرچە خەير-خوش، مەن كەتتىم، ئەتە كۆرۈشەيلى! — دېدى ئۇلار بىلەن خوشلىشىپ، ئاندىن ئادەمگەرچىلىك يۈزىدىن قوشۇپ قويدى، — ئوبدان ئارام ئېلىشىسلا، ئەتە - ئۆگۈن ئارازىلغا ئاپىرىمەن، شۇ چاغدا مۇڭدۇشۇالارمىز.

ئۇ ئەمدىلا دەرۋازا تۈۋىگە بېرىشىغا، كىچىك ئاخۇن چاقىرى-

دى:

— ھوشۇر جان!

«ھوشۇر جان» ئىسىملىك كەينىگە ياندى، كىچىك ئاخۇن ئۇنىڭغا پىچىرلاپ بىرنەمىلەرنى دېگەندىن كېيىن «ئەمدى كەت-سەڭ بولىدۇ» دەپ ئۇزىتىپ قويدى، ئاندىن ئۆيگە قايتىپ كىرىپ، توختىغا چۈشەنچە بەردى:

— ھازىرچە پاراڭ سېلىپ يۈرمىگىن، توختى بىرنەچچە كۈن ئارام ئېلىۋالسۇن دەپ تاپىلىدىم. بولمىسا كۆرۈشكىلى كېلىدىغانلار ئاۋۇپ، ئارام ئالغىلى قويماسمىكىن دېدىم.

— نەدىكىنى، — دەدى توختى كۈلۈمسىرەپ، — ئازغىنە يول يۈرگەنگە ھېرىپ كەتسەك قانداق ئوغۇل بالا ھېسابلىنىمىز... ھەممەيلەن كۈلۈشتى. كىچىك ئاخۇن سورىدى:

— ھە، ئوكام، بۇ يىگىتنى تونۇشتۇرمايسەنغۇ؟

— ئەيبىكە بۇيرۇماڭ، يۈز كۆرۈشۈش خۇشاللىقىدا ئۇد-تۇپتىمەن. بۇ، مېنىڭ يەكەندىكى تۇغقىنىم قۇربان كۇلاچىد-نىڭ ئوغلى قادىر كۇلاچىنىڭ ئوغلى ساۋۇر بولىدۇ. تاغام قادىر سېپىل ھاشاسىدا غايىب بوپتۇ. بۇ ئىنىم خۇدانىڭ كارامى-تى بىلەن مېنى زىندانغا ئاپىرىش ئۈچۈن سالغان تاۋۇتنى كۆتۈ-رۈشۈپ بېرىپتۇ. كېيىن، ئىچ ئاغرىتىپ يوقلاپ تۇرۇپتۇ. ھېلى-قى نامەلۇم شاپائەتچىنىڭ بىرسى مۇشۇ ئىنىم ئىكەن ئەمەسمۇ؟ مېنى قويۇۋېتىدىغاندا كېپىل بولغىلى تونۇش ئادەم تاپالماي، رۇستەم ئاز - تولا تونۇشىدىغانلىقى يۈزىسىدىن تېپىپ كەپتۇ. ئۇ چاغدا ماڭغۇدەك ھالىمۇ يوق ئىدى. بىر كۈنى مۇڭدىشىپ ئولتۇرۇپ گەپتىن - گەپ چىقىپ، تونۇشۇپ قالدۇق. تەقدىر-نىڭ كارامىتى بىلەن دەل ئىزدەپ يۈرگەن تۇغقانلىرىمنىڭ ئۆيد-دە ئولتۇرۇۋاتقىنىم خىيالىمغا كەلسۇنمۇ!...

— شاپائەتچىنىڭ يەنە بىرسىچۇ؟ ئۇ ھەقتە تېخى ئېغىز

ئاچمىدىڭ!

— شاپائەتچى؟

توختى شۇئان كىچىك ئاخۇننىڭ رەيھاننى دەۋاتقىنىنى بىلدى. كىچىك ئاخۇن زىنداندىكى چاغلىرىدىمۇ ئۇ قىزنى «شاپا-ئەتچى» دەپ ئاتايتتى.

— ئۇ ياخشى تۇرۇۋاتىدۇ.

— ئۇ؟ «ئۇ» دېگىنىڭدىن قارىغاندا گېپىڭنىڭ تېگىدە گەپ باردەك قىلامدۇ نېمە؟

— نېمە گەپ بولاتتى، ئۇنىڭ ھەم ئانىسىنىڭ ياخشىلىقىنى بۇ ئۆمرۈمدە قايتۇرۇپ بولالمايمەن.

— ئوچۇقراق دېمەمسەن؟

— ئۇ ماڭلا ياردەم بېرىپ قالماي، ھەتتا ھەممىمىزگە ياردەم بەردى. ئۇنىڭ ياردىمى بىلەن ئائىلىمىزنىڭ ھالى ياخشىلىنىپ، زەينەپخان ئاناممۇ خەققە ياللانىدىغان بولدى. ئانىسى ھەممىنى بىلىپتۇ، بۇ نۆۋەت كۆپ ياردەم قىلدى. شۇڭا، بىز سەپەرگە خاتىرجەم ئاتلىنىپ، بۇ يەرگە كېلەلەتدۇق.

— مۇنداق ئىش دېگىن، ئۇ قىزنىڭ سېنى ياخشى كۆرۈپ قالغانلىقىنى بۇرۇنلا سەزگەن ئىدىم. ئەمدى قانداق قىلاي دەيدىسەن؟

— ئۇنى تاشلىيالمايمەن.

— ئەمىسە نېمىشقا ئۇنى ھىجران ئوتىغا تاشلاپ كەلدىڭ؟

— ئۇنى تاشلىماسلىق ئۈچۈن.

— گېپىڭنى چۈشەنمىدىم، ئوچۇقراق ئېيتساڭچۇ؟

— مەن ئۇنى تاشلىيالمايمەن، لېكىن ئۆمۈرلۈك ۋىسال ئۈچۈن خاتىرجەملىك كېرەك. قېنى سوراپ باقاي، سىز گۇناھ ئۆتكۈزگەنمۇ؟ مەن گۇناھ ئۆتكۈزگەنمۇ؟ ھەپسىدە ياتقانلارنىڭ ھەممىسى گۇناھ ئۆتكۈزگەنلەرمۇ؟ ئۇلارنىڭ گۇناھلىرىنى بىلدىم.

لەمسىز؟ قارا دەرۋازا ئالدىدىكى نالە - پەريادلارنى ئاڭلىغانمۇ. سىز؟ كوچىلارغا چىقىپ باقتىڭىزمۇ؟ مەدىكار بازىرىدىكى بىچا-رىلەرنىڭ ھالىنى كۆردىڭىزمۇ؟ ئۇلارغا ئىش يوق، بىر پارچە زاغرا ياكى بىر ھېجىبىر ئۇماچ كۆزىگە ئوت كۆرۈنىدۇ، لەۋلەپ-دەرىسى گەز باغلاپ، چىرايىنى توپا بېسىپ، كۈن - كۈنلەپ ئاچ - زېرىن ئولتۇرۇشىدۇ، ئامال قانچە؟ جاھان زورنىڭ تاماشا كورنىڭ بولۇۋاتسا، ئەركىنلىك پايخان قىلىنىۋاتسا، ئەل جامائەت يىغلاۋاتسا بىز قانداق كۈلەلەيمىز؟ كۆرمەسكە سېلىپ ھۇزۇر - ھالاۋەت سۈرەلەيمىز؟ بىزنىڭ خۇشاللىقىمىز ئامۇخاس - نىڭ خۇشاللىقى ئىچىدە بولۇشى كېرەك.

— سۆزلەپلا كەتتىڭىز! دەرس ئالدىڭىمۇ نېمە؟
— دەرس ئالدىم دېسەممۇ بولىدۇ. ئۇنىڭدىنمۇ ئۆگەندىم. بىر كۈنى ئۇ ماڭا ناھەقچىلىك توغرىسىدا سۆزلەپ كېلىپ، ئادەم ئۆز ئەركىنلىكىنى تاپمەن دېسە، قاندىن ئىزدەش كېرەك. ئەركىنلىك قانلىق جەڭ بەدىلىگە كېلىدۇ دېگەن، ئاندىن كېيىن بۇ شېئىرنى دېكلاماتسىيە قىلىپ بەرگەن:

غۇربەتتە غېرىب شادىمان بولماس،
ئەل ئاڭغا رەپىق، مېھرىبان بولماس.
قەپەس ئالتۇندىن، ئىچى گۈل بولسا،
بۇلبۇلغا زىنھار ئاشىيان بولماس.

شېئىرنىڭ مىسرالىرى ھازىرغىچە يۈرەك - باغرىمنى تىتە-رىتىپ، «ئەركىنلىك ئىزدە، بۇ جاھان كۆڭۈل ئارزۇلىرىڭغا باقمىغان ئىكەن، جەڭ بىلەن يوقىتىپ، ئەركىن دۇنيا قۇر. ئەزگۈچىلەر ئەڭ ئەشەددىي دۈشمىنىڭدۇر. سەنمۇ خۇڭ شىۋ-چۈەن، ياكى شىۋچىنلەردەك ئېزىلگەنلەرنى يېتەكلەپ، پۇقرالار-

نىڭ ئەركىنلىكى ئۈچۈن كۈرەش قىل! » دەپ جەڭگە ئۈندەۋاتقاندا كۈرەش قىلىندۇ، شۇڭا مەن كۈرەش قىلىمەن، بىز كۈرەش قىلىمىز. كۈرەش بىلەن يارىتىلغان خۇشاللىق كۈنلەر بىزنىڭ مەرىكىمىز بولىدۇ.

— نېمە؟ ئىككى خەنزۇنىڭ ئىسمىنى تىلغا ئالغاندا كۈرەش قىلىدۇ، ئۇلار كىم؟ سېنىڭ مانجۇ قېرىنداشلىرىڭمۇيا؟ — كىچىك ئاخۇن چاقچاق تەرىقىسىدە سورىدى.

— شۇنداق دېسەكمۇ بولىدۇ، ئۇلار بىزنىڭ ئىچكىرىدىكى قېرىنداشلىرىمىز. ئەزگۈچىلەر بىر جاڭگالنىڭ بۆرىلىرى بولسا، ئېزىلگۈچىلەرمۇ تەقدىرىمىز ئوخشاش قېرىنداشلار، ئەل-ۋەتتە. مىللەت ئايرىمىسى ئوخشىمىغان بىلەن ھەممە ئادەم ئىدى. تى دۇرۇس بولسىلا ئوخشاش. تىل، ئۆرپ - ئادەتلىرى پەرقلىنىشىمۇ، يۈرىكى ياخشىلىق يولىدا سوقسلا قەلبى پەرقلىنىشىمۇ. ھەممە ئىنسانلار ئەركىنلىككە موھتاج، خۇددى ئۇسسۇزلار سۇغا موھتاج بولغاندەك. مەن بايا تىلغا ئالغان ئىككى ئادەمنىڭ ئىسمىنى چاڭ شەنسىڭنىڭ ئۆيىدىكى بىر خەنزۇچە گېزىتتىن كۆرۈپ بىلىۋالغان. بۇلار ئەسلىدە گۇاڭشى ئۆلكىسىنىڭ گۈي-پىڭ ناھىيىسىدىكى جىنتىيەن كەنتىدە دېھقانلارنى قوزغاپ، ئۇلارغا رەھبەرلىك قىلىپ، بۇنىڭدىن بەش يىل بۇرۇن، يەنى 1851-يىلى قوزغىلاڭ كۆتۈرۈپ، «تەيپىڭ تىيەنگو» دۆلىتىنى قۇرۇپتۇ. ھازىر ئۇنىڭ تەسىرى 17 ئۆلكىگە كېڭىيىپتۇ. بىزمۇ ئوخشاش ئادەم، ئۇلار قىلغاننى نېمىشقا قىلالمايدىكەنمىز.

كىچىك ئاخۇن «ئىپادىسىز» ئولتۇرغاندا كۈرەش قىلغان بىلەن توختىنىڭ سۆزلىرى «يەلپۈگۈچ» لۈك رول ئويناپ، قەلبىدىكى ئوتنى ئۇلغايتماقتا ئىدى. كىچىك ئاخۇن ئۆز كۆڭلىدە بۇ ھەقتە نېمە دېيىشىنى بىلمەي تۇرغاندا توختىنىڭ قايىل قىلارلىق سۆزلىرىدىن كۈچىگە كۈچ قوشۇلغاندا ۋەياكى ئىزدەپ يۈرگەن

— ياندىكى ئۆيدىچۇ، تىڭشىغىنىم بولماپتىما؟

— سەن دېگەن قىز بالا.

— رەيھانمۇ قىز بالىكەنغۇ، ئۇنىڭ ئاتەشتەك يالقۇنلۇق مىسرالىرىنى ئاڭلاپ، شۇ تاپتا ئىچىمگە ئوت كىرىۋالدى، كۆر-گۈم كېلىپ كەتتى.

— ئۇنى ئىزدەپ كېتىپ قالمىغىن يەنە! — كىچىك ئاخۇن كۈلۈپ چىقىشىپ قويدى.

داستىخان سېلىنىپ، بىر تاۋاقتىن سۈيۈك ئاش كەلتۈرۈلدى. داستىخاندا كىچىك ئاخۇنغا شۇنداق ئوخشىشىپ كېتىدىغان، ساقال - بۇرۇت قويۇۋالغان بىر كىشىمۇ بار ئىدى. ئۇ گەپ قىلىشتىن پەرھىز تۇتقاندەك ئولتۇراتتى. تاۋاقلارنىڭ بىكارلىنىشىغىلا زۈلپىيە بىر لېگەن پىشۇرۇلغان گۆش ئېلىپ كىردى. بويىغا يەتكەن بۇ قىز تىلىنىڭ چۈچۈكلۈكى، خۇشخويى مەجەزى بىلەن بىر كۆرۈشتىلا كىشىگە يېقىپ قالاتتى. كىچىك ئاخۇن تۇنجى پەرزەنتى بولغاچقىمىكىن، قەۋەتلا ئامراق ئىدى. — قېنى ئۇكىلىرىم، تارتىنماي ئېلىڭلار، يېمىسەڭلار ياراتمىدى دەپ قالمىغان جۇما! — دېدى كىچىك ئاخۇن، ئاندىن ئۆزىگە ئوخشايدىغان ئادەمگە قاراپ ئېيتتى، — ئاكا، سىز نېمە قاراپ ئولتۇرىسىز؟ سىز ئولتۇرۇۋالسىڭىز مېھمانلار قورۇنۇپ قالمادۇ؟

شۇنداق قىلىپ، بىر-بىرىنى زورلاشلار بىلەن تائام يېيىپ، داستىخان يىغىلغاندىن كېيىن، قوللارغا سۇ بېرىلدى، ئاندىن مېھمانلار بەھۇزۇر ئولتۇرۇشتى.

— ئەمدى پۈت - قوللىرىڭلارنى سۇنۇپ، ئوبدان ئارام ئېلىد-ۋېلىڭلار، — دېدى كىچىك ئاخۇن، — مەن چىقىپ ئىتلارنى باغلىۋېتەي. ھېلىقى ئىش يۈز بەرگەندە، ئىت باقمىغىنىمغا كۆپ پۇشايمان قىلدىم. ئەگەر ئىت بولغان بولسا، مېنى «ئوغ-

رىلاپ» قاچقىنىنى بىرسى كۆرمىسە، بىرسى كۆرەتتى. ھەسەن «تۈرك» ئىزدەپ يۈرۈپ دېرىكىمنى ئېلىپ، ئاكامغا خەۋەر يەتكۈزۈمگەن بولسا، بۇ كەمگىچە نېمە بولاتتىمكىنناتقا، بىلمەيمەن. بۈگۈنچە مۇشۇنچىلىك دەپ تۇراي، ۋاقت دېگەن كۆپقۇ، يەنە پاراخلىشارمىز.

گېپىنى تۈگىتىپ چىقىپ كېتىۋاتقان كىچىك ئاخۇننىڭ كۆزى بىردىنلا ئويۇق تۆپىسىگە قويۇپ قويغان كىچىكىگە كۆك ھەمزەك بوغچىغا چۈشۈپ سورىدى:

— توختى، بۇ سېنىڭمۇ؟ ئىچىدە نېمە بار؟
— كىيىم - كېچەكلىرىڭنى يۆگەپ قويدۇق دەپ ئاچىقىپ بەرگەن ئىدى، ئېچىپ قارايمۇ باقمىدىم، كونا كىيىملىرىم بولسا كېرەك.

كىچىك ئاخۇن بوغچىنى مۇجۇپ باققاندىن كېيىن دېدى:
— ئىچىدە قاتتىق بىرنېمە تۇرىدىغۇ؟
كىچىك ئاخۇن بوغچىنى ئېچىۋېتىپ، يېڭى تىكىلگەن كۆڭ-لىك - ئىشتان بىلەن بىر جۈپ قوش زىغزىقلىق لاتا خەي چىقتى.

— بەللى، توختى، بەللى! «مانجۇلارنىڭ قىزلىرى ئاشىد-سىغا خەي سوۋغا قىلىدۇ» دەپ ئاڭلىغان ئىدىم. قۇشناچىڭغۇ ئۆگىنىپ قالمىغاندۇ؟

كىچىك ئاخۇن قاقاقلاپ كۈلۈپ كەتتى. توختىمۇ كۈلدى، كۈلكە بىر ھازاغىچە داۋاملاشتى. زۇلپىيە خەينى قولغا ئېلىپ، بىلىنەر - بىلىنمەس، سىپتا يىڭنە ئىزلىرىدىن بۇ بىر جۈپ خەيگە سىڭدۈرۈلگەن مېھنەت بىلەن سەنئەتنى ھېس قىلدى. توختىنىڭ ئۇزايىدىن سەل خىجىل بولغانلىقى چىقىپ تۇراتتى. دېمىسىمۇ، باشقىلار بىلمىگەن بىلەن خەينىڭ چەمىگە قارا يىپ بىلەن تىكىلگەن «چاڭ خۇا» دېگەن خەت روشەن

چېلىقىپ تۇراتتى. توختى بۇنى چۈشىنىپ، بېشىدىن ئۆتكەن كۈنلەرنى، رەيھاننى، ھەممە - ھەممىنى بىر - بىرلەپ ئەسلەپ چىقتى.

قاراڭغۇ چۈشتى، زۇلپىيە كىرىپ ئورۇن سېلىپ بەردى. ئۇلار پىيادە يول يۈرۈپ ھېرىپ كەتكەچكە، شۇ ئۇخلىغانچە ئەتىسى قۇياش كۆتۈرۈلۈپ، ئۆي يورۇغاندا ئويغاندى. ناشتىدىن كېيىن كىچىك ئاخۇن بىلەن دەرەقەمتە ئولتۇرۇپ كەچۈرمىشلەردىن ھېكايە سۆزلىشىپ، يۈز بەرگەن ئىشلارنىڭ تېگىگە يېتىشتى. توختى بىلەن ساۋۇر كىچىك ئاخۇننىڭ مەھەللە ئىمامى تەرىپىدىن تۇتۇپ بېرىلگەنلىكىنى ئاڭلاپ، ناھايىتى ئېچىندى. ۋەقەنىڭ جەريانى مۇنداق ئىدى:

كىچىك ئاخۇن ناھايىتى خۇش پېئىل، چىقىشقاق، دۆلەت ئىچى - سىرتىدا كۆپ يەرلەرنى كۆرگەن كىشى بولغاچقا، كىشىلەر ئۇنىڭ چاقچاقلىرىنى، چەت ئەللەر ھەققىدىكى ئاجايىپ - غارايىپ ھېكايىلىرىنى ئاڭلاشقا ئامراق ئىدى. مەھەللە ياشلىرى ئۇنى ئۆزىنىڭ سەردارىدەك كۆرۈپ، ھۆرمىتىنى قىلاتتى. ئىشلىرى بولسا مەسلىھەت سالاتتى، ئۇنىڭ يالغۇز ئاغۇدىلا ئەمەس، ئاتۇش، ئارازىل، قەشقەر ۋە باشقا جايلاردىمۇ نۇرغۇن ئەل - ئاغىنىلىرى بار بولۇپ، ئۆيىگە پات - پات توپلىشىپ كېلىپ، 3 — 4 كۈنلەپ ئويناپ كېتەتتى، بۇ ئىشقا دىققىتى قوزغالغان ئىمام نامازدىن كېيىن جامائەتكە: «بۇ نېمىلەر كېچىلىرى ھاڭ - رىشىپ مەشرەپ ئويناپ، ئەتىسى مەسچىتكە چىقمايدۇ، بالىلەر - رىڭلارغا نەسبەت قىلىڭلار!» دەپ چالۋا قاپ باقتى، ئەمما ئىمامنىڭ سۆزلىرىنى ھېچكىم پىسەنتىگە ئالمىدى. ئاخىر قورساق كۆپۈكىگە چىدىمغان ئىمام ئېشىكىنى مىنىپ پاشىپ بېگىنى ئىزدەپ ئاتۇشقا ماڭدى. ئىمام كىرىپ كەلگەندە پاشىپ بېگى بىر ئادەمنى ئېسىپ قويۇپ سوراق قىلىۋاتاتتى.

— ئەسسالامۇ ئەلەيكۈم، بېگىم! — دېدى ئىمام «سوراقخا-
نا» غا ئۈسۈپلا كىرىپ.

پاششاپ بېگى ئىمامنى كۆرۈپ دەرھال ئورنىدىن
تۇردى ۋە:

— قېنى، مېھمانخانغا كېرەيلى! — دېدى، سوراقتىكى
ئادەم شۇ پېتى قالدى.

— بولدى ئۆزلىرىنى ئاۋارە قىلغۇدەك ئىشمۇ يوق، ئالدى-

راش ئىكەنلا، ئىككى ئېغىزلا گەپ بارئىدى، ئۆزى ناھايىتى مۇ-

ھىم، سەمىلىرىگە سېلىپ قويماي دېگەن نىيەتتە كېلىشىم، —

ئىمام بوسۇغىدىن ئاتلاۋېتىپ پاششاپ بېگىگە قارىدى.

— بوپتۇ ئەمەس، ئويلانغانلىرىدەك بولسۇن.

— ئاغۇدىن بىرەر چاتاق چىقىدىغاندەك تۇرىدۇ.

— نېمە چاتاق؟

— قوزغىلاڭ.

— نېمە دېدىلە؟ — پاششاپ بېگى جىددىيلىشىپ ئىمامنى

مېھمانخاننىسىغا باشلاپ كىردى، ئاندىن دېدى، — ئەمدى ئېيت-

سىلا، قوزغىلاڭ دەملا؟

پاكار بوي، يوغان قورساق، تۇرقى خۇددى بوغاز ئورۇق

ئۆچكىدەك سەت، تۇڭگان قاپاق، كەش بۇرۇن، كالچاڭ ئاغزىنى

جىلغا بويلىرىدا ئۆسۈپ قالغان تال- تال گىياھلاردەك شالاڭ

ساقال - بۇرۇتلار قاپلاپ تېخىمۇ سەتلەشتۈرۈۋەتكەن، مۈشۈك-

نىڭكىدەك كۆزلىرى ۋەھشىيلىكىنى ئىپادىلەپ تۇرىدىغان پاش-

شاپ بېگى، ئىمامنىڭ مەلۇماتىغا تەقەززالىنىپ تۇراتتى.

— شۇنداق، قوزغىلاڭ چىقارمىكىن دەپ قورقۇۋاتىمەن.

— نېمە ۋەجدىن بۇنچە ئەندىشىگە چۈشۈپ قالدىلا؟

— بىزنىڭ مەھەللىدە دۆلەت ئىچى ۋە چەت ئەللەردىن

تارتىپ كۆرمىگەن يېرى قالمىغان كىچىكۋاي ئىسىملىك بىرسى

بار ئىدى. ئۇ ئەتراپىغا ئادەم توپلاۋاتىدۇ. ھەدپەسە جەدىتلىكىنى تەرغىب قىلىۋېرىپ، ياشلار مەسچىتكە كىرمەس بولدى. يۇرت - يۇرتلاردىن ئۇنى ئىزدەپ كېلىدىغانلارنىڭ ئايغى ئۈزۈلمەيدۇ. بىر كۈنى بولمىسا بىر كۈنى ئېشىمىزغا توپا سېلىشىدىن ئەنسىدە - رەپ، مەلۇم قىلىپ قويغىلى كەلدىم. ئىشەنمىسىلە، شۇ تاپتى - مۇ ئۇنىڭ ئۆيىدە نۇرغۇن ئادەم بار.

— ياخشى! ئەگەر گەپلىرى راستلا بولسا، ئالىدىغان مۇكا - پاتلىرى ئاز ئەمەس. دەرھال رەۋزەشەب ئامبالغا مەلۇم قىلاي! پاششاپ بېگى گۆھەر تېپىۋالغاندەك خۇش بولۇپ، ئىمامنى يولغا سېلىۋەتتى. ئەگەر ئەھۋال ئىمامنىڭ دېگىنىدەكلا بولسا، پاششاپ بېگىنىڭ دەرىجىسىنىڭ ئۆرلىشىدىمۇ گەپ يوق ئىدى. شۇڭا ئۇ، ھەممە ئىشنى قويۇپ، رەۋزەشەب بېگى ھۇزۇرىغا چاپتى. مەلۇماتتىن خەۋەر تاپقان رەۋزەشەب بېگى شۇ ئان بىر بەن چېرىكىنى پۇقراچە كىيىندۈرۈپ، پاششاپ بېگىنى مەسئۇل قىلىپ، كىچىك ئاخۇننى تۇتۇشقا ئەۋەتتى. ئۇلار كىچىك ئاخۇن - نىڭ ئىشىكى ئالدىغا كېلىپ، ھويلىدىن ئاڭلىنىۋاتقان ۋارالڭ - چۇرۇڭلاردىن نۇرغۇن ئادەم بارلىقىنى بىلدى - دە، تەڭ كېلە - مەسلىكتىن قورقۇپ، يالغۇز كىچىك ئاخۇننىلا چاقىرتىپ، غەل - ۋە - غۇدۇرسىزلا ئېلىپ ماڭدى. ئاتۇشقا كېلىپ ئىمام يەتكۈز - گەن مەلۇماتنىڭ راستلىقىنى ئىسپاتلىغاندىن كېيىن، كىچىك ئاخۇننى سىياسىي مەھبۇس قاتارىدا يەكەنگە يەتكۈزۈپ بەردى. كىچىك ئاخۇن يوقاپ كەتكەندىن كېيىن ئەل - ئاغىنىلىرى - نىڭ ئىزدىمىگەن يېرى قالمىغان بولسىمۇ، ھېچ يەردىن ئىز - دېرىكىنى ئالالمىدى. كىچىك ئاخۇن ئائىلىسىدە تۈزۈكرەك ئەم - گەك كۈچى بولمىغاچقا، تۇرمۇشى كۈندىن - كۈندىن يامانلاش - ماقتا ئىدى. كىچىك ئاخۇننىڭ ئەل - ئاغىنىلىرى ئىچ ئاغرىت - قاندىن باشقا نېمە قىلىپ بېرەلسۇن؟ پەقەت خوتۇن - بالىلىرى -

دىن ھال سوراپ قويايتتى، خالاس. كۈنلەر بىر - بىرىنى قوغلىد-
شىپ ئۆتۈپ، كىچىك ئاخۇننىڭ سولاققا كىرىپ قالغىنىغا ئىك-
كى يىلدىن ئاشتى.

بىر كۈنى ھەسەن «تۈرك» ئۈچ ئاغىنىسى بىلەن ھارۋا كىرا
قىلىپ، تاپقانلىرىنى ئېلىپ كىچىك ئاخۇننىڭ خوتۇن - يالىد-
رىدىن ھال سورىغىلى كېلىۋاتقاندا، ئالدىغا ئىمام ئۇچرىدى.
يىگىتلەر ئۇنىڭغا ھۆرمەت يۈزىسىدىن سالام قىلغان ئىدى، سا-
لامنى ئىلىك ئېلىش ئورنىغا ئۇلاردىن سورىدى:

— نەدىن كەلدىڭلار؟

— قەشقەردىن! — دېدى ھەسەن تۈرك جاۋابەن.

— نەگە بارسىلەر؟

— كىچىك ئاخۇننىڭكىگە.

— ئۇ يوق، بۇ كەمگە زىنداندا ئۆلۈكمۇ چىرىپ كەتكەن-
دۇ. ئۇ يۇرت بۇزۇقى، قوزغىلاڭچى، ياخشىسى، بارماڭلار،
بولمىسا سىلەرمۇ ئۆزۈڭلارنى يەكەندە كۆرۈپ، ئۇنىڭ كۈنىگە
قالماڭلار يەنە!

ئىمامنىڭ ھەممىدىن خەۋەرداردەك سۆزلىرى زېرەك ھە-
سەن تۈركنىڭ دىققىتىنى قوزغىدى:

— نەسەھەتلىرى يوللۇق، ئاخۇنۇم. بىز بۇنى بىلمەيدىكەن-
مىز، كونا ئېلىم - بېرىملىرىمىز بار ئىدى. شۇنى سۈيىلەپ
كەلگەن ئىدۇق. گەپلىرىچە كىچىك ئاخۇن يوق ئىكەن - دە؟
— شۇنداق، تۇتقان كېچىسىلا يەكەنگە يالاپ ئېلىپ كەت-
كەن. بۇنى پاششاپ بېگىم ئۆز ئاغزى بىلەن ماڭا دېگەن ئىدى.
مېنىڭ نەسەھىتىمنى ئاڭلاپ، يېنىغا ئادەم توپلىماي نامىزنى
ئۆتەپ تىنچ يۈرگەن بولسا، مۇشۇنداق ئاقىۋەتكە قالمايتتى.
بۇنى ئۆزىدىن كۆرسۈن! قېنى بېرىپ بېقىڭلار، پۇلغا يارىغۇدەك
نەرسىلىرى بولسا ئېلىپ كېلەرسىلەر...

ئىمام يولغا ماڭدى. ھەسەن تۈرك بىلدىكى، كىچىك ئاخۇننى ئىمامنىڭ تۇتۇپ بەرگەنلىكى ناھايىتى ئېنىق ئىدى. ئۇلار كىچىك ئاخۇننىڭكىدە ئۇزاق تۇرالمىدى. ئاپارغان ياغ - گۈرۈچ، بىرنەچچە تىزىق يارماق دېگەندەك نەرسىلەرنى خوتۇنغا بېرىپ، كىچىك ئاخۇن يەكەندە ئىكەنلىكىنى يەتكۈزدى. ئەمما، بۇ خەۋەرنى كىچىك ئاخۇن ئائىلىسىدىكىلەرنىڭ ئۇققىنى بىكار ئىدى، قولىدىن ھېچ ئىش كەلمەيتتى. شۇڭا، كىچىك ئاخۇننى قۇتقۇزۇپ چىقىشنى ھەسەن تۈرك ئۈستىگە ئالدى. شۇنىڭدىن بىرنەچچە كۈن ئۆتۈپ، ھەسەن تۈركنىڭ ئېسىگە مۇھىم بىر ئىش كەلدى. قەشقەردە ئەفرىدۇن ۋاڭ توغرىسىدا: «ۋاڭ بېگىم سەيىد ئەۋلادىمىش^①، قوقەندىكى ۋەلىخان خوجا بىلەن تۇغقان. مىش. قەشقەردىن بارغانلار ئۇنىڭ قېشىغا زىيارەت قىلىپ كىرگەندە، مەن ئەگەر ئەفرىدۇن ۋاڭ بىلەن تۇغقان بولمىغان بولسام، سەككىز شەھەرنى ئاللىقاچان قولغا كىرگۈزۈپ، شەرىئەت تۇرغۇزۇپ بولاتتىم» دەپتىمىش» دېگەن پاراڭلار تارقالغان ئىدى. ھەسەن تۈرك يەنە كىچىك ئاخۇننىڭ ئىككىنچى ئاكىسى كارۋانلارغا ئەگىشىپ ئەنجانغا بارغاندا پېشكەللىككە ئۇچراپ پۇل - ماللىرىدىن ئايرىلىپ، ۋەلىخان خوجىغا مىراخورلۇق قىلىپ كېلىۋاتقانلىقىنى بىلەتتى. شۇنداقتىمۇ ئالدى بىلەن كىچىك ئاخۇننىڭ ھايات - ماماتلىقىنى ئېنىقلاش زۆرۈر ئىدى. شۇڭا، قەشقەرنىڭ قۇم دەۋرۋازىدىكى گۈندىخانسىدا ئىشلەيدىغان تونۇشى بىلەن كۆرۈشۈپ، كىچىك ئاخۇننىڭ نەدىلىكىنى دېرەكلەپ بېرىشنى ئۆتۈندى. ئارىدىن ھەپتە ئۆتكەندە ھېلىقى تونۇشىنى ئىزدەپ بېرىۋىدى، ئېرىشكەن مەلۇماتى ئىمامنىڭكى بىلەن ئوخشاش چىقتى.

① بەيغەبەر ئەۋلادى دېمەكچى.

ئاڭلىغان بۇ ئۇچۇر ھەسەن تۈركنى ئۈمىدسىزلەندۈرگەن بولسىمۇ، بۇرادەرلىرىنى يىغىپ مەسلىھەتلەشتى، ئەمما ھېچقايمى سىسى ئىشەنچلىك تەدبىر كۆرسىتەلمىدى. ئاخىرقى مەسلىھەت: «كىچىك ئاخۇننىڭ ئاكىسىغا خەۋەر يەتكۈزۈش، ئۇنى ۋەلىخان خوجىغا ئىلتىماس سۈندۈرۈپ، ئىنىسى كىچىك ئاخۇننى ئازاد قىلىۋېتىش توغرىلىق ئەقىدىدۇن ۋاڭدىن خەت ئېلىپ بېرىشكە كۆندۈرگۈزۈش، شۇ ئارقىلىق كىچىك ئاخۇننى قۇتۇلدۇرۇش» بولدى.

شۇنداق قىلىپ، مەسلىھەت «پىشقان» نىڭ ئەتىسى ئەتىگەندە ھەسەن تۈرك ھېيتگاھ جامەنىڭ ئالدىغا كېلىپ خەتتات موللامدىن بىرنى تېپىپ، يۈز بەرگەن ئىشلارنىڭ ھەممىسىنى بايان قىلىپ، قوزغىلاڭچى دەپ تۇتۇپ كېتىلگەنلىكى، بۇنىڭغا ۋەلىخان خوجىدىن باشقا ھېچكىم ئارىلىشالمايدىغانلىقى، شۇڭا ئۇنىڭدىن ياردەم سوراپ، ئىككىلىك خەت ئېلىپ كېلىشىنى ئۆتۈنگەن مەزمۇندا بىر پارچە خەت يازدۇرغاندىن كېيىن لېپاپقا سېلىپ پۇختا يەملەپ، ئەنجانغا بارىدىغان كارۋان بېشىدىن ئەۋەتتى. خەت كىچىك ئاخۇننىڭ ئاكىسىغا ئۈچ ئايدىن كېيىن تەگدى. بۇ كىچىك ئاخۇننىڭ زىنداندا يېتىۋاتقىنىغا ئۈچ يىل بولغان چاغ ئىدى. رېھىمجان خەتنى ئوقۇتۇپ ئاڭلاپ، ماتەمدارلاردەك چوڭقۇر ھەسرەت بىلەن ۋەلىخان خوجىنىڭ ھۇجۇرىغا كىردى. ۋەلىخان خوجا ناماز پېشىنى ئۆتەپ بولۇپ، تەسۋى سېرىپ ئولتۇراتتى، رېھىمجان ئۇنىڭ ئالدىغا كىرىپ، قول باغلاپ تۇردى.

— نېمە گەپ؟ — سورىدى ۋەلىخان خوجا.

ئىنىسىنىڭ زىنداندا ئىكەنلىكىنى ئاڭلاپ، نېمە قىلىشىنى بىلمەي تەمتىرەپ كەتكەن رېھىمجان ئەگەر ئاغزىنى ئاچسىلا يىغلىۋېتىدىغاندەك پەرىشان ئىدى. كۆزلىرىدىن غىل - غىل

ياش ئاقاتتى. رېھىمجان قوينىدىن خەتنى ئېلىپ ۋەلىخان خوجىغا سۇندى. ۋەلىخان خوجا خەتنى ئوقۇپ، «قوزغىلاڭچى دەپ زىندانغا سالغان» دېگەن يەرگە كەلگەندە بىردىنلا دىققىتى قوزغىلاڭچىغا كۆڭلىدە ئۆزىگە پايدىلىق بىر ئىشنىڭ يۈز بەرگەنلىكىنى پەملىدى - دەپ، «مەھبۇس» نى زىنداندىن ئازاد قىلىپ، قوزغىلاڭچىغا كۆتۈرۈشكە كۈشكۈرتۈشنى، ۋاقتى كەلگەندە دەرھال يۈرۈش قىلىپ، جەنۇبىي شىنجاڭنى قولغا كىرگۈزۈشنى ئويلىدى. مانا بۇ، ۋەلىخان خوجىنىڭ بىردىنبىر ئارزۇسى ئىدى. كۈتۈلمىگەن بۇ ئىشنى خۇدانىڭ ئۆزىگە بەخش ئېتىدىغان ئۈمىد-ئىشىنىڭ شەپقىتى دەپ بىلگەن ۋەلىخان خوجا خەتنى ئوقۇپ بولۇپ دەيدى:

— سەن ئىلكىمدە تۇرغىلى بىر يىلدىن ئاشتى، خىزمىتىمنى ئوبدان قىلدىڭ. مەن ساداقەتمەنلىكىڭنىڭ يۈز - خاتىرىسىنى قىلاي. ئۇلارنىڭ ئېيتقىنى راست، مەن ئەفرىدۇن ۋاڭ بىلەن تۇغقان كېلىمەن، قاتۇرۇپ خەت يېزىپ بېرى. مەن ئۇنىڭغا تۇغقان دەپ يۈز قارىمايمەن. ئۇ ئەسلىدە ھاكىمىيەت باشقۇرۇشقا لايىق ئەمەس. ئۇنى تۇرپانغا قوغلىۋېتىدىغانلار چىقسا قوللايمەن. بىز چىقىشالمىغاچقا، ئانچە ئىزدىشىپ كەتمەيمىز. شۇنداق بولسىمۇ خېتىمنى ئايرىپ باق. ئىشىڭغا تاپىلغىن، ئەگەر كېيىن - ئىلگىرى بىرەر ئىش يۈز بېرىپ، قىيىنچىلىق تارتىپ قالسا ئۇدۇللا مېنى ئىزدىسۇن. ئەمىسە بىر ئاز كۈتۈپ تۇرغىن! ۋەلىخان خوجا سىياھ قۇتسى بىلەن قومۇش قەلىمىنى ئەكەلدۈرۈپ، بىر ۋاراق پالاڭ قەغەزگە خەت يېزىشقا باشلىدى، ئاندىن پۈتكەن خەتنى بىر قۇر ئوقۇۋېتىپ چىرايلىق قاتلاپ رېھىمجانغا تۇتقۇزدى:

— ساڭىمۇ رۇخسەت قىلدىم، خەت ئېلىپ كەلگەن كارۋانلارغا قوشۇلۇپ، يەكەنگە بارغىن. بۇ خەتنى ئايرىپ، ئەفرىدۇن

دۇن ۋاڭنىڭ ئۆزىگە بەرگىن. ئىنشائاللا خۇدا كۆڭلىگە ئىنساپ بېرىپ، ئىنىڭنى قويۇپ بەرسە ئەجەب ئەمەس.

رېھىمجان ئەمدىلا بوسۇغىدىن پۇتىنى ئېلىشىغا ۋەلىخان خوجا چاقىرىپ توختاتتى ۋە ئاستىدىكى كۆرپىنى قايرىپ بىر شوپىنا يارماقنى ئېلىپ سۇندى.

— ئالە بۇنى خىراجەت قىلىپ كەت، يەنە كەلسەڭ ئىشىك ئوچۇق. خۇداغا ئامانەت، يول بولسۇن!

رېھىمجان ياتاقخانىسىغا كىرىپ نەرسە - كېرەكلىرىنى يىدى-غىشتۇرۇپ قويۇپ، كارۋان سارىيىغا بارغاندا، يۈك - تاقىلار ئات - ئۇلاغلارغا ئارتىلىپ مېڭىشقا تەييارلىنىۋاتاتتى. رېھىمجان دەرھال بېرىپ نەرسە - كېرەكلىرىنى ئەكەلدى - دە، ئۇلار بىلەن يەكەنگە قاراپ يولغا چىقتى. رېھىمجان يەكەنگە كېلىپلا ھارغان - ئاچقىنىغا باقماي، ۋاڭ ئوردىسى ئالدىغا كەلدى. ئوردىغا كىرىش ئۈچۈن قاتمۇقات دەرۋازىلاردىن ئۆتۈشكە توغرا كېلەتتى. ھەربىر ئىشىكتە قاراۋۇللار بار بولۇپ، پۇقرالار ۋاڭ بىلەن خالىغانچە كۆرۈشەلمەيتتى. شۇڭا، رېھىمجاننىڭ خېتىنى قاراۋۇللاردىن بىرسى ئېلىپ، ۋاڭنىڭ قېشىغا كىرىپ كەتتى. خەتكە مۇنداق يېزىلغان ئىدى:

ئەينى جانابى مۆھنەرەم، ئىززەتلىك ۋە ھۆرمەتلىك ئىناد.

چىخان ئەفرىدۇن ۋاڭ ئالىيلىرىغا:

يېتىپ مەلۇم بولغاچكى، بىزنىڭ بىر ئادىمىمىز، يەنى

ئاتۇشلۇق كىچىك ئاخۇن دېگەن كىشى قوزغىلاڭچى دەپ-

گەن بەتنام بىلەن زىندانغا چۈشۈپ قاپتۇ. ئۇنىڭ ئاكد-

سى مېنىڭ يېنىمدا. بۇلار ئىشەنچلىك كىشىلەر ئىدى.

ئاڭلىساق چېقىمچىنىڭ دامىغا چۈشۈپ قاپتۇ. مۇمكىن

بولسا، تۇغقاندارچىلىقنىڭ خاتىرىسىنى قىلىپ، ئاكىد-

نىڭ قولىغا بەرگەيلا...
كەمىنلىرى: ۋەلىخاندىن.
رەجەبىنىڭ 30- كۈنى.

ئەفرىدۇن ۋاڭ خەتنى كۆرۈپ، رەۋزەشەب ئامبالغا پەرمان قىلدى. ئۇ ھاپىزبەگىنى ئالدىغا چاقىرتىپ، كىچىك ئاخۇنى ئاكسىنىڭ قولىغا بېرىشنى تاپشۇردى.
ئايان بولدىكى، ئەگەر ھەسەن تۈرك ۋە ئۇنىڭ بۇرادەرلىرى مەسلىھەتلىشىپ ۋەلىخان خوجىنى ئىشقا سالمىغىنىدا، كىچىك ئاخۇن ئۆلۈم چاڭگىلىدىن قۇتۇلۇشى مۇمكىن ئەمەس ئىدى. ۋەلىخان خوجا بولسا ئاتۇشلۇقنىڭ قوزغىلىشىنى ئۈمىد قىلاتتى. بىرەر ۋەقە چىققاننى ئاڭلىسىلا ئالتە شەھەر تامان ئاتلىدى. ئىشقا تەييار ئىدى. شۇغىنىسى كىچىك ئاخۇن زىنداندىن چىقىپ قىلى بىرقانچە ئاي بولغان بولسىمۇ، بىرەر خەۋەرنىڭ قۇلىقىغا كەلمەسلىكى ۋەلىخان خوجىنىڭ ئىچىنى پۇشۇرۇۋاتاتتى. كىچىك ئاخۇنغا بولسا ۋەلىخان خوجىنىڭ يامان نىيەتلىرى نامەلۇم ئىدى، پەقەت ئاكىمىنىڭ بىر يىلدىن بۇيان ھەقسىز ئىشلەپ بەرگەننىڭ يۈز - خاتىرىسى ئۈچۈن ياردەم قىلدى دەپ بىلەتتى.



ئونىنچى باب

ئاغۇدىكى مەخپىي سۆز

كىچىك ئاخۇن تۇتۇپ كېتىلگەندىن كېيىن، ئاتۇش تەۋە- سىدە ھەر خىل مىش - مىش گەپلەر تارقىلىپ: « ئاغۇلۇق كىچىككۆي دېگەن بىرسى ئۆيىدە مەشرەپ ئۆتكۈزۈۋاتقان كېچىسى يوقاپ كېتىپتىمىش، ئىزدەپ دېرىكىنى ئالالماپتۇ. ئۇ مەسچىت- كە دالالەت قىلغان ئىمام بىلەن تاكاللاشقاقچا، قارغۇۋەتكەن- مىش» دېگەن گەپلەر تېزلا يۇرتتى بىر ئالدى. مەسچىت - خانە- قالاردىمۇ ئىماملار بۇنى دەستەك قىلىپ ئاغزى - ئاغزىغا تەگ- مەي: «ناماز ئوقۇمىدىغانلار، شەيتاننىڭ كەينىگە كىرىپ ئو- يۇن - تاماشا، مەشرەپكە بېرىلگەنلەر، ھۆكۈمەتنىڭ ئەمر - پەر- مانلىرىغا بويسۇنۇشنى <ۋاجىپ> بىلمىگەنلەر ئاغۇلۇق كىچىككۆي- دەك ئۆزىنىڭ بېشىنى يەيدۇ» دەپ، كىچىك ئاخۇننىڭ غايىب بولۇش ۋەقەسى ئارقىلىق خەلققە تەنبەھ بېرىشەتتى. ۋاقت ھەممىنى ئۇنتۇلدۇرار دېگەندەك، بارا - بارا بۇ گەپلەرمۇ بېسىد- قىپ، كىچىككۆي ۋەقەسى كىشىلەرنىڭ ئېسىدىن كۆتۈرۈلۈپ ئۈچ يىلچە ئۆتكەندە، كىچىك ئاخۇننىڭ ئاغۇغا پەيدا بولۇشى دوست - بۇرادەرلىرىنى خۇشال قىلىۋەتتى. كىچىك ئاخۇننى يوقلاپ كېلىدىغان ئەل - ئاغىنىلىرىنىڭ ئايىغى ئۈزۈلمەيتتى.

كىچىك ئاخۇن بولسا ئۈچ يىل ماپەينىدە زىنداندا يېتىۋەرگەچكە كۆزلىرى نۇرسىزلانغان، ئورۇقلاپ، بىر تېرە - بىر ئۈستىخانغا ئايلانغان، ھايات تۇرۇپ بەدەنلىرى چىرىپ، چىرايلىرى ساپىپ-رىق بولۇپ كەتكەن، كۆرگەنلەرمۇ دەمال تونۇيالمىغۇدەك ھالغا يەتكەن ئىدى. كىچىك ئاخۇن ئۆيگە كىرگەندە ھەتتا خوتۇن - بالىلىرىمۇ تونۇيالمىدى، پەقەت پىلىدىرلاپ تۇرغان كۆزلىرىلا كىچىك ئاخۇن ئىكەنلىكىگە گۇۋاھلىق بېرىپ تۇراتتى. ئەبگار تەقى - تۇرقى يوقلاپ كەلگەنلەرنىڭ غەزىپىنى قوزغاپ، زالىم زامانغا، ئەمەلدارلارغا بولغان ئۆچمەنلىكىنى كۈچەيتتى، بۇ ئە- فىرىدۇن ۋاڭ ھاكىمىيەتنىڭ چېكىدىن ئاشقان زالىملىقىنىڭ ئەمەلىي پاكىتى ئىدى.

كىچىك ئاخۇننىڭ قايتىپ كەلگەنلىك خەۋىرى تېزلا ئەت- راپقا تارقالدى. ئۈچىنچى كۈنى كەچقۇرۇن كىچىك ئاخۇن كەچ- لىك تاماققا داستىخانغا كېلىپ تۇراتتى، ئىشىك ئالدىدا پاراڭ ئاڭلاندى. زۇلپىيە يۈگۈرۈپ چىقىپ كېتىپ:

— مېھمان كەلدى! — دەپ خەۋەر قىلدى.

كىچىك ئاخۇننىڭ ھالى ئوسال بولغاچقا، مېھمانلارنىڭ ئال- دىغا ئاكىسى رېھىمجان چىقتى. بىر كەمدە ئۆزئارا تەكەللىۈپ - تەكلىپ قىلىشلاردىن كېيىن، بادام دوپپىلىق، ئۆڭى ئاق سې- رىق، قوي كۆز، شاپ بۇرۇت، ئېگىز بوي، كۆكرىكى كەڭ، ناھايىتى تەمبەل بىر يىگىت:

— ئەسسالامۇ ئەلەيكۇم! — دەپ ئىشىكتىن كىرگىنىچە

كىچىك ئاخۇننىڭ قېشىغا كېلىپ قول ئېلىشىپ كۆرۈشۈپ، كۆزلىرىگە ئىشەنمەيلا قالدى. كىچىك ئاخۇننىڭ شۇنچىلىك ئەب- گار، ھەتتا ئورنىدىنمۇ تۇرالمىغۇدەك ھالىتىگە ھەيرانۇھەس بولۇۋاتقان بۇ ئادەم قەشقەرلىك باتۇر — ھەسەن تۈرك ئىدى، ئۇنىڭ شۇ تاپتا ئاۋۋال كىچىك ئاخۇننى تۇتۇپ بەرگەن ئىمامنى

بوغۇزلاپ، زەھەر تىلىنى كېسىپ، ئاندىن بۇلاپ قاچقانلارنى ئىزدەپ تېپىپ قىيما - چىيما قىلغۇسى كەلمەكتە ئىدى. لېكىن، ئاچچىقىغا ھاي بېرىپ كىچىك ئاخۇننىڭ يېنىدا ئولتۇردى، بىللە كەلگەن تۆت بۇرادىرىمۇ كۆرىپىدىن ئورۇن ئېلىشتى. — كىچىكۆايمۇ سەن، ئاداش!؟ — ھەسەن تۈرك ئۇنىڭ قولىنى تۇتۇپ تۇرۇپ سورىدى.

— شۇنداق، نېمانچە يوغىناپ كەتتىڭ، ھەسەنجان، 10 ئادەمنىڭمۇ كۈچى يەتمىگۈدەك ساڭا.

— ئادەم ھەرقانچە يوغان، كۈچلۈك بولسىمۇ، ئۇنى ئىشقا سالمىسا بىكار، بىز 10 ئادەم ئەمەس، 10 مىڭ، ھەتتا 100 مىڭ ئادەمگە تاقابىل تۇرىدىغان پەيت بىزنى كۈتۈۋاتىدۇ! مانا سەن قانداق يىگىت ئىدىڭ، قارىغىنا ئەپتىڭگە! بىز نېمە قىلدۇق؟ مەشرەپ ئوينىغانغىمۇ شۇنچە قىلىش كېتەمدۇ؟ بىز يەنىلا بىخۇد تۇرۇۋەرسەك، بۈگۈن ساڭا كەلدى، ئەتە ماڭا كېلىدۇ. ئۆگۈنى يەنە بىرسىگە، مەن ئەمدى ئۆلۈمنى، زىنداننى كۈتۈپ تۇرمايمەن. ئىنتىقام ئالىمەن!

— راست دەيسەن، جەزمەن ئىنتىقام ئېلىشىمىز كېرەك! — كىچىكۆاي ھەسەن تۈركنىڭ سۆزىنى تەستىقلاپ ئېيتتى.

شۇنداق قىلىپ، ئادەم كۆپەيگەچكە، قايتىدىن داستىخان سېلىندى، زۈلپىيە ئانىسى ھەپىزە بىلەن پۇلۇغا تەرەددۇت قىلدى. ھەسەن تۈركنىڭ ئادەملىرىمۇ بىر - بىرىدىن قېلىشمايدىغان تەمبەل يىگىتلەر ئىدى، كىچىك ئاخۇننىڭ ئېچىنىشلىق ھالىتى ئۇلارنىڭ قەلبىدىمۇ يەرلىك ئەمەلدارلارغا بولغان غەزەپ ئوتىنى يالقۇنجاتتى. مېھمانلار تاماقتىن كېيىن كىچىك ئاخۇن بىلەن ھال - مۇڭ بولۇشۇپ بىر ئۆيدە ياتتى. كىچىك ئاخۇن، ھەسەن تۈرك ئىككىسى مۇڭدېشىپ كېچىنى كىرىپك قاقماي ئۆتكۈزۈشتى.

— بىز تەشكىللىنىشىمىز لازىم! — دەيتتى كىچىك ئاخۇن
ھاياجانلىنىپ، — پىچاق سۆڭەككە يەتتى، زۇلۇم چېكىدىن ئەپ-
شىپ، ھۆكۈمەت خەلقنىڭ دۈشمىنىگە ئايلاندى. خەلق جاننى
ئالغانغا ئېلىپ «يا ئۆلۈم - يا كۆرۈم» دېگەن باسقۇچتا تۇرۇۋا-
تىدۇ، بۇنداق ياشىغاندىن ئۆلۈم ئەۋزەل بولۇپ قالدى. «يېتىپ
قالغۇچە ئېتىپ قال» دەيدىغان گەپ بار، سىلەر يەكەن ھەپسىغا-
نسىدىكى بىگۇناھ ئادەملەرنىڭ نالە - پەريادلىرىنى ئاڭلايدىغان،
ئازاب - ئوقۇبەتلىرىنى كۆرىدىغان بولساڭلار ئاندىن بىلىسىلەر،
ئەفرىدۇن ۋاڭنىڭ كۆز ئالدىدا شۇنداق ناھەقچىلىكلەر بولۇۋات-
قاندا، بۇ يەرلەردە نېمە بولماقچى ئىدى؟ ناھەقچىلىككە ئۇچرى-
غانلار دەردىنى ئېيتقۇدەك بىر ھۆكۈمەت بولمىسا، شۇمۇ كۈن
كەچۈرۈش بولىدۇ؟ بوزەك قىلىنغانلار كىمنى ئىزدەيدۇ؟ ئەف-
رىدۇن ۋاڭنىما! ھەممە ئىشنى شۇ قىلىۋاتقان تۇرسا، بۆرىدىن
قويغا رەھىم - شەپقەت كېلەتتىمۇ؟ بەلكىم زاماندىن نارازى
بولدۇڭلار دەپ ھەممە ئادەمنى ماڭا ئوخشاش ھالغا كەلتۈرەر شۇ!
بىز تەشكىللىنەيلى، خەلقنى يېتەكلەپ ئۇلارغا ھۆرىيەت يول-
سىنى كۆرسىتىپ بېرەيلى، ئۆلۈپ كەتسەكمۇ، ئەڭ ئە-
شەددىسىدىن 1 — 2 نى يەر چىشلىتىپ، ئاندىن ئۆلەيلى. بىز
خەلق ئىچىگە چۆكۈپ، ئۇلارنى غەپلەتتىن ئويغىتايلى، ئالدى
بىلەن زىندانغا ھۇجۇم قىلايلى. توختى مانجۇدەك ئەل ئوغلانلى-
رى زىنداندا يېتىۋاتىدۇ. ئۇلارنىڭ ھەربىرى بىر ئاتەش، ۋاقتى
كەلگەندە مىڭغا تىتىدۇ، ۋولقاندەك پارتلاپ، زالىملار تەختىنى
ئەرەختەم - پەرەختەم قىلالايدۇ.

— راست دەيسەن، — ھەسەن تۈرك بۇنى تەستىقلايتتى، —
بىز قوزغىلايلى. ئوبدان تەشكىللىنىپ، ئالدى بىلەن قەشقەرنى
ئالايلى، قەشقەر خەلقى مۇشۇنداق بىر پۇرسەتنى كۈتۈپ تۇرۇ-
ۋاتقىنى نەۋاق، شۇنىڭ ھەيۋىسىدە باشقا يۇرتلارنى ئېلىش ھېچ

گەپ ئەمەس، چۈنكى مىڭلىغان ئېزىلگەن خەلق بىز تەرەپتە. پۈتۈن خەلق بىزنىڭ قوشۇنىمىز دېسەك قىلچە خاتالاشمايمىز. مەن ھەركۈنى يوقسۇزلارنىڭ ئارىسىدا، ئۇلار بىزگە ئوخشاش شىر يۈرەك ئەزىمەتلەرگە موھتاج!

كىچىك ئاخۇن بىلەن ھەسەن تۈرك ئەفرىدۇن ۋاڭنىڭ زۇلۇملىرىغا قارشى قوزغىلاڭ كۆتۈرۈپ، ئۆز ئازادلىقى ئۈچۈن جەڭگە ئاتلىنىش ئۈستىدە پاراخلىشىپ تالڭ ئاتقۇزدى.

ئەتىسى ناشتىدىن كېيىن كىچىك ئاخۇن:

— بۈگۈن بىز چېكىمىزنى توختىتايلى! — دېدى ھەسەن تۈرككە، — ئىككىمىز خالىي جايدا ئايرىم سۆزلىشەمدۇقيا؟ — خاتىرجەم بول، ئاغىنىلىرىمنىڭ ھەممىسى ئىشەنچلىك.

— ئۇنداق بولسا ياخشى، مەن ساڭا ئىشىنىمەن. تۇتۇپ كېتىلىشتىن بۇرۇن ئەمەلدار، ھۆكۈمەت دېگەن بىلەن قىلچە ئاداۋىتىم يوق ئىدى، تۇتقۇن قىلىنغاندىن كېيىن شۇنداق ئۆچ بولۇپ كەتتىمكىن، تۈرمە جازاسى ئادەمنى ئۆزگەرتىدۇ دېگەنگە قىلچە ئىشەنمەيدىغان بولدۇم، مەھبۇسلۇق ئورنىغا چۈشكەن ئادەم قانچە قىيىن - قىستاققا ئېلىنغانسېرى ھۆكۈمەتكە شۇنچە ئۆچلىشىپ كېتىدىكەن. ئەمەلىيەتتە زىندان - ھەپسە دېگەنلەر زالىملارنىڭ ئۆزىگە ئۆزى دۈشمەن تەربىيەلەيدىغان مەكتەپ ئىكەن. مەن ئەنە شۇ مەكتەپتە ئوقۇپ چىقتىم. قەلبىم جاراھەت-لەندى، «جاراھەت» ساقايسىمۇ، ئىزى يوقالمايدۇ. ئۇلار ئۆز خىيالىچە قورقۇتۇپ ئۆزىمىزگە مايىل قىلىمىز دەيدۇ، ئەمەل-يەتتە قارشىلىقنى كۈچەيتىدۇ. بىز ئىككىلەنمەي تەشكىللىنىي-لى، ئاغۇدا بىز دېمەتلىك ئىشەنچلىك ئاغىنىلىرىمىدىن نۇرسۇن، كېرەم، ھامۇت، مەخەت قاتارلىقلار بار، ئارازىلدا ئوسمان، خاسان، تۇرغانبېكلەر بار. بۇلارنىڭ ھەربىرى بىردىن قوشۇنغا باشچى بولالايدۇ. مانا بۇ يىگىتلەرنىڭ ۋۇجۇدىدىنمۇ پالۋانلىق،

جاسارەت ئۇرغۇپ تۇرۇپتۇ. ئۇنداقتا نېمە ئۈچۈن زىنداندىكى ئازاب چېكىۋاتقانلارنى قۇتقۇزمايمىز.

— مېنىڭچە، بۇ ئىش ئۈستىدە پۇختا ئويلىنىش كېرەك، بىز ئاۋام ئارىسىغا يەنىمۇ ئىچكىرىلەپ كىرىپ، خەلقنىڭ راينى دەڭسەپ باقايلى، قوزغىلاڭ دېگەنلىك — قانغا سەكرەش دېمەك. تۇر. قورقۇنچاقلار بۇنىڭغا جورئەت قىلالمايدۇ. بۈگۈن ھېلىقى ئاغۇلۇق تۆت يىگىت بىلەن ئارازىللىق يىگىتلەرنى چاقىرتايلى، ماڭا ئەگىشىدىغانلار قەشقەردە نەچچە يۈزگە يېتىدۇ، ئاشۇ نام-راتلار، دەردمەنلەرنىڭ ھەممىسى مېنىڭ قوشۇنۇم. ۋاقتى كەلگەندە ئۇلارنىڭ ئارىسىدىن نى - نى ئادەملەر چىقىشى مۇمكىن. لېكىن، ئىرادىسىز كىشىلەرنىمۇ يوق دېگىلى بولمايدۇ. جان بېقىش ئۈچۈن خائىنلىق قىلىدىغانلاردىن ھەزەر ئەيلىشىمىزگە توغرا كېلىدۇ. شۇڭا، ھەرقانچە غەزەپلەنسەكمۇ ئۆزىمىزنى بېسىۋېلىشنى بىلىشىمىز لازىم. قوزغىلىش ئۈچۈن ئالدى بىلەن قاپىل بىر يېتەكچى، باش بولىدىغان ئادەم كېرەك. كېيىنكى ئىشلارنى نۆۋەتتە بىر نېمە دېيىشىسەك، بۇنىڭغا قانداق قارايسەن. كىن، ئۆز قاراشلىرىڭنى دېگىن! — ھەسەن تۈرك ئېھتىياتچان-لىق بىلەن كىچىك ئاخۇنغا قارىدى.

— شۇنداق بولسۇن! — دېدى كىچىك ئاخۇن، ئاندىن سەل تۇرۇۋېلىپ سۆزىنى داۋاملاشتۇردى، — بۇ ئىشنى ئورتاق قىلايلى، ئەمما تارقاق ئىجرا قىلايلى، يەنى ھەربىرىمىز بىردىن جايغا مەسئۇل بولايلى. مەن تېخى ئەسلىمگە كېلىپ بولالمىدىم. بۇ ھالدا ھازىرچە بىر ئىش قىلالمايمەن، ئوبدانراق كۈتۈنسەم ئۇزاققا قالماي ئوڭلىنىپ كېتىشىم مۇمكىن، ئىشنى شۇ چاغدا باشلىساقمىكىن...

— بولمايدۇ! — ھەسەن تۈرك جىددىدىكى ھالدا ئېيىتتى، — تۆمۈرنى قىزىقىدا سوق، دەيدىغان گەپ بار،

سېنىڭ مۇشۇ ھالغا چۈشۈپ قالغىنىڭ ئاممىنى قوزغاش، ئۇلارنى غەزەپلەندۈرۈش ئۈچۈن ئەڭ ياخشى پۇرسەت. سېنىڭ بۇ ھالىڭغا دوستۇڭنىڭلا ئەمەس، دۈشمىنىڭنىڭمۇ ئىچى ئاغرىيدۇ، ئەلۋەتتە. شۇڭا، ئىشنى ھازىردىن باشلاش لازىم. سەن ۋاقتىدىن چە تۇرالمىساڭ كارايىتى چاغلىق، ساقلىرىمىز ۋاقتىنى بىكار ئۆتكۈزمەيلى، بۇنىڭغىمۇ تەييارلىق كېرەك، قوزغىلىمىز دەپلا يۈگۈرۈپ چىققىلى بولمايدۇ. نۇرغۇن تەييارلىق خىزمەتلەرنى ئىشلىشىمىزگە توغرا كېلىدۇ. بۇنىڭغا خېلى ئۇزاق جەريان كېتىدۇ. ھەرقانداق ئىش كىچىكتىن زور بېرىدۇ، ئالدى بىلەن تەشكىللىنىپ تۇرايلى.

— قوشۇلمەن، شۇنداق بولسۇن. بۈگۈن يىغىلىش ئۆتكۈزۈپ ئورۇنلاشتۇرايلى ئەمەسە.

شۇنداق قىلىپ، رېھىمجان ئارقىلىق خەۋەر يەتكۈزۈلۈپ چاقىرىلغانلارنىڭ ئاخىرى چۈشكە يېقىن كېلىپ بولدى. كىچىك ئاخۇننىڭ مېھمانخانىسىدا ئاغۇلۇق نۆت نەپەر، ئارازىللىق نۆت نەپەر، قەشقەرلىك بەش نەپەر، ئاندىن كىچىك ئاخۇن قوشۇلۇپ 14 نەپەر ئادەم داستىخاننى چۆرىدەپ ئولتۇرۇشتى. رېھىمجان دەرۋازىغا كۆزەتچىلىككە قويۇلدى. قوزغىلاڭنىڭ تۇنجى قەدىمى ئاخىر بېسىلدى.

— قېرىنداشلار! — دېدى كىچىك ئاخۇن، — بۈگۈن ناھايتى مۇھىم بىر ئىشنى مەسلىھەتلەشمەكچىمىز، قېنى ھەسەدجان، مۇددىئانى ئوتتۇرىغا قويغىن.

— سەن دەۋەرگىن، سەۋەب، سەن دېگەن شەھەر كۆرگەن ئادەم، ئۇنىڭ ئۈستىگە خەت ئوقۇيالايسەن. مەن بولسام بىر قارىتۇرۇك^①، سۆزلىگەن بىلەنمۇ قاملاشتۇرالمىمەن.

① ساۋاتىز مەنىسىدە

— ماقۇل، بۈگۈنكى مەجلىستە توختى مانجۇ بولغان بولسا تېخىمۇ ياخشى بولاتتى. ئۇ ناھايىتى بىلىملىك، مانجۇچە تىل - يېزىقى بىلىدىغان، شۇڭقاردەك يىگىت ئىدى، شۇ تاپتا زىنداندا ياتىدۇ. ئىشىمىزنى مۇۋەپپەقىيەتكە ئېرىشتۈرۈش ئۈچۈن ئۇنى قۇتۇلدۈرمىساق بولمايدۇ. بىز قوزغىلىپ، پۇقرالارنى قىيىن-غان، قاسىغان، ئۆلتۈرگەن زالىملارنى يوقىتىپ، ئامۇخاسقا ياققۇدەك ھۆكۈمەت قۇرساق دەيمىز. بۇ قولغا قورال ئالماي، دۈشمەننى تەلتۆكۈس يوقىتماي تۇرۇپ مۇمكىن بولمايدىغان ئىش. ئۆز تىلىمىزدا بۇنى «قوزغىلاڭ» دەيمىز، رۇسچە رېۋول-يۇتسىيە، يەنى ئىنقىلاب دېيىلىدۇ، — كىچىك ئاخۇن چەت ئەللەردە يۈرگەندە ئۆگىنىۋالغان ئىككى سۆزنى ئالاھىدە قىستۇ-رۇپ قويدى، — سىلەرنىڭ ھەربىرىڭلار بىردىن قوشۇنغا سەر-كار بولسىلەر، لەشكەرلىككە قاۋۇل يىگىتلىرىدىن تاللايسىلەر، لېكىن ھازىرچە بىلىمىمىز. ياراملىق ئادەملەرنى خەلق ئارىسىدىن ئۆزىمىز تاپىمىز. تەرغىبات ئارقىلىق خەلقنى دۈشمەنگە قارشى غەزەپلەندۈرسەك بىزگە كېرەكلىك يىگىتلەر ئۆزلىرى مەيدانغا چىقىدۇ، مۇشۇنداق چوڭ ئىشنى قىلىش - قىلالماسلىق سىلەرگە باغلىق. شۇڭا، سىلەرنى چاقىرتقان، قېنى، كۆپنىڭ ئەقلى كۆپچە بولىدۇ، گەپ قىلىپ بېقىڭلار، ھەممىمىز ئويلىغان-لىرىمىزنى ئوتتۇرىغا قويغىلى. ھازىرچە گېپىم تامام، ئەمدى ھەسەنجاننىڭ سۆزىنى ئاڭلايلى.

— مېنىڭ باشقا گېپىم يوق، قېنى قوزغىلاڭ قىلىمىز دېگەنلەر قول كۆتۈرۈڭلار!

ھەممەيلەن بىردەك قول كۆتۈردى.

— ئەمدى يەنە بىر مۇھىم ئىش بار! — دېدى ھەسەن تۈرك، — بىزگە بىر يولباشچى كېرەك. بىزگە توغرا يول كۆرسىتەلەيدىغان ئادەمدىن بىرنى سايلاپ چىقايلى، قوشۇلالمىد.

لەر؟

— قوشۇلمىز! — كۆپچىلىك ئاۋاز قوشتى.

— مەن كىچىك ئاخۇننى كۆرسىتىمەن، سىلەرچە قانداق،
بۇرادەرلەر! — ھەسەن تۈرك تۇنجى بولۇپ نامزات كۆرسەتتى.
— بولمايدۇ! — كىچىك ئاخۇن رەت قىلدى.

ھەسەن تۈرك:

— مەندە كۈچ بولغان بىلەن ئەقىل كەم، ئالدىراپ مۇشت
ئېتىپ قويىمەن، مەن ئالدىراشغۇلۇق قىلغاندا، «ھاي!» دەپ
تەنبە بەرگىلى كىچىك ئاخۇندەك ئادەم كېرەك. شۇڭا، بۇنىڭغا
كىچىك ئاخۇن ئەڭ مۇۋاپىق، شۇنداقمۇ، كۆپچىلىك، —
دېۋىدى، ئولتۇرغانلار بىردەك قوشۇلدى.

— ھازىرچە مۇشۇنداق بولۇپ تۇرسۇن، لېكىن توختى ماڭ-
جۇ قاچان ئازاد بولىدىكەن، يېتەكچى سەردار شۇ بولىدۇ.
بۇنىڭغا قوشۇلمىساڭلار، مەن بۇ ئىشنىڭ ھۆددىسىدىن چىقالماي-
مەن، بۇنىڭغا نېمە دەيسىلەر، ئاغىنىلەر؟! —

— سىزنىڭ دېگىنىڭىزچە بولسۇن! — دېيىشتى كۆپچىلىك
قىزغىن ئاۋاز قوشۇپ.

— ئۇنداق بولسا، — دېدى كىچىك ئاخۇن، — دەسلەپكى
ئىشىمىز خەلقنىڭ رايىنى بىلىش، ئۇلارغا زۇلۇمنىڭ مەنبەسى-
نى تونۇتۇپ، دۈشمەنگە بولغان نەپرىتىنى قوزغاش بولسۇن،
نشاننى شەخسىي دۈشمەنگە ئەمەس، ئومۇمىي دۈشمەنگە، يەنى
ئەفرىدۇن ۋاڭنى يوقىتىشقا قارىتا ئىش - سۆز، ئىش -
ھەرىكىتىمىزنى سىر تۇتايلى، ئۆزۈڭلارنى ئاشكارىلاپ قويماڭلار.
ر. پىكىرىڭلار بارمۇ؟ سورايدىغان گەپ بولسا سوراۋېرىڭلار.
گەپ بولمىسا تارقايلى، كۆرۈشىدىغاندا توپلىشىپ كەلمەڭلار.
بىز ھەسەنجان بىلەن يەنە مۇھىم ئىشلارنى بېكىتىپ، ئاندىن
سىلەرگە ئوقتۇرمىز. قايتساڭلار بولىدۇ.

كچىك ئاخۇن سۆزىنى تۈگىتىشىگىلا بېشىغا ئاق دوپپا،
ئۈچىسىغا قىزىل چەكمەن چاپان كىيىۋالغان، بۇغداي ئۆڭ،
قاراقاش، 30 ياش ئەتراپىدىكى ئاغۇلۇق يىگىت تۇرسۇن قولىنى
كۆتۈرۈپ سورىدى:

— قوزغىلاڭنى نېمە بىلەن قىلىمىز؟

— قورال بىلەن... —

— دۈشمەندە مىللىتىق، زەمبىرەكلەر تۇرسا، بىز قايسى
قورال بىلەن ئېلىشىمىز؟ مەھەللىدىكى ئاشۇ بىرنەچچە تال قارا
مىللىتىقنى يىغىپ شۇنىڭ بىلەنمە!؟

— بىزمۇ مىللىتىق، زەمبىرەك بىلەن ئېلىشىمىز - دە!
— چاقچاق قىلمىسىڭىزچۇ، كچىك ئاخۇنكا، مەن راست-
تىنلا سوراۋاتىمەن.

— مەنمۇ راست گەپ قىلىۋاتىمەن.

— ئىشەنگۈم كەلمەيۋاتىدۇ، ئۇنداق قوراللار نەدە؟

— دۈشمەننىڭ قولىدا.

تۇرسۇن جىم بولۇپ قالدى. كۆڭلىدە «مېنى مازاق قىل-
دى» دېدىمىكىن، ئۇزايدىن شۇنداق ئىپادە چىقىپ تۇراتتى.
— كۆپچىلىك! — دېدى كچىك ئاخۇن جىددىي ھالدا، —
بىز جەڭنى ئوبدانلا پىلانلىيالايدىغان بولساق، دۈشمەننىڭ قولى-
دىكى قورالنى جەزمەن تارتىۋالايىمىز. شۇڭا، تۇنجى قەدەمنى
ناھايىتى پۇختا بېسىش كېرەك. تۇرسۇن بۇ سوئالنى ياخشى
قويدى. شۇنىڭ بىلەن بىر ئىش ئايدىڭلاشتى.
تۇرسۇن بېشىنى كۆتۈرۈپ يېنىدىكىلەرگە كۈلۈمسىرەپ
قارىدى.

— ياخشى تەدبىر زەمبىرەكتىن كۈچلۈك، — داۋام قىلدى
كچىك ئاخۇن، — ئۇرۇش «بىرسى جەڭ، توققۇزى رەڭ»
دېگەن گەپ بار. كۆڭلۈمدە سان بار، ۋاقتى كەلگەندە بىلىپ

قالسىلەر، پۈتۈن مەھەللىدىكى قارا مىلتىقنىڭ سانىنى ئېلىپ چىقىڭلار! ئەمدى يەنە پىكىر بارمۇ؟ — كىچىك ئاخۇن كۆپچىلىككە بىر - بىرلەپ نەزەر سېلىپ چىقتى. كۆپچىلىك بىردەك: «پىكىرىمىز يوق!» دېيىشتى. كىچىك ئاخۇن ئېيىنتى، — ئەمدى ئۆز پارىڭىمىزغا كېلەيلى، بىرىڭلار ئاكامنى چاقىرىڭلار! تۇرسۇن ھويلىغا چىقىپلا تۇۋالدى:

— رېھىمجان ئاكا! بۇياققا كېلىڭ!

كىچىك ئاخۇن ئاكىسىنى قازناقتىن قوغۇن ئاچىقىپ پىچىشقا بۇيرۇدى. قوغۇن بىلەن نان يېيىلىپ قورساق ئەستەرلەندى. گەندىن كېيىن، ئاغۇ، ئارازىلدىن كەلگەنلەر قايتىپ كېتىشتى. كىچىك ئاخۇننىڭ ھەسەن تۈرك بىلەن مەسلىھەتلىشىدىغان نۇرغۇن ئىشلىرى بار ئىدى. ئىشنى نەدىن باشلاش ۋە قانداق باشلاش كېرەك، ئۇنىڭدىن كېيىنچۇ؟ دېگەن مەسىلە ئۈستىدە باش قاتۇرماي بولمايتتى.

كىچىك ئاخۇن تەمكىن تەلەپپۇزدا ئېيتتى:

— ھەسەنجان، بىز بۇرادەرلەرنى قوزغاشنىغۇ قوزغىدۇق، ئۇلارمۇ مۇشۇنداق قىلىشىمىزنى ئۈمىد قىلاتتى. ئەمدىكى گەپ بىز باشلامچىلاردا قالدى، مېنىڭچە ئىشنى كەينىگە تارتىمىساق دەيمەن. قوشۇن جەڭ داۋامىدا كۆپىيىدۇ، نىيىتىمىز توغرا، ئىشىمىز ئادىل بولىدىكەن، خەلق بىزنى قوللايدۇ، گەپ ئۇلارغا دادىل يېتەكچىلىك قىلىشتا. ئەگەر توغرا تەدبىر قوللىنالمىدەك، كۆپچىلىكنى ئۆلۈمگە تۇتۇپ بېرىمىز. بۇنىڭ ھۆددىسىدىن چىقىش تەس بولىدۇ. سېنىڭچە ئىشنى قەيەردىن باشلىساق بولار؟

— بۇنىڭغا ئۆزۈڭ بىرنېمە دە، مەنمۇ بىلەلمەيۋاتىمەن. مېنىڭچە ھەممىمىز قەشقەرگە كىرىپ، كېچىسى ھەممە ئادەم ئۇيقۇغا كەتكەندە مۇھىم جايلاردىكى قاراۋۇللارنى بوغۇزلىۋې-

تىپ، «ئالغا!» دەپ بىرلا چۇقان كۆتۈرسەك، تۆشەكتە يانتقان ئەمەلدار ۋە چېرىكلەر قورقۇپ، جان قايغۇسىدا قورالنى تاشلاپ قاچارمىكەن دەيمەن. باشلىقلىرىنى ئۇچۇقتۇرساق، چېرىك ھەرقانچە كۆپ بولسىمۇ، بۇيرۇقسىز ئوق ئاتالمايدۇ. مانا شۇ ئارقىلىق قورالنى قولغا چۈشۈرسەك، ئاندىن كېيىن نېمە قىلد-مىز دېسەك قىلالايتتۇق.

ھەسەن تۈركنىڭ بۇ قارىشى تولىمۇ ئاددىي ۋە ئىشەنچسىز بولۇپ، ئاغۇ، ئارازىلدىن توپلانغان ئازغىنە ئادەم بىلەن قەشقەر-نى ئېلىش ئەقىلگە سىغمايتتى. ئەگەر قاراملىق قىلىپ يېڭىلىپ قالدىغان بولسا، يوشۇرۇنغۇدەك جاي، ھىمايىسىگە ئالدىغان ئادەم چىمايتتى. بۇ چارنى قوللىنىشقا توغرا كەلسە قەشقەر خەلقىنى قوزغاش ئارقىلىق تېز كېڭىيىپ دۈشمەننى ئۆركۈتۈۋېتىپ، ئەقىل - ھوشىنى تېپىپ بولغۇچە شەھەرنى ئىشغال قىلىش، بۇنىڭ ئۈچۈن قوشۇننى يېتەكلەشكە ماھىر، ئەل ئىچىدە ئابۇرىيلىق، كۈچلۈك تەسىرگە ئىگە، ئاۋام ئەگىشىدىغان بىر ئادەم بولۇشى لازىم ئىدى، كىچىك ئاخۇن ياكى ھەسەن تۈركلەر پەقەت ئۆز تەۋەسىدە تىلغا ئېلىنىپ يۈرگەن بىلەن بىرەر چوڭ ئىش قىلىپ باقمىغان. شۇ ۋەجىدىن خەلقنىڭ ئۇلارغا ئەگىشىپ، قان دەرياسىغا سەكرىشى ناتايىن ئىدى. بۇ جەھەتتىكى ئىشلارنى شەھەر كۆرگەن كىچىك ئاخۇن ئوبدان چۈشىنىتتى.

— ئۇنداق قاراملىق قىلىشقا بولمايدۇ. بىز بۇ پېتى قەشقەرگە كىرىدىغان بولساق، خەلق دۈشمەنگە ئەمەس، بەلكى بۇلاڭ-چى كەپتۇ دەپ بىزگە ھۇجۇم قىلىشى تۇرغان گەپ، بىز نامى «ئۇلۇغ» بىرەر ئادەمنى ئۆزىمىزگە باشچى قىلىپ مەيدانغا چىقىشىمىز ۋە يەنە تەشكىللەنگەن پىيادە، ئاتلىق قوشۇن، مۇكەممەل تەرتىپ - ئىنتىزاملىرىمىز ھەمدە دۈشمەنلىرىمىزدىن پەرقلىنىپ نىشانىمىزنى ئىپادىلەپ تۇرىدىغان تۇغ - ئەلەملىرىد-

مىز بولۇشى لازىم. شۇ چاغدىلا كۈچ - قۇدرىتىمىز خەلقىنى تەسىرلەندۈرەلەيدۇ. ئايلا، كەم ئەقىللىق قىپتۇق! — كىچىك ئاخۇن سەل تۇرۇۋېلىپ داۋام قىلدى، — بۇرادەرلەرنى كەتكۈز-مىسەك بولغان ئىكەن. بىرلىكتە مەسلىھەتلەشسەك بىرەر ياخشى تەدبىر چىقىپ قېلىشىمۇ مۇمكىن ئىدى.

— مېنىڭچە، سىز دېگەندەك قىلساق ئانچە ئوبدان بولماس-مىكىن دەيمەن، — دەدى ھەسەن تۈرك، — بۇ كەمدىكى ئابروپ-نىڭ ھەممىسى مۇشتۇموزورلۇقتىن، قورال - ياراغدىن، پۇل - مالدىن، مەنەپ - ھوقۇقتىن، سەللە - پەرىجىدىن كەلگەن. ئېيتىپ بېقىڭ، ئۇلارنىڭ ئىچىدە پۇقرالار بىلەن نىيىتى ئوخشاشلاردىن كىم بار؟ ھەممىسى بىر - بىرىگە ماسلىشىپ جان باقىدىغان چېلبۇرلەر، خالاس. ئەگەر ئۇلاردىن بىرەرسىنى كۆتۈرۈپ چىقساق، ئىش ئوڭدىن چىقىپ قېلىپ نۇسرەت قازانداساق، ھەممىمىزنىڭ بېشىغا چىقىۋېلىپ قىلىدىغاننى قىلسا، ئۇ چاغدا قانداق قىلىمىز؟ بۇرادەرلەرنىڭ يۈزىگە قانداق قارايمىز؟ سىزنىڭ دېگەنلىرىڭىزمۇ خاتا ئەمەس. دەرۋەقە ھازىر بىزنى كىشىلەر لۈكچەك، يالاڭتۇش دەپ قاراپ، ئەگەشمەسلىكى مۇمكىن، ئەمما مۇشتىمىزنىڭ كىمىنىڭ بېشىغا تېگىۋاتقانلىقىنى بىلسىلا، جەزمەن ئەگىشىدۇ...

ھەسەن تۈركنىڭ قاراشلىرى كىچىك ئاخۇننى سەگەكلەش-تۈردى. «ئەگەر قوشۇنغا ئابروپلۇقلاردىن بىرەرسىنى سۆرەپ كىرىدىغان بولساق، ھوقۇقنى قولغا ئېلىۋېلىپ قىلىدىغاننى قىلسا، تۆككەن قانلىرىمىز بىكار كەتمەمدۇ، بۇنداق قىلىشقا بولمىغۇدەك! ئەمما مەلۇم تەسىرگە ئىگە بولۇش ئۈچۈن دەسلەپكى باسقۇچتا ئاشۇنداق ئادەمدىن بىرنى تېپىش ئويلىنىشقا تېگىشلىك مەسىلە» دېگەنلەرنى كۆڭلىدىن ئۆتكۈزدى، ئاندىن بىردىنلا ئۆزىنىڭ زىنداندىن قۇتۇلۇپ چىقىشىغا ياردەم بەرگۈچى

ۋەلىخان خوجا ئېسىگە كەلدى - دە، ئۈمىد چىرىغى ۋاللىدە يورۇ-
غاندەك بولدى، ئۇ ۋەلىخان خوجىنىڭ رېھىمجاننى ئۈزىتىپ
قويغاندا: «بىرەر ئىش چىقىپ قالسا، مېنى ئىزدەڭلار، ئەفرد-
دۇن بىلەن ئۇرۇق - تۇغقانچىلىقىمىز بولغان بىلەن، ئۇ شەھەر
سوراشقا لايىق ئەمەس» دېگەنلىكىنى ئاڭلىغان ئىدى.
— ھەسەنجان! — دېدى كىچىك ئاخۇن، — بىر ئادەم ئې-
سىمگە كەلدى.

— كىم؟

— ۋەلىخان تۆرەم.

— گېپىڭىزنى چۈشىنەلمىدىم. سىزچە ئۇ ئىناۋەتلىكما؟!
ئۇ بىر قاراقچى، ماراپ چىشلەيدىغان ئىت، ئۇنىڭ سىز - بىزگە
ياردەم بېرىشى قۇتراتقۇلۇق بىلەن ئادەم توپلاقتۇزۇپ، ۋاقتى
كەلگەندە قوشۇندىن پايدىلىنىپ بۇلاڭچىلىق قىلىش. قازى -
قۇززات، ئاخۇن - ئەشرەپ، خوجام - ئەۋلىيا دېگەنلەرنىڭ
يوقسۇزلىرىنى كۆردىڭىزمۇ؟ ئۇلار تەركىدۇنيالىقنى تەرغىب
قىلىدۇ. ئۆشەرە - زاكات بېرىڭلار دەيدۇ. كىمگە بېرىشنى
سورسا، پېقىرغا بېرىش كېرەك دەيدۇ، بۇ خەقنىڭ ئۈستىلىقىد-
نى قارىمامدىغان! ئۇلارنىڭ «پېقىر» دېگىنى ئىككى خىل مەند-
دە بولۇپ، بىرسى، يوقسۇزلارنى كۆرسەتسە، يەنە بىرسى،
ئۆزىنى كۆرسىتىدۇ. بىلگەنلەر ئۈچۈن «يوقسۇزلارغا بېرىڭلار»
دېگەن مەنىنى بەرسىمۇ، كۆپىنچە جامائەتلەر ئۈچۈن «ماڭا بې-
رىڭلار» دېگەن مەنىنى بېرىدۇ. بۇ قوش مەنىلىك سۆز بولغاچ-
قا، بىراۋ چاتاق چىقىرالمىدۇ، ئۇنىڭ ئۈستىگە كىمگە بېرىش -
كىمگە بەرمەسلىك نەزىر - سەدىقە، ئۆشەرە - زاكات بەرگۈچىلەر-
نىڭ ئۆز ئىختىيارى - دە، كىمگە بەرسە ئۇنى بىر كىم توسۇيال-
مايدۇ. شۇ ئارقىلىق بىزدەك نادانلارنى گوللاپ يەيدۇ. پۇلنى
بەرسە، توڭگۇز گۆشىنىمۇ ھالال دەپ پەتىۋا چىقىرىدۇ. بۇلاردا

ئىنساپ، ئادەمگەرچىلىك نېمىش قىلسۇن! مەن بۇ گەپلەرنى بىر ئاغىنەمدىن ئاڭلاپ دەسلەپتە چۈشەنمەپتىمەن. كېيىن ئوي-لىسام ھەممىسى راستكەن، مەيلى قايسى خوجا ياكى تۆرە بولۇ-شىدىن قەتئىينەزەر ھەممىسى بىر جاڭگالنىڭ بۇرىلىرى ئىكەن. مەن ئۇلارنىڭ ساختا تەبلىغلىرىگە زادىلا ئىشەنمەيمەن.

— راست دەيسەن! — كىچىك ئاخۇن تەستىقلىدى، — ئۇلارنىڭ ھەممىسىنىڭ تەبىئىتى ئوخشاش. ئوخشىتىش توغرا كەلسە ئىتقا ئوخشاتسا جايدا بولىدۇ. ئىتلارنى ئالسا، غاجاي-دىغان سۆڭەك بىر تال بولسا، نەچچىسى تالىشىپ بوغشىدۇ، ئەگەر سۆڭەك كۆپرەك بولسا، ھەربىرسى خالىغىنچە ئېلىپ، بۇلۇڭ - پۇشقاققا تارقاپ بىردەمدىلا يارشىدۇ. پايدا - مەنپەئەت-نى كۆرگەندە ئىنساپتىن كېچىدۇ. ۋەلىخان تۆرىنى ئالسا، نەپ تەگمەي تەمەدە يۈرگەن ئىتقا ئوخشايدۇ. ئەگەر قورسىقى تويغانغا شۈكۈر قىلماي ھەممىگە ئىگە بولۇش كويىدا خىرىس قىلىدىكەن، ۋاقتى كەلگەندە دۇمبا يەيدۇ. مېنىڭ ئۇنىڭدىن پايدىلىنىشنى ئوتتۇرىغا قويۇشۇم، توڭگۇزنى ئىت بىلەن قوغلاي-لى، دېگەننى بىلدۈرىدۇ. ئىت قوناقنى توڭگۇزدىن قوغدىسىمۇ، ئۇنى ئۆيگە ئەكىرىۋالغىلى بولمايدۇ. ئۇنىڭ ئورنى ھويلىنىڭ بۇلۇڭى، يېيىشى كېپەك بولىدۇ، ئەگەر ئۇنى كۆرسەتكەن خىز-مىتىگە يارىشا ئۆيگە كىرگۈزۈپ قويساڭ، ھەرقانچە ياخشى كۈت-كەن بىلەنمۇ يەنە ئۆگەنگەن خۇيىنى تاشلىيالماي، نىجاسەت بىلەن داستىخاننى بۇلغايىدۇ، يەنە كېلىپ سەللا دىققەتسىزلىك قىلىنىدىغان بولسا، ئۆيدىكى بار - يوقنى ئۆز ئۆزىسىغا توشۇي-دۇ. مانا بۇ ۋەلىخان خوجىنىڭ ئالاھىدىلىكى. لېكىن، ئاكام-نىڭ ئېيتىشىچە، ۋەلىخان تۆرە ئەفەندىدۇن ۋاڭغا خىرىس قىل-دۇ. ۋاقتۇدەك، بىز بۇ پۇرسەتتىن پايدىلىنىپ خەۋەر بېرىدىغان بول-ساق، كەلمەي قالمايدۇ، جەنۇبتىكى ئالتە شەھەر خەلقى ئۇنى

پەيغەمبەر ئەۋلادى، كەينىگە ئەگىشىپ ئۆلسەك شېھىت، تىرىك قالساق غازى بولىمىز دەپ قارايدۇ. بىز ئۇنى ئالدىغا چىقىرىپ تۇرۇپ خەلقنى قوزغاپ قەشقەرنى ئېلىۋالساق، ئاندىن ئۆز يولىغا سېلىپ قويىمىز.

— بۇ بەكمۇ خەتەرلىك! — دېدى ھەسەن تۈرك، — گەرچە ۋەلىخان خوجىنى كۆرۈپ باقمىغان بولساممۇ، ئۇنىڭ ئاتا - بوۋىلىرىدىن تارتىپ قەشقەردە قالايمىقانچىلىق تۇغدۇرۇپ يۈرگەنلىكى توغرىسىدا نۇرغۇن پاراڭلارنى ئاڭلىغانمەن، ئۇنىڭ ئۈستىگە خوجىلار يېغىلىقلىرىنىڭ بىر قىسمىنى ئۆز كۆزىمىز بىلەن كۆردۈك، ئۇلار مۇشۇنداق پۇرسەتنى كۈتۈپ ياتىدۇ. بۇنىڭدىن 40 يىل بۇرۇن سامساق خوجىنىڭ كىچىك ئوغلى جاھانگىر خوجا قەشقەرنىڭ غەربىدىكى تاشمىلىقتا مەنچىك ھۆكۈمىتىگە قارشى قوزغىلاڭ كۆتۈرگەندىن باشلاپ، ئۇلارنىڭ ئەۋلادى قەشقەرگە خوجا بولۇش ئۈچۈن توختىماي قوزغىلاڭ كۆتۈرۈپ كېلىۋاتىدۇ. بۇ قېتىم ۋەلىخاننى تەكلىپ قىلىدىغان بولساق، پولىنى دۈملەپ قويۇپ قاراقچىنى كۈتۈپ ئولتۇرغاندەك ئىش بولارمىكىن. ئەگەر ئۇلارنىڭ ئىناۋىتىدىن پايدىلانماقچى بولساق، ۋەلىخان خوجا ئەمەس، جاھانگىر خوجىنىڭ ئوغلى بۇزۇرۇكخان تۆرىنى تەكلىپ قىلايلى. ئۇ مېھرىبان ۋە مۇلايىم بولغاچقا، ئەل ئارىسىدا يۇقىرى ئابىرۇيغا ئىگە. ئۇنىڭ نامىنى ئاڭلىسا، ھەممە ئادەم ئەگىشىدۇ، لېكىن ئاللىقاچان خەلقنىڭ نەزىرىدىن چۈشكەن ۋەلىخاننىڭ نامى تىلغا ئېلىنسا، بىزنى ھېچكىم قوللىمايدۇ.

— دېگىنىڭىچە بولسۇن، سەن شەھەردە يۈرگەن ئادەم، مەن تېخى ھەپسىدىن يېڭى چىقتىم. ۋەلىخاننىڭ قۇتۇلدۇرۇپ قويۇشى بىلەن يورۇقلۇققا چىققانلىقىم ئۈچۈن، ئۇنىڭ گېپى ئەفەردە دۇن ۋاڭنىڭ ئالدىدا ئۆتكەن يەردە، جەمئىيەتتە چوقۇم ئىناۋەت.

لىك بولسا كېرەك دەپ ئويلاپتىمەن. ئۇنداق بولسا، ئىش پۈتكەندە بۇزۇكخان تۆرىنى ئىزدەيلى.

كىچىك ئاخۇن ھەسەن تۈركنىڭ پىكىرىگە قوشۇلدى. ئەمما، بۇ ئىشنى ئەڭ كېيىنگە قالدۇردى.

ھەسەن تۈركنىڭ ئېيتقانلىرى تارىخىي چىنلىققا ئۇيغۇن ئىدى. خوجىلار ئىلگىرى - كېيىن نەچچە قېتىم قوزغىلاڭ كۆتۈرۈپ مەغلۇپ بولۇپ كەلگەن. بۇ مۇناسىۋەت بىلەن 1831 - يىلى قوقەند ۋە چىڭ سۇلالىسى ھۆكۈمىتى تەرەپ تىنچلىق كېلىشىمنامىسى ئىمزالانغان، ئۇنىڭ 4 - ماددىسىدا:

«قۇقەند تەرەپ خوجىلارنى باشقۇرۇشى، ئۇلارنىڭ قوقەند زېمىنىدىن ئاتلاپ چىقىپ كېتىشىگە يول قويماسلىقى لازىم. ئەگەر خوجىلار قېچىپ بارسا، قوقەندلىكلەر ئۇلارنى قوبۇل قىلماسلىق كېرەك.» دەپ بەلگىلەنگەن. شۇنىڭدىن تارتىپ 1845 - يىلى، تېخى ياش قۇرامىغا يەتمىگەن خۇدايارخان قوقەندتە تەختكە چىققانغا قەدەر خوجىلارنىڭ ھەرىكىتى قاتتىق تەقىب قىلىنغان. 1845 - يىلىغا كەلگەندە، قوقەندتە غەلىيان يۈز بېرىپ، قوقەندنىڭ خوجىلارغا بولغان تەقىبى يوشاپ قالغان ئىدى. بۇ غەلىيان سەۋەبىدىن قوقەند بىلەن قەشقەرنىڭ مۇناسىۋىتى تەسىرگە ئۇچرىدى. قوقەند ھۆكۈمىتىنىڭ ئاجىزلىشىشى بىلەن ئۇلارنى چەكلەشكە مەسئۇل بولغان ئاقساقال پارا يېگەنلىكتىن بۇ ئىشنى نەزىرىدىن ساقىت قىلدى. نەتىجىدە قوقەندتە يۈز بەرگەن غەلىيان خوجىلارغا پايدىلىق بولدى، 1847 - يىلى ئەتىيازدا «يەتتە خوجا» دەپ ئاتالغان كاتتا تۆرە (خوجا تۆرە دەپمۇ ئاتىلىدۇ)، ئۆكسى كىچىكخان تۆرە، كاتتا تۆرىنىڭ ۋەلىخان تۆرە، تەۋەككۈل تۆرە، ئاقتاجخان تۆرە، سايبىرخان تۆرە ۋە ئىشانخان تۆرە قاتارلىق نەۋرە ئىنىلىرى ئالتە شەھەرگە ھۇجۇم قىلىپ قولغا كىرگۈزۈش ئۈچۈن قوقەندتىن تاغلىق

جايلارغا قېچىپ بېرىۋېلىپ، 1000 كىشىلىك ئاتلىق قوشۇن تەييارلىدى. ئۇلار چېگرىدىكى قاراۋۇللارنى ئۆلتۈرۈپ قەشقەرگە بېسىپ كىرگەن بولسىمۇ، بىرىنچىدىن، يەرلىك خەلقنىڭ قول-لىشىغا ئېرىشەلمىدى؛ ئىككىنچىدىن، چىڭ قوشۇنلىرىنىڭ سان جەھەتتىكى ئۈستۈنلۈكىدىن قورقۇپ، قەدىمى يەتكەنلىكى جايدا بۇلاڭ - تالاڭ قىلىپ توپلىغان بايلىقنى ئېلىپ قېچىپ كەتكەن ئىدى. ئاقسۆڭەكتە خوجىلار سادىر قىلغان جىنايەتلىرى ئۈچۈن خەلقنىڭ كۈچلۈك نەپرىتىگە ئۇچراپ، جىم يېتىشقا مەجبۇر بولغان بولسىمۇ، 1855 - يىلى ۋەلىخان تۆرە بىلەن ئۇنىڭ ئىنىسى كىچىكخان خوجا قەشقەر چېگرىسىدا پاراكەندىچىلىك تۇغدۇرۇپ تاكى 1856 - يىلىغىچە ھەرىكىتىنى توختاتماي پۇرسەت كۈتۈپ يۈرمەكتە ئىدى. ئەگەر كىچىك ئاخۇن باشچىلىقىدىكى يېڭىدىن تەشكىللىنىش ئالدىدا تۇرغان قوشۇن ۋەلىخاننى تەكلىپ قىلىدىغان بولسا، ئۇنىڭ تاجاۋۇزچىلىق نىيىتىگە ئاجايىپ ماس كەلگەن بولاتتى. شۇڭا، خوجىلارنىڭ رەھىمسىزلىكلىرىنى ئۆز كۆزى بىلەن كۆرۈپ، دەردىنى تارتىپ باققان ھەسەن تۈرك كىچىك ئاخۇننىڭ پىكرىگە قوشۇلمىغان ئىدى. ۋەلىخان تۈركنىڭ كىچىك ئاخۇننىڭ ئاكىسى رېھىمجاننىڭ ئىلتىماسىنى قوبۇل قىلىپ ئىچ ئاغرىتقان تەرىزدە ئەفرىدۇنغا خەت يېزىپ بېرىشتىكى مەقسىتى، قوزغىلاڭچى دەپ ھەپسىگە ئېلىنغان كىچىك ئاخۇننى زىنداندىن قۇتقۇزۇش ئارقىلىق ئۆزىگە چوقۇندۇرۇش ھەمدە ئىچكى جەھەتتىن قوشۇن توپلاتتۇرۇپ قەشقەرنى قولغا كىرگۈزۈپ، 1678 - يىلى ئاپپاق خوجا دالاي لامانىڭ مەسلىھىتى بويىچە غالدان بۆشۈكتۈننىڭ ياردىمى بىلەن سەئىدىيە خانلىقىنىڭ ئاخىرقى خانى — رەقىبى ئىسمائىلخاندىن ھوقۇق تارتىۋېلىپ، بۆشۈكتۈننىڭ ۋەكىلى سۈپىتىدە قەشقەرگە خان بولغاندىن باشلاپ، ئالتە شەھەرنى بېسىۋېلىش ئۈچۈن توختۇرۇلدى.

تىماي توپلاش كۆتۈرۈپ مەقسىتىگە يېتەلمەي كېلىۋاتقان خو-
جىلارغا ۋارىسلىق قىلىپ، قەشقەرگە خوجا بولۇش ئىدى. كى-
چىك ئاخۇن بولسا دەل ئۇنىڭ كۆزلىگەن يېرىدىن چىقىۋاتتى.
ھەسەن تۈرك دەرھال ئاگاھلاندۇرمىغىنىدا ئىشنىڭ ئاقىۋىتىنى
مۆلچەرلىگىلى بولمايتتى.

ئون بىرىنچى باب

يېڭى يېتەكچى

كىچىك ئاخۇن ھەپسىدىن چىققاندىن كېيىن، قاراڭغۇ، نەم كامېردا يېتىۋېرىپ لەشلىشىپ كەتكەن يۈز - قوللىرىنىڭ تېرىلىرى قۇياش نۇرىدا كۆيۈپ، بىر قېتىم قاپالچۇقلاپ ساقايدى. ئارىدىن ئۈچ كۈن ئۆتكەندە، ھەسەن تۈرك ۋە ئاغىنىلىرى، مەھەللىلىك تۇرسۇن، كېرەم، ھامۇت، مەخەت ۋە ئارازىللىق يىگىتلەر بولۇپ 14 كىشى باش قوشۇپ كىچىك ئاخۇننى باشلىق سايلاپ، قوزغىلاڭ كۆتۈرۈشنى قارار قىلىشقان بولسىمۇ، ئۇنىڭ سالامەتلىكى ئەسلىگە كېلىپ بولالمىغانلىقتىن دېيىلگەن گەپلەر جايدا قېپقالدى. نېمىشقىدۇر بارا - بارا ئەھۋالى ياخشىلىنىپ ئەسلىگە كەلگەندىن كېيىنمۇ قوزغىلاڭ گېپىنى ئانچە قىلىپ كەتمىدى، ئۇنىڭ گەپنى چىقىرىپ قويۇپ يوقاپ كەتكەنلىكىگە ھەسەن تۈركنىڭمۇ ئىچى پۇشۇۋاتاتتى.

كىچىك ئاخۇننىڭ جىم تۇرۇۋېلىشىغا كەلسەك، قوزغىلاڭ كۆتۈرۈشكە مۇناسىۋەتلىك نۇرغۇن مەسىلىلەر تېخى ئايدىڭ ئەمەس ئىدى. كىچىك ئاخۇن ئاخىر ئۆزىگە ئوخشاش ئازاب چەككەن، ئۆزىدىن قابىلىيەتلىك بىرەرسىنى تېپىش نىيىتىگە كەلدى، ئاندىن كېيىن ئىش باشلىسا ئۈنۈمى كۆرۈلەتتى. شۇنىڭ-

غىمۇ سۈكۈت قىلماي بولمايتتى. باشقا يىگىتلەرنىڭ ۋۇجۇدى چوغدەك يالقۇنچاپ تۇرسىمۇ، ياندۇرغۇچى بولمىسا يانغىن ھا-سىل قىلالمايتتى، تىت - تىت بولۇپ يۈرمەكتىن باشقا ئىلاج يوق ئىدى. مانا مۇشۇنداق پارتلاش ئالدىدا تۇرغان ۋولقان ئۈس-تىگە توختى مانجۇ بىلەن ساۋۇرنىڭ يېتىپ كېلىشى كىچىك ئاخۇننىڭ ئۇلۇغۋار غايىلىرىنى مىسلىسىز مۇشكۈللىرى ئاسان بولغاندەك زور ئۈمىدكە تولدۇردى. ئەمما، كۆپنى كۆرگەن كىچىك ئاخۇن ساۋۇردىن ئېھتىيات قىلىپ توختىغا ئالدىراپ سىر بەرمىدى. توختىنىڭ ئىسيانكارلىق غايىلىرىنى ئاڭلاپ ئى-چىدە ھاياجانلانغان بولسىمۇ، گەپكە لوقما سالمدى. پەقەت ساۋۇرنىڭ سۆزلىرىنى ئىشىتكەندىلا كۆز ئالدىدا ھېچقانداق تو-سالغۇ تەڭ كېلەلمەيدىغان ئىككى يانار تاغنىڭ تۇرغانلىقىغا كۆ-زى يەتتى. كىچىك ئاخۇننىڭ كۈتكىنى دەل مۇشۇنداق پۇرسەت ئىدى.

توختى بىلەن ساۋۇر ئورنىدىن تۇرۇپ يۈز - كۆزلىرىنى يۇيۇپ بولغاندىن كېيىن سۈتلۈك چاي بىلەن ئىسسىق ناندا ئاشتا قىلدى. ئۇلار ئانچە تارتىنىپ كەتمىدى. چۈنكى، تۇرمىداشلىق-نىڭ ئۆزى سىرداش دېگەنلىك بولۇپ، قېرىنداش دېسەكمۇ مۇبالىغە بولمايتتى. بۇنداق ئېغىر كۈنلەردىكى دوستلۇق قېرىند-داشلىقتىنمۇ مىڭ كەررە ئارتۇق ئىدى.

داستىخان يىغىلغاندىن كېيىن، توختى بىلەن ساۋۇر ئىل-گىرى ئاتۇش دەپ ئاڭلىغان بولسىمۇ كۆرۈپ باقمىغان بۇ يۇرت خەلقىنىڭ ئولتۇراقلىشىش ئۆزگىچىلىكلىرىنى تاماشا قىلىش ئۈچۈن دەرۋازا ئالدىغا چىقىپ، بىر - بىرىگە يىراق - يىراق جايلاشقان تارقاق ئۆيلەر، بۈك - باراقسان دەل - دەرەخلەرگە قاراپ تۇرغاندا، ئىسمى يۇقىرىدا تىلغا ئېلىنغان ئاغۇلۇق يىگىت-لەر خۇددى بىر ئۆينىڭ ئادەملىرىدەكلا چىقىپ كەلدى. ئۇلار

ناھايىتى خۇشخۇي، قەدەملىرى زەبەردەست ئىدى.

— ئەسسالامۇ ئەلەيكۇم!

تۇرسۇن بەش قەدەم نېرىدىنلا سالام قىلدى، ئاندىن كېرەم قاتارلىقلار ئىككى قولىنى تەڭ سۇنۇپ، توختى، ساۋۇر بىلەن قىزغىن كۆرۈشتى. سالاملىشىش بەجا كەلتۈرۈلۈپ بولغاندىن كېيىن، ئۆزئارا ئەھۋال سورىشىش داۋام ئەتتى. بۇ چاغدا ھويلىدىكى باغلاقلىق بىر جۈپ ئىت زەنجىرلىرىنى ئۈزۈۋەتكۈ-دەك تارتىپ، كۈچەپ قاۋىماقتا ئىدى. ئادەم كەلگەنلىكىنى بىل-گەن كىچىك ئاخۇن ئالدىراپ ئىشىك ئالدىغا چىقىپ، ئاغۇلۇق يىگىتلەرنى كۆردى، ئەمما ئۇلارنىڭ ئارىسىدا مەخەت كۆرۈن-مەيتتى.

— مەخەت يوققۇ؟ — كىچىك ئاخۇن ھامۇتتىن سورىدى.

— كېلىۋاتىدۇ، — كېرەم ھامۇت ئېغىز ئېچىپ بولغۇچە

جاۋاب بېرىپ ئۆلگۈردى.

— قېنى ئۆيگە كىرەيلى، — دېدى كىچىك ئاخۇن دەرۋازىد-

نىڭ ئىككىلى قاننىنى ئىتتىرىپ ئېچىپ.

شۇ ئەسنادا ئۆچكىنىڭ مەرىگىنى ئاڭلىنىپ، ئارقىدىنلا

ئېشەكنىڭ ئالدىغا بىر ئوغلاقنى ئارتىپ مەخەت چىقىپ كەلدى.

— ئەقلىڭ بار جۈمۈ، مەخەت، كۆڭلۈمدىكىنى تاپسەن! —

كىچىك ئاخۇن ئوغلاقنى ئالغىلى ماڭدى.

— كۆڭلىڭىزدىكىنى بىلمىسەم سېرىق ئوغلاق ئەكېلەمدى-

مەن، ھەقاچان ئەڭگىز تارتىدۇ دەپ سېرىق ئوغلاق بۇيرۇيتىد-

ىڭىزغۇ دەيمەن!

مەخەت ئېشەكتىن تاققىدە سەكرەپ چۈشۈپ، ئوغلاقنى

چۈشەلگەن پېتى ھويلىغا ئېلىپ كىرىپ، قىبلىغا قارىتىپ

ياققۇردى. دە، غىلابتىن پىچىقنى چىقىرىپ بوغۇزلىدى.

بۈگۈن كىچىك ئاخۇنمۇ، ئۇنىڭ بىر مەھەللىلىك بۇرادەر-

لىرىمۇ خۇشال ئىدى، ئۇلار توختىنىڭ بەرجەس قەددى - قامى - تىگى، قاملاشقان تەقى - تۇرقىغا ھەۋەس بىلەن قارىشىپ، تۇنجى كۆرۈشكەن بۇ ئەزىز مېھمانلاردىن قايسىنىڭ «توختى مانجۇ» ئىكەنلىكىنى بىر كىم تونۇشتۇرمىسىمۇ ۋۇجۇدىدىكى باتۇرلۇق ئالامەتلىرىدىنلا بىلىۋالغان ئىدى.

بۇ 11 - ئاي مەزگىلى بولۇپ، تالا سوغۇق ئىدى، شۇڭا كىچىك ئاخۇن مېھمانلارنى ئۇدۇللا مېھمانخانغا باشلىدى. ھەم - مەيلەن كۆرپىدىن ئورۇن ئېلىپ بولغاندىن كېيىن ئورنىدىن قوزغىلىپ كىچىك ئاخۇندىن تىنچ - ئامانلىق سورىدى، ئاندىن كىچىك ئاخۇن كۆچمىسىگە توختى بىلەن ساۋۇرنى تونۇشتۇردى:

— بۇ كىشى مەن داۋامەت ئاغزىمدىن چۈشۈرمەي كېلىۋاتقان ئوت يۈرەك يىگىت توختى مانجۇ بولىدۇ. بۇ يىگىت بولسا توختىنىڭ تۇغقىنى، ئېنىقراق قىلىپ ئېيتساق قېرىندىشى، بىزنىڭ زىنداندىكى شاپالەتچىمىزنىڭ بىرسى، ئىسمى ساۋۇر بولىدۇ.

كىچىك ئاخۇننىڭ «شاپالەتچىمىز» دېگەن سۆزى توختىنىڭ ئېسىگە رەبھاننى سالىدى. خىيالدا رەبھان خۇددى «توختىكا!» دەپ ئالدىغا يۈگۈرۈپ كېلىۋاتقاندەك يارقىن سېپىما نامايان بوپ، ئۇنىڭ خوشلىشىش ئالدىدىكى كۆز ياشلىرى قەلب تارىنى تىترەتمەكتە ئىدى.

— ئەمدى سىلەرنى تونۇشتۇراي! — دېدى كىچىك ئاخۇن مەھەللىدىكىلىرىنى بىر - بىرلەپ ئىما قىلىپ، — بۇ يىگىت تۇرسۇن، تۇرسۇنجان دەپمۇ ئاتايمىز. يېنىدىكىسى ھامۇت بولىدۇ. يەنە ئۆلگۈرۈپ كېلەلمىگەن مېھمانلىرىمىز بار. تۇنۇگۈن ھوشۇر جاننى ئەۋەتكەن ئىدىم، بۈگۈن نەدىلا بولسا يېتىپ كېلىدۇ...

كچىك ئاخۇن گېپىنىڭ ئاخىرىنى چۈشۈرگىچە ئارازلىدۇ. كى ئوسمان، خاسان، تۇغانبېكلەر كىرىپ كەلدى، كىچىك ئاخۇن يېڭى كەلگەنلەرگە توختىنى تونۇشتۇرۇپ، ئۇنىڭ بىلەن زىنداندا ئۆتكەن كۈنلىرىنى، تۇنجى قېتىملىق قىيىن - قىستاق - تىن كېيىنكى نىمجان ھالىنى تىلغا ئالغاندا كۆز چاناقلىرىدىن تاشقىنىلىغان ياشلار ئېتەكلىرىگە يامغۇردەك تۆكۈلۈشكە باشلىدى. گەپ ئۆزلىرىگە ئوخشاش يۈزلىگەن گۇناھسىز خەلقنىڭ دەرد - ئازابلىرى، قارا دەرۋازا ئالدىدىكى نالە - زار، قىيا - چىيالارغا كەلگەندە يىگىتلەر گۇيا ماتەمدارلاردەك ئېغىر سۈكۈت - كە چۆمدى، چوڭقۇر ئۇلۇغ - كىچىك تىنىشلار ئۆيىنى بىر ئالدى. ئاق كۆڭۈل ئايال ھەپزەنىڭ ئۆكسۈپ ھېقىمداشلىرى خۇددى قىيامەت قايىم بولۇپ يەر - جاھان زىلزىلىگە كېلىۋاتقان - دەك، ھەممەيلەننىڭ يۈرەكلىرىنى ياپراقتەك تىترىتىپ داستى - خان كۆتۈرۈپ كىرگەن سەبى قىز زۇلپىيەنىمۇ يىغلىتىۋەتتى. مەسلەكداش دوستلارنىڭ بۈگۈنكى يىغلىشى تەنتەنە ئەمەس، بەلكى بىئەجەل ئۆلگەنلەرنىڭ ماتىمىگە ئايلاندى.

— ئىنتىقام ئالىمىز! — بۇ تۇرسۇننىڭ كەسكىن ئاۋازى ئىدى. يىگىتلەر مۇشتلىرىنى چىڭ تۇگۇپ ئىپادە بىلدۈرۈشتى. بۇنىڭغا ئۇلاپلا:

— جېنىمنى تىكىپ قويدۇم! — دېدى ھامۇت.

— ئىنتىقام ئالىمىز! يا ئۆلۈم - يا كۆرۈم! بېشىمىزغا كەلگەننى كۆرىمىز، بەگ - ئەمەلدارلارنى، مۇتەئەسسىپ ھارام - زادىلەرنى، ئەفرىدۇننى يوقاتماي قويمايمىز! مەھبۇسلارنى، زالىملارنىڭ ئايىغى ئاستىدا ئېزىلگەنلەرنى ئازاد قىلىمىز. ھەپسە - زىندانلارنىڭ كۈلىنى كۆككە سورۇيمىز!

يىگىتلەرنىڭ كۈچلۈك ئىرادىسى توختى ۋە كىچىك ئاخۇندا زور ئىشەنچ پەيدا قىلىپ، جەڭگىۋار لەشكىرىي قوشۇنغا ئىگە

بولغاندەك مەغرۇرانە ھېسسىياتقا كەلتۈردى. كىچىك ئاخۇن ئىشنى نەدىن باشلاشنى، نېمە دېيىشنى ئويلاپمۇ كۆرمىگەن ئىدى، شۇڭا پەقەت زىنداندا كۆرگەنلىرىنىلا سۆزلەپ بەردى. بۇ، ئاڭلىغۇچىلارغا نىسبەتەن ئەڭ جانلىق پاكىت ئىدى. ئەمەلىيەتتە ئەزگۈچى كۈچلەرنىڭ زۇلمى چېكىدىن ئاشقانلىقىنى، ئەمدى قوزغىلاڭ كۆتۈرۈپ يوقاتمايدىغان بولسا، يەنە تۈمەنلىگەن بىگۇ. ناھ خەلقنىڭ ياشاشقا ئامالسىز قالدىغانلىقىنى ئىسپاتلاپ تۇراتتى. يىگىتلەرنىڭ غەزەپ - نەپرەتلىرىدىن خەلق ئاممىسىنىڭ كۈرەشكە قىزغىن قاتنىشىدىغانلىقىنى پەرەز قىلىشقا بولاتتى. ئەمدىكى گەپ تېزىرەك تەشكىللىنىپ دەرھال قوزغىلىشتا قالغان بولۇپ، كېچىكىش پايدىسىز ئىدى. كۆپچىلىك مۇشۇنداق قىزغىن تالاش - تارتىش قىلىشىۋاتقاندا قەشقەردىن ھەسەن تۈرك تۆت ئاغىنىسىنى ئېلىپ ھوشۇر جان بىلەن يېتىپ كەلدى. مېھمانلارنىڭ قولىغا سۇ بېرىۋاتقان كىچىك ئاخۇن ئىشنى تۈگىتىپ چىقىپ ئۇلار بىلەن كۆرۈشتى. كىچىك ئاخۇننىڭ ھويلىسى باي-رام تۈسىگە كىرگەن ئىدى. ئەگەر بۇنىڭدىن ئۈچ يىل بۇرۇنقى چاغ بولىدىغان بولسا ئىمام تالىپلىرى بىلەن گېپىنى بىر قىلىپ، كىچىك ئاخۇن ئۆيىگە توپىلاڭچىلارنى توپلىدى دەپ پاشا-شاپ بېگىنىڭ قېشىغا ئېشىكىنى چاپتۇرۇشى تۇرغانلا گەپ ئىدى. بۈگۈن بولسا ئىشلار ئوڭغا تارتقاندا ئەتراپ شۇنداق - تىنچ، بىرەر غەيرىي ئادەممۇ كۆرۈنمەيتتى. بۇ، ۋەزىيەتنىڭ ئۇلارغا پايدىلىق بولۇۋاتقانلىقىدىن دېرەك بېرەتتى.

— ھەسەنجان، كىم كەلدى؟ ماڭا قارا! ساڭا سۆزلەپ بېرىپ، كۆرۈشتۈرۈشنى كۈتۈپ كېلىۋاتقان توختى مانجۇ دېگەن مانا مۇشۇ! قانداق؟ توغرا دەپتىكەنمەنمۇ؟

كىچىك ئاخۇن ھەسەن تۈركتىن جاۋاب كۈتمەستىن سۆز-لەپلا كەتتى.

— ئەسسالامۇ ئەلەيكۇم! يەنە بىر كۆرۈشۈۋېتەيلى، —
ھەسەن تۈرك توختىغا قول سۇندى.

كىچىك ئاخۇن ئارقىدىن ساۋۇرنى تونۇشتۇردى. ئەمما،
ھەسەن تۈركنىڭ نەزىرى تېخىچە توختىدا بولۇپ، كۆڭلىدە
كىچىك ئاخۇننىڭ قىلچىمۇ ئاشۇرۇۋەتمىگەنلىكىنى جەزملەش-
تۈرمەكتە ئىدى.

— ئەمدى قوزغىلاڭنىڭ پەيتى كەلدى! — دېدى ھەسەن
تۈرك، — 5 — 6 ئاينىڭزى ھەسرەت يۈتۈپ كېلىۋاتقان ئىدىم.
شۇ تۇرقىدا قانات - قۇيرۇقىمىز يېتىلدى دېسەكمۇ بولىدۇ.
قابىل ئىككى يېتەكچىگە ئېرىشتۇق. جەڭ قىلىدىغانغا مانا بىز
بار. ھازىر قەشقەر خەلقى مىللىي مۇناپىقلارنىڭ زۇلمىدىن جاق
تويىدى. ئەگەر شۇنداق قوزغىلىدىغان بولساقلا، ھەممە ئادەم
ئۇۋىسى بۇزۇلغان ھەرلىرىدەك ئېتىلىپ چىقىپ بىزگە قوشۇل-
دۇ. ھەربىرى 100دىن چېرىككە تېنىغۇدەك يىگىتلەردىن مە-
نىڭ ئىتائىتىمىدىكىلىرىلا 100دىن ئاشىدۇ. ئۇلار جېنىدىن
كەچسە كېچىدۇكى، گېپىمنى يىرمايدۇ. ئەمدى كۈتۈپ تۇرال-
مايمەن. سىلەر يەنە ئىككىلەنسەڭلار، كۈتۈپ تۇرۇڭلار، مەن
ئۆزۈمنى سىناپ باقاي، ئەگەر سۆزۈمگە كىرسەڭلار بۈگۈن
چېكىمىزنى توختىتايلى. قېنى سىلەرنىڭ نېمە مەسلىھەتلىرىڭ-
لار بار، ئاڭلاپ باقاي دەپ كەلدىم. گېپىمگە قارىتا مېھماننىڭ
قانداق كۆز قارشى بار، ئۇنىمۇ ئاڭلاپ باقساق دەيمەن.

توختى ئىپادە بىلدۈرمەي جىم ئولتۇردى. بىردەملىك سۆ-
كۈتتىن كېيىن، كىچىك ئاخۇن تەمكىن ھالدا ئېغىز ئاچتى.
— مەن ھەممىنى چۈشىنىمەن! — ئۇ دېمەكچى بولغان سۆ-
زىنى تاپالمايۋاتقانداك بىردىنلا توختىۋالدى، ئاندىن ئولتۇرغانلار-
نى خۇددى تۇنجى قېتىم كۆرۈۋاتقانداك ھەممەيلەنگە بىر - بىر-
لەپ قاراپ چىقىپ كەسكىن تەلەپپۇزدا داۋام قىلدى، —

بۇرادەرلەر! ھەسەنجاننىڭ دېگەنلىرى توغرا، ھەقىقەتەن كېچىك-تۇق. ئەمما، نۇرغۇن خىزمەت ئىشلەندى. مەن ئالدىرمايۋات-قىنىم يوق، ھازىرلا ئېتىلىپ چىققۇم بار. بۇنداق قىلىش ئۆزىنى بېھۋەدە ئۆلۈمگە تۇتۇپ بەرگەنلىك بولىدۇ! بىزنىڭ كۈچىمىز يوقلۇقتىن بارلىققا كېلىۋاتىدۇ. ھازىر قولىمىزدا تارقاق ھالدا تۇرۇۋاتقان 10 دانە قارا مىلتىق بار. ئاغۇ، ئارازىلدىكى ئومۇمىي مىلتىقنى يىغساق ھەممىسى 20 ئەتراپىدا بولىدىكەن. ئانمۇ يېتەرلىك ئەمەس. بىزدە غەيرەت بولغان بىلەن تەييارلىق ئاجىز، نىشانىمىز ئايدىڭ ئەمەس. كىمنى يوقىتىمىز، قەيەرگە بېرىپ، قەيەردە توختايمىز؟ بۇنى تېخى بېكىتمىدۇق. قوشۇنغا يېتەكچىلىك قىلىش ئۈچۈن قابىلىيەتلىك يېتەكچى بولمىسا بولمايتتى. شۇ سەۋەبتىن تۇرۇپ قالدۇق. مانا ئەمدى ۋاقىت كەلدى. نۇرغۇن جەڭنامىلەرنى كۆرگەن، بىلىملىك بىر يىگىت-كە ئېرىشتۇق. ئۇ يىگىت مانا بۇ توختى. بىز ھەسەنجان بىلەن كۆپ باش قاتۇرۇپ، ئالدىراپ قول سالغىلى بولمايدىغانلىقىنى بىلگەن، ھازىر ئاغۇ، ئارازىلدا ياش - ئوتتۇرا ياشلىقلاردىن مەيدىسىگە مۇشتلاپ جەڭگە كىرىدىغانلار 100 گە يېتىدۇ، بۇنىڭغا ھەسەنجاننىڭ ئادەملىرىنى قوشساق 200 دىن ئاشىدىكەن. بىز شەھەر شارائىتىنى شەھەرلىكلەردەك بىلمەيمىز. يىگىتلىك-رىمىزگە بىردىن ئات كېرەك، بۇنى ۋاقىتى كەلگەندە ھەل قىلار-مىز، لېكىن ھەممىمىز نامرات تۇرساق، بىزدە ئات نېمە قىل-سۇن؟ ھازىرچە بۇ گەپنى قويۇپ تۇرايلى. بار ئادەملىرىمىزنى تەشكىللەپ، قوزغىلاڭ تەييارلىقىنى رەسمىي باشلايلى. بىز توختىنىڭ كېلىشىنى كۈتۈۋاتقان. ساۋۇرنىڭ دېيىشىچە، پەيزا-ۋات، يەكەن ياشلىرىمۇ يولىمىزغا قاراپ تۇرۇپتۇ. ھازىرنىڭ ئۆزىدىلا باشلىق بولغۇچىنى سايلاپ چىقايلى، ئاندىن شۇنىڭ كۆرسەتمىسى بويىچە ئىش تۇتايلى. بۇنىڭغا قارىتا كۆپچىلىكنىڭ

يەنە قانداق پىكرى بار، ئاڭلاپ باقايلى.

ئولتۇرغانلار بىر - بىرلىرىگە قارىشىپ «قېنى سۆزلىمە-- سەن» دېگەندەك ئىپادىلەرنى قىلىشىۋاتقاندا، داستىخان سېلىدۇ، ھورى كۆتۈرۈلۈپ تۇرغان بىر تەڭنە گۆش قويۇلدى. شۇنىڭ بىلەن كۈسۈرلىشىشلار جايدا توختاپ، ھەممەيلەن گۆش يېيىش بىلەن بولۇپ كەتتى.

— ئەمدى پارنىكىمىزنىڭ ئاخىرىنى داۋاملاشتۇرايلى، — دېدى كىچىك ئاخۇن دۇئادىن كېيىن كۆپچىلىككە مۇراجىئەت قىلىپ، — بىزنىڭ بۇنىڭدەك يىغىلمىقىمىز ئاسان ئەمەس. يەنە بىر جەھەتتىن تولا يىغىلمۇ ھەسەك كىشىلەرنىڭ دىققىتىنى قوزغاپ قويىمىز. شۇڭا، پۇرسەتنى غەنىمەت بىلىپ، ئالدى بىلەن باشلىق سايلىۋالايلى، ئاندىن باشقا گەپكە ئۆتەيلى. مەن دەسلىدۇم پىدىمۇ «ۋاقىتنىچە بولۇپ تۇراي» دېگەن ئىدىم. ئەمدى ۋاقىتىم توشتى، شارائىتىمۇ پېشىپ يېتىلدى. مېنىڭچە بۇ ئىشنى توختىدۇ. غا تاپشۇرساق، قانداق دەيسىلەر؟ كۆپچىلىك كۆز قارىشىنى قويايۇپ باقسۇن!

— ئۇنداق بولسا، سىزگە بىر ياردەمچى قوشايلى، ئىككىڭلار باشقۇرۇڭلار، بۇنىڭدەك خەتىرى چوڭ ئىشقا بىر ئادەمنى ئىگە قىلىپ قويساق بولمايدۇ. بىرەر چاتاق چىقىپ قالسا، ھەممىمىزنىڭ تۈگەشكىنى شۇ! قانداق دېدىم، كۆپچىلىك؟

— شۇنداق قىلايلى، — ھەسەن تۈركنىڭ بۇ تەكلىپىگە تۇرسۇن بىلەن كېرەم تەڭلا قوشۇلدى. ئارقىدىن ھەممەيلەن بۇنىڭغا رازىلىق بىلدۈرۈپ، باشلىق سايلىماقچى بولۇشتى.

— مېنىڭچە، توختى باش سەردار بولسۇن! — دېدى كىچىك ئاخۇن ئاۋۋال ئېغىز ئېچىپ.

— قوشۇلمىمەن، كىچىك ئاخۇن ئورۇنباसार بولسۇن! — تەستىقلىدى ھەسەن تۈرك.

— ھەسەنجان مەشقاۋۇل بولغاي. باش سەردارلىرىمىز جەڭ-
گە كىرسە بولمايدۇ. جەڭگە ھەسەنجاندەك باتۇرلار كېرەك! —
قەشقەرلىك كەسكىن تۈردە ئېيتتى.

— شۇنداق بولسۇن! — تۇرسۇن قولىنى كۆتۈرۈشى بىلەن
باشقىلارمۇ ئوڭ قوللىرىنى كۆتۈرۈپ قارار قىلىشتى.

توختى، بۇنىڭدەك چوڭ ئىشنىڭ ھۆددىسىدىن چىقالماي-
مەن، دەپ ھەرقانچە يالتايىسمۇ، كۆپچىلىك ئۇنىڭ رايىغا باق-
ماي سايلىۋەتتى. ئەمدى قارارنى ئۆزگەرتكىلى بولمايتتى، يەنە
بىر جەھەتتىن ئۇنىڭدىكى ئوتتەك لاۋۇلداپ تۇرغان ئىسيانكار
قەلب «كۈرەشنىڭ ھۆددىسىدىن چىقالمايمەن» دېيىشكە يول
قويمىتتى. چۈنكى، ئۇ مۇشۇنداق پۇرسەتنى كۈتۈپ كېلىۋاتات-
تى. شۇڭا، كۆپچىلىك ئىشەنچ بىلەن كۈتۈرگەن قوللىرىنى
چۈشۈرۈپ بولغاندىن كېيىن، ئورنىدىن تۇرۇپ سايلامغا ئىپادە
بىلدۈردى:

— ئىشەنگىنىڭلارغا رەھمەت! كۆپچىلىك كۆڭۈل رايى بو-
يىچە ئەقىدە قىلىپ مېنى سايلىغان ئىكەن، مەن ئەلۋەتتە كۈت-
كەن يېرىڭلاردىن چىقىشىم كېرەك. بۇنى ئىشقا ئاشۇرۇش ئۇ-
چۇن، ئالدى بىلەن سىلەر مېنىڭ دېگەن يېرىمدىن چىقىمىساڭلار
بولمايدۇ، گېپىم توغرىمۇ، كۆپچىلىك!؟

— توغرا، — تەڭلا ئاۋاز قوشتى كۆپچىلىك، — سەردار
ھەرقانچە قايىل بولغان بىلەن لەشكەرلەر ماسلاشمىسا، قوماندان
كارغا كەلمەيدۇ.

— ئۇنداق بولسا سىلەر نېمە ئىش قىلماقچى؟ — سورىدى
توختى كۆپچىلىككە تەكشى قاراپ.

— سىز نېمە دېسىڭىز شۇنى قىلىمىز! — ئولتۇرغانلاردىن
بىرسى ئېغىز ئاچتى.

— توغرا ئەمەس! ھەممىڭلارنىڭ ۋەزىپىسى ماڭا ئوخشاشلا

مۇھىم. بىز يالغۇز جەڭ قىلالمايمىز. سىلەر ئاممىنى ئويغىدى. تىپ، زالىملارغا قارشى غەزىپىنى قوزغايىسىلەر، ئازادلىق يولى. لىرىنى كۆرسىتىپ بېرىسىلەر. لېكىن، ئۇلارنى زورلاپ باشلاپ كېلىشكە بولمايدۇ، بەلكى ۋاقتى كەلگەندە «ئالغا!» سادا. سىنى ئاڭلاپلا، ھەممىسى ئۆزلۈكىدىن سېپىمىزگە قوشۇلىدۇ. بۇنىڭغا نىسبەتەن قارىشىمىز ئېنىق بولۇشى كېرەك. بۇ يەردىكى قارا كۆز يىگىتلەر لەشكەرىڭلارنى ئۇزۇڭلار تاپسىلەر. ھەر - قايسىڭلار ئۇزۇڭلارنىڭ لەشكەرلىرىڭلارنى تەشكىللەپ سەپ تۈزۈپ، بۇيرۇقۇم بويىچە ئىش كۆرسىلەر. بۇيرۇققا ئىتائەت قىلماي بېھۋەدە ئادەم ئۆلۈشكە سەۋەبچى بولساڭلار، قاتتىق جازاغا تارتىلىسىلەر.

— قوللايمىز! — كۆپچىلىك بىردەك ئىپادە بىلدۈرۈشتى.
— ئۇنداق بولسا، تۆۋەندە قىلىشقا تېگىشلىك ئىشلارنى بىر-بىرلەپ قارار قىلىۋالايلى: بىرىنچى، ئالدى بىلەن ھەرقايسى سىمىزنىڭ قىلىدىغان ئىشىمىز ئايدىڭ بولۇشى كېرەك؛ ئىككىنچى، ھازىردىن باشلاپ قورال ۋە ئوق - دورا تەييارلىشىمىز لازىم... شۇنى قايتا تەكىتلەيمەنكى، جەڭ قىلىش ئۈچۈن قورال بولۇش كېرەك. قورال دېگەندە ھازىرچە ئوۋچىلىقتا ئىشلىتىلىدىغان قارا مىلتىق بولسىمۇ بولىدۇ. لېكىن، بۇنىڭ ھەممىسىنىڭ ئىگىسى بار، سېتىۋېلىشقا توغرا كېلىدۇ. ئەپسۇس، بۇ يەردە ئولتۇرغانلىرىمىزدا پۇل يوق، پۇلى بارلارنىڭ دەردى يوق. قانداق قىلىش كېرەك؟! — توختى كۆپچىلىككە تەكشى قارىۋېتىپ، قوينىدىن رەيھان بەرگەن ھەمياننى ئالدى، — بۇنىڭدا 30 سەر كۈمۈش بار. قارا مىلتىقتىن 30 نى ياكى ئېپى كېلىپ قالسا 40 نى سېتىۋالغىلى بولىدۇ. ئوق - دورا سېتىۋالسىمىز دېسەك يەنە پۇل كېتىدۇ. ياخشى يېرى، دورا ياساشنى ھەممەيلەن بىلىمىز، قوغۇشۇننىڭ باھاسى ئەرزان ھەم ئاسان

تېپىلىدۇ، تەڭلىك تارتمايمىز، مېنىڭچە بۇنىڭغا بىر ئادەم مەس-
ئۇل بولسۇن، بەزى ئىشلارنى مەن ئورۇنلاشتۇرۇمەن، —
توختىنىڭ خىيالغا شۇئان زۇمرەتخېنىمدىن ياردەم سوراڭ ئو-
يى كېلىپ، ساۋۇرنى ئەۋەتتىنى كۆڭلىگە پۈكتى.

توختىنىڭ بۇ ئورۇنلاشتۇرۇشى كۆپچىلىكتە ئىشەنچ تۇرغۇ-
زۇپ دىللىرىنى ياپرىتىۋەتتى. ئۇنىڭ ئۈستىگە توختى كىچىك
ئاخۇندەكلا گەپدان، ناتىق ئىدى، ئارقىدىن كىچىك ئاخۇن سۆز
ئالدى. ئىككىيلەننىڭ گېپى بىر يەردىن چىققاچقا، ئولتۇرغانلار
ھازىرلا ئۆزلىرىنى ئوق يېغىۋاتقان جەڭ مەيدانىدا تۇرۇۋاتقان-
دەك، قۇرۇق قول قەشقەرگە بېسىپ كىرىپ دۈشمەننىڭ كۈلد-
نى كۆككە سورۇۋاتقان دەك تۇيغۇغا كېلىشتى. توختىنىڭ بۇ
يەردىكىلەردىن كىچىك ئاخۇندىن باشقىلار ئۆمرىدە ئېرىشىش
تۈگۈل قولىغا ئېلىپ ساناپ بېقىشمۇ نېسىپ بولمىغان شۇنچە
جىق پۇلنى ھەميان بىلەنلا قوزغىلاڭ ئۈچۈن بەخش ئېتىشى
قاتتىق ھاياجانلاندۇرۇۋەتكەن يىگىتلەر بىردىنلا ئورۇنلىرىدىن
تۇرۇپ، قەسەم ياد قىلىشتى:

— جېنىمىز پىدا!

— ئۆلۈمدىن قورقمايمىز!

— زالىملارنىڭ ئەدەپىنى بېرىمىز!

— بىز جەزمەن غەلبە قىلىمىز!

كىچىك ئاخۇننىڭ مېھمانخانىسى ئاجايىپ جانلىنىپ كەت-
تى. بۇ ھال توختىنىڭ ئىشەنچىنى تېخىمۇ ئاشۇرۇپ، كۈتكەن
ۋاقىتنىڭ ئۇزاق قالمىغانلىقىنى ھېس قىلدۇردى. ئولتۇرغانلار
ئىچىدىن تۇرسۇن قول كۆتۈرۈپ كەسكىن ئىپادە بىلدۈردى:
— قورال سېتىۋېلىشقا مەنمۇ پۇل چىقىرىمەن. ئاتا - ئانىم
قوزغىلاڭ كۆتۈرۈشكە مەندىنمۇ بەك تەقەززا. شۇ تاپتا ئۇلارنىڭ
ئىچى تىت - تىت بولۇۋاتىدۇ. ئائىلىمىزدىكىلەر بار-يوق ئۇلاڭ-

چارپايلارنى تاغقا ئاپىرىپ قىرغىزلار بىلەن مىلتىققا تېگىشىپ تەقلەپ قويغىنى نىكەم. بىز ئىككى ئوغۇل دادام بىلەن قوشۇلۇپ جەڭگە ئۆزىمىزنى ئاتاپ قويدۇق. ئەمدى بىزگە پۇل - مالدىن زۆرۈرى ئەركىنلىك! ئايرىم بېغىمۇ ئاتقان ئىككى قوينىمۇ قورالغا تېگىشەيلى!

بۇنىڭدىن ئىلھاملانغان كۆپچىلىك بەس - بەستە كۆڭۈل ئىزھار قىلىشتى. ھەممەيلەننىڭ ۋۇجۇدى قوزغىلاڭ ئۈچۈن گۈلخاندىك يانغان ئىدى. توختى بىلەن كىچىك ئاخۇن كۆز ئالدىدا يۈزلىگەن - مىڭلىغان ئادەملەر: «ياشسۇن ئەركىنلىك، ياشسۇن مىللىي ئازادلىقىمىز!» دەپ تەتەنە قىلىۋاتقاندىك قاينام - تاشقىنلىق كۆرۈنۈش نامايان بولدى.

— رەھمەت سىلەرگە! — دېدى توختى كۆپچىلىككە رازىد-مەنلىك بىلەن قاراپ، — بىز خەلقنىڭ ئارقىسىدا قايتىمىز. ھەربىر ئائىلە بىر گۈرۈپپا جەڭچىلەرگە ئايلىنىپ بوپتۇ. شۇ-ئا، تېزدىن ھەرىكەتكە كېلىپ، قوزغالغان خەلققە قوماندانلىق قىلىشىمىز، تارقاق كۈچنى توپلاپ، قوشۇننى زورايىتىشىمىز لازىم!

ئولتۇرغانلار ھايجانلىنىپ چاۋاك چېلىشتى.

بايدىن بېرى زۇۋان سۈرمەي، تىڭشاپ ئولتۇرغان ھەسەن تۈرك ئېغىز ئاچتى:

— بىزنىڭ ھەرىكىتىمىزدە ئۈمىد بار. مەن يولداشلارنىڭ قىزغىنلىقىدىن كۈتمىگەن خۇشاللىققا ئېرىشتىم. ھەرقانداق نەرسە يوقلۇقتىن بارلىققا كېلىدۇ، ئاندىن شەرت - شارائىتنىڭ پىشىپ - يېتىلىشى بىلەن تەرەققىي قىلىپ زورىيدۇ، بىر نىيەتتە ئۇيۇشقان خەلقنىڭ كۈچىگە ھېچ نەرسە تەڭ كېلەلمەيدۇ. گەرچە ھازىر قورال يېتەرلىك بولمىسىمۇ، قوللىمىزدا كەينىدىن ئوقلىنىدىغان مىلتىقتىن بىرقانچىسى، تەپكىلىك مىلتىقتىن

بىرسى بار...

— نېمە؟ تەپكىلىك مىلتىق دېدىڭما!؟ — كىچىك ئاخۇن
ھاياجانلانغىنىدىن ھەسەن تۈركنىڭ گېپىنى بۆلۈپ سوئال نەزدە-
رى بىلەن تىكىلدى. ئۇنىڭ كۆزلىرى يالقۇنچاپ كەتكەن ئىدى.
— ھەئە، تەپكىلىك مىلتىق. بىر مانجۇ چېرىكى بىلەن قە-
مار ئويىناپ ئۇتۇۋالدىم، — ئولتۇرغانلار پاراققىدە كۈلۈشۈپ كەت-
تى، — ھەسەن تۈرك سۆزىنى داۋاملاشتۇرۇپ ئېيتتى، —
باشقىلىرىنى رەۋزەشەب يامۇلىنىڭ قورال ئامبىرىدىن بۇرادەرلەر
ئوغرىلاپ كەلدى.

— قالتىس! قالتىس ئىش بوپتۇ. مانا سەن ھەقىقىي
قوماندان! بىزنىڭ قايغۇمىزنى تۈگىتىپ، ئىرادىمىزنى چىڭىت-
تىڭ!


كىچىك ئاخۇن ئۆزىنى تۇتالماي قېلىۋاتتى. ھەممەيلەننىڭ
كۆزى ھەسەن تۈركتە ئىدى. ھەسەن تۈرك شۇ تاپتا ھېچقانداق
كۈچ تەۋرىتەلمەيدىغان سېھىرلىك ئادەمدەك كۆرۈنمەكتە ئىدى،
نېمىشقىدۇر چىرايىدا كۆپچىلىكنىڭ كۈلكە ئەمەس، بەلكى
قايغۇ ئىپادىلىنىپ تۇراتتى. بۇنىڭدىن ھەيران بولغان كۆپچىلىك
دەرھال كۈلكىدىن توختاپ، ھەسەن تۈركنىڭ ئاغزىغا قارىدى:
— بار قورالنىڭ ھەممىسى ئارانلا 20 تال، — دېدى ھەسەن
تۈرك تەمكىن تەلەپپۇزدا، — ئادەم بولسا ناھايىتى كۆپ. قەشقەر
خەلقى قوزغىلاڭنىڭ تېز رەك پارتلىشىنى كۈتۈۋاتىدۇ. قوزغى-
لاڭدا غەلبە قازىنىش ئۈچۈن يەنىلا قوراللىنىشقا ئەھمىيەت
بەرمىسەك بولمايدۇ. قولىمىزدا بار بولغان ئازغىنە قارا مىلتىق
قانائەتلىنىشكە ئەرزىمەيدۇ، بەلكى ۋاقتى كەلگەندە ئوقياچىلىق
كېرەككە كەلمەسلىكى مۇمكىن. جەڭدە ھەممىدىن مۇھىمى
خەلقنىڭ بىر نىيەتتە قوزغىلىشى، پەقەت خەلق قوزغالسىلا
دۈشمەننىڭ زەمبىرەكلىرىمۇ كېرەككە كەلمەي قالىدۇ. شۇڭا،

بۇ ئەتراپلىق ئويلىنىشقا تېگىشلىك مەسىلە دەپ قارايمەن. يىغىن قىزغىن داۋام قىلغاچقا كۈننىڭ قانداق كەچ بولغىنى بىلىنمىدى. ئۇلار مەسلىھەتتىن پىشۇرۇپ ئۆيلىرىگە تارقىغاندا، تۈن نىسپىدىن ئۆتكەن بولۇپ، نېرىدىكى تاغ تەرەپتىن بۆرىلەرنىڭ ھۇۋلاشلىرى تۇرۇپ - تۇرۇپ ئاڭلىناتتى. قەشقەر-دىن كەلگەنلەر ۋە ئارازىللىق يىگىتلەر قونۇپ قالدى. كۈندۈز يېتىشمەي تۈن نىسپىگىچە داۋاملاشقان ئاغۇدىكى بۇ يىغىلىشتا قوزغىلاڭنىڭ دەسلەپكى تەشكىلى قۇرۇلۇشى قارارلاشتۇرۇلۇپ، توختى مانجۇ باش سەردار، كىچىك ئاخۇن ئورۇنباشار سەردار، ھەسەن تۈرك مەشقاۋۇل بولدى. قالغان يىگىتلەرگە ئۆز ئالاھىدىلىكىگە يارىشا ئىش تەقسىم قىلىنىپ، ساۋۇر يەكەندە گە بېرىپ قوزغىلاڭچى كۈچلەرنى تەشكىللەشكە، تۇرسۇن قاتارلىقلار ئاغۇ خەلقى بىلەن سىردىشىپ، ھەرقايسى ئۆز ئادەملىرىگە مەسئۇل بولغان ئاساستا، ئۇلارنى قورالاندۇرۇپ، بۇيرۇق كۈتۈشكە ئورۇنلاشتۇرۇلدى.

ئوسمان ۋە خاسان قاتارلىقلار ئارازىلغا مەسئۇل بولۇپ، خەلقنى ئومۇميۈزلۈك ھەرىكەتكە كەلتۈرۈشنى قولغا كەلتۈرۈش بىلەن، ھەقىقىي ئىشەنچلىكلەرنى قوراللىق دۈرۈشنى؛ ھەسەن تۈرك قەشقەر خەلقىنى قوزغاپ، جەڭ تەييارلىقى ھالىتىگە كەلتۈرۈپ، قوزغىلاڭچىلار قەشقەرگە ھۇجۇم قىلغاندا، تەرەپ - تەرەپتىن چىقىپ ماسلىشىشقا يېتەكلەشنى ئۈستىگە ئالدى.

توختى مانجۇ بولسا پەيزاۋات ياشلىرىنىڭ ئەھۋالىنى ئىگىدەشتىن سىرت، ئالتە شەھەر تەۋەسىدە قەبىھ ئېزىلىشكە ئۇچرىدىغان نامرات، ئىسپانكارلىق روھى كۈچلۈك خەلق باتۇرلىرىنى تەكشۈرۈپ ئېنىقلاپ، ئىشەنچلىك بولغانلىرىغا خەلقنى ئويغىدىتىش ۋەزىپىسىنى بېرىش، كەنت - مەھەللىلەرنىڭ جۇغراپىيىدىكىلىك تۈزۈلۈشى، ئېرىق - ئۆستەڭ، دەريا - كۆللىرى، يول

ۋە باشقا ئىستراتېگىيىلىك ئالاھىدىلىكلىرىنى تەكشۈرۈپ خاتىرىگە ئېلىشنى تەشەببۇسكارلىق بىلەن ئۈستىگە ئالدى. كىچىك ئاخۇن تەرەپ - تەرەپكە بۇيرۇق يەتكۈزۈشكە مەسئۇل قىلىندى. ئەمما، قوزغىلاڭنى قاچان، قانداق باشلاش ئۈستىدىكى پىكىرلەردە تېخى بىرلىككە كەلمىگەچكە، بۇنىڭغا مۇناسىۋەتلىك ئىشلار توختى، ھەسەن تۈرك، كىچىك ئاخۇننىڭ قارار قىلىشىغا قالدۇرۇلدى.



ئون ئىككىنچى باب

ئاخىرقى قارار

يىغىلىش تۈگەپ، ئۇزىغانلار ئۆيىگە، قالغانلار تاتلىق ئۆي-قۇغا كەتتى. توختى نېمىشقىدۇر تاڭ ئاتقۇچە زادىلا ئۇخلىيالمىدى. ئۇ تۈنۈگۈندىن باشلاپ بۇرۇنقىدەك خالىغان يەرگە بېرىپ، نېمە خىيالغا كەلسە شۇنى قىلىدىغان توختى ئەمەس، بەلكى يۈزلىگەن، مىڭلىغان، ھەتتا ئون مىڭ - يۈزمىڭلىغان خەلقنىڭ ھايات - ماماتىغا مەسئۇل بولىدىغان ئادەمگە ئايلانغان ئىدى؛ قوزغىلاڭنىڭ چوڭ يانغىن ياكى كەلكۈنگە ئوخشاش دەھشەتلىك ھادىسە ئىكەنلىكىنى، نېمىلەرنىڭ كۈلىنى كۆككە سورۇپ، نېمىلەرنى يەر بىلەن يەكسان قىلىدىغانلىقىنى تەسەۋۋۇرغا سىغىدۇرغىلى بولمايدىغانلىقىنى ئوبدان بىلەتتى. شۇڭا، ئويلىغاندەك سېرى شۇنچە قورقۇنچ باسقاندەك بولاتتى، كۆز ئالدىدىن قانغا مەلەنگەن جەسەتلەر نېرى كەتمەيتتى. يىغا - زار، نالە - پەرياد. لار قۇلقىدا جاراڭلايتتى. ئۇنىڭ ئېسىگە بىردىنلا زىندان ھايا-تى، نىمجان مەھبۇسلار، ئازاب - قىيىناقلار كەلدى - دە، ۋۇجۇ-دىدا غەيرەت، ئىشەنچ پەيدا بولۇپ، قەلبىدىكى غەزەپ ئوتى لاۋۇلداشقا، شىجائىتى مەۋج ئۇرۇپ دېڭىزدەك دولقۇنلىنىشقا باشلىدى. خىيال يەلكىنى ھايات كېمىسىنى مایاك تامان ئىلگىد.

رىلەتتى. ئۇنىڭ ئالدىدىكى ئەڭ مۇھىم مەسىلىلەرنىڭ بىرى، قاچان قوزغىلىش؛ يەنە بىرى، زالىملارغا قانداق تاقابىل تۇرۇش ئىدى. ئۇنىڭچە بولغاندا بۇنى قايتىدىن مەسىلەتلەشمەسە ھەرگىز بولمايتتى.

تاك ئېتىپ، بامدات نامىزىدىن كېيىن ئاشتىغىچە ئارىلىقتا يەنە تالاش - تارتىش بولدى. توختى مانجۇ بىرىنچى بولۇپ سۆز ئالدى:

— بۇرادەرلەر، بۈگۈن ئىككى مەسىلىنى بېكىتىۋالايلى، ئالدى بىلەن قوزغىلاڭنى قاچان باشلايمىز دېگەن مەسىلىنى قارارلاشتۇرساق دەيمەن. بۇنىڭدا شۇنى نەزەرگە ئېلىش زۆرۈر-كى، ھازىر 11-ئايدا 28، دېمەك، ئىككى كۈن ئۆتسە 12-ئاي كىرىدۇ، تەييارلىق تېخى پۈتمىدى. ئەگەر سوغۇق چۈشۈپ كەتسە، جەڭنى ئۆيدە ئولتۇرۇپ قىلىمىزمۇ؟ قوزغىلاڭچى قوشۇن پۈتۈنلەي نامراتلاردىن تەركىب تاپقان، قەھرىتان قىشتا تاللا-تۈزلەردە يېتىپ بەرداشلىق بەرمەك قىيىن، شۇڭا قىشنىڭ چىقىشىنى كۈتۈشكە توغرا كېلىدۇ. ئۇنداقتا زادى قاچان، قايسى كۈنى قوزغىلىمىز؟ بۇنى ئايدىڭلاشتۇرۇۋالغاندىن كېيىن ئىككىنچى مەسىلىگە ئۆتىمىز. قېنى بىر - بىرلەپ پىكىر بايان قىلايلى، كىچىك ئاخۇنكا، گېپىم توغرىمۇ؟

— مېنىڭچە، — دېدى كىچىك ئاخۇن، — رامزاندىن كېيىن باشلىساقمىكىن.

— رامزان قاچان؟ — سورىدى توختى.

كىچىك ئاخۇن بارماقلىرىنى پۈكۈپ ساناپ، جاۋاب بەردى:

— 4 - ئاي، بۇ چاغدا سوغۇق بوشايدۇ، يېلىڭ كىيىم بىلەن سىرتتا ياتسا توڭلاپ قالمايدۇ، توڭ ئېرىپ، ئېرىق - ئۆستەڭلەرگە سۇ كېلىدۇ. تۇرمۇش قۇلايلىق بولىدۇ.

— شۇنداق بېكىتەيلى! — ھەسەن تۈرك ئاۋاز قوشتى، —

دەرۋەقە يۇقىرىقى ئىككى مەسىلە ناھايىتى مۇھىم ئورۇندا تۇردى.
دۇ.

شۇنداق قىلىپ، 4- ئايدا قوزغىلىش قارارلاشتۇرۇلدى.
توختى يەنە بىر مەسىلىنى ئوتتۇرىغا قويدى:
— رامزاندىن كېيىن قوزغىلىشنىڭ بېكىتىش قوش كۆرۈ-
كۈنمۇ ئايدىڭ بولۇپ كەتسۇن!

— روزى ھېيتنىڭ 15- كۈنى بولسۇن. بۇ چاغدا ئاي
تولۇپ، سۈتتەك ئايدىڭ بولىدۇ. خېلى يىراقتىكى ئادەمنىڭ
قولدا نېمە بارلىقىنى بىلمەك ئاسان، ئادەملىرىمىزنىڭ ھەممى-
سىدە مىلتىق بولۇشى ناتايىن. ئايدىڭدا «قورققانغا قوش كۆرۈ-
نۈپتۇ» دەپ، قوزغىلاڭچىلارنىڭ ھەيۋىتىدىن چۆچۈپ ئويغىنىپ
كەتكەنلەر ئادەملىرىمىزنىڭ قولىدىكى تاياق - كالتەكلەرنىمۇ
مىلتىققا ئوخشىتىپ قېلىپ شىجائىتى يىمىرىلىدۇ، يەنە بىر
جەھەتتىن ئادەملەرنىڭ كۆپلۈكىنى پەرق ئېتەلەيدۇ، ئەگەر قا-
راڭغۇدا قوزغىلىپ قالساق، تەربىيەلەنگەن قوشۇنمىز ئوق-
نىڭ ئاۋازىنى ئاڭلاپلا پاتپاراق بولۇپ، ئاسانلا قولغا چۈشمىز،
قانداق دېدىم؟ — كىچىك ئاخۇن ئۆز مۇھاكىمىسىدىن مەننۇن
بولغاندەك ئەتراپىغا قاراپ قويدى.

— بۇ پىلان بولىدىكەن، سىزچە قانداق؟ — توختى ھەسەن
تۈرككە تىكىلدى.

— شۇنداق بولسۇن، مېنىڭچە قوزغىلاڭنىڭ كونكرېت ۋاق-
تىنى روزى ھېيتنىڭ 15 - كۈنى يېرىم كېچىگە بېكىتەيلى.
قارشى پىكىر بولمىسا، قولۇڭلارنى كۆتۈرۈڭلار.
شۇنداق قىلىپ، قوزغىلاڭنى 1857 - يىلى 4 - ئايدا
باشلاشتىن ئىبارەت بىرىنچى مەسىلە قارارلاشتۇرۇلدى.

— ئىككىنچى مەسىلە، — دېدى توختى، — بىزدە قورال-
ئاز، يەنە كېلىپ شۇ ئازغىنە قورالنىڭمۇ ھەممىسى قارا مىل-

تىق. ئۇنىڭ ئۈستىگە ئادەملىرىمىز تەربىيەلەنمىگەن، سان جەھەتتىن كۆپ ئەمەس. يامان يېرى بىزنى خەلق تونۇمايدۇ، خەلقنى ئۆزىمىزگە مايىل قىلالمىساق مەغلۇبىيەت كۈتىدۇ، خا- لاس. ئەگەر قەشقەر خەلقى بىزگىمۇ 1847 - يىلى ئەتىيازدا كاتتا تۆرە باشچىلىقىدىكى يەتتە خوجا يېغىلىقىدا كاتتا تۆرە تاكى قورغاننى ئالغانغا قەدەر شەھەر دەرۋازىسىنى ئېچىپ بەرمىگەن- دەك پوزىتسىيە تۇتسا قانداق قىلىمىز؟ شۇنىڭ ئۈچۈن، قوزغى- لارنىڭ غەلبىسىنى قولغا كەلتۈرۈشتە قەشقەر ئاھالىسىنىڭ ئى- شەنچىسىگە ئېرىشىشىمىز ھەممىدىن مۇھىم، بىراق بۇ ئۇنداق ئاسانغا توختايدىغان ئىش ئەمەس. بۇنىڭ چارىسى ئۇلارنىڭ كۆڭلىدىكى بىر ئادەمنى كۆتۈرۈپ چىقىپ، شۇنىڭدىن پايدىلى- نىشتۇر.

بىردەم جىمجىتلىق ھۆكۈم سۈردى. ئىلگىرىمۇ بىر نۆۋەت كىچىك ئاخۇن بىلەن ھەسەن تۈرك تالىشىپ بىرلىككە كېلەلمى- گەن بۇ ئىشتا « ھە - ھۇ » بىلەنلا بىرلىككە كېلىش ئوڭاي توختىمايتتى. توختى مانجۇنىڭ بۇ مەسىلىنى ئالاھىدە مۇزاكى- رىگە قويۇشى ھازىر ھەسەن تۈرككە ئاشۇنداق بىر ئادەمنىڭ بولۇشى زۆرۈرلۈكىنى تونۇتتى. كىچىك ئاخۇن بولسا بۇرۇندىن ئويلاپ كەلگىنى بىلەن كىمدىن پايدىلىنىشنى بىلەلمەي كېلىۋا- تاتتى. بىرپەس داۋاملاشقان سۈكۈتتىن كېيىن ھەسەن تۈرك ئېغىز ئاچتى:

— بىز بۇرۇنمۇ بۇ ئىش ئۈستىدە تالىشىپ بىرلىككە كى- لەلمىگەن ئىدۇق. گەپنىڭ راستىنى دېسەم، مېنىڭ زادىلا قو- شۇلغۇم يوق ئىدى. ئەمدى ئويلىسام شۇنداق قىلمايمۇ بولمايدى- كەن. خۇراپاتلىق ئىسكەنجىسىدىكى ئالتە شەھەردە، بېشىغا سەللە ئورۇۋېلىپ، تېرىسىنى تەتۈر سويىسىمۇ جەننەتكە كىرگۈ- زۈپ قويىدىغان بولدى، دەپ جىم يېتىپ بېرىدۇ، قەشقەر ئاھا-

لىلىرىگە تېخىمۇ گەپ توغرا كەلمەيدۇ. بۇنىڭغا خوجىلارنىڭ ۋەھشىيانە قىلمىشى مىسال بولالايدۇ. يەرلىك مۆتىۋەرلىرىمىز «پەيغەمبەر ئەۋلادى» دېگەن پەتىۋانى كۆتۈرۈپ چىقىپ، ئەقىلگە سىغمايدىغان ئەپسانىلەرنى ئۇلارنىڭ كارامىتى دەپ مۇبالىغە قىلىدۇ. ئاپپاق خوجىنىڭ كۆپتۈرۈلۈشى بۇنى ئىسپاتلايدۇ. ئەمەلىيەتتە بىزنى گادايلىققا ئۈندەپ ئۆزلىرى بۇلاڭچىلىق ئارقىلىق مال - دۇنيا توپلايدۇ، يەرلىك ئەمەلدار ۋە ئۆلىمالار ھەققىدىمۇ ئېغىز ئېچىش مۇمكىن ئەمەس! كۆپ ئويلىنىم، ئەگەر ئىجتىد - مائىي ھۆرمىتى چوڭ بىرەرسىنىڭ نامىدىن پايدىلىنىش توغرا كەلسە، پەيغەمبەر ئەۋلادى دېيىلگەنلەردىن جاھانگىر خوجىنىڭ يالغۇز ئوغلى بۇزۇكخان تۆرىنى تەكلىپ قىلساقمىكىن دەيمەن. ئاڭلىشىمچە، ۋەلىخانمۇ بۇزۇكخاننىڭ نامىدىن پايدىلىنارمىش. بۇزۇكخان تۆرە مېھرىبان، مۇلايىم بولغاچقا، ئۆزىنىڭ ياخشى پەزىلىتى بىلەن يۇقىرى ئابىرۇيغا ئىگىمىش. قەشقەر خەلقى بۇزۇكخاننىڭ ئېتى چىقسا، گويا نۇشربۇئاندەك تەرىپلىشىدىكەن... كىچىك ئاخۇن ھەسەن تۈرك بىلەن ئىلگىرى قىلىشقان تالاش - تارتىشلاردىن كېيىن، كۆپ ئويلىنىپ، ھەسەن تۈركنىڭ دېگەنلىرىمۇ ئېھتىمالدىن يىراق ئەمەسكەن دېگەن يەرگە كەلگەن ئىدى. شۇنداقتىمۇ، ئەل - جامائەت ئېتىراپ قىلىدىغان بىرەر ئابىرۇيلۇق كىشىنىڭ نامى بىلەن مەيدانغا چىققاندا، خەلقنىڭ قوللىشىغا ئېرىشكىلى، دۈشمەننى يېتىم قالدۇرغىلى بولىدىغانلىقىنى ئويلىدى. بۇ ئىش ئۈستىدە بېشى قېتىپ، قانداق قىلىشنى بىلمەي تۇرغىنىدا، توختى مانجۇمۇ بۇ ئىشنى ئوتتۇردىغا قويدى. كىچىك ئاخۇن ھەسەن تۈركنىڭ گېپى تۈگىگەندىن كېيىن ئېيتتى:

— مەن قارىشىمنى دەپ باقاي. بىز ئىلگىرىمۇ بۇ ھەقتە بىر نۆۋەت تالاش - تارتىش قىلىپ بىرلىككە كېلەلمىگەن ئىد.

دۇق. دەرۋەقە، بىزنى ھېچكىم تونۇمىغان، نىيەت - ئىقبالدا -
مىزنى چۈشەنمىگەن ئەھۋال ئاستىدا، تەسىر كۈچى بار بىرەر
نام بىلەن ئوتتۇرىغا چىقىپ، ئاممىنىڭ ھېسداشلىقىنى قولغا
كەلتۈرمەي ئامال يوق. مەنمۇ ھەسەنجاننىڭ قاراشلىرىغا قوشۇ-
لمەن.

توختى مانجۇ ياش جەھەتتىن ئىككىسىدىن كىچىك بولسىدا -
مۇ، بىلىم جەھەتتە ئۈستۈن ئىدى. ئۇ ئۇستازى ھەم خوجاينى
چاڭ شەنسىڭدىن كۆپ نەرسىلەرنى ئۆگىنىۋالغان بولۇپ، خەدا -
زۇچە تارىخىي كىتابلارنى قىزىقىپ ئوقۇيتتى. ئۇنىڭ قارىشىدا -
چىمۇ بۇزۇكخان ئۆۋەتتىكى قوزغىلاڭدا پايدىلىنىشقا بولىدىغان
ئەڭ مۇۋاپىق شەخس ئىدى. بۇزۇكخاننىڭ بوۋىسى سامساق
خوجا، ئاتىسى جاھانگىر خوجىلار ئالتە شەھەر خەلقىگە ئوبدان
مۇئامىلىدە بولغانلار بولۇپ، ھەر مىللەت خەلقىنى باراۋەر كۆر-
گەچكە، خەلق پەقەت زالدار ئۈستىدىنلا ئىسيان كۆتۈرەتتى.
ئاتىسى جاھانگىر خوجا 1826 - يىلى ئالتە شەھەرگە باستۇرۇپ
كەلگەندە، پۇقرالارنى قاقتى - سوقتى قىلىپ زار قاقشاتقان
قەشقەرنىڭ قۇمۇللىق بېگىنى شەرىئەت بويىچە ئۆلۈمگە بۇيرۇ-
غان ئىدى، ئۇ مۆتىدىل سىياسەت يۈرگۈزۈپ، قەشقەرنىڭ يەر-
لىك بېگىدىن باشقا ھەممە بەگلەرنىڭ ئەسلىدىكى ۋەزىپىلىرىنى
ساقلاپ قېلىپ، چىڭ پەرەسلەرنى ئۆزىگە مايىل قىلىش بىلەن
پۇقرالارنىڭ ھېسداشلىقىغا ئېرىشكەن. يېڭىسار، يەكەن، خو-
تەن قاتارلىق شەھەرلەردىكى پۇقرالارمۇ جاھانگىر خوجىنىڭ
قەشقەرنى ئالغانلىق خەۋىرىنى ئاڭلاپلا تۈشمۈتۈشتىن قوزغىلاڭ
كۆتۈرۈپ جاھانگىر خوجىنى قوللىغانلىقتىن «سەيىد جاھانگىر
سۇلتان» دەپ نام ئالغان ئىدى. جاھانگىر خوجا 1827 - يىلى
2- ئايدا چىڭ سۇلالىسى قوشۇنلىرى بىلەن بولغان جەڭدە يېڭى-
لىپ، ئەسىر سۈپىتىدە بېيجىڭغا ئاپىرىلغاندا، ئوردا ئۇلۇغلىرى

جاھانگىر خوجا قوزغىلىڭىنىڭ كۆتۈرۈلۈشىگە ئۆزلىرىنىڭ ئالتە شەھەر خەلقىگە سالغان زۇلۇملىرى سەۋەب بولغانلىقىنى خان جاھانگىر خوجىنى سوراق قىلغاندا بىلىپ قېلىپ، ئۆزلىرىنىڭ جازالىنىشىدىن ئەنسىرەپ جاھانگىر خوجىغا ئوغا بېرىپ گەپ قىلالماس ھالغا كەلتۈرۈپ قويىمىغان بولسا ئىدى، خان ئۇنى ئۆلۈمگە بۇيرۇپ، بەدەنلىرىنى خامتالاش قىلىپ، ئىتقا تاشلاپ بەرمىگەن بولاتتى. ئەكسىچە، 1826 - يىل 6 - ئايلاردا يۈز بەرگەن چىڭ سۇلالىسى قوشۇنلىرى بىلەن بولغان 70 كۈنلۈك جەڭدە قەشقەر «گۈلباغ» قورغىنىدىكىلەر تەسلىم بولۇپ، چىڭ سۇلالىسى ھۆكۈمىتىنىڭ بۇ يەردىكى يۇقىرى دەرىجىلىك ئەمەلدارلىرىنىڭ ئۆلۈۋېلىشى ۋە 8 — 10 مىڭ چېرىك ئىچىدىكى 400 تۇڭگان ۋە ئىسلام دىنىغا بەيئەت قىلغان بىر تۈركۈم ئادەمدىن باشقا ھەممىسىنىڭ ئۆلتۈرۈلۈشى ئۆزىگە ئارتىلىشى، بەلكى يوشۇرۇنچە زۇلۇم يۈرگۈزگەن ئوردا ئەمەلدارلىرىدىن نەچچىسى جاھانگىر خوجىغا ئوخشاشلا غالجىر ئىتلارغا تۆمە بولۇشى مۇمكىن ئىدى. مانا بۇ تەسىرلىك تارىخى خەلق ئاممىسى ناھايىتى ئېنىق بىلەتتى. جاھانگىر خوجىنىڭ ئوغلى بۇز-رۈكخان خەلققە يۈز كېلەلمەيدىغان بىرەر ئىش كەلتۈرۈپ چىقارمىدى، ئۇنىڭ خاراكتېرىدىكى قىسمەن ئاجىزلىق ۋە قابىلىيەتسىزلىكىنى نەزەردىن ساقىت قىلغاندا، ئالىيجانابلىقى ۋە مېھرىبانلىقى بىلەن خەلق ئىچىدە داڭق چىقىرىپ، يۈكسەك ئابىرۇغا ئېرىشكەن ئىدى. ئەگەر بۇ قوزغىلاڭ ئۇنىڭ نامىدىن پايدىلىنسا، لىسىلا ئالتە شەھەر خەلقى ئۆزۈكىدىن قوزغىلاڭغا قاتنىشىشى مۇمكىن ئىدى. شۇڭا، توختى ئىككى بۇرادىرىنىڭ قارىشىغا قوشۇلغان بولسىمۇ، ئۈمىد چوڭ ئەمەس ئىدى، ئەگەر ئۇ تەك-لىپىنى قوبۇل قىلمىسا، يەنىلا تەۋەككۈللىشىگە ئىش ئېلىپ بارماي بولمايتتى.

توختىمۇ ھەسەن تۈرك بىلەن كىچىك ئاخۇنلارنىڭ پىكىرىگە قوشۇلۇپ ئىپادە بىلدۈردى:

— مەنمۇ قوشۇلمەن، شۇنداق بېكىتتۇق ئەمەسە، ئەمما ئۇنىڭ قېشىغا كىم بارىدۇ؟

— مەن باراي! — دېدى كىچىك ئاخۇن بىردەملىك سۈكۈت-تىن كېيىن.

— يەنە ئويلنىيلى، — توختى كىچىك ئاخۇننىڭ بېرىشىغا قوشۇلمىغاندەك پوزىتسىيىدە ھەسەن تۈرككە قارىدى.

— مېنىڭچە، — ھەسەن تۈرك دەرھال ئىپادە بىلدۈردى، — رېھىمجان بارسۇن. ئۇنىڭ ھازىرچە ۋەزىپىسى يوق. يەنە بىر جەھەتتىن، چوڭ كارۋان بىلەن نەچچە قېتىم قاتنىغاچقا، ئەھ-ۋاللارنى بەش قولىدەك بىلىدۇ. ئۇنىڭ ئۈستىگە نەچچە يىل شۇ تەرەپتە تۇرۇپتۇ.

— بوپتۇ ئەمەسە، رېھىمجان ئاكام ئۆزى نېمە دەيدۇ ئاڭلاپ باقايلى، سىزچە قانداق؟ — توختى كىچىك ئاخۇنغا قارىدى.

— شۇنداق بولسۇن، ئاكا! ... قېنى سىز بۇياققا كىرىڭ! رېھىمجان كىردى.

— بۇياققا كېلىڭ! — توختى يېنىدىن ئورۇن كۆرسەتتى، سىزگە ھاجىتىمىز چۈشۈپ قالدى.

— قېنى ئاڭلاپ باقاي، قولۇمدىن كېلىدىغانلا ئىش بولسا، مانا مەن تەييار!

توختى ئۇدۇللا ئېيتتى:

— سىزنى قوقەندەكە بېرىپ كەلسە دېيىشتۇق.

— نېمە ۋەجدىن؟

— بۇزىرۇكخان بىلەن كۆرۈشۈپ كېلىسىز.

— تۇرار جايى نەدىكىن؟

— بىلمەيمىز.

— بوپتۇ، بۇنىڭ كارارىيىتى چاغلىق، تاپالمسام ۋەلىخان تۆرەم بىلمەي قالمايدۇ، يوقلاپ ئۆتكەچ ئۇنىڭدىن سورارمەن. قاچان يولغا چىقىمەن؟


— بۈگۈنلا قەشقەرگە كىرىپ، ساراۋەنلەر بىلەن كۆرۈ-شۇڭ. ئىشلەپ يۈرۈپ ئىزدەشكە توغرا كېلىدۇ، بولمىسا چاندۇرۇپ قويىمىز. ئۇنىڭ ئۈستىگە بېرىدىغان راسخوتمۇ كۆپ ئەمەس. قېنى كىچىك ئاخۇنكا، ھېلىقى قورال ئالدىدىغان كۈ-مۈشتىن ئاز - تولا ئايرىپ بېرىڭ، سىلەرچە يەنە نېمە ئىشلار قالدى؟ — توختى ئىككىلەنگە قارىدى.

— رېھىمجان پىلانىمىزنى ئېنىق بىلىشى كېرەك. بۇزۇرۇك-خان تەكلىپىمىزنى قوبۇل قىلىپ ۋەدە بەرمىگۈچە سىر بەرمىد-سۇن. نامدار زاتلار سۆزىدىن يانمايدۇ. ئۇ ۋەدە بېرىپ بولغان-دىن كېيىن پىلانىمىزنى بىلسۇن. ئۇنىڭ يەنە قانداق ياخشى پىلانى بار، رېھىمجان بىلگەچ كەلسۇن. كېلىش ۋاقتىنىمۇ ئۆزى بېكىتسۇن، ھازىرچە باشقا گەپ يوق، — دېدى ھەسەن تۈرك.

مەقسەت - مۇددىئالار تۈگەللەنگەندە كۈن چۈش بولغان ئىدى، رېھىمجان ھەسەن تۈركلەر بىلەن قەشقەرگە ماڭدى. ساۋۇرنى ھەمراھ قىلىپ يولغا چىققان توختى ئۆزىنىڭ پەيزا-ۋات، دولان ياكى يەكەن دىيارلىرىدىن قايسىسىغا بېرىشنى بىل-مەيتتى. ئۇ ئاخىر ئەڭ مۇھىم ئىش قورال غەملەش ئىكەنلىكى-نى ئويلىدى. ھازىرقى بار قوراللار 40 تىن ئاشمايتتى، يەنە سېتىۋېلىش ئۈچۈن پۇل كېتەتتى، بىراق بۇنچە پۇل نەدە؟ رەيھان بەرگەن 30 سەر كۈمۈشكە چاڭ شەنسىڭ بەرگەن 20 سەرنى قوشقان بىلەنمۇ ئىش پۈتمەيتتى، جەزمەن بىرەر چارە تېپىش لازىم ئىدى. توختى ئاشۇنداق چىگىش خىياللار ئىلكىدە كېتىۋاتقاندا، ساۋۇر زېرىكىشلىك جىملىققا خاتىمە بەردى:

— نەگە بارىمىز؟
 — ھازىرچە ئېنىق ئەمەس.
 ئۇلار ئۇن - تىنىسىمىز خېلى ماڭغاندىن كېيىن،
 ساۋۇر تىت - تىت بولۇپ يەنە سورىدى:
 — دەپسىڭىزچۇ، نەگە بارىمىز؟
 — ھازىرچە پەيزىۋاتقا بارىمىز.
 — ئاندىن كېيىنچۇ؟
 — بىلمەيمەن.
 — نېمە ئۈچۈن؟
 — بىزگە پۇل بولسا بولاتتى. قورال ئېلىشقا پۇل كېتىدۇ.
 لېكىن، ئۇنچىۋالا پۇل نەدە؟
 — قورالنى يىگىتلەر ئۆزلىرى ھەل قىلسۇن.
 — ھەسەن تۈركتەك ئوغرىلاپما!؟
 — شۇنداق قىلالىسىغۇ بەك ياخشى بولاتتى. نېمىدېگەن
 يۈرەكلىك ئادەم ئۇ، كۆرگەن ئادەمنىڭمۇ تېنى ئەيمىنىدىكەن.
 مەنمۇ دەسلەپتە كۆرۈپلا ھەيران قالدىم.
 — مېنى دېمەسەن؟ — توختىمۇ كۈلۈپ كەتتى،
 شۇنداقمۇ قاۋۇل، ئۇستىخانلىق ئادەملەر بولىدىكەن جاھاندا،
 ئىشىكتىن كىرىپ كېلىۋىدى، يۈرىكىم ئېغىپ كەتتى. ئەمدى
 ئۆز گېپىمىزگە كېلەيلى، سېنىڭچە ئامال تېپىلارمۇ؟
 — بۇ مەسلىھەتنى رەيھانغا سالغىن.
 توختى دەل مۇشۇنداق جاۋابقا تەشنا ئىدى. چۈنكى، پۇل
 مەسلىسىدە رەيھاندىن باشقىسىدىن ئۈمىد كۈتكىلى بولمايتتى.
 پۇل بولمىسا قوشۇننىڭ ئىنتىزامىغا كېپىللىك قىلىشمۇ تەس
 ئىدى. تەربىيە كۆرمىگەن قوشۇن قورسىقى ئاچقاندا ئالدىغا
 ئۇچرىغاننى بۇلاپ - تالاپ يەپ، خەلقنىڭ نەزىرىدىن چۈشسە،
 مەغلۇبىيەت كۆزگە كۆرۈنۈپلا تۇراتتى.

— شۇنداق بولسۇن، لېكىن... —
 — «لېكىن» نىڭ كەينىنى يۇتۇۋەتتىڭغۇ، نېمە دېمەكچى-
 سەن؟ — سورىدى ساۋۇر.
 — نېمە دېيىشىمنى بىلەلمەيۋاتىمەن.
 — بىلەلمەيدىغان نېمىسى بار؟
 — رەيھاننى ئىزدەسەك ئىزدەيلى، ئەمما پەيزىۋات ياشلىرىد-
 نى تەشكىللەپ قويۇپ، ئاندىن ماڭساقمىكىن دەيمەن.
 — ھېلىقى چاڭ خۇا دېگەن قىزنىمۇ كۆرگىلى بارىدىغانسەن
 ھەقىچان؟
 — نەدىكى گەپنى قىلما! — توختى ئۆزىنى تۇتالماي كۈلۈپ
 كەتتى. ئەمما، يۈزلىرى بويىنغىچە قىزىرىپ ئويلىشىش تۈسىنى
 ئالدى.
 — بولدى قورقما، رەيھانگۈلگە دېمەيمەن.
 — بولدىلا، چاقچىقىڭنى قوي!
 ئىككىسى ئۆزئارا بېقىشىپ بىرھازا كۈلۈشتى.
 — راست گەپنى قىل، ئاۋۋال نەگە بارىمىز؟
 — يەكەنگە، — دېدى توختى جاۋاب بېرىپ، شۇئان ئۇنىڭ
 كۆز ئالدىدا رەيھاننىڭ سېيماسى گەۋدىلەندى، شېرىن ئارزۇلار
 يەلكىنى يەكەنگە تېز رەك يېتىپ بېرىپ، رەيھاننىڭ گۈزەل جاما-
 لىنى كۆرۈش ۋۇجۇد كېمىسىنى ئالدىراتماقتا ئىدى. شۇنداق
 قىلىپ، ئۇلار سەپەر مەنزىلىنى يەكەنگە بېكىتتى.



ئون ئۈچىنچى باب

كۈتۈش

توختى بىلەن ساۋۇر ئاغۇدىن ئايرىلغاندىن كېيىن، يەكەنگە بېرىشقا ئانچە ئالدىراپ كەتمىدى. يول ئۈستىدە پەيزاۋاتنى ئارد-لىدى، يوپۇرغىنىڭ سىپەك، ئەشمە، ئاچچىق، تېرىم، ئاخۇد-لۇقۇم... مارالبېشىنىڭ مەكت كەنتى، پوسكام، يەكەن - قاغىلىقنىڭ دولانلىقلار ئولتۇراقلاشقان نامرات يېزا - كەنتلىرىدە تۇغقان ئىزدەش باھانىسى بىلەن ئايلىنىپ يۈرۈپ، قاتناش، يەر تۈزۈلۈشى، ئىجتىمائىيەت، پۇقرالارنىڭ ھال - كۈنى، خەلقنىڭ دەرد - ئەھۋالىغىچە ئىگىلىدى. ئاڭغۇچە 1857 - يىلى كىرىپ، 1 - ئايمۇ ئاخىرلاشتى. ئارىلىقتا ساۋۇر يېڭى مەلۇماتلاردىن خە-ۋەر تېپىش ئۈچۈن ئاغۇغا ئىككى قېتىم بېرىپمۇ كەلدى. ئۇ ئېلىپ كەلگەن خەۋەردە، ئاغۇ، ئارازىل خەلقى قوزغىلىپ، پارتلاش ئالدىدىكى بومبىدەك قوزغىلاڭنى تەقەززا بولۇپ كۈتۈ-ۋاتقانلىقى، قورال سانى 60 قا يەتكەنلىكى مەلۇم قىلىنغان ئىدى. ھەسەن تۈركنىڭ مەلۇماتىدىمۇ، نەق بار قوراللاردىن باشقا، بىر بۆلۈك قىلىچ، نەيزە... تەييارلىنىۋاتقانلىقى ئېيتىل-غان ئىدى. بۇ ئاخباراتلار توختىنىڭ تېخىمۇ تىرىشچانلىق كۆر-سىتىپ، كېيىنكى ئىشلارغا دادىل يېتەكچىلىك قىلىشىنى كۈ-

تۇۋاناتتى. توختى زىمىنىدىكى ۋەزىپىنىڭ ھەقىقەتەن ئېغىرلىق-قىنى ئويلىغىنىدا، كېچە - كېچىلەپ ئۇيقۇسى كەلمەيتتى. چۈنكى، كەلگۈسىدە نەچچە ئون مىڭلىغان ئادەمنىڭ ھاياتىغا كېپىلىك قىلىش ئۇنىڭغا يۈكلەنگەن بولۇپ، ئۇلارنىڭ ئائىلە - تاۋابى-ئاتلىرىنىڭ ئاق باغلاپ، ئېچىنىشلىق يىغا - زار قىلىۋاتقىنىنى كۆرۈشنى خالىمايتتى. بۇنى خىيالغا كەلتۈرسىمۇ يۈرىكى تىت-رەيتتى. ئۇرۇشتا قان تۆكۈلىدىغانلىقى ئېنىق، لېكىن غەلبە ماتەمنى تەنتەنگە ئايلاندۇرايدۇ، بىراق مەغلۇبىيەت مەڭگۈلۈك مۇسبەت، غەم - قايغۇ، ھەسرەت - نادامەتتە قالدۇرىدۇ، بۇ ھەقىقەتنى توختى ئوبدان بىلەتتى. شۇڭا، كەلگۈسى جەڭنىڭ ئوڭۇشلۇق بولۇشى ئۈچۈن ئىشلارنى ئىنچىكە پىلانلىماي بولمايتتى. ئالدىراخغۇلۇق پۇشايماي ئېلىپ كەلمەي قالمايتتى. توختى بىلەن ساۋۇر يەكەنگە قايتىپ كەلگەندە 2 - ئايغا

15 بولغان، يوللارنىڭ نەم جايلىرى پاتقاقلىشىشقا باشلىغان ئىدى. دېھقانلار ئەمدىلا ئۈستى ئېرىگەن يەرلەرگە توڭغا يۆلەپ يازغى بۇغداي تېرىۋاتاتتى. ئاسمان بۆرە تېرىسىنى كىيىپ، كۈندە دېگۈدەك چىقىپ تۇرىدىغان ئەتىيازنىڭ بورىنى ئەتراپىنى كۆرگۈسىز چاڭ - توزان بىلەن قاپلىغان ئىدى.

زەينەپخان ئانا بىلەن ئابدۇرەھمان توختى ساۋۇرنى ئېلىپ چىقىپ كەتكەن ئۈچ ئايغا يېقىن ۋاقىت ئىچىدە ئۇلارنىڭ دېرىكى-نى ئالالمىدى. رەيھان بولسا كۈن ئاتلىماي زەينەپخان ئانىنىڭ قېشىغا كېلىپ سۈرۈشتۈرەتتى، لېكىن بىرەر ئۇچۇر بولمىغاچقا، ئۈمىدىسىزلىنىپ كېتىپ قالاتتى. ئاخىر تاقەتسىزلىكىگە رەيھانگۈل زەينەپخان ئانا بىلەن مەسلىھەتلىشىپ ئابدۇرەھماننى پەيزاۋاتقا ئەۋەتتى. ئابدۇرەھمان نەچچە كۈنلەردىن كېيىن قايتىپ كېلىپ، توختى بىلەن ساۋۇر چاڭ شەنسىڭنىڭ ئۆيىدە بىرقانچە كۈن تۇرغاندىن كېيىن خوشلىشىپ ئاتۇشقا كەتكەنلىك-

كىنى، چاڭ شەنسىڭنىڭ يۈزلىرى ئوخشىتىپ قۇيغان ئۆپكە-
دەك، قامىتى ئاجايىپ قاملاشقان، ساھىبجامال، چاڭ خۇا ئىد-
سىملىك بىر قىزى بولۇپ، ئۇ ئابدۇرەھمانغا ئالاھىدە تاپىلاپ،
توختىنى تاپقان ھامان ھازىرقى ئەھۋالدىن ئۇچۇر بېرىپ قو-
يۇشنى ئۈمىد قىلىدىغانلىقىنى ئۇيغۇرچە راۋان ئېيتقانلىقىنى
ئىشىكتەن رەيھاننىڭ ۋۇجۇدى رەشىك ئوتىدا يېنىپ، يۈرىكى
تۈز قۇيغاندەك ئېچىشتى، بۇنىڭغا ھىجران ئازابى قوشۇلۇپ،
بورانغا يولۇققان مەجنۇنئالەدەك قەددى پۈكۈلدى، ھېچنېمىنى
ئاڭقىرالماي گاڭگىرىغىنىچە بېرىپ سۈپىنىڭ قىرىدا ئولتۇرۇپ
قالدى. شۇ تاپتا ئۇنىڭ بەدىنىگە خەنجەر ئۇرسىدىمۇ سەزمەيتتە-
سى. ئۇ بىرھازادا ئېسىنى تاپتى، كۆز ئالدىدىكى قىزىللىق
ئاستا - ئاستا سۈزۈلدى. «مەن نېمە بولدۇم؟» دېدى ئۆز -
ئۆزىگە، — ياق، توختى مېنىڭ، ئۆز ۋاقتىدا ماڭا ۋەدە بەرگەن.
توختى بولمىسا ماڭا ھاياتنىڭ نېمە كېرىكى؟ ھايات - ماماتىمىز
باغلانغانغۇ! توختى سۆزىدە تۇرىدۇ. ھېلىقى خوجايىننىڭ قىزىغا
كەلسەك، كىچىكىدىن بىر ئۆيدە چوڭ بولغاچقا، بەلكىم مېھرى
چۈشۈپ قالغاندۇ ياكى ئاكا - سىڭىللىق رىشتى باغلىنىپ،
كەتكىنىگە كۆزى قىيمىغاندۇ. <ياخشىنىڭ نامى ئۆچمەيدۇ،
ياماننى ئەسلىمەس ھېچكىم> دېگەن شۇ. ئۇنى مەنمۇ ياخشى كۆ-
رىمەن، باشقىلارمۇ ياخشى كۆرىدۇ، چۈنكى قىزىلگۈلگە بۆلۈل
ئاشىق بولغاندەك...» رەيھان شۇنداق خىياللار بىلەن ئۆزىنى
بەزلەپ، زەينەپخان ئانىدىن ئابدۇرەھماننى يەنە ئەۋەتىپ، ساۋۇر
بىلەن توختىنى تاپتۇرۇپ بېرىشنى ئۆتۈنۈپ، چوڭقۇر ئەندىشە-
لىك غەم - قايغۇ ئىچىدە كېتىپ قالدى. رەيھاننىڭ غەمكىن
تۇرقى، ساراغايغان چىرايىنى كۆرگەن ئانىسى زۈمرەتخېنىممۇ
يالغۇز قىزىدىن ئەنسىرەپ، گاھىدا تۈن بويى كۆز يۇمماي چىقاتتە-
تى. ھاپىز بەگ بولسا، رەيھاننى ئاغرىق دەپ بىلەتتى، كۆپ

تەدبىر قوللىنىپ باقسىمۇ بىرەر ياخشىلىنىش ئىپادىلىرى كۆ-
رۈلمىگەچكە تىت - تىت بولاتتى. ئاخىر ئۇ، ھەجگە بېرىش
ھەۋىسى بىلەن رامزاننى مەككىدە ئۆتكۈزۈش ئۈچۈن جىددىي
تەييارلىققا تۇتۇندى.

توختى قايتىپ كەلگەندە، ھاپىز بەگنىڭ ھەجگە سەپەر قىل-
غىنىغا ئەمدىلا ئۈچ كۈن بولغان ئىدى. ئابدۇرەھمان دەرھال
بېرىپ رەيھانغا توختىنىڭ كەلگەنلىك خەۋىرىنى يەتكۈزدى، ئاندىن
سى زۈمرەتخېنىم بىلەن توختىنىڭ ئىز - دېرىكى ئۈستىدە باش
قاتۇرۇۋاتقان رەيھان بۇ خەۋەرنى ئاڭلىغاندا كۆز ئالدى بىردىنلا
يورۇپ، ئۇزاقتىن بۇيان بۇلۇتلار ئارىسىدا پىنھان بولغان قۇياش
ئېغىر پەردىنى قايرىپ جامالىنى كۆرسەتكەندەك شادلىق تۇيغۇ-
سىغا چۆمدى. شۇ خۇشاللىقىدا ئېتىلىپ بارغىنىچە زۈمرەتخې-
نىمنىڭ مەڭزىگە نەچچىنى سۆيۈۋەتتى، ئاندىن ئۆزىنى تۈزەشتۈ-
رۈپ تۈزدەك ياسىنىپ، توختىنىڭ قېشىغا راۋان بولدى. بۇ
ھال زۈمرەتخېنىمنى ھەيران قالدۇرمىدى. چۈنكى، بۈگۈن
رەيھاننىڭ زارىقىپ كۈتكەن ئارزۇسى چېچەك ئاچقان ئىدى. ئاق
كۆڭۈل يالغۇز قىزىنىڭ نۇنجى تەنتەنسى زۈمرەتخېنىمنىڭ د-
لىنىمۇ ئېرىتمەي قالدى. قىزىنىڭ ئازابلىرىغا تەڭ شېرىك
ئانا «بىچارە قىزىم!» دېگىنىچە ئارقىسىدىن قاراپ قالدى.
ئۇنىڭ كۆزلىرى ياشقا تولۇپ، چانقىدىن تاشقان ئۈنچىلەر مەڭ-
زى بويلاپ دومىلىماقتا ئىدى.

توختىمۇ رەيھاننى كۆرگەندە ئۆزىنىڭ قانداق بولۇپ كېتىد-
ىنى بىلمەيتتى. كۆز ئالدىدا نە ئادەم، نە ئۆي - ئىمارەتلەر
مەۋجۇت ئەمەس، گويا پەرى پەيكەردەك گۈزەل نازىن مەھبۇب
كېيىنكەتەك پىلدىرلاپ كېلىۋاتاتتى. بۇلبۇلنىڭ خەندان ئۇرۇ-
شى قىزىلگۈلدىن بولسا، گۈل قېتىنىڭ يىرتىلىشى بۇلبۇلدىن
بولغاندەك، بىر جۈپ ئاشىق - مەشۇقنىڭ جۇدالىق ئوتىدا پۇچىد-

لانغان يۈرىكى ۋىسال دەملىرىگە تەلپۈنۈپ تەڭ سوقماقتا ئىدى .
مانا كۈتكەن پۇرسەت يېتىپ كەلدى . ئىككىسىنىڭ دىدار-
لىشىشى ئارزۇ پىياللىرىنى شادلىق شارابى بىلەن تولدۇردى .
زەينەپخان ئانا، ساۋۇر، ئابدۇرەھمانلار چاڭقىمغان ۋۇجۇدلارغا
پۇرسەت بېرىپ، ئۆزلىرىنى چەتكە ئالدى . ئىككى تەن بىر - بىر-
لىرىگە چىرمىشىپ، جۇدالىق كۈنلەرنى ئەسلەپ يىغلاشسا، شې-
رىن ۋىسال دەملىرىگە ئېرىشكىنىگە ئىچ - ئىچىدىن كۈلۈشەت-
تى . شۇنداق قىلىپ، توختى ئۆز بېشىدىن ئۆتكەن ئىشلارنى
بايان ئەيلەپ، ئەمەلگە ئاشۇرماقچى بولغان ئۇلۇغۋار پىلانلىرىنى
ئەسكەرتتى . شۇ تاپتا رەيھان توختىنىڭ ھەرقانداق بۇيرۇقى
ئالدىدا پەرمانبەردار ئىدى . شۇڭا، مەقسىتىنى دەرھال چۈشەن-
دى ، پاك ۋىجدانى، باتۇرلۇق جاسارىتى، پارلاق نىيەت - ئىقبالى
ئۈچۈن، ئاشىقىنى باغرىغا كۈچەپ تارتتى .

— توختى! — رەيھان ياش يۇقى كۆزلىرىنى گويا يامغۇردىن
كېيىنكى گۈل قۇياشقا باققاندەك تىكىپ ئىلتىجا قىلدى ،
— مەنمۇ جەڭ قىلالايمەن . داستانلارنى كۆرگەنمەن ، خۇددى
تۇمارسقا ئوخشاش قورقۇمسىز قىزلارنى تەشكىللەپ جەڭ مەيدا-
نىغا چۈشۈپ، تۇمارس خىسراۋنىڭ كاللىسىنى قانغا چىلاپ
قويغاندەك، ئەفرىدۇن ۋاڭنىڭ بېشىنى قانغا چىلايمەن . مېنى
بوش چاغلىماڭ، قىلىۋاتقان ئىشلىرىڭنى بىلىپ تۇرۇۋات-
مەن . سىزدىن پەخىرلىنىمەن . سىز بىلەن ھەمئەپەس بولۇپ ئۆ-
مۈرلۈك بەخت - سائادىتىمىز ئۈچۈن كۈرەش قىلىمەن!

رەيھاننىڭ تال - تال كىرىپكىلىرىدىكى ياش مونچاقلىرى
خۇددى سەھەردە ئېچىلغان قىزىلگۈل بەرگىدىكى شەبنەمدەك
يالتىراپ تۇراتتى . توختى ئۇنىڭ سەمىمىلىكىدىن، باتۇرلارغا
خاس غەيرەت - شىجائىتىدىن پەخىرلەنگەن ھالدا ئاللىقىنى
ئاپىرىپ، تۇمارسىسمان قەيسەرلىكىدىن ئەنداز ئالماقچى بولۇ-

ۋاتقانداك ياش دانچىلىرىنى ئاۋايلاپ ئالىقلارغا سىڭدۈرۈۋالدى.

— سىز ھازىرمۇ بىز بىلەن بىر سەپتە! — دېدى توختى پەخىرلىك تەلەپپۇزدا، — سىزنىڭ تۆھپىڭىز بار.

رەيھان دەماللىققا چۈشەنمەي، چاقچاق قىلىۋاتىدۇ، دەپ ئويلاپ سورىدى:

— مېنىڭما؟

— شۇنداق.

— چاقچاق قىلىشقا ئۈستىكەنسىز.

— چاقچاق قىلىۋاتقىنىم يوق، سىز بەرگەن پۇلغا سېتىد.

ۋالغان قوراللار يىگىتلىرىمىزنىڭ قولىغا تەگدى.

— شۇنداقمۇ؟

— توغرا، پۇل بولمىسا قورال نەدىن كېلىدۇ. قورال

بولمىسا دۈشمەننى قانداق يوقاتقىلى بولىدۇ. قوراللىق دۈشمەن.

گە مۇشت بىلەن تەڭ كەلگىلى بولاتتىمۇ؟! دېمەك، سىز ئالدى.

قاچان جەڭ مەيدانىغا قەدەم باستىڭىز. مەن كۆپچىلىك نامىدىن

سىزگە رەھمەت ئېيتىمەن.

رەيھان توختىغا يوللۇق تۇتقان بىر ھەميان پۇلىنىڭ بۇنچىد.

ۋالا زور ئەھمىيەتكە ئىگە بولۇشنى ئويلاپمۇ كۆرمىگەن ئىدى،

ئۇ، توختىنىڭ رەھمەت سۆزلىرىنى ئاڭلاپ، چەكسىز شادلىققا

چۆمدى:

— مەن يەنە ياردەم قىلىمەن، ئەگەر زۆرۈر بولسىلا!

— ھېلىمۇ رەھمەت، ئەمدى سىزنى خىجىل قىلىشنى خالىد.

مايمەن.

— مەن سىناپ باقاي، ئانامۇ سىلەرنى قوللايدۇ، جەزمەن

ياردەم بېرىدۇ.

ئىككىسىنىڭ پارىشى قىزغىن داۋاملىشىۋاتقاندا، لەمپە تام

ئۈستىدە سۆيۈشۈۋاتقان بىر جۈپ پاختەكنىڭ تۇيۇقسىز ئۈرۈكۈپ ئۈچۈپ كېتىشى دىققىتىنى بۇزدى. ساۋۇر بىلەن دەرۋازا ئالدىغا كەلگەن زەينەپخان ئانا ئۈنلۈك ئاۋازدا ئىككى قېتىم يۆتىلىپ، ھويلىغا كىردى. ئاڭغۇچە توختى بىلەن رەيھانمۇ ئۆزىنى تۈ-زەشتۈرۈشكە ئۈلگۈرگەن ئىدى. رەيھان ھازىر ئىلگىرىكىدەك غەمكىن، يىغلاڭغۇ قىز ئەمەس، بەلكى نۇزۇگۈم سۈپەت باتۇر ئىسيانكارغا ئوخشايتتى. ئۇ كۆڭلىدە: «توختىنىڭ قوزغىلاڭ كۆتۈرۈشىگە جەزمەن ياردەم بېرىمەن، ئەگەر ئاشۇ زىنداندىن ئىبارەت رېئال دۇزاخنى يوقىتىدىغانلا بولسا» دېگەنلەرنى ئويلىدى.

ئۇلار ئىلھامبەخش پاراڭغا ئىچكىپ كېتىپ قۇياشنىڭ پەسلىگىنىنىمۇ سەزمەي قالدى. رەيھان ئۆيگە قايتقاندا يېقىندىكى بىر مەسچىتتە مەزىنىنىڭ ناماز ئەسىرگە تۇۋلىغان ئەزىنى ئاڭلاندى. ئادەتتە ئەزان قۇلىقىغا كىرىشى بىلەن يول يۈرۈۋاتقانلار، پاراڭلىشىۋاتقانلار ئورۇنلىرىدا جىم ئولتۇرۇپ، ئەزان تۈگىگەندە ئالمىقانلىرىنى يۈزىگە سۇۋاپ دۇئا قىلىۋېتىپ، ئاندىن ئىشلىرىنى داۋاملاشتۇراتتى. رەيھان شۇ تاپتا شېرىن خىياللار ئىلكىدە ھەممىنى ئۇنتۇغان ئىدى. رەيھان ئۆيگە يېتىپ بېرىشى بىلەن ئەنسىرەپ دەرۋازا تۈۋىدە يولغا قاراپ تۇرغان زۇمرەتخې-نىم ئۇنىڭ چىرايىدىكى خۇشاللىقنى كۆرۈپ يېنىك تىندى ۋە: — كەلدىڭمۇ، قىزىم! — دەپ ماڭلاي چاچلىرىنى سىلىدى.

— كەلمىسەم بولامدۇ، ئانا! — رەيھان زۇمرەتخېنىمغا ئەركىلىدى.

— ئۇنى ماڭا كۆرسەتمەسەن؟

— جەزمەن كۆرسىتىمەن! — رەيھان ئاپتاپتەك كۈلۈپ

ئېيتتى، — ھازىر ۋاقتى ئەمەس.

- نېمە ئۈچۈن؟
- ئۇ خاتىرجەم ئەمەس.
- يەنە نېمە ئىش؟
- چوڭ ئىش، ئانا، چوڭ ئىش!
- سەن بىلەمسەن؟
- ئەلۋەتتە بىلىمەن.
- ماڭا ئېيتىپ بېرەلمەسەن؟
- ياردەم بېرىشكە ۋەدە بەرسىڭىز ئېيتىپ بېرىمەن.
- تېزىرەك دېگىن، ياردەم بېرىمەن.
- بىزگە پۇل كېرەك.
- نېمىگە ئىشلىتىسىلەر؟
- ساۋابلىق ئىش ئۈچۈن.
- ئوچۇق دېگىن؟
- دېيەلمەيمەن، ئانا! مېنى قىستىماڭ، كېيىن بىلىپ قالسىز.
- قانچە پۇل كېتىدۇ.
- ئىلتىپات سىزدە، لېكىن ئامال بار كۆپرەك بولغىنى ياخشى.
- ئاتاڭ نۇرغۇن پۇلنى ھەجگە ئېلىپ ماڭدى. ئۆيدە يەنە يېتەرلىك بار. بۇ پۇللارنى سېنىڭ ئۈچۈن يىغقان. قاچانلا ئىشلەتسەڭ ساڭا مەنسۇپ، شۇنىڭدىن يېتەرلىك ئېلىپ، توختىدىنىڭ كۆڭلىنى تىندۇر.
- ھازىرچە 100 سەر ئالاي.
- شۇنچە كۆپما!؟
- سېتىۋالدىغان نەرسە قىممەت.
- زۈمرە تېخنىم رەيھاننىڭ نېمە سېتىۋالماقچى ئىكەنلىكىنى نەدىن بىلسۇن؟ ئۇ ھەيرانلىقنى چاندۇرماي رازىلىق بەردى:

— بوپتۇ ئالغىن. ئەتە ئاپىرىپ بەر.

رەيھان خېلىدىن بۇيان بۇنچىلىك خۇشال بولۇپ باقمىغان ئىدى. زۇمرەتخېنىم ئۇنى بۇ ھالدا كۆرۈپ، قانداقتۇر بىرەر مۇھىم ئىشنى يوشۇرۇۋاتقانلىقىنى سەزدىيۇ، ئەمما سۈرۈشتۈرۈپ يۈرمەي، ئۆز ھۇجرىسىغا كىرىپ كەتتى.

رەيھان كېچىنى تۈرلۈك خىياللار بىلەن تەستە ئۆتكۈزۈپ، ئىككىنچى كۈنى ئەتىگەندە ساۋۇرنىڭ ئۆيىگە پۇلنى ئېلىپ بارغاندا، ئۇلار ئەمدىلا ناشتا قىلىپ بولۇپ داستىخاننى يىغىشتۇرۇۋاتاتتى. رەيھان 100 سەر كۈمۈش ئورالغان تۈگۈچنى ئېچىپ توختىنىڭ ئالدىغا قويۇۋىدى، ھەممەيلەن ئۇنىڭغا ھەيرانلىقتا قاراپ قېلىشتى، توختى رەيھانغا ۋە زۇمرەتخېنىمغا يېنىشلاپ رەھمەتلەر ئېيتتى. رەيھان توختىدىن ئايرىلىشقا قىممىسىمۇ ئۇنىڭ چوڭ بىر ئىشنى تەۋرەتمەكچى بولۇۋاتقانلىقىنى بىلەتتى. شۇڭا، پۇلنى خىراجەت قىلىپ، تەييارلىقنى ۋاقتىدا پۈتكۈزۈمىدەن بولمايدىغانلىقىنى ئويلاپ، سورىدى:

— يەنە ئىش بارمۇ؟

— بار، بولغاندىمۇ ناھايىتى مۇھىم ئىش دەڭگە، مەن دەردەن ھال ئاتۇشقا بېرىشىم كېرەك. يەكەندىكى ئىشلار ساۋۇر بىلەن ئىككىڭلارغا قالدى. زۆرۈرىيەت تۇغۇلسا ئابدۇرەھماننى ئەۋەتىڭلار. مېنى كىچىك ئاخۇنكامنىڭ ئۆيىدىن ئىزدىسۇن. تەپسىدە لىي ئىشلارنى ساۋۇر بىلىدۇ.

— بولىدۇ، بىزمۇ تەييارلىق قىلىمىز. پۇل كېتىدىغان ئىش بولسا، يەنە مەن تەييار. ئۇنداق بولسا، ۋاقتىدا يولغا چىقىڭ. بىز قاچان كۆرۈشىمىز؟

— ھازىرچە بىرنېمە دېمەك تەس، ئىش قىلىپ ئۇزاققا كەتمەيدۇ.

— سىزگە ئىشىنىمەن.

—رەھمەت!— دەپدى توختى، ئاندىن ساۋۇرغا تاپىلدى، —
ئىشلار ساڭا قالدى. مەن خەۋەرچى ماڭدۇرمەن. ئېھتىيات
قىلىڭلار.

ئەتىسى ئەتىگەندە رەيھانمۇ ئاتايىن كېلىپ توختىنى بىرلىك-
تە يولغا سېلىپ قويدى. رەيھان توختىنىڭ ئىشلىرىدىن يۈزەكى
خەۋەر تاپقان بولسىمۇ، زىممىسىدىكى ۋەزىپىنىڭ ئېغىرلىقىنى
ۋە خەتەرلىكلىكىنى تولۇق بىلىپ كەتمەيتتى. توختى بولسا
بۈزۈك خوجىنىڭ قېشىغا كەتكەن ئالاقچىنىڭ كەلمىگەنلىكى-
دىن ئەنسىرەپ، خاتىرجەم بولالمايۋاتاتتى. ۋاقىت قىستاپ را-
مزان ئىيى بارغانسېرى يېقىنلاپ كەلمەكتە ئىدى.

توختى نەچچە كۈن پىيادە يۈرۈپ كىچىك ئاخۇننىڭ ئۆيىگە
يېتىپ كەلگەندە، ھەسەن تۈرك بىلەن كىچىك ئاخۇن توختىغا
خەۋەرچى ماڭدۇرۇش توغرىسىدا مەسلىھەتلىشىۋاتاتتى. توختى-
نىڭ كىرىپ كېلىشى ئۇلارنىڭ مۈشكۈلىنى ئاسانلاشتۇرغان
ئىدى.

توختى ئىشىك ئالدىغا كېلىشىگە كىچىك ئاخۇننىڭ ئىتىلى-
رى دەۋرۋازىدىن يۈگۈرۈشۈپ چىقتى. كىچىك ئاخۇن توختىنىڭ
ئۇشتۇمتۇت پەيدا بولۇپ قالغىنىدىن بىرەر ھادىسە يۈز بەرمىد-
كىن دەپ ئەنسىرەپ، چىرايىغا سەپسالدى. توختى شۇنچە يولنى
پىيادە يۈرگەن بولسىمۇ، ناھايىتى روھلۇق كۆرۈنەتتى.

— ئەسسالامۇ ئەلەيكۈم! — توختى نېرىدىنلا سالام قىلغى-
نىچە كېلىپ كىچىك ئاخۇن بىلەن ئىككى قوللاپ كۆرۈشۈپ،
سورىدى، — بۇرادەرلەر تىنچلىقمۇ؟ تەييارلىقلار پۈتتىمۇ؟
— ئىشلار ياخشى كېتىۋاتىدۇ.

— ھەسەنجانچۇ؟

— ئۇمۇ بايىلا كەلدى.

— ياخشى بوپتۇ، رېھىمجان ئاكىدىن خەۋەر بارمۇ؟

— ھازىرچە يوق.

ئىككىسى ھويلىدا مۇشۇنچىلىكلا ئەھۋاللىشىپ ئۆيگە كىر-گەندە، توختىنى كۆرگەن ھەسەن تۈرك دەرھال ئورنىدىن تۈرۈپ قىزغىن قول سىقىپ كۆرۈشتى، ئاندىن تىنچلىق سوراپ، ئۇنى سېغىنغانلىقىنى ئىپادىلىدى. ئۆيدە يەنە ھەسەن تۈركنىڭ ئىككى ئادىمىمۇ ئولتۇراتتى. توختى ئۇلار بىلەن سالاملىشىپ بولغۇچە ھەسەن تۈرك:

— بۇ ئىككى پالۋان ھېلىقى قوراللارنى ئوغرىلاپ چىققان ئەزىمەتلەر! — دەپ تونۇشتۇردى.
ھەممەيلەن تەڭلا كۈلۈشتى.

— قېنى توختى، نېمە خەۋەر ئېلىپ كەلدىڭىز؟ ئاڭلاپ باقايلى، — كىچىك ئاخۇن توختىغا سوئال نەزىرىدە قارىدى.
توختى جاۋاب ئورنىغا بېلىدىكى يەكەننىڭ بالداقلىق يۇڭ بەلۋېغىنى يېشىپ، بىر ئۈچى تەرەپكە تۈگۈچلەنگەن خالتىنى يەرگە قاراتقان ئىدى، ئىككى دانە ھەميان شاراققىدە يەرگە چۈشتى. ئۆيدىكىلەر بۇنىڭ نېمە ئىكەنلىكىنى بىلمەي ئېسەند-گىرەپ تۇرۇشقاندا، توختى ھەمياننى كىچىك ئاخۇنغا سۈنۈپ دېدى:

— پۇلنى ساناپ تاپشۇرۇۋېلىدىك، زۆرۈر ئىشلارغا ئىشلىتىلىدۇ.

بۇ رەبھان بەرگەن 100 سەر كۈمۈش ئىدى.

— سىزمۇ ئوغرىلىقنى بىلمەيسىز نېمە؟ — ھەسەن تۈرك توختىغا چاقچاق قىلغان ئىدى، ھەممەيلەن كۈلۈشتى.

— بىلمەيمەن، بۇنى بىرسى ئىئانە قىلدى.

— مېنىڭچە، ھېلىقى شاپائەتچى قىز ئىئانە قىلىدىغۇ دەيمەن؟ — كىچىك ئاخۇن توختىغا مەنلىك نەزەردە قارىدى.


— تاپتىمىڭىز، ئۇنىڭ ئىسمى رەيھان. ئۆتكەنكى 30 سەرنىمۇ شۇ بەرگەن. بۇ قېتىمقىنى ئانىسىنىڭ رازىلىقى بىلەن بەردى.

— پاھا! نېمىدېگەن سېخىلىق بۇ! — ھەسەن تۈركنىڭ ھەيرانلىقتىن كۆزلىرى پارقراپ كەتتى.

— ئۇ دېگەن زىندان بېگىنىڭ قىزى، ئاتىسى ھۆكۈمەت ئىشىدىن بىزار بولۇپ ھەجگە كەتتى. بۇ پۇلنى ئايالى بەردى. ئەمەلدارلارنىڭمۇ ھەممىسىنى زالىم دېيىش خاتا. ئۇلارنىڭ ئىچىدىمۇ خەلقپەرۋەرلەر بار. بىراق، كۆڭلىدە ھېسداشلىق قىلىسمۇ، ئەمەلىي ھەرىكىتى بىلەن ئىپادىلىيەلمەيدۇ. رەيھان مەن سەپدارنىڭ قىزى بولسىمۇ، تونۇشقاندىن بۇيان بىزنى قوللاپ كېلىۋاتىدۇ. ئەينى چاغدا ھاياتىمىزنى ساقلاپ قالغان، ھېلىھەم يەنە ھاياتىمىزغا كېپىللىك قىلىش يولىدا بايلىق، مەنەنلىكلەر دىن كېچىپ، بىز بىلەن بىر سەپتە كۈرەشكە ئاتلىنىۋاتىدۇ. ئانىسىنىڭمۇ ئايانماي شۇنچە ياردەملەرنى قىلىۋاتقانلىقىدىن قارىغاندا، قوزغىلاڭنى قوللىغانلىقى ناھايىتى ئېنىق. ھەپسىدىمۇ ئاتىسى ھاپىزبەگنىڭ بىۋاسىتە جازاسىغا ئۇچرىمىدۇق. بۇنى بۇرادەرلەرنىڭ چۈشىنىشىنى ئۈمىد قىلىمەن.

توختىنىڭ رەيھان ھەققىدىكى چۈشەندۈرۈشى ئورۇنلۇق ئىدى. دېمىسىمۇ توختى ئېلىپ كەلگەن كۈمۈش نۇرغۇن خىرا-جەتلەرگە يېتەتتى. بۇنىڭ بىر قىسمىغا قورال ئالسىمۇ، قالغىنىنى يارىدارلار ئۈچۈن دورا، قاتناش ۋاسىتىسى، تەمىنات قاتارلىقلارغا ئىشلەتسە بولاتتى. بۇنىڭغا ھازىرچە تۇرسۇننى ۋا-قىتلىق مەسئۇل قىلدى. چۈنكى، تۇرسۇن كونا مەكتەپتە ئو-قۇپ، خەت يېزىش ۋە ھېسابات ئىشلىرىنى ئاز-تولا ئۆگىنىۋال-غان ئىدى. ئەمدىكى مۇھىم ۋەزىپە قوزغىلاڭ تەييارلىقىنى جىددىي پۈتكۈزۈپ، ئىشنى پىلان بويىچە باشلاش بولۇپ، توخ-

تىنىڭ ئاغۇدا تۇرۇپ قېلىشىغا توغرا كەلدى. بۇ جەرياندا ئۆزى-
نىڭ ۋە كىچىك ئاخۇن، ھەسەن تۈرك قاتارلىق قوزغىلاڭ
باشچىلىرىنىڭ پاش بولۇپ قالماسلىقىنى كۆزدە تۇتۇپ، ۋاستە
ئارقىلىق ئاممىنى قوزغاش، قورال تەييارلاشقا كىرىشتى، تېخى-
مۇ مۇھىمى رېھىمجاننىڭ كېلىشىنى كۈتتى.



ئون تۆتىنچى باب

شەۋۋالنىڭ 15 - كۈنى

بۇزۇكخان خوجىنىڭ قېشىغا كەتكەن رېھىمجاننىڭ شۇ كەمگىچە كەلمىگەنلىكى توختى قاتارلىقلارنى ئەنسىرەتمەكتە ئىدى. ئاتۇش، ئاغۇ، ئارازىل خەلقى تەپكىنى باسسلا ئېتىلىدە. خان ئوقتەك بۇيرۇق كۈتۈپ تۇرۇۋاتاتتى. مۇھىم تەييارلىقلار پۈتكەن بولۇپ، بەلگىلەنگەن مۆھلەتتە بۇزۇكخانغا قارماستىن ئىشنى باشلىماي بولمايتتى. رېھىمجاننىڭ كەتكىنىگە بىر ئايدىن ئېشىپ كەتكەن بولسىمۇ، بىرەر ئۈچۈر يوق ئىدى. بۇ ھال ئەندىشە پەيدا قىلماي قالمايتتى. تەقەززالىققا ئاخىر خاتىمە بېرىلدى. 1857 - يىلى روزى ھېيتنىڭ 10 - كۈنى رېھىمجان قايتىپ كەلدى. بۇ، 4 - ئاي ئىدى.

رېھىمجان توختى ۋە كىچىك ئاخۇنلار بىلەن كۆرۈشۈپ ھال - ئەھۋال سوراشقاندىن كېيىن، ئۇنىڭ ئېغىز ئېچىشىنى كۈتمەي كىچىك ئاخۇن تەقەززالىق ئىلكىدە سورىدى:

— ئاكا، قېنى نېمە خەۋەر بار؟ يولىڭىزغا قاراپ كۆزىمىز تۆت بولۇپ كەتتى!

رېھىمجان جاۋاب بېرىش ئورنىغا بەلۋاغىنىڭ بىر ئۇچىغا تۈگۈلگەن بىر تۈگۈچنى يېشىپ، بىر پارچە پالاڭ قەغەزگە

يېزىلغان خەتنى ئېلىپ، كىچىك ئاخۇنغا سۇندى. كىچىك ئاخۇن خەتنى ئېچىپ ئۈزلۈك ئوقۇدى. ئۇنىڭدا مۇنداق يېزىلغان ئىدى:

«ئاتۇشلۇق دېھقان قېرىنداشلارغا: يېتىپ مەلۇم بول- سۇنكى، سىلەرنىڭ قىلماقچى بولغان ساۋابلىق ئىشلىرىڭلاردىن خەۋەر تاپتىم. مېنىڭ قان تۆكۈلىدىغان ئىشىم قارايم يوق ئىدى. بىراق، بەل باغلىغىنىڭلار ناھايىتى ئۇلۇغ ئىش ئىكەن... سىلەر روزا ھېيتىنىڭ 15- كۈنى قەشقەر شەھىرىگە يوشۇرۇنۇڭلار، مەنمۇ ئاز - تولا ئا- دەملىرىم بىلەن يېتىپ بارىمەن. ئوردىدا مىلىتىڭ ئاۋازى ئاڭلىنىپ، مېنىڭ نامىم بىلەن چۇقان كۆتۈرۈلگەن ھامان، سىلەرمۇ تەرەپ - تەرەپتىن ئوردىنى قورشاپ، مېنىڭ نامىمنى تىلغا ئېلىپ شوئار توۋلاپ ئوق چىقىد- ىڭلار. شۇ ئارقىلىق شەھەرنى ئالىمىز، ئاندىن خاتىر- جەم يۈز كۆرۈشۈپ، كېيىنكى ئىشلارنى مەسلىھەتلىشىد- ىمىز.

كەمىنە بۇزۇكخاندىن.

ھىجرىيە 1273- يىلى رامزاننىڭ 15- كۈنى.»

كىچىك ئاخۇن بىلەن توختى خەتنى كۆرۈپ كۆزلىگەن مەقسەتكە يەتكەندەك بولدى ۋە شۇئان ھەسەن تۈرككە كىشى ئەۋەتتى.

— بۈگۈن ھېيتنىڭ نەچچىنچى كۈنى؟ — سورىدى توختى كىچىك ئاخۇندىن.

— بۈگۈن، — كىچىك ئاخۇن بىردەم ئويلىنىۋالغاندىن كېيىن جاۋاب بەردى، — ئون بىر.

— بېكىتىلگەن ۋاقىتقا تۆت كۈنلا قاپتۇ، ئادەملەرنى تەش-

كىللىلى، يېتەكچىلىرى ئېنىق بولسۇن. دەل تۆتىنچى كۈنى كېچىسى ھۇجۇم باشلىنىدۇ. كېلىدىغان خەۋەر كېچىكىپ كەت-كەچكە ئالدىراپ قالىدىغان بولدۇق.

— يەنە نېمە گەپ بار؟ — توختى رېھىمجاندىن سورىدى.
— دەپ كەلسەم تۈگىمەيدۇ، ئۇكام، مەن قەشقەردىن چى-قىپلا ئالدى بىلەن ۋەلىخان خوجامنى تېپىپ، شۇ ئارقىلىق بۇزۇكخان خوجىنىڭ دېرىكىنى ئېلىش خىيالىدا ۋەلىخان خوجامنىڭكىگە بارسام بىر يەرگە كەتكەن ئىكەن. بۇزۇكخان خوجامنىڭ تۇرار جايىنى بىلمىگەچكە ئىلاجسىز كۈتمەي بولمىدى. بىر كۈنى ئۇنىڭ قايتىپ كېلىدىغانلىقىنى ئاڭلاپ، ئالدىغا چىقتىم، ماڭا قىزغىن مۇئامىلە قىلىپ ئەھۋال سورىدى، ئاندىن ئۆيگە كىرىپ كېتىپ نەچچە سائەتتىن كېيىن، بىر خىزمەتكارنى چىقىرىپ، مېنى چاقىرتىپتۇ. مەن ھۆرمەت يۈزىسىدىن پەستە قول باغلاپ تۇرسام، ئولتۇرۇشقا ئىجازەت بېرىپ سورىدى:

— نېمە ئىش بىلەن كەلدىڭ؟

— بۇزۇكخان خوجامنى ئىزدەپ كەلگەن.

— نېمە ۋەجىدىن؟

— ناھايىتى مۇھىم ھەم جىددىي بىر ئىش بىلەن.

— بۇزۇكخاننى تونۇمسەن؟

— ياق.

— ئۇنداقتا سېنى قوبۇل قىلىشى ناتايىن. بۇزۇكخاننىڭ تۇرار جايىنى بىلىدىغانلار كۆپ ئەمەس. مۇھىم ئىش بىلەن يىراقتىن كەپسەن، مەن ياردەم قىلاي.

— رەھمەت، خوجام!

— ئۇنىڭ قېشىغا ئادەم ماڭدۇراي، مەقسەتنى ماڭا دېگىن.

خەۋەر كەلگۈچە تەخىر قىلىپ تۇرغىن، خەۋەر كەلگەندە سېنى ئۆزۈم يولغا سېلىپ قويىمەن.

مەن ھەممىنى ئېيتتىم، ئۇ بىر مۇلازىمنى چاقىرىپ، مېنى ئورۇنلاشتۇرۇپ قويۇشنى تاپلىدى. شۇنىڭدىن ئېتىبارەن ۋەلىخان خوجامنى كۆرمىدىم. بىر ھەپتىدىن كېيىن بىرەيلەن: «خوجام چاقىرىدۇ» دەپ ئۇنىڭ ھۇزۇرىغا باشلاپ كىردى. ئۇ ماڭا بۇ خەتنى بېرىپ، دەرھال قايتقىن دېدى. نەچچە كۈن كارۋانلارنىڭ مېڭىشىنى ساقلاپ، مىڭ بىر مۇشەققەت بىلەن ئەمدى كېلىشىم... رېھىمجان باشتىن كەچۈرگەنلىرىنى قىسقىچە سۆزلەپ ئۆتتى.

خەۋەرچى كەلگەندىن كېيىن، كىشىلەر جىددەيلىشىپ قالدى. غان بولسىمۇ، كۈتۈۋېرىپ ناھايىتى تەقەززا بولغاچقىمىكىن ئاخىرقى تۆت كۈن تولىمۇ ئاستا ھەم سۈرلۈك ئۆتۈۋاتقانداكى بىلىنەتتى. ھەممەيلەن ئۆز تەييارلىقى بىلەن ئىدى. مىلتىق يەتمىگەنلەر كالتەك، نەيزە، قىلىچ دېگەندەك نەرسىلەر بىلەن قوراللاندى. ئاخىر كۈتكەن كۈن يېتىپ كەلگەندە، بەللىرىگە نانلىرىنى تۈگۈپ، بازارچى سۈپىتىدە ئىلگىرى - كېيىن مېڭىپ، قەشقەر شەھىرىگە كىرىپ، يامۇل ئەتراپىغا تارقاپ كۈنى كەچ قىلدى. قەشقەردەك قوينى كەڭ شەھەردە 8 ~ 9 يۈز ئادەمگە ھېچكىم دىققەت قىلىپ كەتمەيتتى. ھېيتگاھ جامەنىڭ ئالدىدىمۇ ھۆپىگەر تىجارەتچىلەر، ئالارمەن، ساتارمەن، يىراق - يېقىن يېزا - قىشلاقتىن كەلگەن ئادەملەر بىرەر مىڭدىن ئېشىپ كېتەتتى. بۇنداق ئەھۋالدا، 1000 ئەتراپىدىكى ئاتۇش، ئاغۇ - ئارازىللىقلار قەشقەر شەھىرىگە سىڭىپلا كېتەتتى، ھېچكىمنىڭ دىققىتىنى قوزغىمايتتى، پەقەت قوراللا ئاشكارىلانمىسا باشقا چاتاق چىقمايتتى. قورالنىڭ ئاز - تولا ئاشكارىلىنىپ قېلىشىدىنمۇ قورقۇش ھاجەتسىز ئىدى. چۈنكى، بەزىلىرىنى تۆمۈرچى - لەر سوقۇپ، ئوۋچىلار بىلەن ئاشكارا سودىلىشاتتى، ھەتتا كوچىلاردا كۆتۈرۈپ يۈرۈپمۇ ساتاتتى. شۇنداقتىمۇ بىپەرۋالىق بىد-

لمن توپلىشىپ كۆتۈرۈپ يۈرسە ئەلۋەتتە گۇمان پەيدا قىلىشى مۇمكىن ئىدى. ھېيتگاھدا ھەر ئاخشىمى دېگۈدەك ئەر - ئايال، چوڭ - كىچىك نەچچە مىڭ ئادەم يىغىلىپ تاكى يېرىم كېچىگىچە بازار قىلاتتى. كېچىلىك بازار شۇنداق قىزىپ كېتەتتىكى، بىرەر ئادەمنى تېپىش دېڭىزدىن يىڭنە ئىزدىگەندەك ئىش ئىدى. مانا بۇنداق ئەۋزەل شارائىت قوزغىلاڭچىلار ئۈچۈن پايدىلىق ئىدى.

قەشقەر كوچىلىرىدىكى كېچىلىك بازار ئاخىرلىشىپ، ھۆپىگەرلەر دۇكانلىرىنى تاقىدى، رەستىلەردە ھېچكىم قالمىدى. بۇ چاغدا قوزغىلاڭچى قوشۇن ئۇ يەر - بۇ يەردە ئارام ئېلىشىۋاتاتتى. يېرىم كېچىدىن ئۆتكەندە، ھاكىم ئوردىسىنىڭ ئالدىدا «ياشسۇن بۇزرۇكخان تۆرە!» دېگەن شوئارلار توۋلىنىپ، قىنقاس - چۇقانلار شەھەر ئاسمىنى زىلزىلىگە كەلتۈردى. بۇنى ئاڭلىغان توختى باشچىلىقىدىكى قوشۇن يوشۇرۇنغان جايدىن چىقىپ ئۇ يەرگە يېتىپ باردى. ئارقا - ئارقىدىن ئېتىلىۋاتقان ئوقنىڭ ئاۋازى پۈتۈن شەھەرنى ئويغىتىۋەتتى. تەرەپ - تەرەپتە ئىتلار قاۋىشىپ، توخۇلار چىلاشماقتا ئىدى. قەشقەر خەلقى ئۇزاقتىن كۈتكەن ئارزۇسى ئىجابەت بولغاندەك روھلىنىپ قوزغىلاڭچىلارغا قوشۇلدى. ئوق ئاۋازلىرى بارغانسېرى كۆپىيىپ، سېپىل دەرۋازىلىرىنىڭ كۆيۈشىدىن كۆتۈرۈلگەن يالقۇن كۆككە ئۆرلىمەكتە ئىدى. كېچە ئىكەنلىكىگە باقماي شەھەر كوچىلىرى ئادەمگە تولدى. ئۇيغۇدىكى ئوردا ئەمەلدارلىرى ۋە چېرىكلەر ھودۇققان ھالدا تۆشەكتىن ئالدىراپ قوپۇپ سىرتقا يۈگۈرۈشتى. ئەتراپ قوزغىلاڭچىلار بىلەن قورسالىغان بولۇپ، مىلتىق ئېتىلىۋاتاتتى، قاراۋۇللار كۆرۈنمەيتتى، شۇ تاپتا خەبەر ئامبال مەھكىمىسى (مانجۇ قوراللىق قىسىمى) بىلەن ئالاقىلەشكىلىمۇ بولمايتتى. پىداكارلىق كۆرسەتكەن

يەرلىك چېرىكلەرنىڭ جەسەتلىرى قورغىلاشچىلارنىڭ ئايغى ئاستىدا دەسسلىپ ياتاتتى. مانجۇلار ئالاقزادە بولۇپ كەتكەن. لىكىن قەشقەر قورغىنىغا ئارانلا كىرىۋالدى، قۇتۇلۇپ قالغان. لىرى ناھايىتى ئاز ساندا ئىدى. كۆپچىلىكى قورشاۋدىن چىقىپ بولغۇچە ئوق تېگىپ ئۆلدى. ۋەلىخان تۆرە بىمالال ئوردىغا بېسىپ كىرىپ تەختتىن ئورۇن ئالدى. ئوردا قورغىنى ئىچىدە. كى قېچىشقا ئۇلگۈرەلمىگەنلەر بىلەن قاچقانلارنىڭ خوتۇن - بالىلىرىنى «قىر - چاپ» قىلدۇرۇپ ھېچكىمنى تىرىك قويمىدى. ئۇ ناھايىتى تەدبىركارلىق بىلەن ئۆز ئادەملىرىنى مۇھىم قوۋۇقلارغا پاسىبانلىققا ئەۋەتىپ، شەھەرنى تولۇق ئىگىلىدى، ئەگەشمە قوشۇنلىرىغا ئايرىم بۇيرۇق بېرىپ، تاڭ ئاتقۇچە شەھەردىكى مانجۇ مەمۇرلىرىنى ۋە سودىگەرلەرنى پۈتۈنلەي قىرىپ تاشلىدى. تاڭ ئېتىپ، ئالەم يۈرۈغاندىمۇ نېمىشقىدۇر ئۆزىنى ئاشكارىلاشقا ئالدىراپ كەتمىدى. كېچىلىك قوزغىلاشقا قاتناش. قانلار ئىچىدە ئاتۇش قوشۇنلىرىدىن باشقا، جاي - جايلاردىن كەلگەن ھەر تەبىقىدىكى ئامما بار ئىدى. بۇلارنىڭ ھەممىسى ئۇنى بۇزۇكخان قىياس قىلىپ، قارىغۇلارچە ئۇنىڭ بايرىقى ئاستىغا ئۇيۇشتى. ئۇ ناھايىتى چېۋەرلىك بىلەن ئۇلاردىن بىر قوشۇن تەشكىللىدى. بۇ قوشۇن تەركىبىدە پىيادە ۋە ئاتلىق ئەسكەرلەر بار ئىدى. قوشۇن يەنە ئايرىم - ئايرىم قىسىملارغا بۆلۈندى، قىسىملارنىڭ بايراقلىرى بىر - بىرىدىن پەرقلىنەتتى. ھەر بىر قىسىمدا 500 دىن ئادەم بولۇپ، بىردىن پانىسات قويدى. ئاتۇش، ئاغۇ، ئارازىل قوشۇنلىرى ئىككى قىسىمغا بۆلۈندى، بۇنىڭغا توختى بىلەن كىچىك ئاخۇن پانىساتلىققا تەيىنلەندى. قەشقەر پىدائىلىرىدىن تەشكىللەنگەن قىسىمغا ھەسەن تۈرك پانىسات بولدى.

ئۆچۈرىدىكى يېزىلار ۋە شەھەرلەردىن توپلانغان پىدائىيلار -

غا ۋەلىخان تۆرە چېگرىدىن ئۆتكەندە ئەگەشتۈرۈپ كەلگەن قىر-غىزلار ۋە ئۆز ئادەملىرى ئىچىدىن تاللاپ پانسات قويدى. لېكىن، شۇ چاغقىچە، ۋەلىخان تۆرە ئۆزىنى ئاشكارىلىمىدى. بۇ ئىشلارنىڭ ھەممىسىنى ۋەلىخان تۆرە باشلاپ كەلگەن ئىشەنچلىك ناتۇنۇش ئادەملەر بېجىردى. قوشۇن تەشكىللىنىپ بولغاندىن كېيىن ئوردىنىڭ ئالدىغا رەتلىك تىزىلدى. ئالدى تەرەپكە يوغان بىر كات قويۇلۇپ، ئۈستىگە زىلچىلار سېلىنىش ئارقىلىق سەھ-نە ياسالدى، ئاندىن ئورۇندۇقلار تىزىلىپ، بېشىغا سەللە ئوردىغان، ئۈچىسىغا بەقسەم تون كىيىپ، بەللىرىنى چاكان ياغلىق بىلەن چىگكەن 10 نەچچە ئادەم ئوردىدىن چىقىپ ئۆز سالاھىيىدىتى بويىچە ئورۇن ئالدى. ئۇلار ئارىسىدا بېشىدىكى ئۈچلۈك كۇلاسىغا مەللە رەڭ سەللە ئورنىۋالغان، ئەنجان بەقسەمىدىن تون كىيىپ، بېلىنى گىلاۋا ياغلىقى بىلەن باغلىۋالغان، سېرىق يۈز، ئۇزۇن ئېڭەك، چېقىر كۆزلىرىدىن ياۋا مۈشۈكتەك ۋەھ-شىيلىك چىقىپ تۇرىدىغان 40 — 45 ياشلار ئەتراپىدىكى ئېگىز بوي ئادەم ئالاھىدە گەۋدىلىنىپ تۇراتتى. ئۇ ئورنىدىن قوپۇپ ئالدىغا ئۆتۈپ، پۈتۈن قوشۇنغا سەپسىلىپ چىقتى، قۇياش تېخى ئەتىگەن بولۇشىغا قارىماي كېچىنىڭ زۇلمەت پەردىسىنى قايرىپ گويا قىزىل ياغلىق چىگكەن قىزدەك جىلۋە بىلەن شەرق ئۇپۇقدىنى يورۇتقان ئىدى. گەۋدىلىك ئادەم بىردەم تۇرۇۋالغاندىن كېيىن، قوشۇنغا كوماندا بەردى:

— كۆپچىلىك، دىققەت!

كىيىنىشى ھەر خىل، نېرىسى مىللىتىدىن تارتىپ بېرىسى كالتەك - چوماققىچە قوراللانغان دېھقانلاردىن تەركىب تاپقان بۇ قوشۇن قەدىنى رۇسلاپ ئۇنىڭ ئاغزىغا قارىدى. ئەتراپتا بالىلار ۋە قېرى - چۆرىلەرمۇ بار ئىدى، ئاندىن «گەۋدىلىك» ئادەم سۆزىنى داۋاملاشتۇردى:

— كۆپچىلىك! مەن بۇزىرىكخان تۆرەم ئەۋەتكەن قەشقەر ئالتە شەھەرنىڭ خانى ۋەلىخان تۆرە بولمەن!

كۈتۈلمىگەندە قوشۇن ئىچىدە بىردىنلا ۋاراڭ - چۈرۈڭ كۆتۈرۈلدى. ۋەلىخان تۆرىنىڭ «دىققەت» كە ئۈندەشلىرىمۇ ھېچكىمنىڭ قۇلىقىغا كىرمىدى. ۋەزىيەتنى ئالدىن مۆلچەرلەپ ئۈلگۈرگەن ۋەلىخان تۆرە ئاللىبۇرۇنلا تەپكىلىك مىلىتىق بىلەن قوراللانغان قوغداش قوشۇنلىرىنى ئەتراپقا ئورۇنلاشتۇرۇپ قويدى. ھەرقايسى قىسىملارنىڭ ئارىلىقلىرىدا يەنە پاتروللار مۇبار ئىدى. ئۇلار ھەيۋە بىلەن كۆپچىلىكنى تىنجىتىدى. ۋەلىخان تۆرە سۆزىنى يەنە داۋاملاشتۇردى:

— ئالتە شەھەرنى باشقۇرۇشنى بۇزىرىكخان تۆرەم ماڭا تاپشۇردى. ھازىردىن باشلاپ ھەممە شەھەر - يېزىلار ماڭا بەيئەت قىلىشى شەرت. كىمكى ناقايىللىق بىلەن بويۇن تولغايدىكەن، بۇنداق جاھىل باشلارنى كېسىپ، مۇنار قوپۇرمىن! قوشۇنغا كىرگەن ھەربىر مۇسۇلماننىڭ بۇيرۇقنى رەت قىلىش، ئۆز بېشىمچىلىق بىلەن چىقىپ كېتىش ھوقۇقى بولمايدۇ. زۆرۈر تىپىلغاندا، ھەممە ئادەم جەڭگە چاقىرىلىدۇ. ئۆلگەنلەر شېھىت، قالغانلار غازى بولىدۇ! بۈگۈندىن ئېتىبارەن پايتەخت قەشقەر بولىدۇ. بۇيرۇق قىلىمەنكى، شۇ تاپنىڭ ئۆزىدىلا يېتىدۇ. سارغا قاراپ ئاتلىنىمىز، ئاندىن ئەھۋالغا قاراپ بۇيرۇق بېرىلىدۇ. ھازىر ھەرقايسى پاناساتلار بۇيرۇق كۈتسۇن!

ۋەلىخان تۆرە قەشقەر خەلقىنىڭ ئۆزىنى قوللىمايدىغانلىقىنى بىلەتتى. شۇڭا، ئادەملىرىنى ئەڭ مۇھىم ئورۇنلارغا بېكىتىپ بولغاندىن كېيىن، ئۆزىنى ئاشكارىلاپ، خان دەپ ئېلان قىلدى، ئۆچۈرىدىكى يېزىلار ئۇنىڭ ئىلكىگە ئۆتتى. ئەمدى ۋەلىخان تۆرە ئۆزىنىڭ ئىشەنچلىك ئادەملىرىدىن تەشكىللىنەن قوشۇننى قەشقەرنى قوغداشقا قالدۇرۇپ، قەشقەر ۋە

ئاتۇش قوشۇنلىرىنىڭ ھۇجۇم نىشانىنى يېڭىسارغا قاراتتى. بۇز-
رۇكخان خوجىنىڭ نامى قەشقەرنى ئىشغال قىلىپ بولغاندىن
كېيىنلا تىلغا ئېلىنمىدى، شۇنداقلا ئۆزىمۇ كۆرۈنمىدى. بۇ
ھال، پۈتۈن قوزغىلاڭچى ئاممىنى ھەيران قالدۇرسىمۇ، ئىش-
نىڭ تېگى - تەكتىنى چۈشەنمىگەچكە گۇمانلانغانلارمۇ ئانچە
سۈرۈشتۈرۈپ كەتمىدى. ئەمدى ۋەلىخان تۆرىگە ئەگەشكۈسى
كەلمەي، تارقاپ كېتىمىز دېيىش خام خىيال ئىدى. بۇ نۇقتىنى
ۋەلىخان تۆرە ئاللىبۇرۇنلا ئويلاپ يەتكەن بولۇپ، قوشۇننى
ئالدىراپلا نەچچە قىسىمغا بۆلۈپ، ئىشەنچلىك ئادەملەرنى پاناسات-
لىققا تەيىنلىشىنىڭ سەۋەبىمۇ قوشۇندىكىلەرنىڭ ئىختىيارى
تارقىلىپ كېتىشىگە يول قويماسلىق ئۈچۈن ئىدى. توختى،
كىچىك ئاخۇن، ھەسەن تۈرك قاتارلىقلار بۇنىڭدىن ھەيرانلىققا
چۆمۈپ، قاتتىق چۆچۈدى. توختى باشچىلىقىدىكى ئاتۇش قى-
سىملىرى پىيادە قىسىمغا ئايرىلغان ئىدى. كېچىلىك ئېلىشىشتا
قولغا چۈشكەن قوراللارنىڭ ھەممىسى يىغىۋېلىنىپ، ئۆزى تەش-
كىللىگەن قوشۇنغا تارقىتىپ بېرىلگەنلىكىدىن ئەجەبلىنىپ
توختى شۇن ئان كىچىك ئاخۇن بىلەن ھەسەن تۈركلەرنى چاقىرت-
تى. ئۇلار كېچىكىپ بىلىدىكى، رېھىمجان ئېلىپ كەلگەن خەت
ساختا ئىدى.

— ئىست! بىز ئالدىنچى تۇق، — دېدى توختى ئاچچىقتىن
يېرىلغۇدەك بولۇپ، — ئۇچىغا چىققان ياۋۇز باندتنىڭ يۇرت-
مىزغا بېسىپ كىرىپ، خەلقىمىزنى بۇلاڭ - تالاڭ قىلىشىغا
ھەمكارلىشىدىغان بولدۇق، ئەمدى قانداق قىلىش كېرەكلىكىنى
ئويلىشىش ئۈچۈن سىلەرنى چاقىردىم. بىز خاتالىق ئۆتكۈزۈپ-
تۇق. تېزدىن تەدبىر قوللانمىساق بولمايدۇ!
— ۋاقتى ئۆتتى، — دېدى كىچىك ئاخۇن ئۈمىدۋار ھالدا، —
ئۆتكەن ئىشنى ئورنىغا كەلتۈرگىلى بولمايدۇ. ھازىر يېڭىسارغا

يۈرۈش قىلىش ئالدىدا تۇرۇۋاتىمىز. يېڭىسارنى ئېلىپ بولغاندىن كېيىن يەنە يۈرۈش قىلىمىز. ۋەلىخان تۆرىنىڭ ئادەملىرى بۇ يۈرتنىڭ جۇغراپىيىلىك ئورنىنى بىلمەيدۇ، شۇڭا ئۇرۇشقا ئالدى بىلەن بىزنى سېلىشى مۇمكىن. شۇ پۇرسەتتە بىز ئۇنىڭ قول ئاستىدىن ئايرىلىپ چىقىپ ئۆز ئالدىمىزغا ھەرىكەت قىلايمىز. بىز خەلقنىڭ ئارزۇسىدىكىدەك ئىش قىلساق، خەلق ئاممىسى بىزنى قوللايدۇ، بىز قانات - قۇيرۇقىمىزنى يېتىلدۈرۈۋالغاندىن كېيىن، ۋەلىخاننىمۇ سۈپۈرۈپ تاشلايمىز. قېنى ھەسەنجاننىڭ نېمە تەدبىرى باركىن، ئېيتىپ باقسۇن.


ئەزەلدىنلا ئادەم تەكلىپ قىلىشقا قوشۇلمىغان ھەسەن تۈرك پەقەت بۈزرۈكخان تۆرىنى تەكلىپ قىلىشقا رازىلىق بەرگەن ئىدى. ئەمدى ئىشنىڭ باشقىچە بولۇپ چىقىشى كىچىك ئاخۇننىڭ دەسلەپكى قارىشىنى ئىسپاتلىدى. بۇ ھال، ھەسەن تۈركنى گۇمانلاندىردى، يەنە بىر جەھەتتىن، دەسلەپتە بۈزرۈكخان تۆرە ئېغىزغا ئېلىنىپ، كېيىن ۋەلىخان تۆرىنىڭ پەيدا بولۇشى ئۇنىڭ دەسلەپكى كۆز قارىشىنى رەت قىلاتتى. ئاخىر رېھىمجان ئېلىپ كەلگەن نامەنىڭ ساختا ئىكەنلىكىنى جەزملەشتۈردى:

— بۇرادەرلەر! — دېدى ئۇ جىددىي تەلەپپۇزدا، — رېھىمجان ئېلىپ كەلگەن خەت ساختا ئىكەن. بىز ئالدىنىپتىمىز. بىزلا ئەمەس، پۈتۈن قەشقەر خەلقى ئالدىدى. ۋەلىخان تۆرىدىن ئىبارەت بۇ ياۋۇز قاراقچى بىزنىڭ قارارىمىزدىن پايدىلىنىپ، بۈزرۈكخان تۆرىنىڭ نامىنى سۈيىئىستېمال قىلدى. ئەگەر ئۇ بۈزرۈكخاننىڭ نامىنى تىلغا ئالمىغان بولسا ئىدى، 1847 - يىلى ئەتىيازدا قوزغالغان «خوجىلار يېغىلىقى» دا ئۆزلىرىنىڭ ۋەھشىيلىكى بىلەن سېسىق نامى پۈركەتكەن خوجىلارنىڭ بىرسى بولغان ۋەلىخان خوجىغا ھېچكىم ئەگەشمىگەن بولاتتى.

تى. ئەمدى كېيىنكى قەدەمنى كىچىك ئاخۇن ئويلىغاندەك باس-
ماي ئامال يوق. ۋەلىخان ھازىرلا بىزنى يەكلەپ، ئولجا ئالغان
قورالنىمۇ ئىختىيارىمىزغا بەرمىدى. ئۇنىڭ غالجىرلىقى تۈ-
تۈپ، نۇرغۇن بىگۇناھ ئاممىنى قىرغىن قىلدى، مېنىڭ چىدد-
غۇچىلىكىم قالمىدى. ئەڭ ياخشىسى، بۆلۈنۈپ كېتەيلى.
ئۇلارنىڭ مەسلىھىتى مۇشۇ يەرگە كەلگەندە، دۈمباق ئۇ-
رۇلۇپ، قىسىملارنىڭ يېڭىسارغا ئاتلىنىشىغا بۇيرۇق چۈشتى.
ئەسلىدە ھەسەن تۈركنىڭ ئېيتقانلىرى توغرا ئىدى. رې-
ھىمجان بۇزۇكخاننىڭ نەدىلىكىنى بىلىش ئۈچۈن ۋەلىخاننى
ئىزدەپ بارغاندا، ۋەلىخان قەشقەر چېگرىسىدا ئازغىنە ئادەملىرى
بىلەن پاراكەندىچىلىك تۇغدۇرۇپ، ئالتە شەھەرگە بېسىپ كى-
رىپ ئادەم توپلاپ توپىلاڭ كۆتۈرۈش ئۈچۈن ھەرىكەت قىلىۋاتتا-
تى. ئىشى ئوڭدىن كەلمەي ئۇۋىسىغا قايتقان ۋەلىخان تۆرە
رېھىمجاننى كۆردى. رېھىمجان ئېلىپ بارغان خەۋەرنىڭ ناھايىد-
تى مۇھىملىقىنى بىلىپ ئىچىدە خۇشال بولدى - دە، نەچچە
كۈنلەردىن كېيىن ئۆزى بىر پارچە خەتنى تەييارلاپ بۇزۇكخان
تۆرە نامىدىن رېھىمجانغا بەردى. رېھىمجان بارغان كۈنلەردە
بۇزۇكخان تۆرە تاشكەندتە بولۇپ، بۇ ئىشلاردىن زادىلا خەۋىرى
يوق ئىدى. ۋەلىخان تۆرە خەتنى رېھىمجانغا بېرىپلا، ئۆزى
دەرھال قەشقەرگە قاراپ يولغا چىقىپ، نەچچە كۈنلەردىن كېيىن
چېگرىدىكى بىرىنچى قاراۋۇلخانا — مىڭيولغا يېتىپ كەلدى.
بۇ يەردىكى بىرەر يۈزچە قاراۋۇل چېرىكلەرنى ئۆلتۈرۈپ چېگرى-
دىن ئۆتۈپ، يول بويى بىر تۈركۈم ئادەملەرنى ئۆزىگە تارتتى.
ھەر خىل تەبىقىدىكى بۇ كىشىلەرنىڭ سانى 300 گە يەتمەيتتى.
ۋەلىخان ئۆزىنى يوشۇرۇپ، نامىنى بۇزۇكخان دېۋالدى. بۇز-
رۇكخاننىڭ نامىنى ئاڭلىغان خەلق ھۆرمەت يۈزىسىدىن پۇل،
ئات قاتارلىقلارنى تۇتتى. شۇنىڭ بىلەن ۋەلىخان ئادەملىرىنى

بىردىن ئاتقا ئىگە قىلىپ، دەرۋازا تاقىلىشتىن بۇرۇن شەھەرگە كىرىۋالدى، تۇن نىسپىدىن ئۆتۈپ، ھەممە ئادەم شېرىن ئۇيغۇغا كەتكەندە، بەلگىلەنگەن پىلان بويىچە ھۇجۇم قىلدى. ۋەلىخان-نىڭ ئاتۇش قوزغىلاڭچىلىرىنىڭ جەڭ لايىھىسىدىن پايدىلىنىپ، بۇزۇرۇكخان تۆرىنىڭ نامىنى كۆتۈرۈپ چىقىشى ئۈنۈم بەردى، بىر كېچىدىلا ئۇنىڭ بايرىقى ئاستىغا يىغىلغانلارنىڭ سانى نەچچە مىڭغا يەتتى. ئەمدى ئۇ كىشىلەرنىڭ نارازىلىق بىلدۈرۈشىگە يول قويمايتتى، شۇنداقتمۇ ئاتۇش قوزغىلاڭچىلىرىدىن ئېھتىيات قىلىپ، ئۇلارنىڭ تولۇق قوراللىنىپ كەتمەسلىكى ئۈچۈن جەڭدە غەنىمەت ئالغان قوراللارنى ئىلگىگە ئېلىۋالدى. ئۇنىڭ نىيىتى ئۇلارنى ھۇجۇمدا ئالدىدا ماڭدۇرۇپ، قارشى تەرەپكە يەم قىلىپ بېرىش ئىدى.

بۈگۈنمۇ يېڭىسارغا قىلغان يۈرۈشتە توختى مانجۇ، كىچىك ئاخۇن، ھەسەن تۈركىنىڭ قىسىملىرىنى قوشۇننىڭ ئالدىدا مېڭىشقا بويرۇدى. ۋەلىخان تۆرىنىڭ ئويى باشقا بولسىمۇ، قىسىملىرىنىڭ روھى كۆتۈرەڭگۈ ئىدى. قىسىم قەشقەردىن چىقىپ كۆپ ماڭماستىنلا خەۋەر يېڭىسارغا يەتتى. قەشقەردىكى قىرغىن-چىلىقنىڭ جەريانىدىن ۋاقىپلانغان لاۋا خەلقى مۇسبەت قايغۇ-سىغا چۆمدى. يېڭىسار ھاكىمى شۇئان ھەمراھلىرىنى ئەگەشتۈرۈپ پاناھلىق ئىزدەپ يەكەنگە قاچتى.



ئون بەشىنچى باب

دەسلەپكى چېكىنىش

ئۇزاق تارىختىن بۇيان ئۆزىنىڭ تەبىئىي ئەۋزەللىكى بىلەن تونۇلۇپ كەلگەن قەدىمىي شەھەر يەكەن يەنىلا گۈزەللىكىنى يوقاتمىغان ئىدى. پۈتۈن ئەتراپنى قاپلاپ تۇرغان بۈك - باراق - سان ئورمانلار، ئەگرى - بۈگرى كوچىلار، بالخانلىق ئۆيلەر، كۈنگۈرلىك ئازادە ھويلىلار، يوللارغا سايە تاشلىغان قېرى ئۈجمە دەرەخلىرى، قارىياغاچلار، ھەيۋەتلىك ئوردا - قەسىرلەر - گە سېلىشتۇرما بولغان قىڭغىر تاملىق ئېگىز - پەس ئۆيلەر، سودا دۇكانلىرى، كۈنگۈرلىك سېپىللار بۇ شەھەرنىڭ قەدىمىي - لىكى بىلەن مىللىيلىقىنى ئىسپاتلىسا، جەننەتكە تىمسال باغلار - دىن گۈپۈلدەپ دىماغقا ئۇرۇلىدىغان چېچەكلەرنىڭ خۇش پۇراق - لىرى گويا ئەتتار دۈكىنىنى ئەسلىتەتتى.

شۇنداق ئۇزاق ئۆمۈر، مۇناسىپ گۈزەللىك نېسىپ بولغان قەدىمىي شەھەر نېمىشقىدۇر خورلۇق ھېس قىلىۋاتقاندەك، نا - پاك تائىپىلەرنىڭ تاپىنى ئاستىدا قالغىنىغا ئەپسۇسلىنىۋاتقاندەك چىرايلىرى تۇتۇلغان، غەمكىن ھالەتتە ئىدى.

روزى ھېيت كەلگىنىگە خېلى كۈنلەر بولغان بولسىمۇ، ئەمما يىراق - يېقىندىكىلەر تېخىچە ھېيتلىشىپ بولالماي، قول -

تۇقلىرىغا داستىخانلىرىدىكى قىسىمىپ ئۇيان - بۇيان مې-
خۇئاتقان ئەر - ئاياللار، توپ - توپ ئوغۇل - قىزلار، كۆرۈشكۈ-
چىلەرنىڭ بىر - بىرلىرىنى مۇبارەكلەشلىرى روزى ھېيتنىڭ
ھېلىھەم داۋاملىشىۋاتقانلىقىدىن دېرەك بېرەتتى. دېمىسىمۇ، بۇ
شەھەردە روزى ھېيت شەۋۋالنىڭ ئاخىرىغىچە تۈگىمەيتتى.
يەكەن خان ئوردىسىدىمۇ ھېيت قىزغىن داۋام ئېتىۋاتاتتى.
شەھەر - شەھەرلەردىن ھېيت باھانىسى بىلەن ئەفرىدۇن ۋاڭنىڭ
ھېيتىنى مۇبارەكلەپ كېلىۋاتقان سوۋغىلارنىڭ ئايىغى ئۈزۈل-
دىغاندەك ئەمەس ئىدى. ئۆزىنى شاھلارنىڭ شاھىدەك ھېسابلاي-
دىغان ئەفرىدۇن ۋاڭ گويا پۈتۈن ئىنسانىيەتنىڭ ھايات - مامات-
لىقى چاڭگىلىدا تۇرغاندەك مەغرۇر ۋە خاتىرجەم ئىدى.
شەھەر - شەھەرلەردىن سۈدەك ئېقىپ كېلىۋاتقان ئالتۇن -
كۈمۈشلەر ئۇنىڭدا يېڭىدىن يېڭى ئويلارنى پەيدا قىلىپ، ۋېن-
زۇڭ (ئىسىنگورويچۇ) خان (1851 — 1861) نى يوقلاپ كې-
لىش ئىستىكىنى تۇغدۇردى. ئۇ كۆز ئايلىرىنىڭ ئارامبەخش
كۈنلىرىدە يولغا چىقىشنى پىلانلاپ، مۇشۇ پۇرسەتتە يەرلىك
فېئودال - ئەمەلدارلارنى ئۆزىگە تارتىپ، ئۇلارغا يېڭى مەنەسپ-
لەرنى بېرىش ئارقىلىق ئۆزىگە مايىل قىلىش غەرىزىدە يۈرەتتى.
بىراق، تەختىنى كۆزلەپ كېلىۋاتقان «توپان» بالاسى ياكى
يەر - جاھاننى يالمىغۇدەك دەھشەتلىك يانغىننىڭ شىددەت بىلەن
يېقىنلاۋاتقانلىقىنى خىيالىغىمۇ كەلتۈرمەيتتى.

ئەفرىدۇن بۈگۈن بامداتتىن كېيىن ئەتىگەنلىك ناشتىنى
قىلىپ، قوبۇلخانغا چىقتى. سالامغا كەلگەنلەر تەقەززالىقتا
رەت - رەت تىزىلىپ كۈتۈپ تۇراتتى. ئەفرىدۇن كېلىشى بىلەن
بەگلەر قول باغلاپ، ئۇزاق ئۆمۈر، سالامەتلىك تىلىدى. ئەفرد-
دۇننىڭ كەيىپى چاغ ئىدى، بەگلەرنىڭ سالىمىنى قوبۇل قى-
لىپ، تارقىلىشقا ئىجازەت بەردى. بەگلەر 4 — 5 قەدەمچە

ئارقىسىچە چېكىنىپ ئەمدىلا ئۆرۈلۈپ مېڭىشىغا ئەۋرىدۇن ۋاڭ خەزىنىچى ۋەزىر مەغرۇلبەگنى چاقىردى.
ئەۋرىدۇن ۋاڭ مەغرۇلبەگ بىلەن ھەمسۆھبەتتە بولۇش ئالدىدا تۇرغاندا، قوبۇلخانىنىڭ ئىچىگە:

— ۋاڭ ئالىيلىرى! ۋاڭ ئالىيلىرى!... — دېگىنىچە يېڭىد-
سار ھاكىمى كىرىپ كېلىپ، ئەۋرىدۇن ۋاڭنىڭ ئايىغىغا يىقىل-
دى. مانجۇچە فورمىلىرىنى تاشلاپ پۇقراچە كىيىنگەن، يۈز -
كۆزلىرىنى چاڭ باسقان، پۇت - قوللىرى دىرىلداپ ماغدۇرىدىن
كېتەي دەپ قالغان ھاكىم قار - يامغۇر ياش تۆكۈپ، سەجدىدىن
باش كۆتۈرمەي داۋام قىلدى، — شەھەر قولىدىن كەتتى، ئالىيلىد-
رى، شەھەر قولىدىن كەتتى!

ئەۋرىدۇن بولسا بۇ يىل كۈزدىكى بېيجىڭغا بېرىش سەپىرىد-
دە خانغا تارتۇق قىلىدىغان سوۋغا ئۈچۈن توپلانغان نەرسىلەرنى
سۈرۈشتۈرۈپ، كۆڭلىنى تىندۈرماقچى بولۇپ تۇراتتى. مۇشۇند-
داق چاغدا كەلگەن شۇم خەۋەردىن كەپپى ئۇچۇپ، چۆچۈش،
غەزەپ ۋە ئەندىشىدىن كۆزلىرىنى چەكچەيتتى، مىخقا ئولتۇرۇپ
سالغاندەك ئورنىدىن دەس تۇرۇپ كەتتى:

— نېمە گەپ، تېز سۆزلە!

— قەشقەر قولىدىن كەتتى!

— قاچان؟

— شەۋۋالنىڭ 15 - كېچىسى.

— يېڭىسارچۇ؟

— ...

— تېز ئېيت!

— ھازىرچە تىنچ.

— نېمىشقا كەلدىڭ؟

— خەۋەر قىلغىلى.

— شەھەر كىمگە قالدى؟

...—

— ئادەم بارمۇ!؟

قوبۇلخاننىڭ ئىككى تېمىغا تارتىلغان ئۇزۇن پەردىنىڭ ئارقىسىغا يوشۇرۇن ئورۇنلاشتۇرۇلغان قوغدىغۇچىلاردىن تۆتى ئېتىلىپ چىقتى.

— بۇنى ئېلىپ چىقىپ كۆزدىن يوقىتىڭلار!

ئەفرىدۇن پەرمان چۈشۈرۈپ تۇرۇشىغا، قوبۇلخانغا يەنە بىرقانچىسى ئۈسۈپ كىرىپ:

— پاناھ بولغايلا، ئالىيلىرى! — دېگىنىچە ۋاڭنىڭ ئايىغىغا باش قويدى.

بۇلار يېڭىسارنىڭ ھۆكۈمدارلىرى (شەرىئەت، ھۆكۈمەت پەرمانلىرىنى چۈشۈرگۈچىلەر) بولۇپ، قاچقۇن ھاكىمنىڭ ئارقىسىدىنلا ئوردىغا يېتىپ كەلگەن ئىدى.

— جانابى ۋاڭ ئالىيلىرى! قەشقەر قولىدىن كەتكەندىن كېيىن، قوزغىلاڭچىلار ئاتلىق، پىيادە يېڭىسارغا ھۇجۇم باشلىدى. بۇنىڭغا سەل قاراش بەك خەتەرلىكتۇر. بىز جېنىمىزنى ئېلىپ قېچىش ئۈچۈن ئەمەس، بەلكى ئالىيلىرىنى ۋاقىپلاندىرۇپ، يۇرتنى قوغداپ قېلىش مۇددىئاسىدا ھاكىمغا ئەگىشىپ ھۇزۇرلىرىغا يېتىپ كەلدۇق. بۇ ئاپەتنىڭ يۈز بېرىشى تەقدىردىن كەلگەن قازادۇر. دانالار:

قازا گەر يەتسە كۇھ^① ھەم كاھ^② بولۇر،
گەر فىلاتۇن بولسىمۇ ئەبلەھ^③ بولۇر.

① كۇھ — تاغ.
② كاھ — سانان.
③ ئەبلەھ — دۆت.

دەپتەن، ئۆزلىرىنىڭ مىسلىسىز ئەقىل - ئىدراكلىرى بىلەن تەقدىرگە تەدبىر قىلىپ، يۇرتىمىزنى توپىلاڭچىلاردىن ئامان قىلغايلا.

بايا ھودۇقۇپ كەتكەن ئەفرىدۇن ئەمدى سەل ئېسىنى تاپ-تى. ئۇ، پەسكارغا چۈشۈپ، تېخى ھېلىلا ھاكىمنى كۆزدىن يوقىتىشقا پەرمان چۈشۈرگەن تۇتۇشقا تاپىلدى:

— يېڭىسار بەگلىرى ئوبدان كۈتۈلۈپ، ساراغا ئورۇنلاش-تۇرۇلسۇن!

ئەفرىدۇننىڭ ئىنايىتىگە ئېرىشكەنلىكىدىن تەسىرلەنگەن بەگلەر كۆز يېشى قىلىشىپ، ساراغا يول ئېلىشتى.

ۋاڭ ئوردىسىدا بولسا تېخى 10 نەچچە مىنۇتنىڭ ئالدىدىكى خاتىرجەملىك، خۇشاللىقتىن ئەسەرمۇ قالماغان ئىدى. ئېغىر غەم - قايغۇغا چۆمكەن ئەفرىدۇننىڭ خىيالىغا قوزغىلاڭچىلار قىيان سۈيىدەك دەرۋەپ يەكەن شەھىرىنى بېسىۋېلىپ، ئوردى-نىڭ ئىچى قان كۆلچىكىگە ئايلىنغان مۇدەھىش مەنزىرە كېلىۋالدى.

كۈتۈلمىگەندە لاۋا شەھىرىنىڭ ئاخۇن - ئەشرەپلىرى ۋە يەنە نەچچىلىگەن بەگلەر مال - دۇنيالىرىنى تاشلاپ، جان قايغۇسىدا ئاھۇپەرىيات چېكىپ، ئەفرىدۇن ۋاڭنىڭ ئايىغىغا ئۆزلىرىنى ئې-تىشتى:

— ئى باھادىر ۋاڭ ئالىيلىرى! — دېدى ئۇلارنىڭ ئارىسىدىكى ياشتا ھەممىدىن چوڭ، لاۋا شەھىرىنىڭ ئاخۇنى، — يېڭىسار قولىدىن كەتتى. قوزغىلاڭچىلار توسقۇنسىزلا كىرىپ، شەھەرگە بەخىرامان ئورۇنلاشتى. بىز نېمە قىلىشىمىزنى، قاي-سى تەرەپكە مېڭىشنى بىلمەي، خەۋەر يەتكۈزگىلى كەلدۇق. ئەفرىدۇنغا قەشقەر، يېڭىسارنىڭ قولىدىن كەتكىنى ئېنىق بولغان ئىدى. ۋەلىخان تۆرە ھېچبىر چىقىمىمىزلا مۇداپىئەسىز

شەھەر يېڭىسارنى قولغا كىرگۈزۈپ، قوشۇننى تەرتىپكە سېلىش-نى جىددىي تۇتۇۋاتاتتى. ئۇ يەنە قەشقەر ۋە لاۋا خەلقىگە پەرمان چۈشۈرۈپ، قوزغىلاڭچى قوشۇننىڭ باش كىيىم ۋە ئۈستۈشلىك-رىنى بىر خىللاشتۇرۇش ئۈچۈن ھۈنەرۋەنلەرنى ئۇيۇشتۇردى. ئۇنىڭچە، قوشۇننى بىر خىل فورمىدا كىيىندۈرگەندە مۇنتىزىم تۈس ئالغان جەڭگىۋار ھالەت شەكىللىنىپ، دۈشمەنلىرىگە ھەي-ۋەتلىك كۆرۈنەتتى. ئەكسىچە ئەھۋالدا، ھەرەڭ - سەرەڭ كە-يىنگەن بۇ دېھقانلارنى باشقىلاردىن پەرقلىنىدۇرۇش مۇمكىن ئە-مەس ئىدى. لايىھە بويىچە بېشىغا ئېگىز يېڭىسار تۈمىقى، ئۇچىسىغا ئالا چاپان تەييارلاش بېكىتىلدى. قوشۇن بىر خىل فورمىغا، روشەن بەلگىلەرگە ئىگە بولغاندىن كېيىن ھۇجۇمغا ئۆتۈش قارار قىلىندى.

ئەفرىدۇن كۆڭۈلسىز خەۋەرنى ئاڭلاپ، ئوردا ئەكابرلىرى-نى كېڭەشكە چاقىردى، ئۆز دەرىجىلىرى بويىچە ئولتۇرغانلارغا بىر - بىرلەپ سەپىلىپ چىقىپ، جىددىي تەلەپپۇزدا چاقىردى:

— شاھمەنسۇربەگ!

— خوش! — دېگىنىچە ئالدىغا چىقتى يۈز - كۆزلىرىنى قويۇق ساقال باسقان، جىۋەك بىر ئادەم.

— پەرمان! دەرھال 2000 لەشكەر بىلەن يولغا چىقىپ، كۆكرەباتتا^① ئىستىھكام قۇرۇپ، دۈشمەننىڭ يولى توسۇلسۇن! — خوپ! — شاھمەنسۇربەگ بۇيرۇقنى قوبۇل قىلىپ، سورۇندىن چىقىپ كەتتى.

— ۋاڭ ئالىيلىرى! — دېدى يېڭىساردىن قېچىپ كەلگەن-لەردىن بىرسى ئورنىدىن تۇرۇپ، — قوزغىلاڭچىلارنىڭ سانى بەك كۆپ، قوراللىرى خىل، شۇڭا 2000 لەشكەر ئازلىق

① كۆكرەبات — ھازىرقى ئاتىلىشى كۆرەۋات.

قىلارمىكىن، ئويلاپ كۆرگەيلا.

ئەفرىدۇن ئۇنىڭ تەكلىپىنى مۇۋاپىق كۆردى. يەكەندە بە- دەخشان، ھىندىستان، كەشمىردىكى مەشھۇر جەڭلەردە ئەلەمدار بولۇپ داڭق چىقارغانلىقى بىلەن ماختىلىپ يۈرىدىغانلار بار ئىدى. ئەفرىدۇن ئۇلارنى ئەلەمدارلىققا بەلگىلەپ شاھمەنسۇر- بەگكە قوشۇپ يولغا سالدى. شاھمەنسۇر بەگنىڭ ئادەملىرى كۆك- رەباتقا يېتىپ بارغاندا، قارا مىلتىق، نەيزە، قىلىچ، ئايپالتا قاتارلىقلار بىلەن قوراللانغان قوزغىلاڭچىلار گويا كەلكۈندەك دەۋرەپ كېلىۋاتاتتى. بۇنى كۆرگەن بەدەخشانلىق سپاھ تېخى بىر پاي ئوقنىڭ ئاۋازىنى ئاڭلىماي تۇرۇپلا تىكىۋەتتى، شاھمەند- سۇر بەگ قارىسا، ئۇ ھېچ يەردە كۆرۈنمەيتتى. شۇنىڭ بىلەن لەشكەرلەر قاچ- قاچ بولۇپ، كۆكرەباتنى تاشلاپ چېكىندى. بۇ خەۋەرنىڭ ئوردىغا يېتىپ كېلىشى ئەمىر مەھرەمبېگى مۇھەم- مەت يۈسۈپبېگ بىلەن نېمە ئۈستىدەدۇر مەسلىھەتلىشىۋاتقان ئەفرىدۇننى ۋەھىمىگە سالدى. ئۇ پەرمان قىلدى:

— كۆكرەباتتىن چېكىنگەن قوشۇن دەرھال كېلىپ «بە- گىل» دە مۇداپىئەدە تۇرسۇن، پەرمان يەتكۈزۈلسۇن!
قوزغىلاڭچى قوشۇن بولسا شىددەت بىلەن ئىلگىرىلىمەكتە ئىدى. توختىنىڭ قوشۇنى باش ئەلەمدار بولۇپ ئالدىدا، كىچىك ئاخۇن بىلەن ھەسەن تۈركلەر ئۇنىڭغا ئەگىشىپ مېڭىۋاتاتتى. ئەگەر ئوخشىتىش توغرا كەلسە، توختى باشچىلىقىدىكى قوزغى- لاڭچى قوشۇن يالماپ كېلىۋاتقان بىر ئوت، ئەفرىدۇن قوشۇنلى- رى بولسا كۆك قومۇش ئىدى. توختى باشچىلىقىدىكى قوشۇن ھۇجۇم بىلەن داۋاملىق ئىلگىرىلەپ، بىگىلدىن ئۆتۈپ، ئۆلكىگە يەتتى.

ۋەلىخان تۆرە يېڭىسارنى ئىشغال قىلىپ بولغاندىن كې- يىن، يەتتە خوجا يېغىلىقىدىكى جەڭ تەجرىبىسىنى ئېسىگە

ئالدى. خوجىلار قەشقەرگە بېسىپ كىرىپ كاتتا تۆرە قورغاننى ئالغانغا قەدەر شەھەر ئاھالىسى ئۇنىڭغا دەرۋازىنى ئېچىپ بەر- مەي، 8 - كۈنى قوقەندىلىك ئاقساقال نامەتخان ۋە ئۇنىڭ ھەم- راھلىرى شەھەر دەرۋازىسىنى ئاچقانغا قەدەر كىرەلمىگەندەك ساۋاقلار ۋەلىخاننىڭ يادىدا ئىدى. شۇڭا، قەشقەر ئاھالىسىنىڭ دەرۋازىنى تاقىۋېلىشىدىن ئەنسىرەپ، يېڭىسارنى ئىلىكىگە ئېلىپ بولۇپلا قەشقەرگە قايتىپ، ھاكىم ئوردىسىدىن ئورۇن ئالدى. قەشقەر بىلەن يېڭىساردا مۇداپىئە تەدبىرلىرىنى قوللىنىپ، ھۆ- كۈمرانلىق قىلىشقا بولاتتى. لېكىن، ۋەلىخان نۆرە قەشقەرگە ئۇزاق مۇددەتلىك خان بولالايدىغانلىقىغا ئىشەنمەيتتى. ئۇنىڭ ئوۋەتتىكى مەقسىتى بايلىق توپلاش ئىدى. شۇڭا، قوزغىلاڭچى قوشۇننىڭ جەڭگىۋارلىقىدىن خەۋەر تاپقاندىن كېيىن، ئاتۇشلۇق دېھقان قوزغىلاڭچىلارنى جەڭگە كىرگۈزۈپ، ئۆزىنىڭ ئەگەشمە قوشۇنلىرىنى زاپاس قالدۇردى؛ ئىككى شەھەرگە مۇستەھكەم ئورۇنلىشىۋېلىپ، دەسلەپتە ئۆلتۈرۈلگەن مانجۇ مەمۇرلىرى، سودىگەرلەر، گۆرۈكەشلەرنىڭ ئوقەتلىرىنى «مۇسادىرە» سۈپىدە تىدە ئىگىلىۋالدى. قالغانلىرىنى داۋاملىق ئۆلتۈرگەندىن باشقا، پۇقرالارغا نەق پۇل، ئاشلىق سېلىقى قويدى، يېڭى نىزاملارنى بەلگىلەپ، يۈزىنى ياپىمىغان ئاياللارنىڭ چېچىنى كېسىش، ئالتە ياشتىن يۇقىرى ئەرلەرنىڭ ھەممىسى بېشىغا سەللە ئوراپ مەس- چىتكە بېرىپ، كۈندە بەش قېتىم ناماز ئوقۇش، خىلاپلىق قىلغانلارنى ئېغىر جازالاش ھەققىدە پەرمان چۈشۈردى. پۈتۈن ئادەمنى ھاشارغا ھەيدەش ئارقىلىق قىزىل دەرياسىنىڭ سۈيىنى توسۇپ، چىڭ سۇلالىسى ھۆكۈمرانلىقىدىكى يېڭىشەھەرنى سۇغا باستۇرۇشقا كىرىشتى. بۇ چاغدا قوزغىلاڭچى قوشۇن يەكەنگە قاراپ ئىلگىرىلەۋاتاتتى. ئەفرىدۇن ۋاڭ ئۇرۇشقا ئۆزى قوماندان- لىق قىلدى. ئوردىنىڭ باش مەسلىھەتچىسى «شەيخ ئىسلام سا-

ھىب كەرەم» بىلەن «ئاخۇن مۇنەججىم زامان» ئىككىسى ئىل-
مىي نۇجۇم بىلەن كارامەت كۆرۈپ، كېيىنكى غايىب ئىشلار
ئۈستىدە خەۋەر بەرمەكتە ئىدى. لېكىن، ئۇرۇش ئەھۋالى ئۇلار-
نىڭ دېگىنىگە ئوخشىمايۋاتاتتى.

بۈگۈن بامداتتىن كېيىن بەگلەر قوبۇلخانىدىن تارقاپ تۈ-
رۇشىغا، باش مىرزىبەگ كىرىپ كەلدى:
— ئۇرۇش مەيدانىدىن خەۋەر كەلدى! — دېدى ئۇ سەجدىگە
باش قويۇپ.

ئەفرىدۇن بىردىنلا جىددىيلىشىپ ئىجازەت بەردى:
— ئىجازەت! قېنى تۇرۇپ سۆزلەڭ!
— توپىلاڭچى ئوغرىلار ھۇدۇتسىز كۆپ ئىكەن. توسالغۇ-
سىز باستۇرۇپ كېلىۋېتىپتۇ.

— قانداق قىلىمىز، تۆرىلىرىم؟ — ئەفرىدۇن بۇرۇلۇپ
ساھىب كەرەم بىلەن مۇنەججىم زامانغا تەنە نەزىرىدە قارىدى.
باشلىرىغا قازاندەك سەللىنى ئوراپ، ئاق يەكتەك بىلەن
گويىا بىر ئانىدىن تۇغۇلغان قوشكېرەكلەردەك ئولتۇرغان ئاپئاق
ساقاللىق بۇ ئىككى زات دەمال جاۋاب بېرەلمىدى. بىردەم ئويلى-
نىۋالغاندىن كېيىن، مۇنەججىم زامان ئېغىز ئاچتى:
— بىز قىلىدىغان تەدبىرنى قىلدۇق. خەبەر ئامبال جاڭ-
جۈنگە ئىلتىماس سۇنايلى.

— توغرا گەپ بولدى، — دېدى ساھىب كەرەم مۇنەججىم
زاماننىڭ سۆزىگە قوشۇمچە قىلىپ، — ھازىر شەھرىمىز خەتەر
ئاستىدا تۇرغاندا، خەبەر ئامبال جاڭجۇن قۇلاق يوپۇرسا بول-
ماس، دەرھال ئۇنىڭدىن ياردەم سورايلى.

— شۇنداق بولسۇن! — دېدى ئەفرىدۇن ۋاڭ ۋە شۇئان
فورمىسىنى كىيىنىپ مېڭىشقا تەييارلاندى.
ئەفرىدۇن ۋاڭ يېڭىشەھەر قورغىنىغا كەلگەندە، مانجۇ قى-

سىملىرىمۇ جىددىي ھالەتتە ئىدى. ئۇ مەپىسى بىلەن ئىچكىردى. لىپ كىرىپ، خەبەر ئامبال جاڭجۇن مەھكىمىسى ئالدىغا بارغان. دىلا چۈشتى، مۇلازىم قاراۋۇللار ھەمراھلىرىنى سىرتتا قالدۇ. رۇپ، ئۆزىنىلا جاڭجۇننىڭ قېشىغا باشلاپ كىردى.

خەبەر ئامبال ئىشنىڭ مۇشۇ دەرىجىگە يېتىشىنى ئاللىقاچان بىلىپ ئۆلگۈرگەن ئىدى. بۈگۈن ئەفرىدۇن ۋاڭنىڭ ئىزدەپ كېلىشى دەل ئۇنىڭ ئويلىغان يېرىدىن چىقتى. ئەفرىدۇن ۋاڭنىڭ كەلگەنلىكى يۇقىرى ئاۋاز بىلەن مەلۇم قىلىنغاندىن كېيىن، خەبەر ئامبال ئۇنى كۈتۈۋالغىلى ئىشك ئالدىغا چىقتى. — خەبەر ئامبال جاڭجۇن جانابلىرى! — دېدى ئەفرىدۇن ۋاڭنىڭ قول باغلاپ تۇرۇپ، — قەشقەر، يېڭىسار قولىدىن كەتكەندىن كېيىن، توپىلاڭچىلار كۆكرەبات ۋە بىگىلدىن ئۆتۈپ، ئۆلكىگە بېسىپ كىردى. پات ئارىدا يەكەن شەھىرىگە ئاياغ باسسا، ھەممىمىز ساق قالماسلىقىمىز مۇمكىن. مېنىڭچە، پۈتۈن ئۇلۇغ - ئۇششاق ئاۋامنى شەھەر ئىچىگە جۇغلىساق، دەرۋازىنى چىڭ ئېتىپ ساقلىساق، ئاتارمەن، چاپارمەن بولۇپ 1000 كىشى چىقارساق، ھىندى ۋە كەشمىرلىكلەرنىڭ ئەلچىخانىلىرىدا 5 — 6 يۈزچە قوراللىق كۈچ بار. ئۇرۇش جابدۇقلىرى تەل. قوشۇنغا مانجۇ قىسىملىرىنىڭ چېرىكلىرىدىن قوشۇپ ئەۋەتسەك، دەيمەن. شۇنداق قىلمىغۇچە ئامان قالمىقىڭ ئامالى بولماس.

— ناھايىتى ياخشى! — دېدى جاڭجۇن يوتىسىغا ئۇرۇپ، — شەھەرنى ئالالمايدۇ بىز تۇرۇپ، مەن چىقىراي 500 چېرىك، ھىندى، كەشمىرلىك بىلەن قوشۇلۇپ، ئوغرىلاردىن بىرىنىمۇ قويمىسۇن تىرىك. بىراق، بۇ قوشۇنغا شاھ ئورنىدا كىم تۇغدار بولۇپ تۇرىدۇ؟ بۇنىڭغا قايىل كىشى بولۇشى كېرەك. — قوۋۇق بېگى (ئىشك ئاغىسى) چىقسۇن! — دېدى

ئەفرىدۇن ۋاڭ.

جياڭجۈن بىلەن ئىككىسى قوۋۇق بېگىنى سەردارلارغا باش قىلىپ، ئەلەمدار، سەرۋازلارنى تەيىنلىدى. تولۇق قوراللانغان بىرلەشمە قوشۇن گويا پۈتۈن ئالەمنى سۈپۈرۈپ ماڭىدىغاندەك ھەيۋەتتە قوزغىلاڭچىلارغا قارشى ئاتلاندى. ئۇلاردىكى قوراللارنى تېخى كىشىلەر كۆرۈش تۈگۈل خىيالغا كەلتۈرۈشكۈمۇ ئۇلار گۈرمىگەن ئىدى. بىرلەشمە قوشۇن شۇ ئاتلانغانچە يۈرۈشنى داۋاملاشتۇرۇپ، قوزغىلاڭچىلارنىڭ ئالدىنى توستى. سول تەرەپتە مانجۇ قىسىملىرى جاڭ ئۇرۇپ سەپراس تۇرسا، ئوڭ تەرىپىدە ئاۋغانلار ناغرا چالماقتا ئىدى. بۇ ئىككى قوشۇننىڭ روبروسىدا توختى مانجۇ قوماندانلىقىدىكى قوزغىلاڭچى قوشۇن جەڭ دۈمبىقىغا سۇناينى تەڭكەش قىلاتتى. جەڭ ساداسىدىن ئىلھاملانغان توختىنىڭ ئاتلىق يىگىتلىرى قوشۇندىن بۆلۈنۈپ چىقىپ، قوللىرىدىكى ئۆتكۈر نەيزىلەرنى پۇلاڭلاتقان ھالدا ئاتلىرىنى چاپتۇرۇپ جەۋلان قىلغىنىچە سەپ تۈزۈپ تۇرۇشتى. تۈيۈقسىز چىڭ لەشكەرلىرى مەخپىي يوسۇندا يۆتكەپ كەلگەن تەيفو بىلەن زەمبىرەكلەرنى قوزغىلاڭچى قوشۇنغا قارىتىپ ئېتىشقا باشلىدى. بۇنىڭغا مىللىتى ئاۋازلىرى قوشۇلۇپ دەھشەتلىك گۈمبۈرلەش ساداسى پەيدا قىلدى. ھاۋانى ئىس - تۈتەكلەر قاپلىدى. چىڭ قوشۇنلىرى تەيفو - زەمبىرەكنىڭ ھىمايىسىدە بىردەك ئات سېلىپ، ھۇجۇمغا ئۆتتى. چاڭ - توزانلار دەستىدىن خېلى يېقىندىكى ئادەملەرنىمۇ پەرق ئەتكىلى بولمايتتى. شىددەتلىك ئېتىشىش بىرپەس داۋاملاشقاندىن كېيىن، ئوق ئاۋا-زى ئازايدى. كۈچەپ ئۇرۇلغان چاڭ ئاۋازى بىلەن لەشكەرلەر ئۆز سەپلىرىنى تاپتى. ھاۋا سۈزۈلگەندە مەلۇم بولدىكى، قوزغىلاڭچى قوشۇن ئاللىقاچان چېكىنىپ كەتكەن ئىدى، پەقەت ئۇلاردىن تالاپەتكە ئۇچرىغانلارنىڭ بىرقانچە جەستىلا تۇراتتى. بۇ

قېتىمقى جەڭدە توختى مانجۇ باشچىلىقىدىكى قوزغىلاڭچى قو-
شۇن مەغلۇپ بولغان بولسىمۇ، زىيان ئانچە كۆپ ئەمەس ئىدى.
ئەگەر ۋاقتىدا چېكىنىمگەندە ئاددىي قوراللانغان قوزغىلاڭچىلار
تامامەن قىرىلىپ تۇگىگەن بولاتتى.

قوزغىلاڭچى قوشۇن شۇ چېكىنىشىچە كۆكرەباتتىن ئۆتۈپ
كەتكەن ئىدى. يىغىلىشقا سۇناي چېلىنغاندا، ۋەلىخان تەرەپتىن
قوشۇلغان لەشكەرلەرنىڭ قارىسىمۇ كۆرۈنمەيتتى. ئۇلارنىڭ بىر
قىسمى يېڭىسار قورغىنىغا قاراپ قاچقان بولۇپ، بەزىلىرى
خېلىدىن كېيىن يوشۇرۇنغان جايلىرىدىن چىقىپ كېلىشتى.
— قېرىنداشلار! — دەدى توختى ئات ئۈستىدە تۇرۇپ ئوڭ

قولدىكى مىلتىقنى ئېگىز كۆتۈرۈپ پۇلاڭلاتقان ھالدا. ئۇ مە-
نىۋالغان تورۇق ئارغىماق جەڭگە ئىنتىلىپ چاچىيتتى. ئەپتى-
دىن لەشكەرلەر توپىغا ئۆزىنى ئۇرۇپ، جەڭگە ئاتلانماقچى بولۇ-
ۋاتقانلىقى چىقىپ تۇراتتى، — بىزنىڭ چېكىنىشىمىز يېڭىلىگەن-
لىك ئەمەس، بەلكى زۆرۈرىيەت! جەڭ دېگەن شۇنداق بولىدۇ،
گاھىدا چېكىنىمىز، گاھىدا ھۇجۇم قىلىمىز. ئۆزىمىزنى قوغ-
داپ دۈشمەننى يوقىتىش جەريانىدىكى قېچىشىمۇ - قوغلاشىمۇ
ئوخشاشلا غەلبە. بىز بۈگۈن ئازراق بەدەل بېرىش ھېسابىغا
دۈشمەن تەرەپنى ئىككى ھەسسە ئارتۇق زىيانغا ئۇچرىتىپ، 25
دەنە پەرەڭ مىلتىقى ئولجا ئالدۇق. شۇنى جاكارلايمەنكى، چېكى-
نىش بۇنىڭدىن كېيىن بۈگۈنكىدەك بولماسلىقى كېرەك. ھۇ-
جۇمۇ - چېكىنىشىمۇ بۇيرۇق بىلەن بولىدۇ. ئەگەر جەڭدىن
قورقىدىغانلار بولسا شۇ تاپنىڭ ئۆزىدىلا كېتىشكە رۇخسەت.
جەڭ مەيدانىدىن ئىختىيارىي قاچىدىغانلار دۈشمەن قاتارىدا بىر
تەرەپ قىلىنىدۇ. پىكىرىڭلار بارمۇ؟

قوزغىلاڭچىلار تەڭلا ئىنكاس قايتۇرۇشتى:
— يوق! ئەفەرىدۇن ۋاڭنى يوقىتايلى! ئۇنىڭ غالىپلىرىنى

يوقتايلى! يوقالسۇن زالىم ئەمەلدارلار!
شونار ساداسى قوزغىلاڭچىلارغا غەيرەت - جاسارەت بەخش
ئەتتى. يىگىتلەر جەڭگىۋار ھالەتتە ئىدى. توختى ھەرقايسى
قىسىملارنىڭ پانساتلىرىنى چاقىرىپ، ئادەملەرنى تەرتىپكە سې-
لىشنى تاپشۇرماقچى بولدى. ئۇنىڭ يېنىدا كىچىك ئاخۇن بىلەن
ھەسەن تۈركلا قالغان بولۇپ، پانساتلاردىن بىرسى ئۆلگەن،
بىرسى ئازراق ئادەملىرى بىلەن يېڭىسارغا قاچقان ئىدى. شۇ-
نىڭ بىلەن «ئىگىسىز» قوشۇندىن بىر قىسىم تەشكىللىنىپ،
تۇرسۇن پانساتلىققا تەيىنلەندى. قەشقەر تەرەپتىن ھېچقانداق خە-
ۋەر يوق ئىدى. يېڭىسار بىلەن بولغان ئارىلىق تېخى يىراقلىشىپ
كەتكەن، قوشۇن زاپاس تەييارلىۋالغان تەمىنات يەنە 1 — 2
كۈنلۈك بولاتتى. ئەگەر ھۇجۇمغا ئۆتۈپ ئۆلكىگە ئۇلاشمىغاندا،
قوزغىلاڭچىلار ئاچ قېلىپ ئۆزلۈكىدىن توڭشەتتى. بىر تۈر-
كۈملەرنىڭ قەشقەرگە چېكىنىشى، بىر قىسىملارنىڭ تارقىلىپ
كېتىشىدىن كېلىپ چىقىدىغان قوشۇننىڭ پارچىلىنىش خەۋىرى
توختىنى ئەنسىرەتتى. ئۇ ئادەملەرنى ئىستىراھەتكە قويۇپ بې-
رىپ، پانسات، يۈزبېشى، ئۈنپېشى قاتارلىقلارنى يىغدى.

— قېرىنداشلار! — دېدى ئۇ ۋەزىمىن تەلەپپۇزدا، — بىز
دەسلەپتە غەلبە قىلغان بولساقمۇ، بۇ ئۆۋەت كۈچلۈك دۈشمەنگە
تاقابىل تۇرالمايدۇق. ئۇلار قوراللىرىنىڭ ئىلغارلىقى بىلەنلا
ئەمەس، بەلكى ئادەملىرىنىڭمۇ بىزدىن نەچچە ھەسسە كۆپلۈكى
بىلەن ئۈستۈن ئورۇندا تۇرغاچقا، چېكىنىپ بەردۇق. ئەتە يەنە
يۈرۈش قىلىمىز. يامان يېرى، تەمىنات ئۈزۈلدى. بۇنى قانداق
ھەل قىلىمىز؟ تەدبىرلەر ئۈستىدە مەسلىھەتلىشەيلى...

توختىنىڭ گېپى تۈگىمەستىنلا كۆلتېرىم تەرەپتىن چالغ-
توزان كۆتۈرۈلدى. كېلىۋاتقانلارنىڭ دۈشمەن قوشۇنى ئىكەنلى-
كىنى ھېس قىلغان پانسات - يۈزبېشىلار ئۆز ئادەملىرىنى «دىق-

قەت» كە چاقىرىپ، جەڭ تەييارلىقى ھالىتىگە ئۆتتى. چاڭ -
توزانلار بارغانسېرى يېقىنلىشىپ، نۇرغۇن ئادەم ۋە ئات - ئې -
شەكنىڭ قارىسى كۆرۈندى. يېقىنلاپ كەلگەندە ئايدىنلاشتىكى،
ناھايىتى نۇرغۇن ئادەم ئۇلاغ - چارۋىلارغا نەرسە - كېرەكلەرنى
ئارتىپ كېلىۋاتاتتى. ئۇلار ئارىسىدىن قارا نوچى تۇماقنىڭ ئال -
دى تەرىپىنى قىستۇرۇپ كىيىپ، ئۆشنىسىگە قارا مىلتىق
ئېسىۋالغان 30 ياشلار چامىسىدىكى قارىمۇتۇق تەمبەل يىگىت
ئالدىغا ئۆتۈپ سورىدى:

— توختى مانجۇ دېگەن كىم؟

— ئەسسالامۇ ئەلەيكۇم! توختى مانجۇ مەن بولمەن، —
توختى خۇش چىراي ھالدا ھېلىقى يىگىتنىڭ ئالدىغا بېرىپ،
كۆرۈشۈش ئۈچۈن قول تەڭلىدى.

يىگىتمۇ دەرھال قول بېرىپ كۆرۈشتى:

— مېنىڭ ئىسمىم يولۋاس، — دېدى ئۇ ئۆزىنى تونۇشتۇ -
رۇپ، — بۇلار موغال، كۆلتېرىملىق دولانلىقلار بولىدۇ. بىز
تۇرۇۋاتقان ئىككى كەنتنىڭ يېرى قەشقەرگە، سۈيى يېڭىسارغا
تەۋە ئىدى. بىز دولانلىق بولغانلىقىمىز ئۈچۈن ھەر ئىككى
يۇرتتىن يەكلىنىپ، بىر خىل سېلىقنى ئىككى يۇرتقا تەڭ
تۆلەپ، ياشىغۇدەك ماجالىمىز قالمىدى. سۇ بەرمەي دېھقانچى -
لىق قىلالىدۇق. يېقىندا، توختى مانجۇ دېگەن كىشى پۈتۈن
يوقسۇزلارنىڭ ھاكىمى بولۇپ، ئەزگۈچىلەرنى جازالىغىلى تۈ -
رۈپتۈ، دەپ ئاڭلىدۇق. شۇڭا، يىگىتلەرگە ئوزۇق - تۈلۈك
ئېلىپ، سېپىڭلارغا قوشۇلۇشقا كەلدۇق.

يولۋاسنىڭ گېپى تۈگىشىگىلا، ئۇنىڭغا ئەگىشىپ كەلگەن
ئادەملەر:

— زالىم ئەمەلدارلارنى يوقىتايلى!

— ئەفرىدۇن ۋاڭنى يوقىتايلى!

— ياشسۇن ئەركىنلىك! — دەپ شوئار توۋلاشتى.
ئۇلار 600 ئەتراپىدا ئىدى. بىرەر يۈزچە ئېشەك، 30
نەچچە ئانقا ئارتىپ ئەكەلگەن ئاشلىق قوزغىلاڭچىلارنىڭ زاپاس
تەمىناتى قىلىندى. بۇ، قوزغىلاڭچىلارغا نىسبەتەن «خۇدا كەچ
قويسىمۇ ئاچ قويماس» دېگەندەك زور خۇشاللىق ئىدى.
— ئۆزىڭىز بۇلارنىڭ باشچىسىمۇ؟ — توختى يولۋاستىن
سورىدى.

— مەن ئىككى كەنتنىڭ يىگىتتۈپشى.
— سىلەرنى قارشى ئالىمىز، قېنى كۆپچىلىك، يېڭى
كەلگەن قېرىنداشلىرىمىزنى قارشى ئالايلى!
قوزغىلاڭچىلار خېلى ئۇزاققىچە چاۋاك چېلىشتى.
— كۆپچىلىك! — دېدى توختى تەمكىن ھالدا، — موغال،
كۆلتېرىم پىدائىيلىرىغا ئىككى يۇرتنىڭ يىگىتتۈپشى يولۋاستى
پانسات بېگى قىلىپ تەيىنلىسەك قوشۇلامسىلەر!؟
«قوشۇلىمىز!» دېگەن ئاۋاز تەڭلا ياڭراپ، يىراق - يىراق-
لارغا كەتتى. كۆكرەباتتا ئولجا ئېلىنغان مىلتىقلار يولۋاستىنىڭ
ئادەملىرىگە يېتىشىچە تارقىتىپ بېرىلدى. ئاتلار ئاتلىق قىسىم-
غا، ئېشەكلەر بولسا ئارقا سەپ تەمىنات ئىشلىرىغا ئىشلىتىشكە
ئورۇنلاشتۇرۇلدى. قىسىملار باشقىچە روھلانغان بولۇپ، «ئې-
زىتقۇ» غا يۈرۈش قىلىش تەييارلىقىغا چۈشۈپ كەتتى.

ئون ئالتىنچى باب

ئادەتتىكىدىن قىسقا بىر كۈن

قوزغىلاڭچى قوشۇن يەكەندە تۇرۇشلۇق مانجۇ قىسىملىرىدىن نىڭ زەربىسىگە ئۇچراپ كۆكرەباتقىچە چېكىنىپ، مۇھاسىرە رايونلىرىنى قولىدىن بېرىپ قويدى. جەڭدە ئۆلگەنلەر 20 ئەتراپىدا بولۇپ، زىيان ئانچە چوڭ بولمىسىمۇ، قەشقەردىكى 15 - شەۋۋال غەلبىسىدىن كېيىن قوشۇلغان قوزغىلاڭچىلارنىڭ بىر قىسمى قاياققىدۇر قېچىپ كەتكەن، يەنە بىر قىسمى يېڭىسار قەلئەسىنى كۆزلەپ تىكىۋەتكەن ئىدى، ئۇرۇش مەيدانىدا ئاتۇش دېھقانلىرىنى ئاساس قىلىپ قەشقەر ۋە يېڭىسار يېزىلىرىدىن قوشۇلغان 3000 ئەتراپىدىكى ئاتلىق، پىيادىلار يەنىلا جەڭگىۋار ھالىتىنى ساقلاپ تۇراتتى.

نۆۋەتتىكى جەڭ غەلبىسى چىڭ قوشۇنلىرىنى شادلاندىرغان بولسىمۇ، نامەلۇم قورقۇنچ خۇشاللىقنى بېسىپ چۈشەتتى. زەپەر قازانغان مانجۇ قىسىملىرى شەھەرگە يېتىپ كېلىشتىن بۇرۇن ئەفرىدۇن ۋاڭنىڭ پەرمانى بىلەن پۈتۈن ئاھالە يولىنىڭ ئىككى تەرىپىدە تىزىلىپ تۇرغان ئىدى. مانجۇ قىسىملىرى كېلىشى بىلەن تاكى ئۆتۈپ بولغۇچە چاۋاك بىلەن قارشى ئېلىندى. چېرىكلەر يېڭىشەھەرگە جۆنىگەندىن كېيىن، ئەفرىدۇن

ۋاڭ ئوردىنىڭ ئەكابر - ئەشرەپلىرىنى ئەگەشتۈرۈپ قوبۇلخاندە -
غا كىردى. ئۇنىڭ چىرايىدا تېخى بىرنەچچە مىنۇت ئىلگىرى
خەبەر ئامبال جاڭجۇن بىلەن نېمىلەرنىڭ دېيىشىپ كۈلۈشكەن
چاغدىكى خۇشاللىقتىن ئەسەرمۇ يوق ئىدى. چۈنكى، ئۇنىڭ
قوزغىلاڭچى قوشۇنىنىڭ بېسىپ كېلىشىدىن قورقۇپ قوزغالغان
يۈرىكى ئورنىغا چۈشمەي، ھېلىھەم ئەندىشلىك سوقۇۋاتاتتە -
سى. ئۇ ساڭگىلىغان قاپاقلىرىنى تۈرۈپ بىردەم تۇرۇۋالغاندىن
كېيىن:

— بۈگۈن دۈشمەننى مەغلۇپ قىلىپ، يۇرتنى ئامان قىل -
دۇق، — دېدى ئۆزىگە تىكىلىپ ئولتۇرغان ئەمەلدارلارغا تەكشى
قاراپ چىقىپ، — توپىلاڭچىلارنىڭ كۆزدىن يوقالغانلىقى يامان
نىيەتلىرىدىن يېنىپ تارقاپ كەتكەنلىكىمۇ ياكى يوشۇرۇنۇپ
پۇرسەت كۈتۈۋاتقانلىقىمۇ، بۇنىسى ئېنىق ئەمەس. ھازىردىن
باشلاپ پۈتۈن سەرگەردە - سەرۋازلار قول ئاستىدىكى لەشكەر -
لەرنى سەپاس قىلسۇن. چېرىكلەر تارقاقلاشتۇرۇلۇپ يول -
يوللارغا ئورۇنلاشتۇرۇلسۇن. مۇھىم نىشان كۆكرەبات بىلەن
كۆلتېرىم بولسۇن. بۇ جايلارغا لەشكەرلەرنىڭ ئاساسلىق قىسمى
بىلەن بەگلەرنىڭ ئەڭ ياراملىقلىرى تەيىنلەنسۇن. پەرمان تېز -
دىن ئىجرا قىلىنسۇن!

ئەفرىدۇن ۋاڭنىڭ يارلىقى بىلەن قىلىچ، نەيزە، تۆپەڭ بى -
لەن قوراللانغان لەشكەرلەر ۋە كالتەك - چوماق بىلەن قوراللانغان
ئاۋامدىن بولۇپ كۈچلۈك پىيادە - ئاتلىق قوشۇن توپلاندى.
كۆلتېرىمغا مېھنەت ئۆمەر بارىدىغان بولدى، ئۇنىڭغا 1000
چېرىك بېرىلدى. ئەڭ مۇھىم ئېغىزلارنىڭ يەنە بىرسى بولغان
ئېزىتقۇغا مىردىۋان شېرىپبەگ بىلەن مەنسۇرقازى 1000 لەش -
كەرنى باشلاپ بېرىشقا تەيىنلەندى. ھەقىقەتتە بۇلارنىڭ ھېچقا -
سىسىنىڭ بارغۇسى يوق ئىدى. شۇڭا، ئۆمەربەگ كۆلتېرىمغا

ئەمەس، بەلكى دوزاخقا كېتىۋاتقانداك ئىلاجسىزلىق ئىچىدە ماڭدى، شېرىپبەگ بىلەن مەنسۇرقازى ئېزىتقۇدا مۇداپىئەدە تۇردى. قالغان بەگلەر ئۆزىگە تەۋە قوشۇنلارنى باشلاپ يەكەننىڭ چوڭ - كىچىك يول ئېغىزلىرىنى ساقلاشقا يۈرۈپ كەتتى. ئۆمەربەگنىڭ كۆلتىپىرىم تەرەپكە كەلگۈسى يوق ئىدى. «—خۇدا،— دەيتتى ئۇ ئىلتىجا قىلىپ،— ھەممە قۇدرەت ئۆزۈڭنىڭ ئىلكىدىدۇر، ئامانلىق بەرگەيسەن!» ئۇنىڭ ۋۇجۇدىنى ۋەھىمە ئىگىلىگەن بولۇپ، قوزغىلاڭچىلارنىڭ سايىسىنى كۆرمەي تۇرۇپ يېمەك - ئىچمەكتىنمۇ قالغان ئىدى. — بېگىم، مەلۇم بولغايسى! — خەۋەرچى يۈگۈرگىنىچە كىرىپ مەلۇمات يەتكۈزدى، — بىز تەرەپكە قاراپ بىر توپ ئادەم كېلىۋاتقانداك قىلىدۇ، چاڭ - توزاننىڭ ئارىسىدا پەرق ئېتىلەمدۇق.

بۇ خەۋەر ئۆمەربەگكە گويا بېشىغا گۈرزە بىلەن ئۇرغانداك تۇيۇلۇپ، كۆزلىرىگە قىزىللىق تىقىلدى، بەدەنلىرىنى تىترەك باستى، خىيالدا خوتۇن - بالىلىرى مۇسبەتكە چۆمۈپ ياقا يىرتىپ يىغلىشىۋاتقان كۆرۈنۈش پەيدا بولۇپ، تېخىمۇ ۋەھىمە باستى. ئۇنىڭ كۆڭلىگە پۈكۈپ قويغانلىرى بار ئىدى: «ئەگەر دۈشمەن كېلىپ قالغۇدەك بولسا، جېنىمنى ساقلاپ قېلىشىم كېرەك!» ئۇ شۇنداق روھىي بېسىم ئىچىدە يۈرگەندە ئىشتىكەن بۇ خەۋەر خۇددى ئوۋدىن قاچقان توشقانداك ئۈرۈكۈتۈۋەتتى. بىچارە «توشقان» چانقاللار ئارىلاپ قېچىۋېرىپ، ئادەمزات يوق بىر دەشتكە چىقىپ قالدى. دەشتتە نەچچە كۈن يۈردى. يول تاپالماي گاھىدا شەرققە، گاھىدا غەربكە ماڭاتتى. ئاچ - زارلىق. تىن ماغدۇرىدىن كەتكەندە ئاخىر بىر چىغىر يولىنى تاپتى - دە، مۆدۈرۈپ - چوقۇرۇپ ئېزىتقۇغا كەلدى.

ئۆمەربەگ يېتىپ كەلگەندە، يەرلىك بەگلەرمۇ قاتتىق ۋە-

ھىمىدە قالغان ئىدى.

— ئەسسالامۇ ئەلەيكۇم! — سالامنىڭ چوڭىنى قىلدى ئۆ-
مەربەگ. ئۇنىڭ چىرايىدىن قانداقتۇر شۇملۇقنىڭ ئالامەتلىرى
چىقىپ تۇراتتى.

— نەدىن كەلدىلە؟ — سورىدى قازىبەگ ئەندىشلىك تەلەپ-
پۇزدا.

— توپىلاڭچى دولانلىقلارنىڭ كۆپلۈكىدىن ھۇدۇدىنى بىل-
گىلى بولماس. ئۇلار قومۇشلۇققا تۇتاشقان ئوتتەك قەھىر -
غەزىپى بىلەن بۇ تەرەپكە كېلىۋاتىدۇ، بۇرادەرچىلىكنىڭ يۈزىنى
قىلىپ، ئۆزلىرىنى خەۋەرلەندۈرگىلى كەلدىم.
ئۆمەربەگ يەتكۈزگەن خەۋەرنى ئاڭلىغان قازى شۇ كۈندىن
باشلاپ لەشكەرلەردىن يىراق تۇردى.

ئۆمەربەگنىڭ كۆرگەنلىرى توختى مانجۇ قوشۇنىغا قېتىد-
لىش ئۈچۈن كېتىۋاتقان موغال ۋە كۆلتېرىملىق پۇقرالارنىڭ
ئىككىنچى تۈركۈمى بولۇپ، غەزىپى تاشقان ئەر - ئايال، قېرى-
ياشلاردىن تەركىب تاپقان، نەيزە، كالتەك - چوماق بىلەن قورال-
لانغان دېھقانلار ئىدى.

يول ھارغىنلىقى يەتكەن ئۆمەربەگ سەھەرنىڭ ئۇيقۇسىدا
ياتقاندا، دولانلىق قوزغىلاڭچى قوشۇن بىردىنلا ھۇجۇم سىگنالى
ياڭراتتى. ئۆمەربەگنىڭ خەۋىرى دەھشەتكە پاتۇرغان قازى مەد-
سۇر بىلەن مىردۇۋان شېرىپبەگ لەشكەرلەردىن ئۆزلىرىنى چەت-
كە ئېلىپ ياتقان ئىدى. تۇيۇقسىز ھۇجۇمدىن پىتراپ كەتكەن
باشلىقسىز لەشكەرلەر ئۇيقۇدىن ئۆندەرەپ تۇرۇپلا نېمە قىلىش-
نى بىلەلمەي قېچىشقا باشلىدى.

باشلىقسىز قالسا گەر جاھان لەشكىرى،

ئازغىنا ئادەمنىڭ بولۇر ئەسىرى.

تولا قويغا گەر بولسا بىر پاسىبان،
نەچچە بۆرىدىن تاپقۇسدۇر ئامان.

دېگەندەك، بىردەمنىڭ ئىچىدىلا نەچچە يۈز ئەسكەرنىڭ جەستى
ئايغالار ئاستىدا پايىمال بولدى، پەقەت ئاز بىر قىسمى قېچىپ،
يەكەنگە تىكىۋەتتى.

دولانلىق قوزغىلاڭچىلارنىڭ قەھر - غەزىپىنى كۆرۈپ
جان - ئىمانى چىققان شېرىپبەگ شەھەرگە قاراپ قاچتى، قازد-
بەگ بولسا، ئارقىسىدىن تاپ بېسىپ ئەگەشتى. شېرىپبەگ جى-
نىنى ئاران قۇتقۇزۇپ، ئەفرىدۇن ۋاڭنىڭ ئايىغىغا يىقىلدى -
دە، بېشىغا چۈشكەن قىسمەتتىن زارلاندى:

— ئالىيلرى، توپىلاڭچىلار بۇ تەرەپكە توپان بالاسىدەك
باستۇرۇپ كېلىۋاتىدۇ، ئۇلارنى توسۇش يولىدىكى جەڭدە لەش-
كەرلەردىن نۇرغۇنى ئۆلدى، قوراللار ئولجىغا كەتتى. پېقىر
ئالىيلرىغا بىرەر خەۋپ يېتىشىدىن ئەنسىرەپ جاننى بىر ياققا
قايرىپ قويۇپ خەۋەر يەتكۈزگىلى كەلدىم.
ئۈشتۈمتۈت كەلگەن ۋەھمىلىك خەۋەردىن چۆچۈگەن ئەف-
رىدۇن پەرمان چۈشۈردى:

— ئوردا ئۇلۇغ - ئۇششاقلىرى ھازىرلانسۇن!
خۇددى ئىشىك تۈۋىدە كۈتۈپ تۇرغاندەك نەچچە مىنۇت
ئىچىدىلا ئوردا ئەكابرلىرىنىڭ ھەممىسى ئۈنۈپ بولدى.
— قېنى قايسىڭلار ئاتلىنىپ توپىلاڭچىلارنىڭ ئەدىپىنى
بېرەلەيسىلەر!؟ دۈشمەننىڭ ئالدىنى توسۇپ، يۇرتنى ساقلاپ
قالغانلار ئالىي ئىنئام بىلەن مۇكاپاتلىنىدۇ! — دەپ چاقىرىق
قىلدى ئەفرىدۇن ۋاڭ.

يىغىلىشتا كەشمىرلىك ئەھمەد ئەلى ۋە يەنە بىرقانچە ھىند-
دى، كەشمىر، كابۇلۇقلارمۇ بار ئىدى. ئۇلار ئارقا - ئارقىد-

دىن: «مەن باراي! مەن باراي!...» دېيىشىپ ئۆزلىرىنى مەلۇم قىلىشتى.

شۇنداق قىلىپ، ئەفرىدۇن ئۆزلىرىنىڭ ئادەملىرى بىلەن ئۇلارنى قوشۇپ قوشۇن تەشكىللىدى. ئۇلار قوراللانغان پەرەڭ قوراللىرى چىڭ قوشۇنلىرىدىمۇ يوق ئىدى، بۇ «پىدائىيلار» نىڭ ھەرقايسىسى ئۆز دۆلەتلىرىنىڭ فورمىسىدا ھەيۋەتلىك كىيىنىپ كېلىپ، ئەفرىدۇن ۋاڭدىن ئىجازەت سورىدى. — سىلەرگە ئۇتۇق تىلەيمەن! — ئەفرىدۇن ئۇلارنى ئۈزدە تىپ قويدى.

ئۇلار ئاتلىرىنى چاپتۇرغىنىچە چىقىپ كەتتى. توختى مانا. جۇنىڭ قوشۇنلىرىمۇ ئىلگىرىلەپ كېلىۋاتاتتى. ئىككى قوشۇن تاغارچىدا دوڭقۇرۇشۇپ، بىر - بىرىگە ئات سالدى. ئەفرىدۇن تەرەپتىن كەلگەنلەر ئىچىدە دانۇ ھىندى دەپ بىر پالۋان بار ئىدى، ئۇنىڭ يوغان گەۋدىسى بىلەن قاپقارا چىرايى گويا ئوت كەتكەن دەرەخكە ئوخشايتتى. ئۇ كۆزلىرىنى پارقىرىتىپ ئېتىنى چاپتۇرغىنىچە توختىنىڭ ئالدىغا باردى. ئېتىنى بوراندەك چاپتۇرۇپ كەلگەن توختى قورال ئىشلەتمەيلا ئۇنى بىر پەشۋا بىلەن موللاق ئاتتۇردى، ئاندىن كېيىن ئېتىنى قايدۇرۇپ كېلىپ بىر نەيزە ئۇرۇپلا بېشىنى ئىككى پارە قىلىۋەتتى. ئېتىدە شىش - چېپىشىش شۇنداق كەسكىن داۋام ئەتتىكى، توختىنىڭ ئۇدۇلى ۋە ئىككى يېنىغا روبرو بولغانلارنىڭ بىرسىمۇ ساق قالمىدى. ئۇنىڭ بىر قولىدا قىلىچ، بىر قولىدا نەيزە بار ئىدى. زەربە يېگەن دۈشمەننىڭ بەدىنىدىن ئېتىلىپ چىققان قانلار كىيىم - كېچەكلىرىنى قىپقىزىل قىلىۋەتتى. ئادەم ئۆلۈكلىرىدىن ئۆتۈش تەسكە توختىدى. قوزغىلاڭچىلار دۈشمەنگە جان تىكىپ ھۇجۇم قىلىپ، بىر قەدەممۇ ئىلگىرىلەتمىدى. ئەتىگەندىن تاكى كەچكىچە داۋاملاشقان كەسكىن جەڭدە دولان قوشۇنلىرىدىن 500

ئەتراپىدا، دۈشمەن تەرەپتىن بولسا 1500دىن ئارتۇق ئادەم ھايا-
تىدىن ئايرىلدى. ئاخىرىدا دۈشمەن تەرەپنىڭ ئۆلمەي قالغان
200چە ئادىمى قاچتى.

قوزغىلاڭچىلار قاچقانلارنى قوغلىماستىن، ئۆلگەنلەرنىڭ
قوراللىرىنى يىغىۋېلىشقا كىرىشىپ، 1300دىن ئارتۇق پەرەڭ
مىلتىقى ۋە خېلى كۆپ ئوق - دورىلارنى غەنىمەت ئالدى. جەڭ
ئاخىرلاشقاندىن كېيىن، توختى تەرەپ ئۆلگەن ئادەملىرىنىڭ
جەسەتلىرىنى تېپىپ، دەپنە قىلدى. كىچىك ئاخۇن، ھەسەن
تۈرك، تۇرسۇن، يولۋاس پانساتلارمۇ يۈزلەپ دۈشمەننى ئۆلتۈ-
رۈپ، جەڭدە نۇسرەت قازانغان ئىدى. قوزغىلاڭچىلار ئۆز سەر-
دارلىرىنىڭ پالۋانلىقىنى كۆرۈش بىلەن غەلىبىگە بولغان ئى-
شەنچىسى ئېشىپ، ئەتىكى جەڭگە تەييارلىق قىلىشقا كىرىشتى.
يارىدارلار بىخەتەر جايلارغا ئورۇنلاشتۇرۇلدى.

دانۇ ھىندىنىڭ ئۆلۈمىدىن خەۋەر تاپقان ئەفرىدۇن ۋاڭ
خەبەر ئامبال بىلەن كۆرۈشۈپ لەشكېرى ياردەم تەلەپ قىلدى.
خەبەر ئامبال بۇنىڭغا جىددىي پوزىتسىيە تۇتۇپ، تولۇق قوراللار-
غان نەچچە مىڭ ئاتلىق، پىيادە چېرىكىنى كېچىلەپ جەڭ مەيدا-
نىغا يولغا سالدى. چېرىكلەرنىڭ كۆپلۈكىدىن ئاخىرى باغدا
بولسا، بېشى چۆللۈككە ئۇلاشتى. ئۇلار تاڭ ئېتىشىغىلا ئۇرۇش
مەيدانىغا يېتىپ كەلدى. كەسكىن ئېلىشىش يەنە باشلىنىپ
كەتتى. مەيداننى جەسەت ۋە داد - پەرياد قاپلىدى. يارىدارلارمۇ
ناھايىتى كۆپ ئىدى. قوزغىلاڭچىلاردىن 300چە، دۈشمەن
تەرەپتىن 1800 ئەتراپىدا ئادەم چىقىم بولدى. ئاخىر چىڭ
قوشۇنلىرى چېكىنىش ھىيلىسىنى ئىشلىتىپ، تەيفو - زەمبىد-
رەك، تۆپەڭ بىلەن ھۇجۇم قىلدى. كەچ كىرىشى بىلەن ھەر
ئىككى تەرەپ ئۆز تۇرالغۇلىرىغا ياندى. دۈشمەن تەرەپنىڭ ئا-
دەملىرىدىن تولىسى ئۆلۈپ، ئازراقلىرىلا تەيفو - زەمبىرەكنىڭ

ھىمايىسىدە تىرىك قالغان ئىدى. توختى بۇرادەرلىرى بىلەن جەڭ مەيدانىنى ئارىلاپ، كەشمىرلىك نەبىنىڭ تېخى چىق- مىغانلىقىنى بايقىدى. ئۇنىڭ بىر قولى مۇرىسىدىنلا كېسىپ تاشلانغان بولۇپ، توختى كۆرۈپلا تونۇۋالغان ئىدى. ئۇ ئۆزىنىڭ زەئىپلىكىگە باقماي قىلىچىنى ئوينىتىپ يۈگۈرۈپ كېلىۋىدى، توختى مانجۇ بىر زەرب بىلەن يەنە بىر قولىنىمۇ مۇرىسى بىلەن قوشۇپ ئۈزۈپ تاشلىدى. جەڭ مەيدانىدا خارتىلداپ ياتقان چالا ئۆلۈك ئات، ئىگراۋاتقان چەت ئەللىك يالانىلارنىڭ ئۆز تىللى- رى بويىچە نېمىلەرنىدۇر سۆزلەپ ۋايساشلىرى ئاڭلىنىپ تۇرات- تى. توپ - زەمبىرەكلەرنىڭ تۈتۈنلىرى، ئادەملەرنىڭ ئاياغلى- رى ئاستىدىن كۆتۈرۈلگەن چاڭ - توزانلار تەسىرىدىن كۈندىك- دىن بالدۇر قاراڭغۇ چۈشكەندەك بىلىنەتتى. قوزغىلاڭچى قو- شۇن ھەرقايسى ئۆزلىرىنىڭ ئوزۇق - تۈلۈكلىرىنى چىقىرىپ قورساق ئەستەرلەشكە كىرىشتى. قاراڭغۇ چۈشكەندە ئەتراپقا قاراۋۇللارنى قويۇپ، چاپانلىرىنى بېشىغا قويۇپ ئويۇغا كېتىش- تى.

بىر كۈنلۈك كەسكىن جەڭدە ھارغىنلىق يەتكىنىگە قارى- ماي، ئويۇسى قاچقان توختى يىگىتلەرنى ئارىلاپ يۈرۈپ، كى- چىك ئاخۇن بىلەن ھەسەن تۈركنى تاپتى:

— بۇرادەرلەر! — دېدى ئۇ سەپداشلىرىغا مەسلىھەت سې- لىپ، — بۈگۈن جەڭگە ئاتلانغىنىمىزغا 10 نەچچە كۈن بولدى. نۇرغۇن قېرىنداشلاردىن ئايرىلدۇق، يەنە نۇرغۇن كىشىلەر سې- پىمىزگە قوشۇلدى. ئىشىتىلگەن خەۋەردە، ۋەلىخان تۆرە قەش- قەر، يېڭىسار ئەتراپىدىكى يېزا - كەنتلەردىن ۋە تاغدىكى قىر- غىز، قازاقلاردىن توپلىغان لەشكىرىنى 20 مىڭغا يەتكۈزۈپتۇ. لەشكىرى تەمىناتنى ئاقسۇغا ھۇجۇم قىلىش ئۈچۈن ساقلانغان- مىش. ئەمما، قوشۇنلىرى بۇلاڭ - تالاڭ قىلىۋەرگەچكە، پۇقرا-

لارنىڭ دۈشمىنىگە ئايلىنىپتۇ. بىز ئالدىنقى سەپتە قان كېچىپ جەڭ قىلىۋاتساق، ۋەلىخاننىڭ ئادەملىرى ئارقىمىزدىن بۇلاڭچىد-لىق قىلغىلى تۇرۇپتۇ. بىلىشىمىز كېرەككى، ئىلگىرى دۈش-مىنىمىز ئەفرىدۇن ۋاڭ ۋە ئۇنىڭ غالىپلىرى ئىدى. ئەمدى ۋەلىخانمۇ دىققىتىمىزنى قوزغاۋاتىدۇ. بۇ ئەھۋالدىن سىلەرنى ۋاقىپلاندىرماقچىمەن. ئىككىنچى ئىش، ئەمدى توپلىشىپ جەڭ قىلىش ئۈسۈلىمىزنى ئۆزگەرتەيلى، قوشۇن ئۈچكە بۆلۈنسۇن، كىچىك پانىسات قوشۇنلىرىنى باشلاپ مانجۇ چېرىكلىرىنىڭ ئۆتەر يولىنى توسسۇن؛ ھەسەن پانىسات چۆل تامان ئاتلىنىپ، ئارقا تەرەپتىن ئىسكەنجىگە ئالسۇن؛ زاپاس قىسىم بولسا بۇيرۇق كۈتسۇن. بىرى، كۆلتىرىم، يەنە بىرى، كۆكرەبات تەرەپتىن قىستاپ، دۈشمەنگە قورشاپ ھۇجۇم قىلايلى. زاپاس قوشۇندىن بىر بۆلۈك ئادەم ئاجرىتىپ قارىقۇم، تاغارچى تەرەپكە ئەۋەتەيلى. شۇ ئارقىلىق مانجۇ چېرىكلىرىگە زەربە بېرىپ، ئۇلارنى بىر قەدەم ئىلگىرىلىگۈسىز قىلىۋېتەيلى...

توختى مانجۇنىڭ گېپى تېخى ئاخىرلاشمىغان ئىدى، كى-چىك ئاخۇن لو قىما سېلىپ ئېيتتى:

— ئادەملىرىمىز كۆپ تالاپەتكە ئۇچرىدى. چارە - ئامال تېپىپ تولۇقلاشقا توغرا كېلىدۇ. سۆتلۈك مازار، ئاجرىتقۇ، سۆگەتلىك، جاھانباغ قاتارلىق جايلاردا دېھقانلار ئۆزلىرى تەش-كىلىنىپ، ئەمەلدارلارنى ئۇرۇپ، ئۆلتۈرۈپ، قوزغىلاڭنى باشلىۋېتىپتۇ. بىز تېزدىن ئادەم ئەۋەتىپ ئۇلارنى قوراللىدۇ-رۇپ، قىسىمغا قوشۇشىمىز زۆرۈر. شۇنداق قىلغاندا، دۈشمەن-لەرنىڭ سېپىلدىن باش چىقىرىشى مۇمكىن ئەمەس.

— شۇنداق، — دېدى توختى مانجۇ كىچىك ئاخۇننىڭ سۆ-زىنى قۇۋۋەتلەپ، — خەلق ئۆز دۈشمەنلىرىنى تونۇپ يېتىدۇ. ھەممىلا جايدا بىزنىڭ قوشۇنلىرىمىز بار، ھەتتا يەكەن شەھىرىد-

نىڭ ئىچىدىمۇ...

توختى بىردىنلا توختاپ قالدى. يەكەننى تىلغا ئېلىشى ھامان ئېسىگە رەيھان، ساۋۇرلار كەلگەن ئىدى، كۆز ئالدىدا رەيھان پەيدا بولۇپ، «توختىكا!...» دەپ يۈگۈرۈپ كېلىۋاتقاندا. دەك، جەڭ مەيدانىدا يۈزلىرىگە قونغان چاڭ - توزانلارنى مەڭ-زىنى مەڭزىگە ياققاندا ئاققان ئىسسىق ياشلىرى بىلەن يۇيۇۋاتقاندا. دەك، تەشنىلىقتىن قۇرۇپ كەتكەن لەۋلىرىگە ئوتتەك لەۋلىرىدىكى جۈپلەپ ھاياتلىق سۈيى بىلەن نەمدەۋاتقاندا كۈزەل كۆرۈ-نۈشلەر لىپ قىلىپ ئۆتتى. رەيھاننىڭ ئايرىلىدىغان چاغدا ئاش-كارىلاشقا جۈرئەت قىلالماي پەقەت كۆز ياشلىرى بىلەنلا ئىپادىلىگەن يۈرەك سىرلىرىنى ئەسلىگىندە يۈرەك - باغرى ھىجران ئوتىدا كاۋاپتەك پۇچىلاندى. توختى رەيھاننىڭ كېچە - كۈندۈز ۋىسال ئىزدەپ قانچىلىك ئازاب چېكىۋاتقانلىقىنى چۈشىنىشنى، ئۆزى يۇقىرى تەبىقىدىن بولسىمۇ، زالىملارغا ئۆچلۈكىنى، پۇق-راپەرۋەرلىكىنى بىلەتتى. ئۇنىڭ ۋىجدانىنى ئۆزىنىڭكىدىن ھەر-گىز كەم كۆرمەيتتى. شۇ ۋەجىدىن، يەكەن شەھىرى قوينىدىمۇ ئەفرىدۇن ۋاڭ ھاكىمىيىتىگە قارشى كۈچلەرنى تەشكىللەۋاتقاندا. لىقىغا ئىشىنىپ، يەكەن شەھىرىنىڭ ئىچىدىمۇ بىزنىڭ قوشۇن-لىرىمىز بار دېمەكچى ئىدى.

توختى ھەرگىز خاتا پەرەز قىلمىغان ئىدى. رەيھان توختىدىكى نى ئۇزىتىپ قويغاندىن كېيىن ھەر كۈنى دېگۈدەك زەينەپخان ئانىنىڭكىگە كېلىپ تۇردى. ساۋۇر، زەينەپخان ئانا، ئابدۇرەھمانلارنى كۆرسە خۇددى توختىنى كۆرگەندەك بولۇپ، كۆڭلى ئاز - تولا تەسەللى تاپاتتى. ياخشى كۆرگەن ئادىمنىڭ باسقان ئىزلىرىمۇ گۈل كۆرۈنگەندەك، زەينەپخان ئانىنىڭ كىچىكىگە ھويلىسى ئۆزىنىڭ ھەشەمەتلىك قەسىرىدىن مىڭ ھەسسە ئارتۇق بىلىنەتتى. چۈنكى، بۇ يەردە ئاشىقنىڭ باسقان ئىزلىرى بار

ئىدى.

توختى مۇشۇنداق شېرىن ھەم ھەسرەتلىك ئەسلىمىلەر قايى-
نىمىدا ئۇرۇۋاتقاندا، ھەسەن تۈرك قوشۇمچە قىلدى:
— بىز دەسلەپتە ئەفرىدۇن ۋاڭ ۋە ئۇنىڭ قول ئاستىدىكى
يەرلىك ئەمەلدارلارنىلا دۈشمەنلىرىمىز دەپ تونۇپ، پەقەت
شۇلارنى يوقىتىپ ئورنىغا ئادالەتپەرۋەر كىشىلەرنى دەستىتىش
نىيىتىدە قوزغالغان ئىدۇق. ئەمدى بىلدۈرۈشكى، ئەفرىدۇن ۋاڭ
ۋە ئۇنىڭ تەرەپدارلىرى چىڭ ھۆكۈمىتىنىڭ غالىپسى بولۇپ،
چىڭ ھۆكۈمىتى خەلقنىڭ راينى قولىغا كەلتۈرۈش ئۈچۈن ئۆزى
چەتتە تۇرۇپ، يەرلىك ئەمەلدارلارنى ئەمەل - مەنەپ بىلەن
گوللاپ، شۇلارنىڭ قولى بىلەن بىزنى ئەزگىلى تۇرۇپتۇ. بىز
بۇنى بىلمەي، ئۇيغۇر بەگلىرىدىن كۆرە مانجۇلارنىڭ ھوقۇق
تۇتىشىنى ياخشى ئىدى دەپ يۈرۈپتىمىز. نۆۋەتتىكى جەڭدە ئەفرىد-
دۇنغا ئوق ئاتساق، ئۇلار «ئەييۇ» لاپ چىقىۋاتىدۇ. بۇ، سېنىڭ
پۈتۈشكە سانجىلغان تىكەن، مېنىڭ كۆزۈمگە كىرگەن بىلەن
ئوخشاش دېگەنلىكىمۇ؟ مەن ئىلگىرىمۇ ئېيتقان ئىدىم، ۋەلىخان
تۇرىمۇ مانجۇلار بىلەن ئوخشاش، بەلكى ئۇنىڭدىنمۇ قەبىھ ھال-
دىكى ئۇچىغا چىققان زالىم. بىز بۇ دۈشمەنلەر بىلەن كۈرەش
قىلىپ يوقاتمىساق، ئۇلار بىزنى يوقىتىدۇ. مانجۇلار ئەفرىدۇن-
دىن پايدىلانغاندەك ۋەلىخان تۆرە بىزدىن پايدىلانماقچى بولۇۋاتىدۇ.
لېكىن، ھازىر ئۇنىڭغا قارشى جەڭ قىلىدىغان چاغ بولمى-
سىمۇ، يامان نىيەتلىرىگە ھوشيار تۇرۇشىمىز كېرەك. بىز
يۇقىرىقى پىلان بويىچە بۆلۈنۈپ يولغا چىقىپ، يېزا - كەنتلەرنى
ئىگىلىشىمىز، ئۆزىمىزگە تۇرغۇدەك جاي، چىكىنگۈدەك يول
تەييارلاپ قويۇشىمىز كېرەك، بىراق ئۆز ھەلەكچىلىكىمىز بى-
لەن بولۇپ كېتىپ، بىزنى قوللىغان پۇقرالاردىن دۈشمەننىڭ
ئۆچ ئېلىشىغا ئىمكان بەرسەك ھەرگىز بولمايدۇ. قالغان ئىش-

لارنى توختىنىڭ مۇۋاپىق ئورۇنلاشتۇرۇشىغا ئىشىنىمەن .
— مەسلەھەت شۇنداق بولسۇن! — دېدى توختى، — ھازىر ئادەملىرىڭلارنى پەم بىلەن ئويغىتىپ، شەپسىز يولغا چىقىڭ. لار، كىچىك ئاخۇن پانسات قوشۇنىنى باشلاپ كۆكرەبات تەرەپ بىلەن ماڭسۇن! ھەسەن پانسات كۆلتېرىم بىلەن ماڭسۇن! ئىككى قىسىمنىڭ ئۇچرىشىدىغان نىشانى تاغارچى بولىدۇ.

توختى پىلان بويىچە ھەرقايسى قىسىملارنى بىر - بىرلەپ ئورۇنلاشتۇردى. قوشۇن ئىچىدە پىدائىدى بولۇپ چىققان خوتۇن - قىزلارمۇ بىرەر يۈزدىن ئاشاتتى. ئۇلار يارىدارلارنى پەرۋىش قىلىش، ئورۇنلاشتۇرۇش، ئارقا سەپ تەمىنات ئىشلىرى مۇلازىمىتىگە قالدۇرۇلدى.

دۈشمەن تەرەپكە كەلسەك، بۈگۈنكى مەغلۇبىيىتىدىن ئەندىشىگە چۈشكەن ئەفرىدۇن ۋاڭ خەبەر ئامبالغا مەلۇم قىلىشقا ئادەم ئەۋەتتى، ئارقىدىن مەپىگە ئولتۇرۇپ كېچىلەپ ئۆزى باردى. بۇ چاغدا خەبەر ئامبال مەسلەھەتچى ئەمەلدارلىرى بىلەن سۆھبەت ئۈستىدە ئىدى.

ئەفرىدۇن ئىشىكتىن كىرىپلا:

— خەبەر ئامبال جانابلىرى! — دېگىنىچە تەشەببۇسكارلىق بىلەن ئالدىغا بېرىپ كۆرۈشتى، ئاندىن ئۇنىڭ تەكلىپى بىلەن يېنىدىن ئورۇن ئېلىپ گېپىنى داۋام قىلدى، — جانابلىرى، بىز جەڭدە شۇنچە تىرىشچانلىق كۆرسىتىپمۇ ئارقا - ئارقىدىن تالاپەتكە ئۇچراپ، يېزا - كەنتلەرنى قولدىن بېرىپ قويدۇق. يېزا قولدىن كەتسە، سىلەرگە تاپشۇرىدىغان ئوزۇق - تۈلۈك، ئوتۇن - سامان، پۇل - مالغا تەسىر يېتىدۇ. ھازىر ھەممىمىز بىر - بىرىمىزنى ئەمەس، ئۆز مەنپەئىتىمىزنى قوغداۋاتىمىز دېسەكمۇ بولىدۇ. يەكەننىڭ ۋەزىيىتى قىل ئۈستىدە تۇرۇۋاتىدۇ. قەشقەر بىلەن يېڭىسار ۋەلىخان تۆرىنىڭ ئىلكىگە

ئۆتۈپ كەتتى. ئۇچتۇرپان، ئاقسۇ، كۇچا، قاراشەھەرلەرنىڭ يوللىرى توسۇلۇپ قالغاچقا، بىزگە تاپشۇرىدىغان ئولپاننى يەت-كۈزۈپ بېرەلمىدى. خوتەندىن كېلىدىغانلارمۇ ئۆتەلمەپتىمىش. مۇشۇنداق خەۋپ خىرىس قىلىۋاتقاندا، تەدبىر قوللانمىساق بولماس. شۇڭا، ئىزدەپ كەلدىم.

— بىزمۇ ئاشۇ مەسلىھەت ئۈستىدە ئىدۇق، — دېدى خەبەر ئامبال تولا چوتكىلاپ گۆشلىرى قاچقانلىقتىن قېرى ئېشەكنىڭ كىدەك بولۇپ كەتكەن ھىڭگاڭ چىشلىرىنى كۆرسىتىپ يالغاندىن كۈلۈپ، — سىز ناھايىتى ۋاقتىدا كەلدىڭىز. بىز سوغۇق قانلىق بىلەن مەسلىھەتلىشەيلى...

ئامبالنىڭ بايقى كۈلكىسى بىردىنلا غايىب بولۇپ تەلەتى سۆرۈنلەشتى، دورداي كالىپۇكلىرى تۆمۈر رەڭگە كىردى، پاناق بۇرنىنىڭ تۆشۈكلىرى كېڭەيدى، ياپما قاپاقلارنى كۆتۈرۈلۈپ، گازىر كۆزلىرىنىڭ پاختىسى گەۋدىلەندى، قىلىچسىمان قاشلىرى، ساقال دىدارى يوق ئېڭەكلىرى غەلىتە تۈس ئالدى. ئال-ۋاستى سىياقىدىكى بۇ ئادەم جىددى تەلەپپۇزدا ئەفرىدۇندىن سورىدى:


— نېمە دېمەكچىسىز؟

— مېنىڭچە سىزنىڭ قىسىملىرىڭىزدىن ئىككى گۇرۇپپا لەشكەر كۈنئەھەرنى قوغداپ، پاسىبانلىق قىلسا دېمەكچىمەن. چۈنكى، قوراللىرىڭلار بىزنىڭ يەرلىك قىسىمىڭىزدىن خىل ھەم تولۇق. ھەرقانچە كۈچلۈك دۈشمەن ھۇجۇم قىلىپ كەلسە، زەربە بېرەلەيدۇ.

— دېگىنىڭىزدەك بولسۇن! بىرقىسىم لەشكەرلەر شەھەر-نىڭ سىرتىغا ئورۇنلاشسۇن، يەنە بىر قىسىم چېرىكلەر ئىككىگە بۆلۈنۈپ، بىر تۈركۈمى بىگىل يولىنى، يەنە بىر تۈركۈمى تاغارچى يولىنى توسسۇن. مىشار كۆۋرۈكى ۋە جاھانباغقىمۇ

مەلۇم ساندا چېرىك ئورۇنلاشتۇرۇلسۇن. بۇلار كېچە - كۈندۈز ھوشيار تۇرۇپ، يېڭىشەھەر بىلەن كۈنشەھەرنىڭ پاسىبانلىقىدا نى قىلسۇن.

يەكەن تەۋەسىدىكى كەنتلەرنىڭ كۆپ قىسمى توختى مانجۇ باشچىلىقىدىكى قوزغىلاڭچىلار قولىغا ئۆتكەن بولسىمۇ، ئىككى شەھەر يەنىلا دۈشمەن ئىلكىدە ئىدى. يەنە كېلىپ شەھەر ئەتراپى مانجۇ قىسىملىرىنىڭ مۇھاسىرىسىدە بولۇپ، مۇداپىئەسى مۇستەھكەم ئىدى. شۇڭا، قوزغىلاڭچىلار كۆپ قېتىم ھۇجۇم قىلىپ كۆرگەن بولسىمۇ، مۇداپىئە ئىستىھكاملىرىنى بۆسەلمىدى. نەتىجىسىز ئۇرۇنۇش بىلەن نەچچە كۈن ئۆتۈپ كەتتى. قوزغىلاڭچىلاردا زەمبىرەك، تەيفو بولمىغاچقا، شەھەر سېپىلىگە ھۇجۇم قىلىش تېخىمۇ مۇمكىن ئەمەس ئىدى. ئاخىر توختى مانجۇ چارە - تەدبىر ئۈستىدە باش قاتۇرۇشقا كىرىشتى.



ئون يەتتىنچى باب

ئۆز مۇشتىدا يېرىلغان باش

يەكەن يېزىلىرى ئاساسەن قوزغىلاڭچىلارنىڭ ئىشغالىيىتىدە. گە ئۆتۈپ، دۈشمەن قوشۇنلىرى ئىككى شەھەرنىڭ ئەتراپلىرىدا. لا قالدى، ھاۋا كۈندىن - كۈنگە ئىسسىپ، دېھقانلار تېرىقچىلىق. نى باشلىۋەتتى. دېھقانلارنىڭ كۈزدە جۇغلىۋالغان ئاشلىق - تۈلۈكلىرىمۇ تۈگەش ئالدىدا تۇراتتى. بۇ ئەھۋال قوزغىلاڭچى قوشۇن ئۈچۈنمۇ پايدىسىز ئىدى. ئۆزىنى قوزغىلاڭچىلارنىڭ تەركىبى چاغلانغان ۋەلىخان تۆرە قەشقەردىن بىر قېتىممۇ تەمىنات ئەۋەتىپ باقمىدى. ئۇنىڭدىن ياخشىلىق كۈتكىلى بولمايتتى. نەچچە مىڭ ئادەمنىڭ ھايات - ماماتى توختى قاتارلىق بىرنەچچە باشچىغا باغلىق بولۇپ قالدى. دۈشمەن تەرەپ جىم تۇرۇۋالغاچقا، ئىستىھكاملىرىنى بۇزۇش ئاسانغا چۈشمەيتتى. ئاخىر توختى تەدبىر ئويلاپ، ئاتۇشلۇق يىگىتلەردىن بىرسىنى دۈشمەننى ئالداپ ئېلىپ چىقىشقا ئورۇنلاشتۇردى. بۇ ۋەزىپىگە تاللانغىنى بەشىۈزبېشى كېرەم ئىدى. كېرەم شۇ كۈنلا يولغا چىقىپ، چەت كەنتلەر بىلەن يۈرۈپ، دۈشمەن قىسىملىرى توسۇپ تۇرغان جايدىن ئۆتۈپ، يېڭىشەھەر دەرۋازىسىنىڭ ئالدىغا باردى. دەرۋازىنى پاسىبانلار مەھكەم قوغداۋاتاتتى.

— مېنىڭ مۇھىم بىر سۆزۈم بار ئىدى! — دېدى ئۇ قورۇقچىلارغا، — بۇنى پەقەت خەبەر ئامبال جاڭجۇنگە دەيمەن، مېنى ئۇنىڭ قېشىغا باشلاپ كىرىڭلار. كېچىكشكە زىنھار بولمايدۇ.

— يوقال! — دېدى قاراۋۇل قاپقىنى تۈرۈپ. — بوپتۇ، ئۆزۈڭگە پايدىلىق ئىشقا يول قويۇشمۇدۇڭ! — دېدى كېرەم ئارقىسىغا يېنىپ، — خەبەر ئامبال كاللاڭنى ئالسا ئۆزۈڭدىن كۆر!

— توختا! — قاراۋۇل كېرەمنى توختىتىپ سورىدى، — شۇنداق مۇھىم نېمە گەپ ئىدى؟ — مەلۇمات.

— ئېيتە، مەن يەتكۈزسەممۇ بولىدۇ. — مەلۇماتنى خەبەر ئامبالنىڭ ئۆزىگە دېگەن بولسام، ئۆلتۈرسىمۇ، ئىلتىپات قىلىمۇ ئارمىنىم قالمايتتى. ئەگەر بۇنى سىرتتا ئېغىزدىن چىقىرىپ، ئىش بۇزۇلسا كىم ئىگە؟ پاسىبان چىرىك شېرىكىگە بىرنېمىلەرنى دېدىيۇ، كىرىپ كەتتى. بىردەمدىن كېيىن قايتىپ چىقىپ كېرەمنى باشلاپ ماڭدى:

— مەن بىلەن ماڭ! — ئۇلار دەرۋازىدىن كىرىپ خېلى ماڭدى، ئاندىن لەشكەرلەر گازارمىسىدىن ئۆتۈپ، خەبەر ئامبالنىڭ تۇرارگاھىغا كەلدى. كېرەم بوسۇغىدىن كىرىپلا ئالدىراپ سەجدىگە باش قويايۇپ ئېيتتى:

— ياشىغايلا! ياشىغايلا! تۈمەن مىڭ يىل ياشىغايلا! كېرەمگە «ياشىغايلا» دېگەن خەنزۇچە سۆزنى توختى ئۆگەتتىپ قويغان ئىدى.

كېرەمنىڭ نەچچە ئېغىز مەدھىيە سۆزى خەبەر ئامبالنى

سۆيۈندۈرۈۋەتتى. ئامبال ۋۇجۇدىغا سىڭىپ كەتكەن ھىلىگەر-
لىك ھۈنرىنى ئىشقا سېلىپ، ئىجازەت بەردى:

— ئورنۇڭدىن تۇرۇپ، قانداق گېپىڭ بولسا ئېيتىۋەر!
— مەن ئاتۇشتىن كەلدىم. ئاتۇشنىڭ كۆكېشى ئىدىم.

بىز يۇرت بەگلىرى ۋاڭ خوجامنىڭ سايسىدا كۆپ راھەت كۆر-
گەن بولساقمۇ، ئۇنىڭغا جاۋاب قايتۇرۇش پۇرسىتىگە ئىگە بولال-
مىغان ئىدۇق. ھازىر ئوردىنىڭ بېشىغا كۈن چۈشكەنلىكىنى،

خەبەر ئامبال جانجۇن كۈچ چىقىرىپ يەكەنىنى قولدىن بەرمەي
ساقلاپ تۇرۇۋاتقانلىقىنى ئاڭلاپ، ئاتۇشنىڭ بايلىرى ۋە پۇقرالار
بىرلىكتە نەچچە ئون جىڭ ئالتۇن - كۈمۈش، نۇرغۇنلىغان
ئاشلىق، چارۋا تەييارلاپ، قەشقەرنىڭ سىرتىدىكى يول بىلەن
يەكەنگە مېڭىش ئالدىدا تۇرغاندا، ئارىمىزدىن خائىن چىقىپ
ۋەلىخان خوجىنى باشلاپ كېلىپ، مال - مۈلۈكلەرنى ئىگىلىۋال-

دى. ئۇ ھازىر ئاتۇش خەلقىنى باي كۆرۈپ ئۆيۈمۈ ئاڭلىتىپ
بۇلاۋاتىدۇ. كۆپچىلىك مەسلىھەتلىشىپ خىزمەت كۆرسىتىش
پەيتى كەلگەنلىكىنى بىلىپ، قانداق قىلىش ئۈستىدە ئۆزلىرىگە
مەسلىھەت سالغىلى مېنى ئەۋەتتى. ھازىر ئاتۇشتا ۋەلىخان خوجى-

جىنىڭ 400 دەك ئادىمى بار. لېكىن، قوراللىرى خىلدەك قىلدە-

دۇ. ئەگەر مۇۋاپىق كۆرسىلسە، زەمبىرەك، تەيفو، تۆپەك بىلەن
قوراللانغان چېرىكتىن نەچچە مىڭنى ئەۋەتسە، بىزگە يىراقتا
تۇرۇپ مەدەتكار بولۇپ بەرسە، ۋەلىخان خوجىنىڭ ئادەملىرىنى

ئاتۇشلۇقلار ئۆزىمىز تۇتۇپ، ۋەلىخان خوجىنىڭ كاللىسىنى
كېسىپ ئالدىلىرىغا ئېلىپ كېلىمىز. ۋەلىخان خوجا ئۆل-

سىلا، قەشقەر ئۆزلۈكىدىن قوللىرىغا قايتىپ كېل-

مىدۇ، ئەمما بۇنىڭغا ھەمدەم بولمىسىلا، ئۆزلىرىگە تەۋە
جۇغلانمىنى ۋەلىخان خوجا ئېلىپ كېتىمىدۇ. قاراپ تۇرۇپ
شۇنچە دۇنيانى ئۇنىڭغا بەرسەك قانداق بولىدۇ؟ بۇنىڭدىن

كۆرە ئۆلگىنىمىز ياخشى ئەمەسمۇ!
پۇل بىلەن ئاشلىقنىڭ گېيىمىنى ئاڭلىدىغان ئامبال
تاقەتسىزلىكىدىن تۇرالماي قالدى. ئۇ خۇشاللىقىدا
ئورنىدىن تۇرۇپ پايپاسلاپ بېرىپ، كېرەمنى ئۆزى يۆلەپ
تۇرغۇزدى ۋە سورىدى:

— بۇ كەمگىچە تىكىۋەتكەن بولسا قانداق قىلىمىز؟
— ئاتۇش خەلقى يول - يوللارنى توسۇپ تۇرۇۋاتىدۇ.
ۋەلىخاننىڭ مىڭ جېنى بولغان تەقدىردىمۇ قاچالمايدۇ.
— ناھايىتى ياخشى! — دېدى ئامبال چىرايى ئېچىلغان
ھالدا، — بىرىڭلار كىرىڭلار!
فورما كىيگەن بىرسى كىرىپ كەلدى. ئامبال بۇيرۇق
چۈشۈردى:

— بۇ ئادەمگە بىر يامبۇ ئىنئام بېرىلسۇن!
مۇلازىم دەرھال يامبۇدىن بىرنى ئېلىپ كىرىپ كېرەمگە
بەردى. كېرەم يېنىشلاپ «رەھمەت» ئېيتىپ مانجۇچە تەزىم بەجا
كەلتۈردى.

— بۇ ئازغىنە كۆڭلۈم، — دېدى خەبەر ئامبال، — ئىش
روياپقا چىققاندىن كېيىن ساڭا يەنە مەنسەپ بېرىمەن، ئاتۇش
خەلقىنىڭ ھەممىسىنى تارتۇقلايمەن. چېرىكلەر سەن بىلەن يولغا
چىقىپ، ئاتۇشتىكى ئوغرىلارنى تۇتۇپ، ۋەلى خوجىنىڭ كالىد-
سىنى ئېلىپ كەلسۇن. بۈگۈن تەييارلىقنى پۇختا قىلىپ، ئەتە
ئاتلىنىڭلار!

شۇنداق قىلىپ، كېرەمنىڭ ھىيلىسى خەبەر ئامبالنى ئى-
شەندۈردى، ھەتتا ئۇنىڭ ئىنئامىنى ھەم مەنسەپ ئۈچۈن بەرگەن
ۋەدىسىنىمۇ ئالدى. كەچ كىردى، كېرەم كېچىنى لەشكىرىي
گازارمىدا ئۆتكۈزۈپ، ئەتىسى سەھەردە خىل قوراللار بىلەن
قوراللانغان 3000 چېرىكىنى باشلاپ ئاتۇشقا قاراپ يولغا چىقتى.

زەمبىرەك، تەيفولسىرنى ئاتلارغا سۆرتىتىپ ئىلگىرىلەۋاتقان چېب-رىكلەر يېڭىشەھەرنى كەينىدە قالدۇرۇپ تېز سۈرئەتتە كېتىپ باراتتى. قۇياش تىكلەشكەنسىرى ئاپتاپ تەپتىدىن بوشاشقان چېب-رىكلەرگە قوراللىرىمۇ ئېغىرلىق قىلىپ، ھارغىنلىق يەتمەكتە ئىدى. ئالدى تەرەپتە كىچىككىنە بىر ئېرىق بارلىقىنى بىلگەن كېرەم ئۇلارنىڭ باشلىقىغا:

— بۇ يەردىن ئۆتۈپ كەتسەك خېلى ماڭمىغۇچە سۇ يوق. لەشكەرلەر بىرئاز ئارام ئېلىۋالغاي، ئۇسسۇزلۇقىنى قاندۇرۇۋ-ۋالسا بولارمىكىن! — دەپ مەسلىھەت سالدى.

شۇنىڭ بىلەن پۈتۈن لەشكەرلەر قوراللىرىنى قويۇپ، ئېب-رىق بويىدا يۈز - كۆزلىرىنى يۇيۇشقا كىرىشتى. پۇرسەتنى كۈتۈۋاتقان توختى مانجۇنىڭ بۆكتۈرمە قوشۇنلىرى ئاسماندىن چۈشكەندەكلا تەرەپ - تەرەپتىن پەيدا بولۇپ، چېرىكلەرنى قور-شاپ چاناشقا باشلىدى. ھودۇقۇپ كەتكەن چېرىكلەر مىلتىقلىرىدىن ئېلىشقىمۇ ئۆلگۈرەلمەي پىتىراپ قېچىشقا باشلىدى. ئالاھ-زەل بىرەر سائەتچە داۋاملاشقان قىر - چاپتا 3000 چېرىكتىن پەقەت ئاز قىسىملا قېچىپ كېتەلدى. توختى مانجۇ تەرەپتىن بولسا بىر مۇ ئادەم چىقىم بولمىدى. 3000 مىلتىق باغلانغان 14 سولۋاس^①، تۆت دانە زەمبىرەك، تۆت دانە تەيفو، تۆپەڭ قاتارلىقلار ئولجا ئېلىندى. قوشۇن كەينىدىن ئېلىپ مېڭىلغان 80 تۆمۈر ھارۋىدىكى تاغلارلاپ ئۇن - گۈرۈچ ، تۇڭلاپ ياغ قاتارلىق تەمىناتلار قولغا چۈشتى، يەنە خېلى كۆپ راسخوت خىراجەتلىرىمۇ بار بولۇپ، ئاتۇشنى ئېلىپ بولغاندىن كېيىن قەشقەرنىمۇ قايتۇرۇۋېلىش خام چوتى بويىچە ھەر ئېھتىمالغا قارشى تەييارلىق چوڭ قىلىنغان ئىدى.

① سولۋاس — ئوت قويۇشتا ئىشلىتىلدىغان قورال.

ئەفرىدۇن سالامەت قېچىپ بارغان چېرىكلەردىن بۇ خەۋەر-
نى ئاڭلاپ، سېپىل دەرۋازىسىنى مەھكەم تاقاتتى. خەبەر ئامبال
ئالدىغانلىقىنى بىلىپ ھەرقانچە ئەپسۇسلانسىمۇ ئورنىغا كەلمە-
دى، بەلكى توختى مانجۇ ھازىرلا كېلىپ بوغۇزلاپ تاشلايدىغان-
دەك ۋەھىمگە چۈشۈپ، شەھەر دەرۋازىسىنى تاقانغاننىڭ ئۈس-
تىگە تۇرالغۇسىدىن چىقىشىمۇ جۈرئەت قىلالىدى. توختى
ئادەم تەشكىللەپ مەھەللىلەرنى ئارىلاپ، جەڭدە ئۆلگەنلەرنىڭ
ئائىلە تاۋابىئاتلىرىنى يوقلىدى. قېرى - چۈرى، يوقسۇزلارغا
مېھىر - شەپقەت يەتكۈزدى. ئۇنىڭ نامى جەڭدىكى بانۇرلۇقى
بىلەنلا خەلققە پۇر بولۇپ قالماستىن، ئىنسانپەرۋەرلىك خىسلىدە-
تىمۇ ئەتراپقا تارقالدى.

دۈشمەن قوشۇنلىرى سېپىلنىڭ ئىچىگە كىرىۋېلىپ چىققىدە-
لى ئۇنىمايۋاتتى. توختى مانجۇ دۈشمەننى ئىندىن چىقىرالمى
جىلە ئىدى. توساتتىن ئېشەكلىك بىر قېرى بوۋاي پەيدا بولۇپ
قالدى. ئۇنىڭ جۈل - جۈل قىشلىق كىيىملىرى ئاقۋالداقلا
ئوخشايتتى. ئۇ ئەسلىدە پەيزاۋانغا كېلىپ ئولتۇراقلىشىپ قال-
غان دولانلىق بولۇپ، بۇ يۇرتتىن چىققان توختى ئىسىملىك
پالۋاننىڭ يەكەننى قولغا كىرگۈزۈپ، پۇقرالارغا راپاۋەتچىلىك
قىلغانلىقى ھەققىدىكى ھېكايەتلەر قۇلىقىغا يەتكەن. نەتىجىدە،
يەكەنگە بېرىپ بىر كۆرۈشمەك ئىستىكى قەلبىنى ماكان ئەت-
كەن. ئۆزى بىلىملىك كىشى بولغاچقا، «قۇرۇق قول» دىدار-
لىشىشقا رايى قويماي بىر پارچە شېئىرىي ئەرزنامە پۈتكەن.
ئۇنىڭ بۈگۈن يەكەن دىيارىغا ئاياغ بېسىپ قوزغىلاڭچى قوشۇننى
تاپقاندىن كېيىن ئىزدەپ - سوراپ يۈرۈپ توختىنىڭ قېشىغا
كېلىشىشى ئىكەن. ئۇنىڭ ئىچىدىكى شەخسلىق تۇرقىغا كۆ-
زى چۈشكەن توختى ئەھۋالنى ئۇقۇش ئۈچۈن ئالدىغا بېرىشىغا،
ئۇ قوينىدىن چىرايلىق قاتلانغان ۋاراقچىنى ئېلىپ سۈندى.


قەغەزگە مۇنۇلار يېزىلغان ئىدى:

«پەيزاۋاتتىن چىقىپتۇدەك توختى باتۇردەك تۆرە،
قىلغىنى خاندىنمۇ ئارتۇق قەھرىمانلىقتا ئۆرە.
ئاڭلىدۇق خاننى بېيجىڭدا، خەلىپىنى رۇمدا دەپ،
نېمە پايدا سورىمىسا ياتتىڭمۇ دۈم يا ئوڭدا دەپ.
توختى مانجۇ^① باتۇرۇمغا مەن پېقىرنىڭ ئەرزى بار،
توغرىسى، مەنلا ئەمەس ئامۇخاسنىڭ دەردى بار.
ھۇزۇرۇڭغا تەستە كەلدىم ئەرزۇھالىم ئېيتقىلى،
پەھلىۋانم، رەھىم ئەيلەپ ئەتكىن خالاس دەردتىن مېنى.
«ئىشى ئوڭ» نىڭ ئېتىزىدا تۇرسا قىردىن تېشىپ سۇ،
مەن بىچارە سۇ تۇتالماي بولدى يېرىم پوستەك — شو.
يەردىن ھوسۇل چىقتى ئاز، ئالۇنغا بەردىم بارىنى،
ئاق ئاشلىقنى ساڭغا تۆكتۈم، بالىلار يېدى چالنى...
يەرنى ئاران قىلسام ئوسا چاچقىلى يوقتۇر ئۇرۇق،
تولا قاتراپ ئۆتىگە يالاڭ تاپان بولدى يورۇق.
تەستە بىر قوش ئۇيىنى تاپسام يوق ئىكەن بۇقۇسىسى،
قىلغۇچە تەل ئۇنى، ھەيھات! كەتتى يەرنىڭ ئوسسىسى.
نېمى يوق ئېتىزنى ھەيدەپ سۇندى بۇقۇسا چىشى،
ئۇي ئورۇقلۇقتىن ماڭالماي تىردى يەرنى بېشى.
سالغۇلۇق مۇمكىنمۇ سۆرەم تۇرسا ئېتىز چالمىلىق،
تاشلىۋەتسەم شۇ پېتى ئاپتاپتا بولغاي سالمىلىق.
ئاش ۋە نان پىشۇرغۇدەك يوقتۇر بىساتىمدا ئوتۇن،
بەش قىزىم يانتاق چېپىپ، چاۋار تېرەر تىنماي خوتۇن...
ئىلتىپاتنىڭ بىزگىمۇ يەتسۇن دىيان قىلدىم دۇئا،
مەن كەبى بىچارىلەر كۈتىدۇ سەندىن پاناھ.»
ئاتۇنۇش يۇرتداشنىڭ بۇ ئەرزنامىسى باتۇرلارغا مەدھىيە،

① مانجۇچە تىل بىلگەچكە «مانجۇ» دەپ لەقەم قويۇۋالغان.

قوشۇنغا ئىلھام ئىدى. كۆپچىلىك تەسىرلىنىپ، ئاتىغانلىرىنى ئىئانە قىلىشتى. توختىمۇ ئۇنىڭغا يېتەرلىك خىراجەت بېرىپ چىرايلىق ئۇزىتىپ قويدى. ئۇ توقۇغان بېيىتلار شۇنىڭدىن باشلاپ خەلق ئەدەبىياتىدىن ئورۇن ئالدى. بۇنىڭ مۇئەييەن تەشۋىقاتلىق رولى بولۇپ، ۋەلىخان تۈرە دېھقانلار قوزغىلىڭىدا نىڭ رەھبەرلىك ھوقۇقىنى چاڭگىلىغا كىرگۈزۈۋېلىپ، بۇلاڭ-چىلىق، قىرغىنچىلىق قىلمىشى ئارقىلىق خەلقنىڭ ئەركىنلىك يولىدا زۇلۇمغا قارشى جەڭدە تۆككەن پاك قانلىرىنى بۇلغۇۋاتقان بىر پەيتتە، قوزغىلاڭچى قوشۇننىڭ ئىناۋىتىنى تىكلەش ئۈچۈن مۇھىم ئەھمىيەتكە ئىگە ئىدى. بۇ ھېكايە دولان تەۋەسىگە تارقىلىش بىلەن زور بىر تۈركۈم دېھقان ياشلىرى ئىختىيارىي ھالدا كېلىپ سەپكە قوشۇلدى. توختى مانجۇنىڭ قوشۇنلىرى ۋەلىخان تۈرە بىۋاسىتە باشقۇرىدىغان قوشۇنلاردىن پەرقلىنىشىمۇ، قەشقەر تەرەپتە يەنىلا ۋەلىخان تۈرە قوشۇنلىرى دېگەن نامدا ئاتىلاتتى. ۋەلىخان خوجا بۇ قوشۇننىڭ جەڭگىۋارلىقىنى بىلگەچكە يۈز ئۆرۈپ كېتىشتىن قورقۇپ، ئارىلىشىۋالدى. ئەمما، تەمىنات ۋە خىراجەت بەرمەي، قودرەت تېپىشىغا ئاستىرتىن توسالغۇلۇق قىلىپ تۇردى. ئەمەلىيەتتە ۋەلىخان خوجا بىلەن ئاللىقاچان چەك - چېگرا ئاجراتقانلىقى ئېنىق ئىدى. ۋەلىخان تۆرىنىڭ كۆزلىگىنى بىلەن دېھقان قوزغىلاڭچىلارنىڭ مەقسىتى تۈپتىن ئوخشىمايتتى. لېكىن، بىلمىگەنلەر بۇنى دەماللىققا پەرق ئېتەل-مەيتتى.

ئەفرىدۇن ۋاڭ بولسا، شەھەرگە بېكىنىۋالغانچە قارىسىنى كۆرسەتمەيۋاتاتتى. شۇنداقتىمۇ ئەتراپنى مۇستەھكەم قورشاۋغا ئالغان قوزغىلاڭچى قوشۇننىڭ قوراللىرى سېپىل ئۈستىدىكى قاراۋۇللارغا بەتەكلىك ئىدى.



ئون سەككىزىنچى باب

تاقالغان شەھەر

خەبەر ئامبال خىلانغان 3000 كىشىلىك قوشۇننى ئاتۇشقا يولغا سالغاندىن كېيىن، ئۆزىگە تاغدەك ئىشەنچ باغلاپ «بۇلار- نىڭ ئاتۇش، قەشقەر، يېڭىسارنى قايتۇرۇپ ئېلىشىغا يەكەندىن قوشۇن چىقىرىپ، قوزغىلاڭچىلارنى بىراقلا تازىلاپ تۈگىتىد- غان بولدۇم» دېگەن خام خىيال بىلەن، قىزغىن شىشخال ئويىناپ ئولتۇراتتى، تەرلىگىنىدىن سۇغا پىشىلغان ئىتتەكلا بو- لۇپ كەتكەن ئۈچ نەپەر چېرىك بوسۇغىدىن پۇت ئېلىپلا توۋلاش- تى:

— جاڭجۈن ئالىيلىرى! جاڭجۈن ئالىيلىرى...

ئۇلارنىڭ چىرايلىرى تاتىرىپ، ياغاق يۈزلىرى تېخىمۇ تار- تىشىپ كەتكەن ئىدى.

ئەنسىز ۋارقىرىغىنچە كىرىۋاتقان ئۈچ چېرىكنى كۆرگەن ئامبال شىلاۋاتقان شىشخالنى تاشلاپ ئورنىدىن تۇردى. چېرىك- لەر ئۈچىسىدىكى فورمىسى بىلەنلا قالغان بولۇپ، مىلتىق، بېشىدىكى موزىلىرىمۇ كۆرۈنمەيتتى. بۇنىڭدىن بىرەر يامان ئەھۋالنىڭ يۈز بەرگىنىنى سېزىش تەس ئەمەس ئىدى. ئۇلار ئامبالنىڭ ئالدىغا كېلىپ:

— دوكلات! — دېگىنىچە سالام بېرىپ تىك تۇرۇشتى.
— بىرىڭ سۆزلە! — دېدى خەبەر ئامبال تاقەتسىزلىنىپ.
— قوشۇن يول ئۈستىدە قوزغىلاڭچىلارنىڭ بۆكتۈرمىسىگە
ئۇچراپ، قارشىلىق بىلدۈرۈشكە ئۈلگۈرەلمەي پۈتۈنلەي دېگۈ-
دەك قىرىلىپ تۈگىدى، بىز يوشۇرۇنۇپ يۈرۈپ ناھايىتى قىيىن-
دا قېچىپ كەلدۇق.

— يول باشلىغۇچى چەنتۇ قېنى؟
— قوزغىلاڭچىلار تەرەپكە ئۆتۈپ كەتتى.
ئامبال بۇنى ئاڭلاپ، ھوشىدىن كەتكىلى تاسلا قالدى.
— يوقىلىش! — دەپ ۋارقىرىدى ئۇ چېرىكلەرگە.
ئۇنىڭ كۆزلىرىگە قىزىللىق تىقىلغان، يۈزلىرى تاتارغان
بولۇپ، تۇرغان جايىدىن جىددىي قەدەم بىلەن ئالدى - كەينىگە
ماڭاتتى. تامغا ئېسىقلىق قىلىچى زەرب بىلەن ئېلىپ قىنىدىن
يېرىم سۇغۇرۇپ يەنە قىنىغا سېلىپ قوياتتى. غەزەپتىنمۇ ياكى
قورقۇنچتىنمۇ، ئەيتاۋۇر، پۈت - قوللىرى بەزگەك كېسىلى
تەگكەندەك تىترەيتتى. بۇنداق كەيپىيات نەچچە مىنۇت داۋاملاش-
قاندىن كېيىن بىردىنلا گۈرۈچى چىقىپ كەتكەن ھېسىپتەك
بوشىشىپ، ئۆزىنى ئورۇندۇققا تاشلىغىنىچە ئولتۇردى. ئاڭغۇ-
چە شىشخال ئوينىشىپ بېرىۋاتقان ئۈلپەتلىرى ئۇنىڭ قەھرىدىن
قورققان بولسا كېرەك، بىر - بىرلەپ ئۆزلىرىنى چەتكە ئالغان
ئىدى. ئۇنىڭ كۆز ئالدىدىن 3000 كىشىلىك خىللانغان قو-
شۇن، ئىلغار قورال - ياراغ ۋە قاپ - قاپلاردىكى تەمىناتلار نېرى
كەتمەيتتى. تۇرۇپ - تۇرۇپلا « خېي!... » دەپ يوتىسىغا شاپىد-
لاقلايتتى. مىجەزى بىردىنلا غەلىتىلىشىپ، ئۆيىنىڭ ئىچىدە
ئۇياقتىن - بۇياققا توختىماي ماڭاتتى.

ئامبال نۇرغۇن ئويلىنىشلاردىن كېيىن ئۆزىنىڭ مەغلۇبىد-
يىتىنى تەن ئېلىپ، قوزغىلاڭچىلارغا چېقىلىشنىڭ پايدىسىز

ئىكەنلىكىنى ھېس قىلدى. چۈنكى، قوزغىلاڭچى قوشۇن ھازىر بۇرۇنقىدەك تاياق - توقماق بىلەن قوراللانغان بىر توپ تەرتىپ-سىز دېھقانلار ئەمەس، بەلكى باشلىرىغا بىر خىل قارا نوچى تۇماق كىيگەن، ئۇچىسىدىكى كىيىملىرىمۇ ئوخشاش، ئادەم سانىنى كۆرسىتىپ تۇرىدىغان رەڭگارەڭ تۇغ - ئەلەملەرنى كۆ-تۈرگەن، قوراللىرى خېلى ئىلغار، مۇكەممەل تەرتىپ - ئىنتى-زامغا ئىگە يېرىم ئارمىيە قاتارىغا كىرىپ قالغان ئىدى. ئۇنىڭ ئۈستىگە چىڭ لەشكەرلىرىنىڭ بۇ قېتىمقى مەغلۇبىيىتى ئادەتتە-كى قوراللاردىن باشقا، تەيفو - زەمبىرەك، تۆپەڭ، 14 دانە سولۋاس بىلەن تەمىن ئەتكەندىن باشقا، 3000 ئادەمنىڭ بىر ئايدىن ئارتۇق تەمىناتىغا يەتكۈدەك ئاشلىق ۋە خېلى كۆپ نەق پۇلغا ئېرىشتۈرگەن ئىدى.

خەبەر ئامبال مەھكىمىسى قوزغىلاڭچىلارنىڭ كۈچىنى مۆل-چەرلەپ، ھازىرچە سېپىلنى تاقاپ مۇداپىئەدە تۇرۇش، ئىلى جاڭجۈنىگە مەلۇمات يوللاپ ئادەم تەلەپ قىلىش قارارىغا كەلدى. ئامبالنىڭ چاقىرىشى بىلەن كاتىپ يۈگۈرۈپ كىردى.

— بۇيرۇق! — دېدى ئامبال قوشۇمىسىنى تۇرۇپ، — ھازىردىن باشلاپ شەھەر دەرۋازىلىرى تاقىلىپ، قاراۋۇللۇق كۈچەيتىلسۇن! ھەرقانداق ئادەمنىڭ يول خېتىسىز شەھەرگە كىرىش - چىقىشى مەنئى قىلىنسۇن! قارشىلىق بىلدۈرگەنلەر ئېتىپ تاشلانسۇن! لەشكەرلەر قوۋۇقلارغا بۆلۈنۈپ، سېپىل ئۈستىگە ئورۇنلاشسۇن! ئىچكى توپىلاڭدىن ساقلىنىش ئۈچۈن، شەھەر خەلقىمۇ ياخشى نام بىلەن سېپىل ئۈستىگە ئېلىپ چىقىد-لىپ كونتروللۇقتا تۇتۇپ تۇرۇلسۇن! پۈتۈن قىسىم جىددىي ھالەتكە ئۆتۈپ، ئۇرۇش تەييارلىقىدا تۇرسۇن! پەرىمان ئەفرد-دۇن ۋاڭغا يەتكۈزۈلۈپ، ماسلىشىپ ئىجرا قىلىنسۇن!

كاتىپ خەبەر ئامبالنىڭ بۇيرۇقىنى تولۇق خاتىرىلەپ،

چىقىپ كەتتى. ئارىدىن ئۇزاق ئۆتمەيلا شەھەر دەرۋازىسى ئاقدى. لىپ، كىرىش - چىقىش مەنى قىلىندى. چېرىكلەر توپ - توپ بولۇشۇپ سېپىل ئۈستىدىن ئورۇن ئېلىشتى. شەھەر خەلقى ئەندىشىگە چۈشۈپ، كېيىنكى كۈنلىرىدىن ئەنسىرىمەكتە ئىدى. شەھەر دەرۋازىسى تاقىلىش بىلەن تەڭ سودا دۇكانلىرىمۇ ئېچىلمىدى. بىر ھەپتە ئىچىدە پۈتۈن تىجارەت توختاپ، قەدىم-دىن تارتىپ گۈزەللىكتە ۋە تۇرمۇش ئاسايىشلىقى جەھەتتە جەد-نەتكە تىمىسال يەكەن شەھىرى ئىمارەتلىرىنىڭ قۇببە - پەشتاقلدىرىدا ھۇۋۇقۇش سايىرايدىغان غەمخانىگە ئايلىنىپ قالغان ئىدى. يوقسۇزلارنىڭ كۈن ئۆتكۈزۈش قىيىنلىشىپ، نارازىلىق كۈندىن - كۈنگە كۆپىيىۋاتاتتى، غەلۋە - ماجىرا ھە دېگەندە يۈز بېرىپ تۇراتتى. بۇنىڭدىن خەۋەر تاپقان ئەفرىدۇن ۋاڭ چۆچۈش ئىچىدە دىققەت نەزىرىنى ئاغدۇرۇپ، كۆپ ئويلىنىشلاردىن كېيىن تەدبىر قوللىنىش قارارىغا كەلدى. ئۇنىڭچە، ئامال تېپىپ شەھەر خەلقىنىڭ كۆڭلىنى ھۆكۈمەتكە مايىل قىلىش، پۇقرالارنى تەشكىللەپ، باشقۇرۇشنى ئەمەلدارلارغا تۇتقۇزۇش، قالغان ئىشنى ئاللادىن تىلەشتىن باشقىسى ياخشىلىق ئېلىپ كەلمەيتتى. يەكەن شەھىرىدە خەلقىنىڭ ھۆرمىتىگە سازاۋەر ئىككى كىشى بار ئىدى، ئۇنىڭ بىرى، قازى كالان بولۇپ، يەكەن خەلقى دانىشمەنلىكتە خوجا جۇمھۇرغا، ئادالەتپەرۋەرلىكتە نۇش-رىۋان ئادىلغا ئوخشاتتى؛ يەنە بىرى، كىشىلەر ئۇلۇغ ھېسابلاپ چوقۇنىدىغان ھەزرىتىم دېگەن كىشى بولۇپ، دۇئا ۋە قارىغىشلىرىغا پەۋقۇلئاددە ئېتىبار بىلەن قارىشاتتى.

ئەفرىدۇن ۋاڭ بېشىغا كۈن چۈشكەندە بۇ ئىككى كىشىدىن پايدىلىنىش نىيىتىگە كەلدى، ئۈچ ئات تەييارلاپ، قازى كالانى ئوڭ تەرىپىگە، ھەزرىتىمنى سول تەرىپىگە ئۆتكۈزۈپ، كوچىمۇ - كوچا يۈرۈپ، پۇقرالارنى خاتىرجەملىنىدۇرمەكچى بول-

دى. ئۇنىڭدىن باشقا، بارغانلا يېرىدە مەسچىت - مەسچىتلەرنىڭ ئالدىغا جامائەتنى يىغدۇرۇپ ئۆزى ۋەز ئېيتاتتى:

— ئەي خالايق! — دەيتتى ئۇ كۆپچىلىككە مۇراجىئەت قىلىپ، — سىلەرگە شۇنى جاكارلايمەنكى، بۇنىڭدىن ئىلگىرى ئەمەلدارلار سىلەرنىڭ دەرد - ھالىڭلارنى ماڭا يەتكۈزمەپتۇ. مەن ئۇلارنى جازالايمەن. مانا ھازىردىن ئېتىبارەن سىلەرنى ئۆزۈم يوقلاپ تۇرىمەن. مەندىن ئۆتكەن سەۋەنلىكلەرنى كۆڭلۈڭلاردىن چىقىرىۋېتىپ، توپلاڭچىلارغا يانتايلاق بولماڭلار. سىلەرگە خۇ - دانى گۇۋاھ قىلىپ كېپىللىك بېرىمەنكى، بۈگۈندىن باشلاپ پۈتۈن شەھەر خەلقىگە باي - كەمبەغەل دېمەستىن قارىقويۇق تۇرمۇش پۇلى تارقىتىپ بېرىلىدۇ. بۇنىڭغا يېنىمدا تۇرغان قازىكالان بىلەن ھەزرىتىم گۇۋاھتۇر.

ئەفرىدۇن دېگىنىنى ئەمەلدە كۆرسىتىش ئۈچۈن خەزىنىنى ئېچىپ ھەممە ئادەمگە پۇل تارقىتتى. ئەمەلدارلارغا خەلققە ياخشى مۇئامىلىدە بولۇپ، ئۆزىگە مايىل قىلىشنى تاپىلدى.

بىر كۈنى ئەفرىدۇن ۋاڭ كۆڭلى بىئارام ھالدا سارىيىدا خەبەر ئامبال بىلەن مەسلىھەتلىشىپ ئولتۇراتتى، توساتتىنلا كىرىپ كەلگەن خەزىنىچىبەگ مۇھەممەتئىمىن ئېيتتى:

— ۋاڭ ئالىلىرى! شەھەر خەلقىگە پۇل تارقىتىش تېخى ئاخىرلاشماستىنلا خەزىنىنىڭ يېرىمى تۈگىدى. شۇڭا، پۇل تارقىتىشنى توختاتساقمىكىن دەيمەن.

— بولمايدۇ! — دەدى ئەفرىدۇن ۋاڭ، — داۋاملاشتۇرۇلۇپ ئاخىرى ئۈزۈلسۇن. تارقىتقان پۇل شەھەردىن چىقىپ كېتەلمەيدۇ. ۋاقتى كەلگەندە بىرىگە 10 نى قېتىپ قايتۇرۇۋالسىمىز. ئەفرىدۇن ئۆز سۆزىنى تەستىقلاتماقچى بولغاندەك خەبەر ئامبالنىڭ كۆزىگە قارىغان ئىدى:

— شۇنداق! — دەپ ئىپادە بىلدۈردى خەبەر ئامبال، — بۇ

پۇللارنى سىز تاپقان، يەنە تاپالايسىز. سىز ئامان بولسىڭىز،
بىز ھەم خاتىرجەم.

مۇھەممەتئىمىنبەگ «خوپ!» دېگىنىچە چىقىپ كەتتى.
ئەفرىدۇن ۋاڭ بىلەن خەبەر ئامبال كېيىنكى ئىشلار ئۈس-
تىدە مۇزاكىرىلىشىشكە كىرىشتى، گەرچە ئەفرىدۇن ئۆزىنى
«پادىشاھ، خان» دەپ بىلىسمۇ، خەبەر ئامبال خۇددى گەجگە-
سىگە بەتلىنىپ تۇرغان تاپانچىدەك ئۇنىڭ ھەممە ئىشلىرىنى
نازارەت قىلىپ، باسىدىغان قەدىمىدىن تارتىپ ھەربىر ئېغىز
سۆزلىرىگىچە بەلگىلەپ بېرەتتى، يەرلىك ئەمەلدارلارنى مانجۇلار
ئۆزلىرىنىڭ توقال خوتۇنىغا ئوخشاش كۆرۈپ، لازىم بولغاندا
ئىشلىتەتتى، ئېھتىياجى تۈگىگەندە كۆزگە ئىلىپمۇ قويمايتتى.
خەبەر ئامبال ئىشلارنى ئورۇنلاشتۇرۇپ بولۇپ چىقىپ كەتتى.
نېمىلا بولمىسۇن ھازىرقى مۇھىم ئىش شەھەر مۇداپىئەسىنى
مۇستەھكەملەش ئىدى. شۇڭا، خەبەر ئامبال دىۋانىيىگى، باش
مىرزابەگ ۋە چوڭ - كىچىك ھەممە بەگلەرنى تىزىملاپ، سېپىل
دەرۋازىسىنى بېقىشقا تەيىنلەشنى ئەفرىدۇنغا تاپىلدى. ئەفرىد-
دۇن ۋاڭ خەبەر ئامبالنىڭ دېگىنى بويىچە بەگلەرنى بىر -
بىرلەپ ئورۇنلاشتۇردى.

ئەفرىدۇن ۋاڭ مەرتىۋىلىك بەگلەردىن بىرقانچىنى ئەگەش-
تۈرۈپ، ئاۋۋال «دەرۋازە ئى ئالتۇن» غا باردى، ئاندىن باش
مىرزابەگكە پەرمان چۈشۈردى:

— تىزىم بويىچە ئورۇنلاشتۇرۇلسۇن!

مىرزابەگ ھەرقايسى ئورۇنلارغا بىر - بىرلەپ ئادەم بەلگە-

لىدى:

— «دەرۋازە ئى ئالتۇن» غا لاۋا ھاكىمى مەسئۇل بولۇپ
قاراۋۇللۇق قىلسۇن! شاڭ بەگلىرىگە باشچىلىق قىلىپ، كېچە -
كۈندۈز پاسىبانلىقنى بوشاشتۇرمىسۇن! شەھەر خەلقى كالتەك -

چوماقلىرىنى ئېلىپ، سېپىل ئۈستىدە كۆزەتچىلىك قىلسۇن!
ئاخۇنلار «ۋەزائىق» ئوقۇپ، مۈشكۈل ئىشقا ئاسايىشلىق تىلد-
سۇن! بۇ يەرگە تەيىنلەنگەن چېرىكلەر مەسئۇل بەگنىڭ بۇيرۇ-
قىغا ئىتائەت قىلىپ، جەڭگىۋار ھالەتتە تۇرسۇن! — مىرزىبەگ
تەزىمىنى ئوقۇپ تۈگىتىپ، ۋاراقچىنى قاتلاپ قوينغا سالدى،
ئاندىن ئەزان ئېيتقانداك توۋلىدى، — تەيىنلەنگەن ئادەملەر ۋاڭ
ئاللىلىرىنىڭ كۆز ئالدىدا پاسىبانلىق ئورۇنلىرىغا قارار تاپقاي!
ئىسمى تىلغا ئېلىنغانلار شۇئان ھازىر بولدى.

ئەفرىدۇن ۋاڭ «دەرۋازەئى ئالتۇن» دىن ئايرىلىپ، «دەر-
ۋازەئى خانىقا» غا كەلدى. بۇ يەردە ئىنايەت بەگ ئىسىملىك بىرسى
بار بولۇپ، يېڭىسار ھاكىمدەك شەھەرنى تارتقۇزۇپ قويۇپ
قېچىپ كەلگەن ئىدى. ئۇ تېبابەت ئىلمىدىن خەۋەردار بولغاچقا،
كۆزەتچىلەرنىڭ سالامەتلىكىنى تەكشۈرۈشكە تەيىنلىدى. شەي-
خۇلىئىسلام ساھىب كىرام بىلەن ئاخۇن مۇنەججىم زامانى ئىلمى
نۇجۇم ئاساسىدا ئاسمان جىسىملىرىنى كۆزىتىپ، كەلگۈسىدە
يۈز بېرىدىغان ئىشلاردىن خەۋەر بېرىپ تۇرۇشقا بەلگىلىدى.
بۇ جايغا تەيفو ۋە نەيزىلىدىك لەشكەرلەرنى ئورۇنلاشتۇرۇپ،
پات - پات ئوق چىقىرىپ، ھەيۋە كۆرسىتىشى تاپىلدى.

«دەرۋازەئى قابغات» قا ئەلەم ئاخۇننى مەسئۇل قىلىپ،
يېتەرلىك لەشكەر ئاچرىتىپ بەردى. شاھ نەسەبىدىن بولغان
زاھىت خوجامنى نىگاھبان (قاراۋۇل) لىققا ئورۇنلاشتۇردى.
خەزىنچى مۇھەممەتئىمىنبەگنى ئەلەمدارلىققا تەيىنلەپ، قولىغا
نۇرغۇن چېرىك تۇتقۇزۇپ، پاتروللۇق ۋەزىپىسىنى تاپشۇردى.
قاراۋۇللۇققا قويۇلغانلار ئىچىدە يەنە ئۇلۇغ - ئۇششاق بەگلەر،
ئاخۇن، موللا - ئىماملارمۇ مەلۇم سالماقنى ئىگىلەيتتى.

«دەرۋازەئى مەسخىرە» گە مۇپتى ئاخۇن (قەبرىسى ھازىر
سېسىق كۆلدە) سەردار، خاتىپ ئاخۇن ۋە خەزىنچى مەغرۇل-

بەگ ئىككىسى ياردەمچى بولدى. بىر بۆلۈك چېرىك ھەمدە شەھەر ئاھالىسى قاراۋۇللۇققا ئورۇنلاشتۇرۇلدى.

«تېرەكباغ دەرۋازىسى» غا قازى ئاخۇن مەسئۇل قىلىنىپ، زەپەر ئاخۇن دېگەن تېۋىپ كىشى يانداپ بېرىلدى. ئۇ كېسەلنىڭ تومۇرىنى تۇتۇپ ھەممىسىگە ئوخشاشلا «قەشرىماش» بۇيرۇش بىلەن مەشھۇر ئىدى، ئەلەمدار بەگ شاھ مەنسۇر بۇ يەردىكى ئەلەمدار ۋە چېرىكلەرگە مەسئۇل قىلىندى. پاشىپ بەگ نەئمان مىراب ئەتراپقا مەخپىي ئادەم چىقىرىپ، جاسۇسلۇق قىلىشقا قويۇلدى. بۇ ئەتراپ ناھايىتى مۇھىم بولۇپ، روبروسىدىكى «سۇنلۇك مازار» دا قوزغىلاڭچىلارنىڭ ئادەملىرى بار ئىدى.

يۇقىرىقىلاردىن باشقا، مۇھىم دەپ قارالغان جايلارغا كۆپ-لەپ قاراۋۇللار قويۇلدى. مەسچىتنىڭ ئىماملىرى كېچىنى مەسچىتتە ئۆتكۈزۈپ، ئاللاھتىن ھۆكۈمەتكە بىخەتەرلىك، پادىشاھقا نۇسرەت تىلەشكە بۇيرۇلدى. شەھەردىكى ئاخۇن - ئەش-رەپلەرمۇ نامىزدا دۇئا - تىلاۋەت قىلىپ، ھۆكۈمەتنىڭ ئامانلىقىغا ئاللاھتىن مەدەت تىلەشكە ئورۇنلاشتۇرۇلدى. ئىشلار قانائەتلىنەرلىك ئورۇنلاشتۇرۇلۇپ بولغاندىن كېيىن، ئەفرىدۇن ئوردىغا قايتتى، ئەمما نېمىشقىدۇر كۆڭلى تىنمايۋاتتى.

— پەرمان! — ئەفرىدۇن باش مىرزابەگكە بۇيرۇق چۈشۈردى، — پۈتۈن مازار، مەسچىتلەردە داشقازان ئېسىلىپ، خەتىمقۇرئان قىلىنسۇن، مەسچىت - خانىقالاردا خەتمە باشلاندى. سۇن. تالىبۇل ئىلىملىرى يىغىلىپ كېچە - كۈندۈز ئۇزۇلدۈرمەي «ۋەزائىق»، «ئەۋراد» ئوقۇپ، ئامانلىقىمىز ئۈچۈن ئاللاھقا ئىلتىجا قىلسۇن. بارلىق تەلەپكارلار پادىشاھقا ئامانلىق تىلەپ، ھەممە كارى - بارىغا خەيرىيەت تىلسۇن. پەرمان دەرھال ئىجرا قىلىنسۇن!

مىرزابەگنىڭ ئورۇنلاشتۇرۇشى بىلەن شۇ سائەتنىڭ ئۆزىدە

دىلا جاكارچىلار كوچمۇكوچا ئايلىنىپ يۈرۈپ ۋارقىراشقا باش-
لىدى:

«ئى خالايق! قۇلاق سېلىڭلار، ئاڭلىمىدىم دېمەڭلار،
ھازىردىن باشلاپ ئۆي - ئۆيدىن قازان ئاچقىپ زارات-
گاھلىققا، مەسچىت - خانىقالارنىڭ ئالدىلىرىغا ئېسىپ
زاراخەتمە قىلىنىپ خەتىمقۇرئان ئوقۇلسۇن!»

شۇنداق قىلىپ، قۇرئان ساۋاتى بارلارنىڭ ھەممىسى يىغى-
لىپ مەسچىت - مەسچىتلەردە خەتمە باشلاندى، قارىي - موللى-
چاقلارنىڭ قىرائەت ئاۋازلىرى شەھەرنى لەرزىگە سالدى. «پىرد-
يانە يەكەن» دۇئا - تىلاۋەت ساداسىدىن زىلزىلىگە كېلىپ،
ئامۇخاس يەتمىش ئىككى مىڭ مالا ئىككىنىڭ ھەممىسى ئەرىشتىن
چۈشۈپ، ئۆزلىرى ھەمداستىخان بولۇپ ئولتۇرغاندەك ھاياجانغا
چۆمدى. تېخى نەچچە سائەت ئىلگىرىلا ئەفرىدۇن ۋاڭ ۋە ئۇنىڭ
ئەمەلدارلىرىغا قارغىش - نەپرەت ياغدۇرۇپ غەزەپلەنگەنلەر قى-
رائەتنىڭ مۇڭىدىن دىللىرى ئېرىپ، ھېساب - كىتابلىرىنى
قىيامەتكە قالدۇرۇشتى.

پۈتۈن شەھەر خەلقى چېرىكلەر بىلەن بىر قاتاردا سېپىل
ئۈستىگە ھەيدەپ چىقىلدى. پۇقرالارنىڭ قولىغا چوماق، كال-
تەكلەر تۇتقۇزۇلغان ئىدى. نۇرغۇن ئائىلىلەردە ئاشلىق ئۈزۈ-
لۈپ قالغاچقا، بالىلار ئاچلىقتىن قىرىلىپ كېتىۋاتاتتى. چوڭلار
ئىچىدىمۇ ئۆلۈم - يېتىم كۈنسىرى كۆپىيىۋاتاتتى. دەرۋازىسى
مەھكەم تاقالغان يەكەن شەھىرى گويىا دېڭىزدىكى يېگانە كېمى-
دەك قوزغىلاڭچىلارنىڭ مۇھاسىرىسى ئىچىدە قالغان ئىدى.
توختى مانجۇنىڭ قوشۇنلىرى ئىككى شەھەر ئارىلىقىدا ئات چاپ-
تۇرۇپ يۈرۈپ دۈشمەننى جەڭگە چاقىرىپ، مازاق قىلاتتى.

خورلۇققا چىدىمىغان ئەفرىدۇن ۋاڭ سېپىل ئۈستىدە تۇرغانلار-
غا: «ئېتىڭلار!» دەپ ۋارقىرايتتى، ئەمما سېپىل ئۈستىدىن
ئېتىشقا جۈرئەت قىلغانلارنى قوزغىلاڭچىلار ئۇدۇللۇق ئۇچۇقتۇ-
رۇۋېتتەتتى. ئاخىر ئەفرىدۇن تەرەپ ھىندى، ئاۋغان، بالتو،
پەنجابلاردىن 1000 كىشىلىك ئاتلىق قوشۇن تەييارلاپ، قوز-
غىلاڭچىلارغا قارشى ئاتلاندىغان ئىدى، ئۇلارنىڭ ئەمەلدارلى-
رىنىڭ كۆپچىلىكى ئۆلۈپ، تىرىك قالغانلىرى ئېغىر يارىلىنىپ
شەھەرگە ئاران كىرىۋالدى. قوزغىلاڭچىلار شەھەرنى ئالالمىغى-
نىغا خاپا بولسا، شەھەر خەلقى قايسىلىپ قالغىنىغا خاپا ئىدى.
ئىككى تەرەپنىڭ تەقەززالىقىغا ھېچنېمە توغرا كەلمەيتتى. ئۇ-
رۇشنىڭ ئۇزاققا سوزۇلۇپ كېتىشى شەھەر خەلقى ئۈچۈنمۇ،
دېھقانلار ئۈچۈنمۇ پايدىسىز ئىدى. بۇنى ھېس قىلغان توختى
مانجۇ پانساتلار بىلەن كېڭىشىپ ئىشنى باشقا تەرەپتىن باشلىماق-
چى بولدى.

ئون توققۇزىنچى باب

ئوت ئىچىدىن كەلگەن كۈلكە

ياز پەسلى كىرىپ، ئېكىنزارلىقلار يېشىلىققا پۈركەنمەكتە ئىدى. باغلاردا غوربىلارنىڭ ئالدى سارغىرىشقا باشلىدى. لېكىن، يەكەن شەھىرىنىڭ ئورمانزىلىقى ئارىسىدىكى قەبرىستانلىقتەك جىمجىتلىقى ئادەمنىڭ ئىچىنى پۇشۇراتتى. بۇرۇنقىدەك ھەر يىلى 5 - ئاينىڭ 18 - كۈنىدىن باشلاپ ئۈجمە يېگىلى سەھراغا ماڭىدىغان بالىلار، ئۈجمە سەيلىسىدىكى چېلىشنى قىلىش ئۈچۈن ئالدىرايدىغان تەمبەل يىگىتلەر، ئەپكەشلىرىگە ئالا غورا قاچىلانغان سېۋەتلەرنى ئىلىپ، ئەپكەشنىڭ سىلكىنىشىگە پۈتۈننى كەلتۈرۈپ يېنىك دەسسەپ كېتىۋاتقان باققاللار، ئۈستۈبۇشى ئاددىي، يۈزلىرى يېرىم يېپىنلىق قېتىقچى قىز - جۇۋانلار، ھەر ھەپتىنىڭ بازار كۈنلۈكى يوللارغا سىغىشماي شەھەر دەرۋازىسىدىن كىرىپ - چىقىۋاتقان ھارۋىلار، مەپىلەر، ئاتلىق - پىيادىلەر، «پوش - پوش!» دەپ ۋارقىرايدىغان ئوتۇندىچىلار، ئۇلاغ بازىرىغا چارۋا ھەيدەپ ماڭغان دېھقان - چارۋىچىلار، يول بويلىرىدا باشلىرىغا تېۋەڭلىرىدىن ئېلىپ «يوغان نان!» دەپ كۆتۈرۈپ يۈرگەن ئاۋايىلار... نىڭ قارىسىمۇ كۆرۈندۈمەيتتى. چىڭ لەشكەرلىرى سېپىل ئەتراپىدىكى ئۆيلەرنى پۈتۈندۈرۈپ

لەي كۆيدۈرۈپ، باغ - ئورمانلارنى بۇزۇپ تۈزلىۋەتكەچكە، نەچچە يۈز مېتىرلاپ ئارىلىقتا تۈزلەڭلىك ھاسىل بولغان ئىدى. شەھەردىكى ئەرلەر ھەر كۈنى ئەتىگەندە سېپىل ئۈستىگە ھەيدەپ چىقىلاتتى. ئۇلارنىڭ قوللىرىغا تۇتقۇزغان ئاق كالتەك-لەر يىراقتىن كۈز پەسلىدىكى ئورۇلۇش ئالدىدا تۇرغان پالاڭ-سىز قوناق شاخلىرىدەك كۆرۈنەتتى. ئەمەلدارلار خەلقنى زورلاپ قوزغىلاڭچى قوشۇننى تىللاقتۇراتتى. ئەمما، قوزغىلاڭچى قوشۇن تەرىپىدىن بىر پاي زەمبىرەك ئوقى ئېتىلىشى ھامان «مىڭ قاغىغا بىر كېسەك تېتىپتۇ» دېگەندەك ھەممىسى دۈم يېتىۋېلىد-شاتتى. يەنە بىر كەملىرىدىن كېيىن پەيدا بولۇپ چۇقان سېلىشتات-تى. نېمە دەۋاتقانلىقىنى ئۆزلىرىدىن بۆلەك ھېچكىم بىلمەيت-تى. بۇنىڭغا جاۋابەن قوزغىلاڭچى قوشۇن ئىنكاس قايتۇرمايتتى ياكى بىرنەچچە پاي ئوق چىقىرىپ قويايتتى.

ئالاھىزەل سېپىل دەۋازىسى تاقالغىنىغا بىر ئايدىن ئېشىپ كەتتى. شەھەر خەلقى سېپىل ئىچىگە قامىلىپ، سىرت بىلەن مۇناسىۋىتى ئۈزۈلدى. مەنەپدار، چېرىكلەرمۇ شۇ قاتاردا بۇغ-نۇقۇۋاتاتتى. قوزغىلاڭچى قوشۇن شەھەرنى ھەر تەرەپتىن قور-شاپ، بىرقانچە نۆۋەت ھۇجۇم قىلىپ باققان بولسىمۇ، بۆسۈپ كېرەلمىدى، بۇنداق بولۇۋەرسە قوزغىلاڭچى قوشۇنغىمۇ پايدى-سىز ئىدى. قوزغىلاڭچىلار دېھقانلاردىن تەشكىل تاپقاچقا، بىر جەھەتتىن بەزىلىرىنىڭ يەرلىرى تېرىقسىز، بەزىلىرىنىڭ ئاد-لىسىدە قېرى - چۈرىلەرگە قارايدىغان ئادەم يوق بولۇشتەك ئەھۋاللار ئۇلارنى خاتىرجەمسىزلەندۈرسە، يەنە بىر جەھەتتىن قوشۇن ئىچىدە پىدائىي قېرى - ئاجىزلارمۇ بار ئىدى. ۋاقىت ئۆزىرىپ كەتسە، كۈتۈلمىگەن قىيىنچىلىقلارنىمۇ يۈز بەرمەيدۇ دېگىلى بولمايتتى. ئۇنىڭ ئۈستىگە ئۇزاققا سوزۇلغان جەڭنى كۈتۈپ تۇرۇش ئۈچۈن قوزغىلاڭچىلاردا دۈشمەن قوشۇنلىرىدىن

ئولجا ئالغان ئاشلىقتىن باشقا، زاپاس ئوزۇق - تۈلۈك يوق ئىدى. ۋەلىخان تۆرە بولسا قەشقەر، يېڭىسار، ئاتۇش يېزىلىرىغا قەدەم بېسىپ، بىر تەرەپتىن چېرىك توپلىسا، يەنە بىر تەرەپتىن خەلققە ئالۋان سېلىپ بايلىق توپلاۋاتاتتى. قوزغىلاڭچىلار يېڭى-ساردىن يەكەنگە يۈرۈش قىلغاندىن باشلاپ ۋەلىخان تۆرە ئۆزى-نىڭ ئادەملىرىنى قالدۇرۇپ قېلىپ، توختى باشچىلىقىدىكى جەڭ قىلىۋاتقان قوشۇنغا يېقىن تۇرمىدى. ھازىر ئۇلارنىڭ ئارىسىدا مۇناسىۋەت قالمىدى دېيىشكىمۇ بولاتتى، لېكىن ۋەلىخان تۆرىنىڭ ئۇلارنى ئالدىراپ قويۇۋەتكۈسى يوق ئىدى. چۈنكى، توختى باشچىلىقىدىكى قوشۇننىڭ يەكەننى ئىشغال قىلىپ تۇرۇشى ۋەلىخان تۆرىنىڭ قەشقەردىكى ھۆكۈمرانلىقى ئۈچۈن خاتىر-جەملىك بېرەتتى. بۇنىڭغا چېتىشلىق ئىشلارنى ھەر ئىككى تەرەپ ئۆزلىرى بىلىشەتتى.

توختى مانجۇ تولىمۇ زېرەك، ئەقىللىق يىگىت ئىدى. تەدبىر قوللىنىپ پايدىسىز ۋەزىيەتنى ئوڭلاش ئۇنىڭ قولىدىن كېلەتتى.

ئادەملەر نۆۋەت بىلەن غىزالىنىپ، ھەرقايسىسى ئۆز-ئو-رۇنلىرىدا دۈشمەننى كۈتۈپ تۇرۇۋاتقاندا، توختى خەۋەرچى ماڭ-دۇرۇپ، «ئونبېشى» دىن يۇقىرى دەرىجىلىكلەرنى چاقىرتتى: — قېرىنداشلار! — دېدى ئۇ سالماق تەلەپپۇزدا، — بۇ يەردە تۇرۇۋاتقىنىمىزغا بىر ئايدىن ئاشتى. قوشۇنىمىزدىكى 3500 دىن ئارتۇق ئادەم ئىچىدە قېرىلار 500 دىن ئاشىدۇ، يارىدارلارمۇ بار، جەڭگە يارايدىغانلار 2500 ئەتراپىدا كېلىدۇ. ئاشۇ ئادەملەرنىڭ ھەممىسى تاماق يېيىشى لازىم. بىراق، يەكەن-نىڭ زاپاس ئاشلىقى شەھەر ئىچىدە، مەن مۇنداق بىر لايىھىنى ئوتتۇرىغا قويماقچىمەن:

بىرىنچى، قېرى - چۈرىلەرنى قىسقارتىپ، ئائىلىسىگە

قايتۇرۇپ خاتىرجەم تۇرمۇش شارائىتى يارىتىپ بېرىش؛
ئىككىنچى، قىسىمنى ئىككىگە ئايرىش: بىر بۆلىكى داۋام-
لىق شەھەرنى قورشاپ دۈشمەنگە زەربە بېرىش؛ يەنە بىر بۆلىكى
دەريادىن ئۆتۈپ دولان دىيارغا تارقاپ، ھەرقايسى يېزا - كەنت
ئەمەلدارلىرىنىڭ ھارام ماللىرىنى خەلققە ئۆلەشتۈرۈپ بېرىپ،
پۇقرالارنىڭ قوللىشىنى قولغا كەلتۈرۈش؛

ئۈچىنچى، قاغىلىق، پوسكام، گۇما قاتارلىق جايلارنى
ئىگىلەپ، ھۆكۈمەت ئامبىرىدىكى ئاشلىقنى قولغا كىرگۈزۈپ
زاپاس ئوزۇق - تۈلۈك تەييارلاش، مالىيىدىكى پۇلنى خىراجەت
قىلىپ، كىيىمنى بىرلىككە كەلتۈرۈش ئارقىلىق تەشكىلى
قۇرۇلۇشنى كۈچەيتىش؛

تۆتىنچى، پىدائىيلارنى قوبۇل قىلىپ، ئادەملىرىمىزنى تو-
لۇقلاش.

ئەگەر يۇقىرىقى لايىھىگە قوشۇلساڭلار، مەخپىيەتلىكنى
قاتتىق ساقلاپ، كېچىسى يول يۈرۈپ، تاڭ سەھەردە دەريادىن
ئۆتمىز.

توختىنىڭ ئوتتۇرىغا قويغانلىرى ھەممەيلەننىڭ كۆڭلىگە
يېقىپ، كۆپچىلىكنىڭ ماقۇللۇقىدىن ئۆتتى.

— ھەسەن پانسات بىلەن كىچىك ئاخۇن پانسات يەكەن
شەھىرىنى داۋاملىق قورشاشقا مەسئۇل بولىدۇ! — دەپدى توختى
بۇيرۇق قىلىپ، — كېرەم بىلەن تۇرسۇننىڭ قىسىملىرى دەريا-
دىن ئۆتۈپ بۇيرۇق بويىچە ھەرىكەت قىلسۇن!

— پىكرىم بار! — دەپدى ھەسەن تۈرك، — كۈتۈپ يېتىۋې-
رىپ ئىچىم تىتىلداپ كەتتى. ھىچبولمىغاندا دەريادىن ئۆتتىد-
غان قىسىمنى ئۆزىتىپ قويسام دەيمەن.

— بولمايدۇ! — توختى ئۇنىڭ پىكرىنى كەسكىن رەت
قىلدى، — يەكەننى مۇھاسىرە قىلىش ھەممىدىن مۇھىم، بۇي-

رۇقنى ئىجرا قىلىڭ.

— خوپ! — ھەسەن تۈرك بۇنىڭدىن باشقا زۇۋان سۈرمىدى.

ئەمدىكى ئىش دەريادىن ئۆتۈش مەسلىسى ئىدى. دەريانىڭ ئۇ تەرىپىدە دولانلىقلار ئولتۇراقلاشقان بولۇپ، يەكەنگە كىرىپ - چىقىدىغانلار دەريانىڭ شەرق تەرىپىدىكى كېمىدىن ئۆتمەي مۇمكىن ئەمەس ئىدى. دەريا دولقۇنلاپ ئاقاتتى، سۇ-نىڭ شىددىتىگە گەپ توغرا كەلمەيتتى. شۇ سەۋەبتىن، كۆۋرۈك سېلىش مۇمكىن بولمىغاچقا، ھۆكۈمەت چوڭ - كىچىك كېمىدىن ئالتىنى ئورۇنلاشتۇرۇپ، 1000 چېرىكى كېچە - كۈندۈز قاراۋۇللۇق قىلىشقا قويغان ئىدى. كېمىلەر يىغىشتۇرۇۋېتىلدى. سىلا يەكەنگە كىرىشكە بولمايتتى. دەريا بويىغا سېلىنغان ھەر-بىي گازارمىدىكى قوشۇن كۈچلۈك قوراللانغان ئىدى. قوزغىلاڭ يۈز بېرىپ، شەھەر خەۋپ ئاستىدا تۇرغان مەزگىللەردە ئەفەندى دۇن ۋاڭ ئالاھىدە ئەھمىيەت بېرىپ، يەنە 500 چېرىك بىلەن خىل قوراللارنى ئەۋەتتى. بۇنىڭدىن يەنىلا خاتىرجەم بولالمىغان مىڭبېشى ئەتراپقا چارلىغۇچى ماڭدۇرۇپ، نۆۋەتتە قوزغىلاڭچىلارنىڭ مۇددىئاسى شەھەرنى ئېلىش بولۇپ، دەريادىن ئۆتۈش غەربى يوقلۇقىدىن خەۋەر تاپتى. شۇنداقتىمۇ، بىرەر پېشكەل-لىك يۈز بەرسە، كېمىلەرنى تاشلاپ قېچىشنى پىلانلاپ قويغان ئىدى.

كېرەم بىلەن تۇرسۇنلار ئىلگىرى بۇ تەرەپلەرگە كۆپ كەلگەچكە جۇغراپىيىلىك ئالاھىدىلىكىدىن خەۋەردار ئىدى. ئىككىسى مەسلىھەتلىشىپ، چېرىكلەر ئۇيقۇغا پاتقاندا شەبخۇن ئورۇپ، كېمىلەرنى قولغا كىرگۈزۈش قارارىغا كەلدى. دە، كېچىدە لىپ يۈرۈپ سۈبھى يورۇشتىن بۇرۇن دەريا بويىغا باردى. بۇ چاغدا، مىڭبېشى تېخى ئۇخلىمىغان ئىدى. كېرەم پەم بىلەن

قاراۋۇلنىڭ ئارقا تەرىپىدىن كېلىپ، ۋارقىراپ بولغۇچە كانىيدىن بىر بوغۇپ، بىقىنغا شەمشەر تىقتى. بۇنى سېزىپ قالغان ئىككىنچى قاراۋۇلنى ئوقيا بىلەن ئاتتى، قاراۋۇل نەچچە قەدەم قېچىپلا يىقىلدى. ئاڭغۇچە قوزغىلاڭچى قوشۇن گازارما ئەتراپىدىن قورشاپ، تەرەپ - تەرەپتىن ئوق چىقاردى. ئالاقزادە بولغان مىڭبېشى ۋە چېرىكلەر باشلىقلىرىدىن بىرنەچچىسى قېچىپ كەتتى. باشلىقسىز قالغان چېرىكلەر پىتراپ قالايمىقان ئوق چىقىرىشقا باشلىدى، قېچىشقا ئۈلگۈرمىگەن چېرىكلەردىن نۇرغۇنى ئۆلدى. ئوق ئاۋازلىرى ئەتراپنى زىلزىلىگە كەلتۈردى. يورۇق چۈشكەندە دەريا بويىدا چېرىكلەردىن بىرسىمۇ قالمىغان ئىدى. ئوق ئاۋازىنى ئاڭلىغان مەكت، ئاسقىمە خەلقى تەرەپ - تەرەپتىن يۈگۈرۈشۈپ كېلىپ، قوزغىلاڭچى قوشۇنلار بىلەن كۆرۈشتى. بېلىقچىلار قايغۇچاقلىرىنى سۆرىشىپ كېلىشتى. قوزغىلاڭچى قوشۇننىڭ ئادەملىرى ئالتە كېمىگە پاتمايتتى. دېھقانلار ياغاچ كەلتۈرۈپ سال ياسىدى. شۇنداق قىلىپ، دولانلىقلار 1000 كىشىلىك قوشۇننى قارشى ئېلىپ، كېمە، قايغۇچاق، سالارغا ئولتۇرغۇزۇپ تۆۋەنگە ئاقتۇرۇپ، مەكت تەۋەسىگە ئېلىپ باردى. ئۇلار كېمىدىن چۈشۈپ مەكت بازىرىغا كىرگەندە، نەچچە يۈزلىگەن كىشىلەر ئالدىغا چىقىپ قارشى ئالدى. بۇلار دولانلىق دېھقانلار بولۇپ، دەريا تەرەپتە ياتىرىغان ئوق ئاۋازىنى ئاڭلىغاندىن كېيىن، مەكت بازىرىدا تۇرۇشلۇق مەمۇرىي ئەمەلدارلار بىلەن چېرىكلەرنى ئۆلتۈرۈپ، پىدائىي بولۇش ئۈچۈن تەييارلىنىپ تۇرغان ئىدى. قوزغىلاڭچىلار يېڭى قوشۇلغانلار بىلەن بىرلىشىپ بەشكەنت بازىرىغا باردى. ئۇ يەردىكى ئەمەلدارلارنىڭ مال - مۈلكىنى مۇسادىرە قىلىپ يوقسۇزلارغا ئۆلەشتۈرۈپ بەردى. قوزغىلاڭچى قوشۇن پوسكامغا يېتىپ بارغاندا، مەمۇرىي ئەمەلدارلار چېرىكلەرنىڭ ھىمايىسىدە قاغىلىققا

قاچقان ئىدى. قوزغىلاڭچى قوشۇن پوسكامنى ئىلكىگە ئالغاندىن كېيىن، مۇۋاپىق ئادەم قالدۇرۇپ، «ئىككىسۇ» ئارىسى بىلەن قاغىلىققا يۈرۈپ كەتتى.

قاغىلىق ئەڭ گۈزەل يۇرتلارنىڭ بىرى بولۇپ:

«ئېتى قاغىلىق، لېكىن بۇلبۇلغا جاي،
بۇلبۇلغا ئەمەس، بەلكى جايى ھۇماي.»

دېگەن مىسرالار تەرىپىگە مۇۋاپىق ئىدى، مۇداپىئەسى جەھەتتىن-مۇ مۇھىم ئىستراتېگىيىلىك ئالاھىدىلىكلەرگە ئىگە بولغاچقا، قاچقان ئەمەلدارلار ۋە چېرىكلەر ئەمىر مەھرەمنى پاناھ تارتىپ ئۇنىڭ قول ئاستىغا توپلانغان ئىدى. بۇ يەردىكى 2000 چېرىك-كە مۇھەممەت يۈسۈپ مىڭبېشى پاناسات بولغىنىغا ئۇزاق بولمىدى. خان ئىدى. قوزغىلاڭچى قوشۇن كېلىشتىن بۇرۇن بازارنىڭ دوقمۇش - دوقمۇشلىرىغا پوتەي سېلىنىپ، كېچىلىرى خەلقنىڭ كوچىلارغا چىقىشى چەكلەندى. ئاتلىق چېرىكلەر بازار ئەتراپىدا ئات چاپتۇرۇپ كۆزەتچىلىك قىلىپ، گۇمانلىق ئادەمنى ئۇچرات-قان ھامان تۇتۇپ باغلاپ، مىڭبېشىغا تاپشۇراتتى. مۇشۇنداق ئەنسىزلىك قاپلىغان قاغىلىققا بىر كۈنى سەھەردە قوزغىلاڭچىلار بېسىپ كىردى. ھەر ئىككى تەرەپ تەڭ ئوق ياغدۇرۇپ ئاھالىنى تېخىمۇ پاراكەندىچىلىككە سېلىۋەتتى. ئەمما، ئۇزاقتىن بۇيان يەرلىك ئەمەلدارلارنىڭ زۇلمىغا چىدىماي قارشىلىق كۆرسىتەي دېسە قولىدا قورال بولمىغاچقا، ئامالسىز يۈرۈۋاتقان بىر تۈركۈم ياشلارغا نىسبەتەن ئېيتقاندا، قوزغىلاڭچىلارنىڭ يېتىپ كېلىشى تاغدەك ئىشەنچ بەخش ئەتتى. ئۇلارنىڭ بارات ئىسىملىك يىگىت-ۋېشى بولۇپ، قاغىلىق خەلقى ئۇنىڭ سۆزىگە كىرەتتى. مۇھەممەت يۈسۈپ مىڭبېشى قول ئاستىدىكى چېرىكلىرىنى ئىشقا

سېلىپ، قوزغىلاڭچى قوشۇنىنى ئىلگىرىلىگىلى قويماي قاتتىق جەڭ قىلىۋاتقاندا، بارات بىرقانچە چېۋەر يىگىتنى تاللاپ، بەگ ئوردىسىغا قاراپ يۈگۈردى. چېرىكلەرنىڭ ھەممىسى جەڭدە بول-غاچقا ئوردىدا 10 نەچچە بەگ بىلەن ئەمىر مەھرەم بېگىلا قالغان ئىدى. يىگىتلەر قولىدىكى كالتەك - چوماقلار بىلەن بەگلەرنى ئۇرۇپ ئۆلتۈردى، بارات ئەمىر مەھرەمنى تۇتۇۋېلىپ، شەمشى-رى بىلەن مالنى بوغۇزلىغاندەك بوغۇزلىۋەتتى. يىگىتلەر ئۇنىڭ بېشىنى ئۇزۇن خادىغا ئېسىپ، كوچا ئېغىزىدا جەڭ قىلىۋاتقان مۇھەممەت يۈسۈپ مىڭبېشىنىڭ ئارقىسىدىن خەلقنى ئەگەشتۈ-رۈپ چۇقان كۆتۈرگىنىچە باستۇرۇپ كەلدى. مۇھەممەت يۈسۈپ مىڭبېشى كۈتسەندە ئۆزلىرىنىڭ قورشاۋ ئىچىدە قالغانلىقىنى، چېكىنىش يوللىرىنىڭمۇ ئۈزۈلگەنلىكىنى كۆردى - دە، چېرىك-لەرگە بەلگە بېرىپ، بۆسۈپ چىقىپ كەتمەكچى بولدى. چېرىك-لەر ئەھۋالنىڭ ئۆزلىرىگە پايدىسىزلىقىنى بىلىپ تەمتىرەپ تۇر-غاندا، قوزغىلاڭچى قوشۇن ھۇجۇمغا ئۆتتى. تۇرسۇن ئېتىنى چاپتۇرۇپ كېلىپ، قېچىپ كېتىۋاتقان مىڭبېشىنى بىر نەيزە ئۇرۇپ ئاتتىن يىقىتتى، ئاندىن ئاتتىن چۈشۈپ بوغۇزلىۋەتتى. مىڭبېشى ئۆلگەن ھامان چېرىكلەرنىڭ سېپى قالايمىقانلاشتى. قوزغىلاڭچى قوشۇن ئۇلارنىڭ بىرىنىمۇ تىرىك قويماي قىرىپ تاشلاپ، خەلقنىڭ ھىمايىسىگە ئېرىشتى، قاغىلىقنى غەلىبىلىك قولغا كىرگۈزۈپ، باراتنى بەگ قىلىپ تەيىنلىدى، ئاندىن كې-رەمنى قاغىلىقتا قالدۇرۇپ، تۇرسۇننى گۈمىنى ئېلىشقا ئەۋەتتى. ئەمىر مەھرەم بىلەن مۇھەممەت يۈسۈپ مىڭبېشى ئەفەرد-دۇن ۋاڭنىڭ ئۇزاق يىللىق سىناقلىرىدىن ئۆتكەن سەركەردىلى-رى ئىدى. ئۇلارنىڭ پاجىئەسى ئەفەردۇننى قاتتىق ساراسىمىگە سېلىۋەتتى. ۋاڭنىڭ ئوردىسىدا موللا ئابدۇغاپپار، موللا ياقۇپ مىكروپى دەپ ئىككى شائىر بار ئىدى، ئۇلارنىڭ كۈنى ئەفەرد-

دۇن ۋاڭ ۋە خەبەر ئامبال (خان ئامبال) نى ماختاش - مەدھىيە -
لەش بىلەن ئۆتەتتى. خوشامەتچىلىكتە شۇنچىلىك ۋايىغا يەتكەن
ئىدىكى، ئۇلارنىڭ پوقنى «ئالتۇن»، سۈيۈكىنى «ئابھايات»
دېيىشتىن يانمايتتى. ئەمەلدارلارنى مۇبالىغىلەشتۈرۈپ ماختاپ،
ئەمگەكچى خەلقنى ئەڭ پەسكەش ئورۇنغا چۈشۈرۈپ قويۇشاتتى.
ھەرئىككىسى ئەفرىدۇن ۋاڭنىڭ پۇشتىدىن قىز بولۇپ تۇردى.
لىپ، خەبەر ئامبالغا خوتۇن بولالمىغىنىغا ئەپسۇسلىنىدىغان -
لاردىن ئىدى.

— موللا ئابدۇغاپپار! — ئەفرىدۇن ۋاڭ چاقىردى.

— خوش!

— بۈگۈنكى جەڭ خاتىرىسىگە مەھرەم بېگى بىلەن مۇھەممەد -

مەت يۈسۈپ مىڭبېشىنىڭ نام - شەرىپلىرى يېزىلسۇن!

— خوپ! — موللا ئابدۇغاپپار قەسىدە دەپتىرىنى ۋارقلاپ

ئاق بېتىنى تېپىپ مۇنداق يازدى:

«دەرخاكى ئەيلەپ ئازابى شەدىت،

تۇتۇپ مېرمەھرەمنى قىلدى شەھىت.

مۇھەممەت يۈسۈپ مىڭبېشى دەرىخ،

تۇتۇپ بى دەرىخ ھەلقىگە سۈردى تىغ.»

موللا ياقۇپ مىكروپى ھەم شۇ يەردە ھازىر ئىدى، ئۇمۇ

خاتىرىسىگە نەزم پۈتۈشتىن قىسىر قالمىدى:

«قاغىلىقتا ئىشقاۋۇل ئەمىر مەھرەمنى دولانلار

شاھادەتكە يەتكۈزدى بوغۇزلاپ نابىكار ئىسيان،

مىڭبېشى يۈسۈپ بىلەن ۋە باشقا نەچچە مىڭ چېرىك

شېھىت بولغاچ جەڭلەردە خۇدايىم بېرىدۇ ئىمان.»

— يازغىنىڭلارنى ئوقۇڭلار! — دەدى ئەفرىدۇن ۋاڭ كۆزدىن مۇشۇكتەك يۈمۈپ ئولتۇرۇپ.
موللا ئابدۇغاپپارنىڭ نەزمىسى تۈگەپ، موللا ياقۇپ ئوقۇ-
ۋاتاتتى، تىخىشاپ ئولتۇرغان ئەفرىدۇن ۋاڭ ئېيتتى:
— ئاخىرىغا يەنە ئىككى مىسرا قوشۇلسۇن!
— خوش! — موللا ياقۇپ ئەفرىدۇننىڭ مۇددىئايىنى ئاڭغىد-
رالمىي توختاپ قالدى.

ئەفرىدۇن ۋاڭ چاقىردى:
— موللا ئابدۇغاپپار!
— خوش!
— «قاراقچىلار ھۇجۇم قىلىپ شەھەرگە يېتىپ كەلسە،
ئۆچىنى ئالۇر بىر كۈن خەبەربان شاھ باھادىرخان» دەپ يازساق
بولامدۇ؟

خۇشامەتچىلەر ئەفرىدۇن ۋاڭنىڭ تالانتىنى شۇنداق ماخ-
تاشتىكى، بىرسى «پاساھەتلىك» دېسە، بىرسى «يارقىن»
دەيتتى. ئىشلەتمىگەن تىللىرى قالمايۋاتاتتى.
قوزغىلاڭچىلارغا كەلسەك، كېرەمنىڭ قوشۇنلىرى قاغى-
لىقتا قالدى. نۇرسۇن قوشۇنلىرىنى باشلاپ گۇمىغا يول ئالدى.
مۇساپە سايلىق، قۇملۇق بولسىمۇ قوشۇننىڭ ئىرادىسىنى تەۋر-
تەلمىدى. ئۇلار يېتىپ كەلگەندە شەھەر قۇرۇق قىلىپ قالغان،
ھەممە ئادەم تاغقا قېچىپ كەتكەن ئىدى. ئۇلار «قاچقۇن» لارنىڭ
مۆككەن جايلىرىنى تېپىپ، چېرىكلەرنى ئولتۇردى، خەلقنى
ماكانغا قايتۇرۇپ كەلدى.

شۇنداق قىلىپ، نۇرسۇن بىلەن كېرەمنىڭ قوشۇنلىرى
مەكىت، تاسقىمە، بەشكەنت، پوسكام، ئىككىسۇ ئارىسى، قاغى-
لىق، توققۇزكەنت، كۆكيار، يولئېرىق، شىخو، چىغان، ئاز-
غان، سالكوس، كۇلياڭ، سانجۇ، شىخشۇ، ئوساس، قوش

ئەرەپ، راباتچى، يېڭىئاۋات، سۇلتانئېرىق، قىزىلمەسچىت، ئالبۇقچە، خانئېرىق، ئوتۇنچىلىق، كامرا، ئوردا ئۆستىڭى، ئارال، تاتار، سويلانە، ئاسلانېغى، يارباغ، ياڭخاقلىق، دارخان-شە، قارازاغ، قورۇلچاش، تاغارچى، چىغرىمىشار، ئېزىتقۇ، موغال، كۆلتېرىم قاتارلىق جايلارنى چاقماق تېزلىكىدە ئىگىلىدى، يېڭىدىن قوبۇل قىلىنغان پىدائىيلارنى قوشقاندا ئادەم نەچچە مىڭغا يەتكەن بولۇپ، قوزغىلاڭچىلار ھەيۋەتلىك زور قوشۇنغا ئايلانغان ئىدى. ئالدىدا تۇغ - ئەلەمدارلار، ئارقىدىن خىلانغان قوراللىق قىسىم، ئاندىن يېڭى ئەسكەرلەر، ئاتلىق قىسىم، ئاشلىق ھارۋىلىرى رەت - رېتى بىلەن زەپەر مارشى ياڭرىتىپ ماڭغاندا، دولان خەلقى ئۆز يىگىتلىرىنىڭ ھەيۋەتلىك جاسارىتىنى كۆرۈپ، ھەركىم تاپقىنىنى ئايىماي، كۆڭۈللىرىنى ئىزھار قىلىشتى.

ئازغىنە ۋاقىتتا قازانغان غەلبە قوزغىلاڭچى قوشۇنى غەي-رەتكە كەلتۈرۈپ قالماي، يەكەن خەلقىدە ئىشەنچ پەيدا قىلدى. بۇنىڭدىن ئىلگىرى، بىر تەرەپتىن ۋەلىخان تۆرىنىڭ قەشقەردە-كى زالىملىقى، يەنە بىر تەرەپتىن ئەفرىدۇن ۋالىڭ تەرەپدارلىرى-نىڭ قوزغىلاڭچى قوشۇنى «بۇلاڭچى قوشۇن» دەپ قارىلاپ تەرغىبات تارقىتىشى نەتىجىسىدە يەكەن خەلقى گۇمانلىنىپ يۈر-گەن ئىدى. يەكەن شەھرىدە ئەكسىيەتچى ئەمەلدارلارنىڭ ئىغۋا-لىرىغا ئىشىنىپ، قوزغىلاڭچىلارنى يامان ئادەملەر بولسا كې-رەك، دەپ قارايدىغانلارنى يوق دېگىلى بولمايتتى. پەقەت سا-ۋۇرنىڭ بىرەر يۈز ئەتراپىدىكى مەسلەكداشلىرى بىلەن رەبھان ۋە ئۇنىڭ ئانىسى زۇمرەتخېنىملا توختى باشچىلىقىدىكى قوزغى-لاڭچىلارنىڭ قىلىۋاتقان ئىشلىرىنى چۈشىنىشتى. بۈگۈن كې-رەم، تۇرسۇنلارنىڭ سەپەرۋەر قىلىشى بىلەن گۇما، قاغىلىق، پوسكام، مەكىت قاتارلىق ئۇلۇسلاردىن قوزغىلاڭچىلار سېپىگە

قوشۇلغان پىدائىي يىگىتلەرنىڭ بىر قىسمى يەكەن سېپىلى ئەتراپىغا جەم بولدى. ساۋۇر بىلەن ئىنسى ئابدۇرەھمانمۇ سېپىل ئۈستىگە مەجبۇرىي ھەيدەپ چىقىلغان ئىدى. ساۋۇر قوز-غىلاڭچى قوشۇنىنىڭ ئۇياقتىن - بۇياققا ئات چاپتۇرۇپ يۈرگەنلىكىنى، رەڭگارەڭ تۇغ - ئەلەملەر ئاستىدا قوراللىرىنى سېپىلگە قارىتىپ كۈتۈپ تۇرغان قوزغىلاڭچىلارنى كۆرگىنىدە ئۆزىنىڭ نەدە تۇرۇۋاتقانلىقىنى ئۇنتۇغان ھالدا ھاياجانغا چۆمدى: «ئۇ يەردە توختى بار، ئۇ قوزغىلاڭچىلارنى يېتەكلەپ جەزمەن غەلبە قىلىدۇ. ئەنە ئاۋۇلار بىزنىڭ قېرىنداشلىرىمىز، بايلار، زالىم ئەمەلدارلار پەس كۆرۈپ كەلگەن دولان يىگىتلىرى! ئەمدى ئەمەلدارلار خەلقنىڭ كۈچ - قۇدرىتىنى كۆرۈپ قويسۇن، ئوقلىرىنىڭ تەمىنى تېتىپ باقسۇن، نېمىدېگەن ھەيۋەتلىك تۇغ - ئەلەملەر، بىر خىل كىيىنگەن سەر خىل جەڭچىلەر! ئەمدى گەپ بىزدە قالدى. دەرۋازىنى ئېچىپ بېرەلگەن بولساقلا ئىش پۈتەتتى. بىراق، بىز يەنىلا مانجۇلارنىڭ كونتروللۇقىدا تۇرۇۋاتىمىز. رەيھان قانچە ئازابلىنىۋاتىدىغاندۇ، ئۇنى تاپاي، تەسەللى بېرەي، ئۇ ھازىر بەك يالغۇز، بىچارە...» ساۋۇر خىياللار قايىمىدا ئۇزۇۋاتقاندا، كىمدۇر بىرسى ۋاپاساش تەلەپپۇزىدا: — قاراڭلار، ئوغرىلارغا ئەلەم كۆتۈرگەن يەنە نۇرغۇن ئوغرىلار قوشۇلدى! — دېدى.

ساۋۇر يېنىغا قاراپ، يالاڭ ئاياغ، ئاق ماتادىن ئۇزۇن كۆڭلەك، سوغىدەك ئاق دوپپا كىيگەن 25 — 30 ياشلاردىكى بىرسىنىڭ قولىنى شىلتىپ سۆزلەۋاتقانلىقىنى كۆردى. ئەمما، شۇنچە ئادەملەردىن ھېچكىم ئۇنىڭ سۆزىگە ئىپادە بىلدۈرۈپمۇ قويمىدى.

— ئۇنداق ئەمەس! — دېدى ساۋۇر، — ئۇلار سىز - بىزگە ئوخشاش نامراتلار، ئۇلارنى «ئوغرىلار» دېگەندىن كۆرە

« ئوغرىلار » نىڭ زىيانكەشلىكىگە ئۇچرىغانلار دېسىڭىز جا-
يىغا چۈشەتتى .

— ئۇنداقتا ئوغرىلار كىم؟ — سورىدى ھېلىقى ئادەم .

— پۇقرالارنىڭ تاپقانلىرىنى بۇلاپ - تالغانلار بولمامدۇ!

— ئۇنداقتا...

ساۋۇرنىڭ قىسقا، ئەمما چوڭقۇر مەنىلىك بۇ جاۋابى ھېلى-
قى ئادەمنى ئېسەنگىرىتىپ قويدى . يېنىدا تۇرغانلار ساۋۇرغا
قاراشتى . ئۇلارنىڭ بۇنداق سۆزلەرنى يەنە قانچىلىك بولسا شۇند-
چىلىك ئاڭلىغۇسى باردەك قىلاتتى . « ئارتۇق گەپ ئېشەككە
يۈك » دېگەندەك ، ساۋۇر باشقا گەپ قىلمىدى .

— بۇ يىگىت ئوبدان جاۋاب بەردى! — دېدى چارساقال بىر
كىشى، — كەتەن چاپقانلار نېمە ئۈچۈن نامرات؟ قامچا، قورال
تۇتقانلار، مۆھۈر تۇتقانلار نېمە ئۈچۈن باي؟ ئەمگەكچىلەرنىڭ
قان - تەر ئاقتۇرۇپ تاپقىنى نەگە كەتتى؟ بايلارنىڭ مال -
دۇنياسى نەدىن كەلدى؟ بۇنىڭ تەكتىگە يەتسەكلا، كىمنىڭ
ئوغرى، كىمنىڭ توغرىلىقىغا جاۋاب تاپالايمىز .

— ئۇنداقتا، ئۇلارچۇ؟ — سورىدى ئارىدىن بىرسى .

— ھېساباتچى دېيىش كېرەك، — چارساقال ئادەم جاۋاب
بەردى، — ئۇلار ھېساب - كىتاب قىلىمىز دېيىشىۋاتىدىغۇ!

— كىم بىلەن؟

— ئوغرى بىلەن، ئوغرىلارنىڭ ئەڭ چوڭى بىلەن - دە!
مەنىلىك سوئال - جاۋابلار كىشىلەرنىڭ دىققىتىنى تارتىۋات-
قاندا، ئۇزۇن كىرىچ قامچا كۆتۈرۈۋالغان يۈزبېشى توپلىنىۋال-
غانلارغا ۋارقىردى:

— نېمە گەپ!؟

— ئوغرىنىڭ گېپى، بېگىم! — ھېلىقى چارساقال ئادەم

جاۋاب بەردى .

— قايسى ئوغرىنىڭ؟

— قولدا قامچا، ئاستىدا ئات بار، مىلتىق، تەيفو -
زەمبىرەكلەرگە، زورلۇق - زومبۇلۇققا تايىنىپلا تەشئالقى ئۇ-
چۈن قان ئىچىدىغان ئوغرىلارنىڭ.

— ياخشى! ئوغرىلاردىن نەپرەتلىنىش كېرەك!

يۈزبېشى شۇنداق دەپ ئارقىسىغا يېنىشىغا، تۇرغانلار پا-
راققىدە كۈلۈشۈپ كەتتى. بۇ كۈلكنىڭ نېمە ئۈچۈنلىكىنى
ئاڭقىرىش ئۇنىڭ قولىدىن كەلمەيتتى. شۇڭا، كۆپچىلىككە قو-
شۇلۇپ كۈلۈپ قويۇپ يولغا ماڭدى. كۈلكە بارغانسېرى ئەۋجىد-
گە كۆتۈرۈلمەكتە ئىدى. يۈزبېشى بىردىنلا ئەقلىنى تاپقانداك
بولدى - دە، ھېلىقى ئادەم سۆزىنى ئۆزىگە ھەم ئەفرىدۇن
ۋاڭغا دارىتمىلىدىغانلىقىنى بىلدى. بىراق، بۇنى ئىس-
پاتلىيالمىتتى، چۈنكى قوزغىلاڭچى قوشۇندىمۇ ھېلىقى ئادەم
ئوتتۇرىغا قويغان ئىشلارنىڭ ھەممىسى دېگۈدەك مەۋجۇت ئىدى،
يۈزبېشى ئويلىدىكى، شۇنچىلىك ئوخشىتىشلارنى تۇيدۇرماي جا-
يغا تەگكۈزۈپ قىلغان ئادەم ھەرقانداق سوراقتا سوراقتىن
تەمتىرتىپ قويايلىتى. يۈزبېشى پات - پات ئارقىسىغا قارىغى-
نىچە توپنىڭ ئىچىگە كىرىپ كەتتى.

كەچ كىرىپ، ناماز ئەسىر ۋاقتى بولغان ئىدى، ساۋۇر
ئادەملەرنى ئارىلاپ تەكشۈرۈپ يۈرگەن ئونبېشىنى تاپتى، ئۇ بىر
مەھەللىلىك بولغاچقا، ساۋۇرغا تونۇش ئىدى.

— بېگىم! ئانام ئاغرىپ قالغان ئىدى، ئۇنىڭ ئۈستىگە
يېگۈدەك نەرسىمۇ قالمىغان، كۆرۈپ كېلەي دېگەن ئىدىم، —
رۇخسەت سورىدى ساۋۇر.

— بارغىن! — دېدى ئونبېشى رۇخسەت بېرىپ، — ئەتە
كەلسەڭمۇ بولىدۇ، — ئاندىن ساۋۇرغا سېپىلدىن چۈشۈش باغقا-
چىسىنى بەردى.

ساۋۇرنىڭ ئۆيگە بېرىش نىيىتى يوق ئىدى. ھاپىز بەگ ھەج-
گە كەتكەندىن كېيىن زۇمرەتخېنىم بىلەن رەيھاننىڭ ئوتۇن-يا-
غاچ، يېمەك - ئىچمەككە ئوخشاش ئۆي ئىشلىرىدىن رۇستەم
خەۋەر ئالغاندىن باشقا، ئۆز ۋاقتىدىكىدەك سۆۋىنىپ خۇشامەت
قىلىپ بوسۇغىدىن كەتمەيدىغانلارنىڭ ئەمدى قارىسىنىمۇ كۆر-
گىلى بولمايتتى. ساۋۇر ياكى ئابدۇرەھمان زۇمرەتخېمىنلارنىڭ
يېرىقىنى يېقىن قىلىپ بېرىپ يۈرۈپ، بۇ ئائىلە بىلەن ئوبدانلا
چىقىشىپ قالغان ئىدى. ساۋۇر كېتىدىغان چاغدا زۇمرەتخې-
نىم: «ئانىڭىزغا ئالغاچ كېتىڭ» دەپ گامىدا يېمەكلىك، گامى-
دا كىيىم - كېچەك قاتارلىقلارنى كۆتۈرتۈپ قويايتتى. سېپىل
تاقالغاندىن بۇيان نۇرغۇن شەھەرلىكلەر تەمىناتلىرى تۈگەپ سې-
رىقتال ھالغا چۈشۈپ قالغان بولسىمۇ، ساۋۇرنىڭ ئۆيىدىكىلەر
تېخى بىر كۈن ئىلگىرى ئۆيىدە يېڭۈلۈك قالمىغان تۇل خوتۇن
زەيتۇنخان بىلەن يەنە بىر قوشنىسىغا بىرەر ھەپتە يەتكۈدەك ئاق
ئۇن، ياغ قاتارلىقلارنى ھەدىيە قىلدى. بۇ ئەسلىدە زۇمرەتخېنىم
بەرگەن نەرسىلەر ئىدى.

ساۋۇر سېپىل ئۈستىدىن چۈشۈپ ئۇدۇللا ھاپىز بەگنىڭ
قەسىرىگە باردى. ساۋۇر كىرىپ كەلگەندە رەيھان كىتاب كۆرۈپ
ئولتۇراتتى، ساۋۇرنى كۆرۈپلا كەلگەن بەتكە خەتچۈك قىستۇ-
رۇپ قويۇپ، ساۋۇرنىڭ ئالدىغا يۈگۈردى:

— ئابدۇرەھمانچۇ؟

— سېپىل ئۈستىدە.

— قانداق كەلدىڭىز؟

— رۇخسەت سورىدىم.

— ئىش بارمىدى؟

— يوق، توختىنى ئەسلەپ قالدىم. ئۇلارنىڭ قوشۇنىغا يەنە

نەچچە مىڭ ئادەم قوشۇلدى، تۇغ - ئەلەملىرىنىڭ كۆپلۈكىدىن

قارىغاندا ئادەم بەك نۇرغۇن بولسا كېرەك. ئەپسۇسكى، بىز ھېچ ئىش قىلالمىدۇق. سىزدىن ئەنسىرەپ تۇرالماي...
ياندىكى ئۆيدە گەپ تىڭشاپ تۇرغان زۇمرەتخېنىم چىقىپلا ساۋۇرنىڭ سۆزىنى بۆلدى:

— سىلەر نېمە ئۈچۈن ھېچ ئىش قىلالمايسىلەر؟ قىلاي دېسەڭلەر ئىش دېگەن كۆپقۇ؟ توختى نېمە ئۈچۈن جەڭ قىلىدۇ، بىلەمسىلەر؟

— خەلقنى قۇتقۇزىمەن دەپچۇ! — دېدى رەيھان.

زۇمرەتخېنىم سورىدى:

— سىلەرچۇ؟ ئۇنىڭ قىلغىنىنى قىلالامسىلەر؟

— بىز قانداق قىلالايمىز، ئانا!؟ — رەيھان كۆڭلىدە ئاندەسنى بىزنى مازاق قىلىۋاتىدۇ دەپ ئويلاپ ئاغزىنى ئۈمچەيتتى.
— ساۋۇر! گەپ قىلمايسەنغۇ؟ — دېدى زۇمرەتخېنىم.
ساۋۇر زۇمرەتخېنىمنىڭ نېمە دەۋاتقانلىقىنى (قوللاۋاتامدۇ ياكى مەسخىرە قىلىۋاتامدۇ) بىلەلمەي، يەرگە قاراپ تۇراتتى.
— سىلەرمۇ خەلقنى قۇتقۇزۇڭلار-دە! — زۇمرەتخېنىم جىددىي تەلەپپۇزدا ئېيتتى، — بېگىم ئۆزىنى قۇتقۇزغىلى پۇل - پۇچەكنى كۆتۈرەلىشىچە ھەجگە ئېلىپ ماڭدى. مەنمۇ ئاخىرەتلىكىمگە ئاز - تولا تەييارلىق قىلىپ قويايمىكىن دەيمەن.
ئاڭلىشىمچە، سوئال - سوراق پەرىشتىلىرى يېمەيمىش - ئىچمەيمىش، ئۇلارغا پەقەت ساۋابلىق كېرەكمىش. شۇڭا، مەنمۇ ئاران قالغان جېنىمنى تىكىپ سىلەرگە ئەگىشىپ، توختى پال-ۋاندەك خەلقنى قۇتقۇزايمىكى دەيمەن.

زۇمرەتخېنىمنىڭ ھۆڭدىن پوڭ چىققاندا بۇ سۆزلىرى ساۋۇر بىلەن رەيھاننى ھەيران قالدۇردى، ساۋۇر كىنايە قىلدى. ۋاتسا كېرەك دېگەن مەنىدە چۈشەندى. ئەمما، ئاغزىنى ئېچىپلا قالغان رەيھانغا ئانىسى ئاغزىغا كەلگەننى دەۋاتقاندا بىلىنەتتى.

— ئەجەبلىنىۋاتامسەن، قىزىم! — زۇمرە تەخىنىم رەيھان-
نىڭ كۆڭلىدىكىنى سېزىۋالغاندەك ئېيتتى، — مەن چاقچاق
قىلىدىم، راست گەپ قىلىۋاتمەن. سەن ئۈچۈن بولسىمۇ
شۇنداق نىيەتكە كەلدىم. سېنىڭ باتۇرۇڭ ئاجايىپ قەيسەر يى-
گىت، ئۆچمەس ئىز قالدۇردى، ئۇنى تاللاپ توغرا قىپسەن.
ئۇنىڭدىن مېنىڭمۇ پەخىرلەنگۈم كېلىۋاتىدۇ. ئۇ ھازىر يېڭى-
مەس قاپلانغا ئايلاندى. ۋاڭ غوجام قورقۇپ سېپىلىنىڭ ئىچىگە
مۆكۈۋالدى. قانداق، گېپىم توغرىمۇ؟! — ساۋۇر بىلەن رەيھان
تەڭلا كۈلۈشتى. زۇمرە تەخىنىم سۆزىنى داۋاملاشتۇردى، —
قىزىم، سەن ئۇنى تاللىغان ئىكەن سەن ئۆلۈمدىمۇ - كۆرۈمدىمۇ
بىللە بولۇشۇڭ كېرەك. ئۈمىدىم، سىلەرمۇ ئەلنى قۇتقۇزۇڭ-
لار. ئەل - يۇرت سىلەردىن رازى بولسۇن!

— نېمە دەيدىغانسىز، ئانا، مېنى گاڭگىرتىپلا قويدى-
ئىزغۇ! — رەيھان ئەركىلەپ ئانىسىنىڭ بېلىگە ئېسىلدى ۋە
ئۇنىڭ مېھرىبانلىقىدىن كۆڭلى سۆيۈنۈپ، يۈزىنى كۆكسىگە
ياقتى.

ئانىنىڭ قەلبى شۇناپتا يالغۇز قىزىنىڭ ئىسسىق ياشلىرى
بىلەن پۇچىلانماقتا ئىدى. كۆڭلى بۇزۇلغان ئانا رومىلىنىڭ
ئۇچى بىلەن يېشىنى سۈرتۈپ تۇرۇپ ئېيتتى:

— يىغلىما، قىزىم، قەيسەر بول! سىلەرمۇ توختىدەك
جېنىڭلارنى تىكىپ خەلقنى ئازابتىن قۇتقۇزۇڭلار. شەھەر دەر-
ۋازىسى تاقالغىلى ئىككى ئاي بولاي دېدى، شۇنىڭدىن بې-
رى ئېلىم - سېتىم توختىدى. ئاچارچىلىق باشلىنىش ئالدىدا
تۇرۇۋاتىدۇ، تىلەمچىلەر ئاۋۇپ قاپتۇ. مەن بۈگۈن ئارقا -
ئارقىدىن ئون نەچچىنى ئۇزاتتىم. سۈرۈشتۈرسەم، ئۆمرىدە
تىلەمچىلىك قىلىپ باقمىغانلار ئىكەن. بىزدە ئاشلىق - تۈلۈك،
پۇل - پۇجەكلەر ئاز - تولا بار. سىلەر ئوزۇق - تۈلۈكى تۈگەپ

جان تەلپىزىدە قالغانلارنى قۇتقۇزۇڭلار. مەن ساۋۇرنى مىڭبې-
شىدىن ئۆي خىزمىتىگە سورايمەن. مېنىڭچە بۇمۇ ئوخشاشلا
جەڭ، لېكىن ھەممىسى مەخپىي بولسۇن. ماڭا ئىش تېپىپ
بەرمەڭلار، مېنىڭ بەرگەنلىكىمنى ھېچكىم بىلمىسۇن، قانداق؟
زۇمرەتخېنىمنىڭ مۇنداق دېيىشىنى ئويلاپمۇ باقمىغان رەي-
ھان بىلەن ساۋۇر خۇشاللىقلىرىنى قانداق ئىپادىلەشنى بىلەلمەي
قېلىشتى.

شۇنداق قىلىپ، رەيھان بىلەن ساۋۇر يەنە بىرقانچە ئى-
شەنچىلىك بۇرادەرلىرىنى ئىشقا سېلىپ يوشۇرۇن تەكشۈرۈپ
ئېنىقلاپ، قۇتقۇزۇش ئىشلىرىغا كىرىشىپ كەتتى. رەيھان مۇ-
شۇ ئارقىلىق توختىنى ياخشى كۆرگەنلىكىنى، قوللىغانلىقىنى،
سېغىنغانلىقىنى ئىپادىلەمەكتە ئىدى. رەيھاننىڭ توختىغا بولغان
مۇھەببىتى شۇنداق پاك ئىدىكى، ئۇنىڭغا كېلىۋاتقان ھەرقانداق
ئاپەت ئۈچۈن ئۆز جېنىنى پىدا قىلىشتىن يانمايتتى. بۇنى
زۇمرەتخېنىم ئېنىق چۈشەنەتتى. شۇ ۋەجىدىن يىلدىن - يىلغا
ئېشىپ تۇرىدىغان زاپاس ئۇن، ياغ، گۈرۈچ، پۇل قاتارلىقلارنى
ئاچ - زار بىچارىلەرگە ئۈلەشتۈرۈپ بەردى. ئۇنىڭ بۇ سېخىلىد-
قى قىزىنىڭ كۆڭلى ئۈچۈنمۇ ياكى ئاخىرەت ئۈچۈن ساۋابلىق
ئىزدىگەنلىكىنىمۇ بىلگىلى بولمايتتى.



يىگىرمىنچى باب

بوھراندىكى نالە - زار

يەكەن شەھىرى كۈندىن - كۈنگە چۆلدەرەپ، ئاپتاپ تەپتەدى. دىن كۆيۈپ سارغايغان سېپىل تاملىرى 1000 يىللاردىن بۇرۇنقى كونا قەلئە سىياقىغا كىرىپ قالغان ئىدى. تۆت ئەتراپى تۈپتۈز، ئادەمزاتسىز بولۇپ، ئۇچار قاناتلارمۇ كۆرۈنمەيتتى. بۇنداق غەربانە ھالى بىلەن ئۇ گويا «مىڭبىر كېچە» ھېكايىلىدىن بىر تاقالغىنىچە ئېچىلمايۋاتاتتى.

قوزغىلاڭچى قوشۇن سېپىل ئەتراپىنى ئايلايدۇرۇپ ئىگىرى - بۈگىرى خەندەك كولاپ سۇ توشتۇرۇۋېتىپ، يىراقتىن دۈشمەن ھەرىكىتىنى كۆزەتمەكتە ئىدى، ئۇلار كۈندە كۈتۈۋېرىپ جىلە بولۇشاتتى. بەزىلىرى كەلگۈسى ئارزۇلىرىنى ئويلاپ شادلانسا، بەزىلىرى ئۆتمۈشىنى ئېسىگە ئېلىپ غەربىلىق تۈپتۈز، پەس ئاۋازدا ناخشا ئېيتىشاتتى. غىڭشىپ ئېيتىلىۋاتقان مۇڭلۇق ناخشا بۇرادەرلىرىنىڭ دىللىرىنى ئېرىتەتتى. بەزىلەر تەقدىرنىڭ ئادالەتسىزلىكىدىن زارلىناتتى، ئاھ ئۇرۇپ ئاللاغا ئىلتىجا قىلىشاتتى.

سېپىل ئىچىدە بولسا ئەھۋال تېخىمۇ بەتتەر ئىدى. شەھەر

خەلقنىڭ تارتىۋاتقان كۈنلىرىگە تاقەت قىلغىلى بولمايتتى. شە-
ھەر دەرۋازىسى تاقىلىپ، كىرىپ - چىقىش چەكلەنگىنىگە توپ-
توغرا ئىككى ئاي بولغان بولۇپ، تولا ئۆيدە دېگۈدەك يېگۈلۈك
تۈگەپ، ئوچاققا ئوت يېقىلمىدى. كۆللەر قۇرۇپ كەتتى. كى-
شىلەر شەھەرنىڭ تېگى قۇرغاق بولۇشىغا قارىماي ئۆيلىرىگە
قۇدۇق قېزىشتى. بۇرۇنقى تۈگمەنلەرنىڭ ئورنىدا قۇيۇنلار پىقد-
رايتتى. ئاندا - ساندا ئۆيلەردە ئىلگىرىكى چاقنىڭ ئورنىنى
يارغۇنچاق ئېلىپ، غولدىرىلغان ئاۋاز ئاڭلىناتتى. تۈزسىز
يارما ئېشى يېلىڭداپ كەتكەن قورساقنى ئېسىپ، ئۈچەيلەردە
«ھارۋا» ھەيدەيتتى. گۆش توغرالىغان ئاش دورىلىققىمۇ تېپىل-
مايتتى. ماش - كۆكتات دېگەن نەرسىدىن ئەسەرمۇ يوق ئىدى.
كۆكتات يېگۈسى كەلگەنلەر ئىككى ئاي ئىلگىرى تاشلىۋېتىلگەن
قۇرۇق چامغۇر كۆكلىرىنى تازىلاپ يەيتتى. ئەگەر بىر باش
پىياز بەرگەن كىشىنىڭ ئېتى «سېخى» دەپ ئاتىلىپ، «ساھىب
نىياز» دېگەن نام بېرىلەتتى. ئوتۇن يوقلۇقىدىن ئۆي - ئۆيدە
تېزەك قالانچاققا، سىرتنىڭ ھاۋاسى قىغ پۇرايتتى. ئات - ئېشەك-
لەرمۇ ئاچ قېلىپ، قورساقلىرى قۇرۇق ساناچقا ئايلانغان ئى-
دى. پۈتۈن شەھەر خەلقىدە ئاشلىق غېمى ئەۋج ئېلىپ، ئاشلىد-
قى بارلارمۇ كېچىلىرى ئۇخلىماي ئۆيلىرىنىڭ ئاستىغا كۆمۈپ،
ئوتتۇرلۇق ئېلىپ يەيتتى. ئەگەر بىرەر ئۆيدە بولمىسا مىڭ
پاتمان ئاش، بىراۋنىڭ ئاچلىقتىن جان تالىشىۋاتقىنىنى كۆرسىد-
مۇ بەرمەيتتى بىر تال ماش. شەھەردە قەھەتچىلىك بولۇپ،
پۇلغا ھېچكىم نەرسە ساتمىدى. ساڭدىكى ئاشلىقلارنى چېرىكلەر
يەپ تۈگەتتى. باشقا شەھەرلەردىن كېلىدىغىنى توختىدى. بىچا-
رە شەھەر ئاھالىسى كېچىنى ئاچ قورساق تەستە ئۆتكۈزۈپ،
كۆزى مىڭ تەستە ئۇيقۇغا بېرىپ بولغۇچە مەزىنلەرنىڭ ئەزانلىد-
رى ئاڭلىناتتى. تەيەممۇم قىلىپ نامازنىڭ رەسمىيەتلىرىنى بىد-

جىرىپ ئۆلگۈرگۈچە، سېپىل ئۈستىگە ھەيدىلەتتى. قورساقنىڭ ئاچلىقى ئادەملەرنى دۈمچەيتىپ قويغاچقا، چوڭ - كىچىك ھەم - مىسىنىڭ قولىدا بىردىن ھاسا، پۈتۈن ئادەم بوۋاي - مومايلارغا ئايلانغان ئىدى.

ئاخۇن - ئەشرەپلەرنى، موللا - ئىماملارنى خەبەر ئامبال ئوبدان تويدۇرۇپ ئەل ئارىسىغا چىقىرىپ، خەلقنى كۆرگەن كۈنىگە شۈكۈر قىلىشقا ئۈندەش ۋەزىپىسىنى تاپشۇرغان ئىدى. ئۇلار دەيتتى:

— ئى خالايق! سىلەر نامازغا چىقماي، ئۆشرە - زاكات بەرمەي، ئەرلەر سەللە ئوراشتىن، ئاياللار بۇزىنى يېپىشتىن باش تارتىپ، ئىنساپ كۆتۈرۈلگەنلىكتىن ئاللا سىلەرنى جازالىدى. مۇشۇ ئالەمدە چىداپ گۇناھىڭلارنى تۈگىتىۋالساڭلار، ئۇ ئالەملىكىڭلەر ئوبدان بولىدۇ، پۇلسىراتتىن ئاسان ئۆتەلەيسىدەلەر، كۆرۈۋاتقان كۈنۈڭلار ئاللانىڭ سىلەرگە قىلغان سىناق ئىلتىپاتىدۇر!

ئەر - ئايال، چوڭ - كىچىك ھەممە ئادەم ئاخۇن - ئەشرەپ، رەپ، ئىمام - مەزىنلەرنىڭ دالالىتى بىلەن ئەمەلدارلارغا ماسلىشىپ، ئېتىقاد يۈزىسىدىن ساۋابلىق تېپىشقا كىرىشكەن ئىدى. ئۇلار جېنىمۇ ئېغىر كېلىۋاتقىنىغا قارىماي سېپىل ئۈستىگە خىش، تاش توشۇشقا مەجبۇرلىناتتى. ئەمەلدارلار ئادەم بېشىغا ۋەزىپە قويۇپ، ئورۇندىغانلارغا بىردىن نان مۇكاپات بېرىدىغانلىقىنى ئېلان قىلدى. خەلق ھالىدىن كېتىپ ماغدۇرسىزلانغان بولسىمۇ، نالە - زار قىلىپ يۈرۈپ ئىشلەيتتى، پەقەت چوڭ - كىچىك مەنەسپدارلار، كوچا - مەھەللە ئاقساقاللىرى، ئىمام - مەزىندىن يۇقىرى دىنىي زاتلار، ھۆكۈمەت خادىملىرى ۋە ئائىلە تاۋابىئاتلىرىلا يۇقىرىقى زۇلۇمدىن مۇستەسنا ئىدى. ئىككى ئاي مابەينىدە سېپىل ئۈستىگە تۈمەن مىڭلاپ تاش - كېسەكلەر

دۆۋىلىنىپ، ئۈستى - ئۈستىگە چۆرىدەپ تىزىلدى. شەھەر ئىچىدە تاش - كېسەك تىپىدىكى نەرسىلەر توگەپ، ھەتتا پۇقرالار - نىڭ تامللىرى ئورۇۋېتىلىپ، ئاستىغا باسقان تاش - كېسەكلەرمۇ ئامان قالمدى. ئەمەلدارلار ھەددى - ھېسابسىز^① سەركوپ باغ - لاپ سېپىل ئۈستىگە تىزدۇردى. 5000 ئۈستە مەرگەنى سېپىل كۈنگۈرلىرىگە ئورۇنلاشتۇردى. ئۇلار خەلقنىڭ بىردەم جىم تۇرۇشىغا يول قويمىتتى. پۈتۈن خەلق كاناي بىلەن باشقۇ - رۇلاتتى، كاناي قەيەردە چېلىنسا شۇ يەرگە بېرىشقا مەجبۇر ئىدى.

خەزىنىچى ئىمىنبەگ، زاھىت بەگ، سادىق پاششاپ، ۋاھىت - خان، مىراپ بەگ خوجا ئەمىنلار كېچە - كۈندۈز خەلقنى سېپىل ئۈستىدە كونترول قىلىپ، «جان - دىل بىلەن خىزمەت قىلغۇ - چى» دېگەن نام بىلەن شەرەپلىنىپ ۋاڭدىن ئىنئام ئالدى. ئىمام ئابدۇلھېكىم ئاخۇنۇم، ئاۋۇت ئاخۇنۇم ۋە باش رە - ۋىستاندىن مۇھەممەت تيار «يامانلار» غا ئاگاھ بولۇشقا بەلگىلە - نىپ، كېچە - كۈندۈز شەھەرنى ئايلىنىپ يۈرەتتى، ئۇلار تەرد - پىدىن نۆۋەتتىكى مەۋجۇت ئەھۋالغا نارازىلىقى سېزىلگەن ئادەم ئۆزىنى يوق دەپسە بولاتتى. نىياز ھاجى، شېرىپ ئاخۇنۇم ۋە يەنە خوجا ئىسمائىل، ئىبراھىمباي، ھەسەنباي جاسۇسلۇق ئىش - لىرىغا مەسئۇل قىلىندى، ئۇلار قولغا تاپاق چاغلىق قورال ئالماي، بىچارە سىياقىدا خەلق توپلاشقان يەرگە باراتتى، كېچە - لىرى خەلقنى تۇتۇپ باغلاپ ئۇرۇش بىلەن خىزمەت كۆرسىتە - تى. 15 ياغاچچى سېپىل تاقالغاندىن بۇيان ئەلنى قوراللاندى - رۇش ئۈچۈن كالتەك ياساش بىلەن ھەلەك ئىدى. ناۋادا جىدەل چىقىرىپ غوۋغا پەيدا قىلغۇچىلار يولۇقسا، شۇ يەردىلا ئۇجۇقتۇ -

① سەركوپ — باش يانچىغۇچى.

رۇۋېتلىقتى. بىر قىسىم يالاقچىلار ھەتتا خىزمەت كۆرسىتىش نىيىتىدە بىگۇناھ ئادەملەرنى ئۆز بېشىمچىلىق بىلەن ئۇرۇپ، خەلقنى ئەمەلدارلارغا تىكىلىپ قارىغۇسىز، گەپ قىلغۇسىز قىلىۋېتەتتى. نەيزە بىلەن قوراللانغان 300 كىشى كېچە - كۈندۈز سېپىلنى چۆرگەندىلەپ، يامان ئادەملەرنى چارلاش باھانىسىدە ھەر - بىر ئادەمنى تەكشۈرۈپ تۇراتتى، گەپ - سۆزى ياكى مېڭىش - تۇرۇشى باشقىچە دەپ گۇمان قىلىنغانلارنى شۇئان تۇتۇپ بەگلەرگە تاپشۇراتتى. ئوبدان نەرسە ئۇچراپ قالسا، ئىگىسىنى قورقۇتۇپ ئەرزان ئېلىۋېلىپ قىممەت ساتاتتى. شەھەردە داۋاملاشقان قەھەتچىلىك تۈپەيلىدىن بەش تەڭگىلىك گۈرۈچ دەسلەپتە 13 تەڭگىگە چىقتى، كېيىن بولسا ئالتۇنغىمۇ تېپىلمىدى. «پىرىيانە يەكەن» نامىنى ئالغان بۇ شەھەر مىسلى زىندانغا ئايلانغان ئىدى، ئاچ - زېرىن قېلىپ قىيىنلانغان كىشىلەر ئالدىن ئۆزلىرىگە ئۆلۈم تىلەيتتى، شۇ مىنۇتنىڭ ئۆزىدىلا باقىغا كېتىشىنى ئىستەيتتى. شەھەر خەلقىنىڭ خارابلاشقان تۇرمۇشىدىن مەھبۇسلارنىڭ كۈنىنى مىڭ مەرتىۋە ياخشى دېيىشكە بولاتتى. چۈنكى، مەھبۇسلارغا كۈنلۈكى ئۆلۈپ قالماسلىق ئۈچۈن بېرىلىدىغان بىر ھېجر ئوماچ كەم بولمايتتى، پۇقرالارنىڭ ئۆلۈپ - تىرىلىشى بىلەن ھېچكىمنىڭ كارى يوق ئىدى. جاكارچىلار پۇقرالارنى ئارىلاپ يۈرۈپ: «توپىلاڭچىلار بىر - سىپ كېلىپ قالسا، ھەممە ئادەم ئۆزى تىزغان تاش - كېسەكلەرنى تاشلاپ مۇداپىئە كۆرىدۇ، چىنەپ ئاتقانلار نان بىلەن مۇكاپاتلىنىپ، بىكار ئاتقانلار جازالىنىدۇ» دەپ، كانىيى يىر - تىلغۇدەك توۋلاپ يۈرەتتى. پۇقرالار ئارىسىدا شۇنداق كىشىلەر - مۇبار ئىدىكى، بىر قېتىم تويغۇزۇپ قويۇپ، نېمە قىل دېسە، باش تارتمايتتى، «بۇيرۇق بېجىرىش» ئۈچۈن ئۆز قېرىنداشلىرىغا تاش ئېتىشتىن ئايانمايتتى.

توختى سېپىل ئۈستىدىكى ئادەملەرنىڭ ھەرىكىتىدىن شە-
ھەر خەلقنىڭ پاجىئەسىنى مۆلچەرلەپ ئۆلگۈردى. ئۇنىڭ سې-
پىلگە ھۇجۇم قىلىشتىن بۇرۇن دولان يۇرتلىرىنى ئىگىلەپ
تەشۋىقات ئېلىپ بېرىشى ئېزىلگەن خەلققە ئۆز مۇددىئاسىنى
چۈشەندۈرۈپ، ئۇلارنىڭ قوللىشىنى قولغا كەلتۈرۈش ئۈچۈن
بولسا، پوسكام، قاغىلىق، گۇما قاتارلىق جايلارنى فەتىھ قىل-
دى. قوشۇننىڭ ئارقا سەپ تەمىناتىنى زاپاسلاشتۇرۇشنى مەقسەت
قىلاتتى. ھەقىقەتتە ھەر ئىككى تارقاتىشكا سېپىلگە ھۇجۇم قىل-
دى. تەييارلىقى ئىدى. مانا ئەمدىكى گەپ ھۇجۇم تەييارلىقىنى
پۈتكۈزۈپ، شەھەرگە بۆسۈپ كىرىشتە قالغان ئىدى. قوشۇندى-
كىلەرنىڭ غەيرىتى ئۇرغۇپ قوماندان بېرىلىشىنى كۈتۈۋاتاتتى.
توختى ياش بولۇشىغا قارىماي مەلۇم بىلىمگە ئىگە ئىدى.
ئۇ چاڭ شەنسىڭدىن كىتاب ئوقۇش، خەت يېزىشنىلا ئۆگىنىپ
قالماستىن، باشقا تەرەپكە مۇناسىۋەتلىك تەلىماتلارنىمۇ ئالغان
ئىدى. ھازىر قوزغىلاڭچىلارنىڭ ۋەزىپىسى تۈمەنلىگەن ئادەمنى
زالىملارنىڭ زۇلۇمىدىن ئازاد قىلىپ، كىشىلىك ئەركىنلىكىنى
قولغا ئېلىپ بېرىش، خاتىرجەم ياشاش مۇھىتى يارىتىش ئى-
دى. توختى شۇڭا سېپىل ئىچىدىكى خەلقنى ئويلاپ خاتىرجەم
بولالمىدى، شەھەر بىلەن يېزىنىڭ مۇناسىۋىتى ئىككى ئايغىچە
ئۈزۈلۈپ كەتسە خەلق تۇرمۇشىغا قانداق ئاقىۋەت ئېلىپ كېلىدۇ-
غانلىقىنى ئەقىل - ھوشى جايىدا بولغان ئادەم ئويىدا بىلەتتى.
توختىنى ئازابلاۋاتقىنىمۇ دەل مۇشۇ ئىدى. توختى ۋاقىت تاپسى-
لا قوشۇندىكىلەرنى ئارىلاپ يۈرۈپ، گاھىدا قىزىق چاقچاقلارنى
قىلىپ چېقىشىپ قوياتتى، گاھىدا ھوشيارلىقنى ئۆستۈرۈش
توغرىسىدا ئاگاھلاندۇراتتى. مۇۋەپپەقىيەتلىك بولغان نەچچە قې-
تىملىق جەڭلەردىن كېيىن توختىنىڭ ئىلگىرىكى «توختى مانا-
جۇ» دېگەن نامى ئۆزگىرىپ، توختى پالۋانغا ئايلانغان ئىدى.

بۇ نام يۇرت - يۇرتلارغا پۇر كەتكەن ئىدى. ھەقىقەتەنمۇ جەڭدە توختىنىڭ ئالدىدىن دۈشمەن تىرىك قۇتۇلالمايتتى، توختى مانجۇ دېگەن ئىسىم تىلغا ئېلىنسا، خەبەر ئامبالمۇ چۆچۈيتتى. بىر كۈنى خەبەر ئامبال ئەفرىدۇن ۋاڭ بىلەن پاراڭلىشىپ ئولتۇرۇپ:

— كىشىلەر «توختى مانجۇ» دېسە، مەن ئۇنى مانجۇلاردىن ئىمان ئېيتىپ مۇسۇلمانلاشقان بولسا كېرەك، دېمەك ئۇنىڭ مۇسۇلمان بولۇشى ئىلاجىسىزلىقتىن بولغان، يامان يېرى كەلسە بىز تەرەپكە ئۆتىدۇ دەپ ئويلىغان ئىدىم، ئاڭلىسام ئۇ مانجۇ ئەمەسكەن. شۇنىڭغا ھەيرانمەن، ئۇيغۇرلار نېمە ئۈچۈن ئۆز ئادىمىگە «مانجۇ» نامىنى بېرىدۇ؟ — دەپ سورايدۇ. ئەفرىدۇن ۋاڭ ئېغىز ئېچىپ بولغۇچە مەرزىبەگ قەستەن جاۋاب بېرىدۇ:

— جانابلىرى، ئۇيغۇرلاردا قەدىمدىن تارتىپ قوللىنىپ كېلىۋاتقان تىل ئىشلىتىش ئالاھىدىلىكىگە ئاساسەن بىر ئادەم- نىڭ يۇرتى، كەسپى، بەيگەت قىلغان بەگلىرى، يەيدىغان ئەڭ ئامراق نەرسىلىرى ياكى قازانغان بىرەر غەلبىسى ۋە يىاكى ھۈنەر - خۇسۇسىيەتلىرىنى خۇددى فامىلىگە ئوخشاش ئىسمىنىڭ ئاخىرىغا ئۇلاپ ئاتايدىغان ئادەت بار. ئاڭلىشىمچە، توختى مانجۇلارغا ئۆچ بولغاچقا، پاقلان گۆشىگە ئامراقلارنىڭ ئىسمىنىڭ ئاخىرىغا «پاقلان» دېگەن نامنى قوشۇپ ئاتىدىغان- دەك، مانجۇ گۆشىنى يېگۈچى دېگەن مەنىدە ئىسمىنىڭ ئاخىرىغا «مانجۇ» دېگەن نامنى قوشۇپ ئاتىۋالغانمىش! — دېگەن. بۇنى ئاڭلىغان خەبەر ئامبالنىڭ تەنلىرى سىرقىراپ كەت- كەنلىكى چىرايىدىن بىلىنگەن.

بىر كەچلىكى توختى ئاكۇپلارنى ئارىلاپ يۈرۈپ ھەسەن تۈركنىڭ قېشىغا كەلدى. قوشۇندىكىلەر ھەسەن تۈركنى

«تۈرك» دېگەندىن كۆرە، پۈتۈن قوشۇننىڭ تۈۋرۈكى بىلىپ ھۆرمەتلەيتتى. بىر قېتىملىق جەڭدە ھەسەن تۈركنىڭ ئالدىغا ئۈدۈلمۈئۈدۈل كېلىپ قالغان بىر مانجۇ، ئۇنىڭ چۆچەكلەردىكى دىۋىدەك ھەيۋەتلىك تەقى - تۇرقىنى كۆرۈپلا قورققىنىدىن قىلىچ تېگىپ بولغۇچە ئۆرۈلۈپ كېتىپ، ئارقىسىدىن كېلىۋاتقانلار چېكىنىپ مالدەك قاچقانلىقى جەڭچىلەر ئارىسىدا خېلى چاغلار. غىچە ھېكايە قىلىنىپ كۈلۈشمەك بولغان ئىدى. ئۇنىڭ يىگىت-لىرىمۇ بىر - بىرىدىن قېلىشمايتتى.

ھەسەن تۈرك يېنىدىكى بىر جەڭچىنىڭ قولىدىكى ئوقيانى ئېلىپ، سېپىل ئۈستىدىكى قاراۋۇلنى قارىغا ئېلىۋاتقاندا، توختى ئۇنىڭ مۇرسىنى تۇتتى. ئۇ شۇنداق قاراپلا قولىدىكى ئوقيا-نى جەڭچىگە بېرىپ، كۈلگىنىچە دېدى:

— ئاتاي دەپ تۇرغاندا كېلىدىپ ئۇنى قۇتقۇزۇپ قالدىڭىز - دە!

— جەڭ توغرىلىق مەسلىھەتلەشسە كىمكىن دەيمەن. سىز ئادەم ئەۋەتىڭ، ئۈنپىشىدىن يۇقىرىلارنىڭ ھەممىسى ئارقا سەپكە يىغىلسۇن!

توختى گېپىنى تۈگىتىپ ئاكوپنىڭ ئىچى بىلەن يۈرۈپ كەتتى. ئۇ ئۇچرىغانلىكى جەڭچى بىلەن كۆرۈشۈپ ھال سوراپ ماڭدى. مۇداپىئە ئاكوپلىرىدىن تەخمىنەن بىر چاقىرىم يىراق-لىقتا بىر دېھقاننىڭ ئۆيى بار بولۇپ، شەھەرگە قارايدىغان تەرىپى كۆجۈم باغ ئىدى. بۇ يەردىكى قوزغىلاڭچى قوشۇننىڭ قوماندانلىق ئورنىنى دۈشمەن تەرەپ كۆرەلمەيتتى.

توختى جەڭچىلەر بىلەن پاراڭلىشىپ يېتىپ بارغۇچە چاقد-رىلغانلارنىڭ كۆپىنچىسى بېرىپ بولغان ئىدى. قالغانلارمۇ ئار-قا-ئارقىدىن ئۈلگۈرۈپ كېلىشتى.

— كۆپچىلىك! — دېدى توختى تەمكىن تەلەپپۇزدا، — بىز

بۇ نۆۋەت بۆلۈنۈپ جەڭ قىلىپ يەكەن يېزا - كەنتلىرىدىن باشقا، دولان يۇرتلىرى بىلەن قوشۇپ پوسكام، قاغىلىق، گۇما قاتار-لىق جايلارنى ئېلىپ، نۇرغۇن قورال - ياراغ، تەمىناتلارغا ئىگە بولۇق، ئۇ جايلار ئىلكىمىزگە ئۆتۈپ، دۈشمەن كونتروللۇقىدىن قۇتۇلدى. ھازىرقى ۋەزىپىمىز يەكەن شەھىرىنى ئېلىش. ناۋادا ئۇرۇش سوزۇلۇپ كەتسە، شەھەر ئىچىدە ئاچارچىلىق يۈز بېرىپ، بىگۇناھ كىشىلەرنىڭ جېنىغا زامىن بولۇشىمىز مۇمكىن. شۇڭا، دەرھال تەدبىر قوللىنىپ، شەھەرنى ئېلىشىمىز كېرەك، بىراق سېپىللىرى ئېگىز، دەرۋازىلىرى مۇستەھكەم، پۇختا مۇداپىئە كۈچىگە ئىگە بۇنىڭدەك جاينى كۈچلۈك دۈشمەننىڭ قولىدىن تارتىۋېلىش ئاسان ئەمەس، شەھەرگە ھۇجۇم قىلىش ئۈچۈن، دەرۋازىدىن ھەم سېپىلنىڭ ئۇدۇل كەلگەن يېرىدىن كىرىپ، تەرەپ - تەرەپتىن چاقماق تېزلىكىدە ھۇجۇمغا ئۆتۈشكە توغرا كېلىدۇ. بۇنىڭ ئۈچۈن، بىزدە باتۇر جەڭچىلەر-دىن باشقا، سېپىلگە چىقىدىغان شوتا، ئوق ئۆتمەس مۇداپىئە ھارۋىلىرى، ئوت تۇتاشتۇرغۇچى ئوق مەشئىلى، پارتلاتقۇچ دورا يېتەرلىك تەييارلىنىشى لازىم. ھەرقايسى قىسىملار ئەتراپتىكى دېھقانلاردىن ياغاچ ماتېرىياللارنى سېتىۋېلىپ، ھازىردىن باشلاپ ئىككى كۈن ئىچىدە تولۇق تەييارلىق قىلىپ بۇيرۇق كۈتسۇن. قىسىمدىكى ھۈنەرۋەنلەرنىڭ ھەممىسى ئاجرىتىلىپ، شوتا، چاقىلىق ھۇجۇم ھارۋىسى، ئوت تۇتاشتۇرغۇچى كامالچە ياسال-سۇن. كۆپلەپ سەركوپ باغلانسۇن، ياخشى تەدبىرى بارلار سۆزلىسۇن. بولمىغاندا مۇشۇ مىنۇتتىن باشلاپ تەييارلىق قىلىنسۇن!

— مېنىڭچە، بىر بۆلۈك پالاڭ تەييارلىنىشقا قىممەتلىككىدىن دەيمەن، — دېدى ھەسەن تۈرك، — تەرەپ - تەرەپتىن سېپىل ئۈستىگە شوتا قويۇشتىن باشقا، شەھەر دەرۋازىلىرىغا پالاڭ

دۆۋىلەپ ئوت قويۇشىمىز كېرەك. دۈشمەننىڭ شەھەرگە بېكىد-
نىۋېلىپ دەرۋازىنى تاقىۋالغانلىقى بىزدىن ئاجىزلىقنى ئىسپات-
لىدى. شۇنداقتىمۇ خەلقنى ئالدىغا سېلىۋالغاچقا ئېغىر قوراللار-
نى ئىشلىتىشكە ئەپسىز. شۇڭا، دەرۋازىغا ھۇجۇم قىلغاندا ئوق-
ياچى قوشۇن ئوق ئۈزۈپ، دۈشمەننى باش كۈتۈرگۈزمىسۇن.
دەرۋازىغا ئوت تۇتاشقان ھامان ئاتلىق، پىيادە قىسىم تەڭ ھەرد-
كەتكە كېلىپ ھەر تەرەپتىن ھۇجۇمغا ئۆتسۇن.

— شۇنداق بولسۇن!

كۆپچىلىك قوشۇلدى. يىغىن ئاخىرلىشىپ، ھەممىسى ئۆز
ئىشلىرىغا مېڭىشتى.

يىگىرمە بىرىنچى باب

ئوتلۇق قەسەم

ھىجرىيە 1273 - يىمىلى زۇلھەججە (ئەرپات ئېيى) نىمىڭ 25 - كۈنى (مىلادىيە 1857 - يىلى قۇربان ھېيتتىن 15 كۈن ئۆتكەندە) ئەتىگەندە، توختى ھەسەن تۈرك بىلەن ئال-دىنقى كۈندىكى ئۇرۇش تەييارلىقى توغرىسىدىكى تەدبىرلەر ئۈستىدە سۆزلىشىپ ئولتۇراتتى، چارلىغۇچى يىگىتلەر كىيىن-شى قەلەندەرلەردەك، تەقى - تۇرقىدىن مىللىتىنىمۇ پەرق ئەتكە-لى بولمايدىغان، 30 ياشلار ئۆچۈرسىدىكى ساقال - بۇرۇتسىز بىر ئادەمنى باغلاپ ئېلىپ كىردى.

— دوكلات! — دېدى چارلىغۇچىلارنىڭ باشلىقى، — يىگىتلىرىمىز تەكشۈرۈشكە چىققان ئىدى، كېچىدە قوشۇنىمىز-دىن ئۈچ ئادەم ئايرىلىپ تېرەكباغنىڭ ئارقىسى بىلەن مېڭىپ سېپىلنىڭ تۈۋىگە بارغاندا، بىرسىنى سېپىلدىن ئارقان تاشلاپ ئېلىپ چىقىپ كېتىپتۇ، يەنە بىرسى يەردىن يېرىم كۆتۈرۈلگەن-دە ئوق تېگىپ ئۆلۈپتۇ، بۇنى بولسا تىرىك تۇتۇپ كەپتۇ.

— ئىسمىڭ نېمە؟ — دېدى توختى سوراق قىلىپ.

— سەلمان.

— نېمە ئادەمسەن؟

— تىڭنىڭچى .

— كىمنىڭ؟

— خەبەر ئامبالنىڭ .

— نەگە باردىڭ؟

...—

— سۆزلە!؟ — توختى دەس ئورنىدىن تۇردى .

— قوزغىلاڭچىلارنىڭ ئەھۋالىنى ئىگىلىگىلى كەلگەن .

— ھېلىقى ئىككىسى نېمە ئادەم؟

— ئۈچىمىز ئوخشاش .

— ئەھۋال ئىگىلەپ نېمە قىلماقچى؟

— ئاساسلىق يوقىتىش توچكىسىنى ئېنىقلاپ، ھۇجۇم

قىلماقچى ئىكەن .

— قاچان ھۇجۇم قىلىدىكەن؟

سوراق تۈگىمەستىنلا گۈمبۈرلەپ زەمبىرەك ، تەيفو ئېتىد .

لىشقا باشلىدى ، ئارقىدىن مىلتىق ئاۋازى ۋە چېرىكلەرنىڭ ئۆز

تىللىرى بىلەن بىرىنمىلەرنى دەپ ۋارقىراشلىرى ئاڭلاندى .

توختى:

— ئېتىۋەت بۇ مەلئۇنى! — دەپ سەلماننى چارلىغۇچىد .

لارنىڭ باشلىقىغا تاپشۇرۇپ ، جەڭچىلەرنىڭ قېشىغا يۈرۈپ

كەتتى .

بۇ چاغدا نۇرغۇن ئادەم تۈنۈگۈنكى ئورۇنلاشتۇرۇش بويىچە

ئەتراپتىكى كەنتلەرگە ياغاچ توشۇغىلى كەتكەن ئىدى . قارىغاند .

دا ، سېپىلدىن ئارقان تاشلاپ تارتىۋېلىنغان ھېلىقى تىڭنىڭچى

مەلۇمات يەتكۈزۈش بىلەن دۈشمەن پۇرسەتنى غەنىمەت بىلىپ

ھۇجۇم باشلىغاندەك قىلاتتى .

قوزغىلاڭچى قوشۇنمۇ دەرھال ئۆزىنى ئوڭلاپ جەڭگە ئاتلاند .

دى . ئوقياچىلار پىيادە جەڭچىلەرگە يول ئېچىپ نورۇز دۆڭگە

قارىتىپ ئوق ياغدۇردى. تۇنجى ئوق سېپىل ئۈستىدىكى پۇقرا-
لارنى جەڭگە دەۋەت قىلىۋاتقان ھاجىنىڭ پېشانىسىگە تېگىپ،
جېنىنى جەھەننەمگە يوللىدى. ئوقيانىڭ ئوقى كۆپلۈكىدىن نو-
رۇز دۆڭگە دۆۋىلىنىپ كەتتى. ئەمما، ئوقنى كىم ئاتقانلىقىنى،
ئەدىن كېلىۋاتقانلىقىنى بىلگىلى بولمايتتى. دۈشمەن تەرەپنىڭ
ئەندىشىگە چۈشكىنىنى سېزىپ قالغاندەك قوزغىلاڭچى قوشۇن
شىددەت بىلەن ھۇجۇمغا ئۆتتى. قورققان ئاۋۋال مۇشت كۆتۈرەر
دېگەندەك، سېپىل ئۈستىدىن زەمبىرەك، تەيفو، تۆپەڭ ئېتىش
داۋاملىشىۋاتاتتى. ھەر ئىككى تەرەپ ئېغىر قوراللارنى توختات-
مىغانىدى. قوزغىلاڭچى قوشۇن شۇنداق جەڭ قىلدىكى، ئوق
تېگىپ بىرسى يىقىلسا، ئورنىغا ئونى كېلىپ سەپلىنەتتى. نەچ-
چە يۈز كىشى پالاڭ كۆتۈرۈپ دەرۋازىغا يۈگۈرۈشتى، دۈشمەن
قىسىملىرىمۇ ئوت كۈچىنى كۆپەيتتى. دەرۋازىغا ئوت تۇتىشىپ
كەتكەچكە، جەڭچىلەر كىرەلمىدى. ھەسەن تۈرك جىددىيلىشىپ
قالدى. زەمبىرەك ئوقلىرىنىڭ تۈتۈنلىرى ھاۋانى گىرىمىسەنلەش-
تۈرۈۋەتكەن ئىدى. ئاخىر بولماي ھەسەن تۈرك جەڭگە ئۆزى
ئاتلىق ئاتلىنىپ «دەرۋازە ئى خانىقا» غا قاراپ چاپتى. دۈشمەن
تەرەپ قوماندانلىرى ھەيرانلىق ئىلكىدە كۆردىكى، ئاتلىق بىر
ئادەم ئاتنى بولۇشىغا چاپتۇرۇپ، گاھى دۈم يېتىپ، گاھى ئۆرە
تۇرۇپ، گۆرۈي بەدىنىنى گاھى ئوڭ تەرەپكە، گاھى سول
تەرەپكە تاشلاپ ئوق تەگكۈزمەي، سول قولىدا تىزگىن، ئوڭ
قولىدا مىلتىق تۇتقان ھالدا سېپىل ئۈستىدىكى چېرىكلەردىن
نەچچىنى ئارقا - ئارقىدىن موللاق ئاتتۇردى. يىراقتىن بۇنىڭغا
كۆزى چۈشكەن ئەفرىدۇن ئۆلەر - تىرىلىشىگە باقماي خەبەر
ئامبالنىڭ قېشىغا يۈگۈردى. ھەمساتتا قاپاق دەرۋازىسىدىن 500
لەشكەر چىقىرىپ، ھەسەن تۈرك قوشۇنلىرىغا روبرو قىلدى.
ھەسەن تۈركنىڭ ئاتلىق قىسىملىرى شىددەت بىلەن قوزغىلىپ

چېرىكلەرگە ئوت ئاچتى. ھەسەن تۈرك چەبدەسلىك بىلەن ئې-
گەرگە قىستۇرۇلغان نەيزىنى ئالدى. چېرىكلەر تۆت تەرەپتىن
قاپسىلىپ، چېكىنىش يولى ئۈزۈلگەن ئىدى. قوزغىلاڭچىلار
ئۇلارنى سۈر - توقاي قىلىپ قوغلاپ جاھانباغ ئالدىدىكى تۈزلەڭ-
گە ئاپىرىشىغا شۇنداق دەھشەتلىك جەڭ بولدىكى، ھەسەن تۈرك-
نىڭ ئالدىغا ئۇچراپ قالغانلىرىنىڭ غازاڭ تۆكۈلگەندەك ئۆلۈمى
چىڭ لەشكەرلىرىنىڭ كۈرەش ئىرادىسىنى سۈندۈرۈۋەتتى، ھە-
سەن تۈرك ھەربىر نەيزە ئۇرغاندا، گاھلىرىنىڭ قانلىرى ئاغزى-
دىن شاخىغا ئۇلاغ ساڭقىغاندەك ئېتىلىپ چىقسا، گاھلىرى
نەيزىنىڭ زەربىدە خېلى نېرىغا قاڭقىپ چۈشەتتى. ھەسەن تۈرك
جەڭدە گويا تانكىدەك يول ئېچىپ ماڭسا، جەڭچىلىرى ئۇنىڭغا
ئەگىشىپ بوراندەك ئىلگىرىلەيتتى. چېرىكلەر قاچقان بىلەنمۇ
شەھەرگە كىرەلمەيتتى. دەرۋازىنى ئاچسا، ئۇلاردىن بالدۇر
قوزغىلاڭچى قوشۇن كىرىۋېلىشتىن ئەنسىرەيتتى. شۇنداق قى-
لىپ، چىڭ قىسىملىرىدىن بىرسىمۇ قالماي يەر چىشىلدى.
زەمبىرەك، تەيفو، تۆپەڭ قاتارلىق ئېغىر قوراللار سېپىل ئۈس-
تىنى ئوققا تۇتتى. چاڭ - توزان، ئىس - تۈتەكلەر يەكەن
ئاسمىنى قاپلاپ، قۇياش نۇرىنى توستى. ئوقيا ئوقىدىن قور-
قۇپ كەتكەن چېرىكلەر سېپىلدىن باش چىقىرالماي، كۈنگۈرد-
نىڭ دالدىسىدا نىشانغا قارىمايلا قارىسىغا ئوق چىقارماقتا ئىدى.
1000غا يېقىن لەشكەردىن ئايرىلغان دۈشمەن بۇرغا چېلىپ
چېرىكلىرىنى يىغدى. توختى باشچىلىقىدىكى قوزغىلاڭچىلار
دۈمباق چېلىپ غەلبىسىنى تەبرىكلىدى. ھەر ئىككى تەرەپ
ئېتىشىشتىن توختىدى. خەبەر ئامبال بىلەن ئەفرىدۇن ئەتە يەنە
ئۇرۇش قىلىشنى ياكى مۇداپىئەدە تۇرۇۋېرىشنى تېخىچە قارار
قىلمىغان ئىدى. بۈگۈنكى ئۇرۇشنىڭ چىقىمى خەبەر ئامبالنىڭ
ئىچىنى ئېچىشتۇرۇۋەتتى. زەمبىرەك، تەيفودىن ئېتىلغان ھەر-

بىر پاي ئوق گويا ئۆز مۇشتى ئۆز بېشىغا تەگكەندەك تۇيغۇ بېرەتتى. «ئۆرۈمدىن ئۆتكەن، قولۇمدىن كەتكەن» دېگەندەك، قوزغىلاڭچى قوشۇننىڭ تەدبىرلىرىگە ئالدىنىپ، تەيفو - زەمبىد - رەك، تۆپەك، مىلتىق، تەمىنات قاتارلىقلارنى قولدىن كەتكۈز - گەننىڭ تاشايىنىدا 3000 لەشكەرنىڭ جېنىغا زامىن بولمىغان بولسا، قوزغىلاڭچى قوشۇنلار بۈگۈنكىدەك كۈچلىنىپ كېتەلمە - گەن بولاتتى، ئۆزىنى دانا چاغلاپ ھېچكىمگە تەڭ قىلمايدىغان ئەخمەق سانغۇن ئۆز تىغىنى ئۆز قولى بىلەن كۆكسىگە ئۇردى. بۇنى ئەفرىدۇن ۋە باشقا بەگلەردىن تارتىپ چېرىكلەرگىچە ئوب - دان بىلەتتى. خەبەر ئامبالمۇ دەردىنى ئىچىگە يۇتۇشقا مەجبۇر ئىدى.

قوزغىلاڭچى قوشۇن ئېھتىيات يۈزىسىدىن تۇرارگاھىنى تىڭتىڭچىلار كۆرگەن جايدىن ئىككى يول بېشىغا يۆتكىدى. ئاندىن كېچىنى قولدىن بەرمەي ھەرىكەتكە كېلىپ ئەتىكى جەڭگە تەييارلىق قىلدى.

قوزغىلاڭچىلارنىڭ يىراقلاپ كېتىۋاتقانلىقىنى كۆرگەن خە - بەر ئامبال بولسا دەرۋازىنى ئاچالمىغانغا ئىچى پۇشۇپ، توپىلاڭ - چىلار شەھەرگە ھۇجۇم قىلىشتىن ۋاز كەچتى بولغاي دەپ پەرەز قىلدى. ئەمما، ئۇ قوزغىلاڭچىلارنىڭ پۇختا تەييارلىق كۆرۈۋات - قانلىقىنى بىلمەيتتى.

كەچ كىرىش بىلەن ئۇرۇش توختىغاندەك ۋەزىيەت شەكىل - لەنگەن بولسىمۇ، كېچە يەنىلا جىمجىت ئەمەس ئىدى. كۈتۈلمە - گەندە ئوقيا ئوقلىرى تەگكەن چېرىكلەرنىڭ «ئەييۇ» لىشى پات - پات ئاڭلىنىپ تۇراتتى. ئوقنىڭ نەدىن كېلىۋاتقانلىقىنى، كىم - نىڭ ئاتقانلىقىنى ھېچكىم بىلمەيتتى. لەشكەرلەر ھازىرلا پېشا - نىسىگە ئوقيا ئوقى تېگىپ جېنىدىن جۇدا بولىدىغاندەك دەككە - دۈككە ئىچىدە تاڭنى ئاران ئاتقۇزدى. تاڭ يورۇغاندا باش -

كۆزلىرى يېرىلغان، ئوقيا ئوقى سانچىلغان ئۈلۈكلەر مەلەقتەك ياتاتتى، نىمجانغا ئايلانغان نەچچە يۈز چېرىك ئىخراشاتتى. بۇ ھال سېپىل ئۈستىدىكىلەرنى ئەندىشىگە سېلىپ، شۇ سائەتتىن باشلاپ ئالدى تەرەپكە شەھەر خەلقىنى ئۆتكۈزدى. چېرىكلەر سېپىل ئۈستىدىكى ئۈلۈكلەرنى يىغىشتۇرۇۋاتقاندا، شەھەرنىڭ تۆت ئەتراپىنى قورشاپ نەچچە مىڭلىغان قوراللىق ئادەم يېتىپ كەلدى. ئادەملەرنىڭ كۆپلۈكىدىن يەكەن شەھىرى گويا قاينامغا چۆكۈپ كېتىۋاتقان كېمىگە ئوخشايتتى. «كۆزگە ئىلمىغان پۇتقا چوماق» ياكى «خەسنى سەل چاغلىساڭ كۆزۈڭگە كىرەر» دېگەندەك، شۇنچە ئېغىر قوراللار قايرىلىپ قېلىپ، ئوقيا ئوقلىرى ئەفرىدۇن ۋاڭنىڭ بېشىنى ئايلاندۇرۇۋەتكەن ئىدى. چىڭ قو- شۇنلىرى ئېسىنى يىغىشقا ئۈلگۈرمەي تۇرغاندا، قوزغىلاڭچى قوشۇن توپاندەك بېسىپ كەلدى. بىر كەمدە بىر راۋاق پەيدا بولدىكى، شەكلى مەدرىسەدىكى پەشتاققا ئوخشايتتى، ئادەمسىز مېڭىپ دەرۋازا تەرەپكە كېلىۋاتاتتى. بۇنى كۆرگەن دۈشمەن قىسىملىرىنىڭ ھەيرانلىقى ئېشىپ، كۆرۈۋاتقىنىنىڭ قانداق نەرسە ئىكەنلىكىنى پەرق ئېتىشەلمىدى. راۋاق بولسا بارغانسېرى يېقىنلاۋەردى. ئايان بولدىكى، بۇ پۈتۈنلەي ياغاچتىن ياسالغان ئىكەن. يەنە نۇرغۇن ئون ساندۇقى ۋە تاختايلىرىمۇ بار ئىدى. قوزغىلاڭچىلار بۇلارنى تۆپى - تۆپىگە تىزىپلا پوتەيگە باراۋەر قىلىپ قوپۇرۇپ چىقتى. بۇنىڭ ئىچىگە كىرىۋېلىپ بىمالال ئۇرۇش قىلغىلى ۋە سېپىل ئۈستىگە چىققىلى بولاتتى، ھەتتا ئىچىگە تەيفو ئورۇنلاشتۇرسىمۇ ئەپلىك ئىدى. ئەفرىدۇن بۇنىڭمۇ ياغاچتىن ياسالغانلىقىنى بىلدى. دۈشمەن تەرەپمۇ ئوت قويۇش ئۈچۈن ئوقتىن مۇداپىئە كۆرىدىغان مۇشابەھەت^① ياسىغان

① مۇشابەھەت — بىر - بىرىگە ئوخشاش، ئوتتۇرىسىدا ئارىلىق بار نەرسە، كۆچمە مەنىسى ئىككى تەرىپى تۈسىملىق ئوت قويۇش قورالى.

ئىدى.

ئەفرىدون ۋاڭ بۇيرۇدى:

— يۈرەكلىك دىلاۋەرلەردىن 500 كىشى مۇشابهەت بىلەن دۈشمەننىڭ نەرسىلىرىگە ياغ چېچىپ ئوت قويۇپ كۆيدۈرۈۋەت-سۇن!

شۇنداق قىلىپ، چېرىكلەردىن نەچچە يۈزىنىڭ قوغدىشى بىلەن بىرنەچچىسى چاقماق تېزلىكىدە ياغاچ پوتەيگە يېتىپ بە-رىپ ياغ چېچىپ ئوت يېقىۋېتىپ قاچتى. كۆزنى يۇمۇپ - ئاچقۇچە ئارىلىقتا راۋاق بىلەن ياغاچ پوتەي كۆيۈپ كەتتى. ئاڭغۇچە قوزغىلاڭچى قوشۇن تەرەپ - تەرەپتىن شوتلارنى كۆتۈ-رۈپ كېلىپ سېپىلگە قويدى، قوللىرىدا پالتا، بازغان بارلار «دەرۋازە ئى مەسخىرە» نى چېقىشقا باشلىدى.

يەنە بىر بۆلۈك قوشۇن سۈتلۈكمازار تەرەپكە يۈرۈش قى-لىپ، غەزەپ بىلەن ھۇجۇم باشلىدى. دۈشمەن بۇ يەرگە ئالدىن ئادەم ئورۇنلاشتۇرغان ئىدى. قوزغىلاڭچىلار شوتا ئارقىلىق سېپىلگە چېقىشقا باشلىغاندا، ئۈستىدىن تاش - كېسەكلەرنى تاشلاپ زەربە بەردى. مەسئۇل بەگ نىدا قىلىپ:

— كىمكى شوتنى تارتىپ سېپىل ئۈستىگە ئالسا، ھازىر-نىڭ ئۆزىدىلا ئاشلىق ۋە كۈمۈش بىلەن مۇكاپاتلىنىدۇ! — دەپ ئېلان قىلغان ئىدى، پۇلنىڭ قىزىقتۇرۇشىدا بىردەمنىڭ ئىچىدە نەچچىسى ئوق تېگىپ ئۆلدى. قوزغىلاڭچىلار ئارقا - ئارقىدىن شوتا كەلتۈرگەن بولسىمۇ، ئاش بىلەن پۇلنىڭ قىزىقتۇرۇشى ياكى زورلۇق ئاستىدا سېپىل ئۈستىدىن تاش - كېسەك ياغدۇردى-دىغانلار كۆپىيىپ، قوشۇننى زادىلا ئىلگىرىلەتمىدى. بىر تۈر-كۈم چېرىكلەر گاھ سېپىلدىن چېقىپ ھۇجۇم قىلىپ، گاھ قېچىپ كېتىپ، قوزغىلاڭچىلارنى گاڭگىرتىپ قويدى. ھەسەن تۈرك غەزەپتىن يېرىلغۇدەك بولۇپ جەڭگە كىرمەكچى بولدى.

— سىز كىرمەڭ! — توختى ھەسەن تۈركنى توستى، —
دۈشمەننىڭ گاھ قېچىپ، گاھ چىقىپ يۈرۈشىدە ئۈپتۇچۇقلا
نەيرەڭ بار. بىزنى غەزەپلەندۈرۈپ قوشۇندىن ئايرىپ چىقىپ،
بىر - بىرلەپ يوقىتىشنى كۆزلەۋاتىدۇ. قوشۇن چېكىنسۇن!
ئەمما، ھەسەن تۈرك بۇنىڭدەك جەڭدە ئۆزىنى زادىلا تۇتال-
مايتتى. دۈشمەن چېرىكلىرى يەنە سېپىلدىن چىقىپ ئىلگىرىلە-
ۋاتاتتى. ھەسەن تۈرك تورۇق ئارغىماقنى مىنىپ قوغلاپ يېتىد-
شىپ، غەزەپتە چاناشقا باشلىۋىدى، بىردەمدىلا ئىككى پارە بول-
غان، پۈت - قوللىرى ئۈزۈلگەن چېرىكلەر بىرەر يۈزگە يەتتى،
قالغانلىرى ئۆلەر - تىرىلىشىگە باقماي قېچىشقا باشلىدى. ھە-
سەن تۈركنىڭ يىگىتلىرى بولسا ئوڭ - سول تەرەپتىن شىددەت
بىلەن ئىلگىرىلەۋاتاتتى. ئەفرىدۇن ئەسلىدە ھەسەن تۈركنى
ئايرىپ چىقىش مەقسىتىدە بۇ تەدبىرنى قوللانغان ئىدى. ھەسەن
تۈركنىڭ يېقىن كېلىشىنى كۈتۈپ تۇرغان يۈزبېشى يېنىدىكى
چېرىككە ھەسەن تۈركنى كۆرسىتىپ تۇرۇپ ۋارقىردى:
— ئات!

شۇن ئۈزۈلگەن ئوق تېگىپ ئات يىقىلدى. چېرىكلەر
شىددەت بىلەن ئوققا تۇتۇپ تۇردى. يۈزبېشى يەنە ۋارقىردى:
— بېشىنى ئېلىپ چىق!

قوزغىلاڭچى قوشۇن جەڭچىلىرى يېتىپ كەلگۈچە دۈشمەن-
لەردىن نەچچىسى چۈشۈپ، ھەسەن تۈركنىڭ جەستىنى سېپىل
ئۈستىگە ئاچىقىپ كەتتى.

— بېشىنى كېسىپ بېرىڭلار! — دەپتى ئەفرىدۇن ھېلىقى
يۈزبېشىغا.

— پەتنۇس ئېلىپ كېلىڭلار!
كۆزنى يۇمۇپ - ئاچقۇچە ئارىلىقتا بىر پەتنۇس كەلتۈرۈل-
دى. ئەفرىدۇن ۋاڭ ھەسەن باتۇرنىڭ بېشىنى پەتنۇسقا ئېلىپ

خەبەر ئامبالنىڭ قېشىغا ماڭدى.

بۇ چاغدا خەبەر ئامبال ھەسەن تۈرك ۋە دېھقان قوشۇنلىرىدە نىڭ باتۇرلۇقىغا ھەيرانۇھەس بولۇپ تۇراتتى، ئەفردۇن:
— جانابلىرى! جانابلىرى! — دېگىنچە ھىجىيىپ بېرىپ، پەتنۇستىكى باشنى ئالدىدا قويدى.

— بۇ كىم؟ — سورىدى خەبەر ئامبال.

— ھەسەن تۈرك دېگەن شۇ!

كالىنىڭ كۆزلىرى ئوچۇق بولۇپ، خۇددى ھايات ۋاقتىدا غەزەپلىنىۋاتقانداق قورقۇنچلۇق ئىدى. خەبەر ئامبالنىڭ يۈرىكى قارتتىدە قىلدى ۋە شۇئان چەتكە قارىۋالدى - دە، قولىنى شىلتىدى:

— ئاپىرىڭلار!

— جانابلىرى! — دېدى ئەفردۇن، — ئۇنىڭ بېشىنى ئې-

سىپ قويمايلى، تېنىنى پارچىلاپ جانابلىرىنىڭ ئىتلىرىغا تاشلاپ بېرىلى. ئالتە شەلىك لومۇدىلارنىڭ ئەدپىنى شۇنداق بېرىش كېرەك!

ھەسەن تۈركنىڭ ئۆلۈمىدىن كېيىن قوزغىلاڭچىلار ئىچىدە كۈتۈلمىگەن قالايمىقانچىلىق يۈز بەردى، سەپ پاتپاراق بولۇپ، پۈتۈن قوشۇن ھەسەن تۈركنىڭ ئىنتىقامىنى ئېلىش ئۈچۈن ئۆلەر - تىرىلىشى بىلەن كارى بولماي دەرۋازىغا قاراپ ئېتىلدى. دۈشمەن سېپىل ئۈستىدە تۇرۇپ بىر - بىرلەپ چەتلەپ ئېتىۋەر - گەچكە، يىگىتلەر ئارقا - ئارقىدىن قۇربان بولدى. توختى دەرھال قوشۇننىڭ جەڭدىن چېكىنىپ چىقىشىغا بۇيرۇق بېرىپ، دۇمباق چالدۇردى جەڭ ۋاقتىنچە توختاپ، ھەسەن تۈركنىڭ يىگىتلىرى كۆزلىرى قىزارغان ھالدا قايتىپ كەلدى. شۇ ئارىلىقتا ھەسەن تۈركنىڭ بېشى سېپىل دەرۋازىسىنىڭ ئۈستىگە بېكىتىلگەن ئېگىز خادىنىڭ ئۇچىغا ئېسىلغان ئىدى.

بۇ ھال دۈشمەننىڭ ئىنسان قېلىپىدىن چىققان رەھىمسىزلىكىدىن ئىسپاتلاپ، قوزغىلاڭچىلارنىڭ ئۆچمەنلىكىنى تېخىمۇ كۈچەيتىۋەتتى.

توختى، كىچىك ئاخۇن قاتارلىقلار جانجىگەر سەپىدىشى، قوزغىلاڭچى قوشۇننىڭ تۈۋرۈكى — پالۋان ھەسەن تۈرككە چوڭقۇر مائەم بىلدۈرۈپ كۆز يېشى قىلىشتى. قاراڭغۇ چۈشكەندىن كېيىن ئادەم تەشكىللەپ جەڭ مەيدانىدىكى جەسەتلەرنى تېپىپ، تاڭ ئاتقۇچە دەپنە قىلدى، ئاندىن قوشۇننى ئارقىغا چېكىندۈرۈپ، ئىككى يول بېشىغا ئاپاردى، جىددىي يىغىلىش قىلىپ، كېيىنكى جەڭ توغرىلىق مەسلىھەتلەشتى. پوسكام، قاغىلىق، گۇما، دولان قاتارلىق جايلاردىكى زاپاس قوشۇننى مۇۋاپىق ئىخچاملاپ، قالغانلىرىنى جىددىي ئېلىپ كېلىشكە ئادەم ماڭدۇردى.

خەبەر ئامبال بىلەن ئەفرىدۇن بولسا، ھەسەن تۈركنىڭ ئۆلۈمىدىن كېيىن قوزغىلاڭچىلارنىڭ جەڭدىن رايى ياندى دەپ ئويلىشىۋاتاتتى. قوشۇننىڭ مۇسبەتنى كۈچكە ئايلاندۇرۇپ ئىنتىقام ئېلىش ئۈچۈن تەييارلىق قىلىۋاتقانلىقىنى بىلمەيتتى. توختى ھەسەن تۈركنىڭ پاجىئەسىدىن كېيىن، گەۋدەسىدىن ئايرىلغاندەك بولدى، ھەسەن تۈرك چالا ساۋات بولسىمۇ، نۇرغۇن ئىشلاردا تەجرىبىلىك بولۇپ، كۆز قاراشلىرى توختىغا ياقاتتى. ھەسەن تۈركنىڭ قۇربان بولۇشى قوزغىلاڭچى قوشۇن ئۈچۈن چوڭ يوقىتىش بولغىنى بىلەن، قوشۇننىڭ دۈش-مەنگە بولغان غەزەپ - نەپرەتنى كۈچەيتىپ، جەڭگىۋارلىقىنى ھەسسەلەپ ئاشۇرغان ئىدى. ئۆزلىرىنىڭ مىللىي قەھرىمانى، رەھبىرى، جەڭلەردىكى سەپىدىشى ھەسەن تۈركنىڭ سېپىل ئۈس-تىدىكى خادىغا ئېسىقلىق بېشى گويا ھەممەيلەننى جەڭگە چاقىرد-ۋاتقان دەك كۆز ئالدىدىن نېرى كەتمەيتتى. مىڭلىغان پىدائىيلار

ئۇنىڭ ئۈچۈن ھەسرەت چېكىپ تۇرغاندا، توختى باشلىق قوماندانلار قوشۇنىنى ئارىلاپ، جەڭچىلەرنىڭ كەيپىياتىنى ئىگىلىدى، ئاندىن توختى زەمبىرەكنىڭ ئۈستىگە چىقىپ مىلتىقىنى ئېگىز كۆتۈرۈپ تۇرۇپ دېدى:

— قېرىنداشلار! بىز بۈگۈن دۈشمەن قوشۇنلىرىنى زور چىقىمغا ئۇچرىتىپ، 1000دىن ئارتۇق ئادىمنى يوقاتقان بولساقمۇ، 1000، 10مىڭ، ھەتتا 100مىڭ ئادەمگە تەڭ قىلغىلى بولمايدىغان پالۋانلىرىمىز ھەم يولباشچى رەھبەر ھەسەن باتۇردىن ئايرىلدى. دۈشمەنلىرىمىز شۇنداق رەھىمسىز ئىكەنكى، جەسەتلىرىمىزدىنمۇ ئۆچ ئېلىپ، بەدەنلىرىمىزنى پارچىلاپ ئىتقا تاشلاپ بەرسە، باشلىرىمىزنى ئېسىپ قويۇپ خەلقىئالەم ئالدىدا خورلىدى. مانا بۇ قىساسنى جەزمەن ئېلىشىمىز، ئەۋلادتىن - ئەۋلادقا ۋەسىيەت قالدۇرۇشىمىز، جۈملىدىن دۈشمەننىڭ ياۋۇز خۇي - پەيلىدىن قېرىنداشلىرىمىزنى ئەبەدىلىككە ئەگاھلاندۇرۇشىمىز لازىم، بىز پۈتۈن كۈچنى مەركەزلەشتۈرۈپ يەكەن شەھىرىنى ئېلىپ، ھەسەن باتۇرنىڭ بېشى ئېسىلغان خادىغا ئەفەردۇن ۋە ئۇنىڭ خوجايىنلىرىنىڭ بېشىنى ئېسىپ، ئالتۇن تۈپ - راقلىرىمىزنى ئىپلاس ئاياغلارنىڭ زۇلمىدىن قۇتۇلدۇرۇشىمىز كېرەك! ...

نەچچە مىڭلىغان قوشۇن بىردەك ئاۋازدا توۋلاشتى:

— يوقالسۇن ئەفەردۇن ۋاڭ!

— يوقالسۇن مىللىي زۇلۇم!

— دۈشمەندىن ئىنتىقام ئالايلى!

— ياشسۇن مىللىي ئازادلىق كۈرەش!

شۇئارلار ئەتراپىنى زىلزىلىگە كەلتۈردى. ھەرقايسى قىسىملىرىنىڭ جەڭچىلىرى پانساتلارنىڭ ئەتراپىغا توپلىشىپ:

— ھەسەن پانساتنىڭ بېشىنى قايتۇرۇپ كەلمىگۈچە تاماق

يېمەيمىز، بىزگە رۇخسەت قىلىڭ، ھازىرلا جەڭگە چىقىمىز! — دەپ خىجىل قىلىشاتتى.

جەڭچىلەر مۇشۇنداق روھىي كەيپىيات ئىچىدە تۇرغاندا، چارلىغۇچىلار گۇرۇپپىسىنىڭ تىڭنىڭچىلىرى ئاتلىرىنى ئۇچقان-دەك چاپتۇرۇپ توختىنىڭ ئالدىغا كېلىپ ئاتتىن سەكرەپ چۈ-شۈپ:

— مۇھىم خەۋەر! — دېدى.

توختى ئۇلارنى بىر چەتكە ئاپىرىپ، باشلىقىغا ئېيتتى:
— ئەمدى سۆزلەڭ!

— دۈشمەن ياردەمچى قوشۇنلىرى ئاقسۇغا يېتىپ كەپتۇ. ۋەلىخان تۆرە 15 مىڭ كىشىلىك قوشۇن بىلەن ئاقسۇغا ھۇجۇم قىلىپ، ئاقسۇ دەرياسىنىڭ «خانكۆۋرۈك» دېگەن يېرىدە دېھقان-لارنى بۇلاپ - تالاپ، ئاشلىق، كىيىم - كېچەك، يوتقان - كۆرپىلىرىگىچە قويماي يىغىپ يۈرگەندە، قالماق، مانجۇ ۋە باشقا مىللەتلەردىن تەشكىللەنگەن زور قوشۇننىڭ ئىلى تەرەپتىن يەكەنگە ياردەم بەرگىلى كېلىۋاتقانلىق خەۋىرى تارقىلىپتۇ. بۇنى ئاڭلىغان يەرلىك خەلق ۋەلىخان تۆرە قىسىملىرىغا قارشى چى-قىشقا باشلاپتۇ. ۋەلىخان تۆرە ئىلى قوشۇنلىرىنىڭ ئۆزلىرى تەرەپكە قاراپ كېلىۋاتقانلىقىنى ئاڭلاپ، دېھقانلاردىن ئۆچ ئې-لىشىقىمۇ ئۈلگۈرەلمەي قەشقەرگە قاراپ قېچىپتۇ. دۈشمەن قو-شۇنلىرى بىز تەرەپكە قاراپ كېلىۋاتقۇدەك...

— ھەسەن پانساننىڭ دېگىنىدەك بوپتۇ! — دېدى توختى ۋەلىخان تۆرىدىن نەپرەتلىنىپ، ئاندىن سەل خىيال سۈرۈپ تۇرۇۋېلىپ داۋام قىلدى، — ۋەلىخان تۆرە بۇ كەمگە قەشقەردە بۇلاڭچىلىق قىلىۋاتقاندۇ ياكى بۇلايدىغانى بۇلاپ ئەنجانغا تىكىد-ۋەتكەندۇ. ھەسەنكام ماڭا، ئۇنىڭ يەتتە خوجا توپىلىڭىدىمۇ، ئۆزلىرىنى پەيغەمبەر ئەۋلادى دەپ، خەلقىنى بۇلاڭ - تالاڭ قىد-

لىپ يۈرگەن يەتتە قاراقچىنىڭ مانجۇلار ئاقسۇغا كەپتىمىش دېگەن خەۋەرنى ئاڭلاپلا، توپلىغان مال - دۇنياسىنى ئېلىپ قاچقانلىقىنى سۆزلەپ بەرگەن ئىدى، شۇڭا خوجىلارنىڭ گېپى چىقسىلا رەھمەتلىكنىڭ ئەرۋاھى ئۇچاتتى. يەنە نېمە ئىنكاس بار؟

— ئاڭلىشىمىزچە، — دەدى تىڭتىڭچىلار باشلىقى توختىنىڭ سوتالغا جاۋابەن، — ئۇ تەرەپتىكى پۇقرالار بىزنىمۇ ۋەلىد-خان تۈرىنىڭ قاراقچىلىرى دەيدىكەن.

— بۇ بىر ئۇقۇشماسلىق، — توختى يېنىدا تۇرغانلارغا چۈشەندۈرمەكچى بولغاندەك تەكشى قاراپ چىقىپ دەدى، — دەسلەپكى سەۋەنلىكىمىز بۇنىڭغا سەۋەبچى بولغان، ئەينى چاغدا بۇزۇكخان خوجىنىڭ نامىدىن پايدىلىنىپ ئاممىنى قوزغۇتۇپلاش پىلانمىز توغرا ئىدى. چۈنكى، بىزدە ئۇ چاغدا قارا مىللىتىدىن باشقا نەرسە يوق ئىدى، قارا مىللىتىمۇ تېخى يېتەرلىك ئەمەس ئىدى. ئەپسۇسكى، تەجرىبىسىزلىك ۋە ئېھتىياتسىزلىقىمىزدىن ۋەلىخان تۈرىنىڭ ئالدىمغا چۈشتۈك. تېخىمۇ يامان يېرى بىز ئېسىمىزنى تېپىپ بولغۇچە ھەممە ئادەم ئالدىنىپ، ئۇنىڭ ئىتائەتتىگە كىرىپ قالدى، «ئۆزىمىزدىن ئۆتكەن، قولىمىزدىن كەتكەن» دەپ بىزگىمۇ ئامال بولمىدى. ۋەلىخاننىڭ بىزنى يەكەنگە ماڭدۇرۇپ، ھېچقانداق ياردەم بەرمەي يېتىۋالغانلىقىمۇ يوقىلىد-شىمىزنى ئارزۇ قىلىدىغانلىقىنى بىلدۈرەتتى. ئۇ بىزنىڭ يەكەندىكى زور قوشۇننى توسۇپ تۇرۇشىمىزنى كۆزلىدى. بىزمۇ ئۇنىڭ يېڭىسىرنىڭ يېڭى شەھەردىكى مانجۇ قىسىملىرىنى باش چىقارتماي توسۇپ تۇرۇشىدىن پايدىلاندى. ئۇنداق قىلماساق ھەر ئىككى تەرەپ مەۋجۇت بولۇپ تۇرالمايتتۇق. ۋەلىخاننىڭ مەقسىتى — بايلىق توپلاش. بىزنىڭچۇ؟ ئەركىنلىكنى ئىز-دەش. ۋەلىخان تۈرە خەلقىنى قاقشاتتى. بىزچۇ؟ قاقشىغانلارنى


قۇتقۇزدۇق. ۋەلىخان تۆرە دەسلەپتىلا ئۆزىنى خان دەپ ئېلان قىلىپ، قوزغىلاڭچى قوشۇننىڭ ئالىي ھوقۇقىنى قولغا كىرگۈ-زۇۋالغانلىقى ئۈچۈنلا بىزنىڭ نامىمىز ئۇنىڭ نامى بىلەن ئاتىلىپ، نەپەرەتلىك نامغا ئورتاقلىشىپ قالدۇق. بۇ بىر ئۇقۇش-ماسلىق، خەلق كەلگۈسىدە جەزمەن پەرق ئېتىۋالدى. ئەھۋال مانا شۇنداق، قانداق دېدىم؟

— ئەلھەق راست! — دېدى كىچىك ئاخۇن، — بۇ چاتاقنى تاپقان ئادەم دەل مەن. ۋەلىخان تۆرىنىڭ مەقسەتلىك قۇرغان قاپقىنىغا دەسسەپ، ئۇنى خاتا تونۇپ قاپتىمەن، ئۇنىڭ ئەپت - بەشىرىسى ئاشكارىلاندى. بىلىمگەنلەر بىزنى ۋەلىخان تۆرىنىڭ نامى بىلەن ئاتاپ، ھەق - ناھەقنى ئاستىن - ئۈستۈن قىلىشى مۇمكىن. بىز خەلقنىڭ ئازادلىقى، ئەركىنلىك ۋە باراۋەرلىكى ئۈچۈن كۈرەش قىلغۇچىلار، ئۇلار (ۋەلىخان تۆرە) ئەكسىيەتچى بۇلاڭچىلار، بىزنىڭ ئادالەت ئۈچۈن تۆككەن پاك قانلىرىمىزنى خەلق دۈشمىنى ۋەلىخان تۆرىنىڭ ئىپلاس نامى بىلەن بۇلغىۋەتسە ئادالەتسىزلىك بولىدۇ. تارىخنىڭ بۇنى جەزمەن پەرقلەندۈرىدە-غانلىقىغا ئىشىنىمەن. بىزنىڭ ئەركىنلىك يولىدا تۆككەن قان-لىرىمىزنى قارىلاپ، ۋەلىخان تۆرە نامى بىلەن دېھقانلارنىڭ ئازادلىق ھەرىكىتىگە تۆھمەت قىلغۇچىلار تارىخى بۇرمىلىغۇ-چىلاردۇر.

— بولدى، بۇ پاراڭ شۇ يەرگىچە بولسۇن، ئەمدى بىز بىر بۆلۈك قوشۇننى بۇ يەردە قالدۇرۇپ، ئاساسىي قوشۇن مانجۇ قىسىملىرىنىڭ يولىنى توسۇپ زەربە بېرىش ئۈچۈن مارالبېشىغا يۈرۈش قىلسۇن. يۈزبېشىدىن يۇقىرى دەرىجىلىكلەر دەرھال يىغىلسۇن!

توختى گەپنى خۇلاسىلەپ، بارگاھقا قاراپ ماڭدى. كىچىك ئاخۇن ئۇقتۇرۇش قىلىشقا ئادەم تەيىنلەپ بولۇپ، توختىنىڭ

ئارقىسىدىن ئەگەشتى. شۇنداق قىلىپ، 3000 ئادەم يەكەندىن مارالبېشىغا ئاتلىدى. نىدىغان، يولدا بۆكتۈرمە قىلىنىپ ئۇنىڭغا كىچىك ئاخۇن مەس-ئۇل بولىدىغان بولدى، توختى 10 مىڭ ئادەمنى ئېلىپ مارالبېشىغا يول ئالدى. يەكەن شەھىرى قوزغىلاڭچى قوشۇنىنىڭ مۇھا-سىرىسىدە بولغاچقا، خەبەر ئامبال ياردەمچى قوشۇنىنىڭ كېلىدۇ-غانلىقىنى بىلىمۇ، سىرت بىلەن ئالاقىلىشەلمەيتتى، ئۇلارنىڭ ئالدى ئاقسۇغا يېتىپ كەلگەنلىكىنى تېخىمۇ بىلمەيتتى.



يىگىرمە ئىككىنچى باب

قان ئىزدىگۈچىلەر

قەشقەر ۋە يېڭىسارنىڭ كونا شەھىرى ئاتۇش دېھقانلار قوز-غىلاڭچىلىرىنىڭ ئىلىكىگە ئۆتۈپ كەتكەنلىك خەۋىرى يەكەندىكى مانجۇ دېۋىزىيىسىنىڭ ئەمەلدارى خەبەر ئامبالغا يەتكەندىن كېيىن، شۇئان مەخسۇس كىشى ئارقىلىق مەلۇمات يوللاپ، خانغا مەلۇم قىلغان ئىدى. ۋېنزۇڭ خان يەكەندىن بارغان مەلۇماتتىن خەۋەر تاپقاندىن كېيىن، مىڭ بىر مۇشەققەتتە ئېرىشكەن ئاغزىدىكى بىر پارچە لوق گۆش قولىدىن كېتىۋاتقانداك ئەندىكى، ئاندىن يارلىق چۈشۈرۈپ، ئۈرۈمچى، قارا شەھەر، تارباغاتاي ۋە لەنجۇ، گەنجۇ، سۇجۇ، ئىلى قاتارلىق شەھەرلەردىن ئاتۇش دېھقانلار قوزغىلىڭىنى باستۇرۇشقا زور قوشۇن تەشكىللەپ ئەۋەتتى. تىشىنى بۇيرۇدى. يارلىقتا يەنە قابىلىيەتلىك ئۇرۇش قوماندانلىرىدىن خەبەر ئامبال جاڭجۇن، تىدۇ، زۇڭدۇلار ئۇرۇشقا قوماندانلىق قىلىپ بېرىپ، قوزغىلاڭچىلارنى يىلتىزىدىن قۇرۇتۇۋېتىش تاپشۇرۇلغان ئىدى.

يارلىق كەلگەن كۈندىن باشلاپ لەشكىرىي قىسىملار جەڭگە تەييارلاندى. جايلاردىكى يەرلىك ھۆكۈمەتلەر خىراجەت ئۈچۈن خەلقنى تۈمەن - تۈمەن سەرلەپ كۈمۈش يىغىپ تاپشۇردى.

بۇ پۇللار چېرىكلەرگە يۈرۈش قىلىشتىن بۇرۇن تارقىتىپ بېرىلدى. پۇلنىڭ كۆپلۈكىدىن كۈمۈشلەر مىس ئورنىدا بولۇپ قالغان ئىدى. شۇنداق قىلىپ، باش قوماندان زۇڭدۇ، تىدۇ، جاڭجۈنلەرنىڭ باشچىلىقىدا تەيفو - زەمبىرەك، جىفو، مىلتىق، ئوقيا ۋە شەمشەر، خەنجەر، سىپەرلەر بىلەن قوراللانغان زور قوشۇن ئاتلىق، پىيادە بولۇپ جەنۇبىي شىنجاڭغا قاراپ يولغا چىقتى. زاپاس قورال - ياراغ، ئوزۇق - تۈلۈك يۈكلەپ قوشۇندىن ئىككى كەينىدىن ماڭغان تۈگە - ھارۋىلارمۇ نەچچە مىڭغا يېتەتتى. تۇغ - ئەلەملەرمۇ شۇنچىلىك كۆپ ئىدىكى، ھەر بىر ئەلەم 1000 ئادەمنى كۆرسىتەتتى. ئەلەم - ئەلەملەر بويىچە ئارىلىق قالدۇرۇپ، ئارقا - ئارقىدىن كېلىۋاتقان چېرىكلەرنىڭ ئاخىرى قەيەردە ئىكەنلىكىنى كۆرۈش مۇمكىن ئەمەس ئىدى. ئېنىقكى، چىڭ سۇلالىسى نامراتلىقنىڭ دەستىدىن بىر تال دان دوزاخقا چۈشۈپ كەتسە جاندىن كېچىپ ئارقىسىدىن سەكرىگۈدەك دەرىجىدە تۇرۇۋاتقاچقا، جەنۇبىي شىنجاڭدەك ئاشلىق ماكانىنى قولدىن بېرىپ قويۇشقا ھەرگىز قىيامىتتى. شۇڭا، گەنسۇ، شىنجاڭدىكى قەدىمكى سىملىرىنىڭ ھەممىسى ئىشقا سېلىنغان ئىدى. ئىلىدىن قوزغالغان لەشكەرلەر مۇزداۋان بىلەن مېڭىپ ئاقسۇغا ھەممىدىن بۇرۇن يېتىپ كەلدى. بۇ چاغدا ئاقسۇغا ھۇجۇم قىلىش ئۈچۈن ئايكۆلنىڭ خانكۆۋرۈك دېگەن يېرىگە يېتىپ كەلگەن ۋەلىخان تۆرە تىڭنىڭچىلاردىن ئىلى قوشۇنلىرىنىڭ ئاقسۇغا كەلگەنلىك خەۋىرىنى ئاڭلاپ، كېچە - كۈندۈز يول يۈرۈپ قەشقەرگە قارار تاپتى، ئاندىن ئاراممۇ ئالماي شەھەردىكى ئاتاقلىق بايلار، تىجارەتچىلەر، ھۈنەرۋەنلەر ۋە ئالدىغا ئۇچرىغانلا خەلقنىڭ ئۆيلىرىنى ئاختۇرۇپ بۇلاڭچىلىق قىلىشنى باشلىۋەتتى. قارشىلىق كۆرسەتكەنلەرنى قول ئاستىدىكى نەچچە مىڭ لەشكەرنى ئىشقا سېلىپ ئۆلتۈردى. يۈزىنى ياپمىغان، بېشىغا سەللە ئوراپ كۈندە بەش

ۋاق مەسچىتكە بېرىپ ناماز ئوقۇمىغانلارمۇ تۈزۈمگە خىلاپلىق قىلغۇچىلار دەپ قارىلىنىپ تىرىك قالمىدى. گۇناھكارلارنىڭ كالىسىنى ئۆز قولى بىلەن چېپىش ۋەلىخان تۆرە ئەڭ ياخشى كۆرىدىغان ئىشلاردىن ئىدى. ئۇنىڭ يېنىدا بىرەر «ئورۇنسۇز» سۆز - ھەرىكەت قىلىپ قويغان، ھەتتا ئاغزىنى ئېچىپ ئەسنەپ سالغان ئادەممۇ چېپىپ ئۆلتۈرۈلەتتى. كېسىلگەن باشلار مۇنار - دەك دۆۋىلىۋېتىلگەن ئىدى. قىزىل دەرياسىنىڭ بويىدا خەنزۇلار ۋە يەرلىك مۇسۇلمانلارنىڭ باشلىرىدىن قوپۇرۇلغان بىرمۇنار خېلى نېرىدىن كۆرۈنەتتى.

ۋەلىخان تۆرە بۈگۈن كېچە قەشقەر شەھىرىدە يەنە بىر قېتىم قىرغىنچىلىق، بۇلاڭچىلىق ئېلىدىپ بېرىپ، توپلىغان مال - دۇنيالىرىنى ئات - ئۇلاغقا ئارتىپ، بىر تۈركۈم ئەگەشكۈ - چى قوشۇنلىرى بىلەن قوقەندىكە يولغا سېلىۋەتتى. ئۆزى بىر تۈركۈم ئاتلىق قوشۇنلىرى بىلەن پۇرسەت كۈتۈپ قەشقەردە قالدى. يەكەن شەھىرىدە بولسا خەبەر ئامبال ياردەمچى قوشۇن - نىڭ ئاقسۇغا يېتىپ كەلگەنلىكىنى بىلمىسىمۇ، توختى باشچى - لىقىدىكى قوزغىلاڭچىلارنىڭ يەكەننى تاشلاپ كەتكەنلىكىدىن بىرئاز كۆڭلى تىنىدى، شۇنداقنىمۇ قاراۋۇللۇقنى بوشاشتۇرمى - دى. ئۇ يەرلىك خان ئەفرىدۇن قاتارلىقلار بىلەن بىر - بىرلى - رىنى تەبرىكلىشىپ، مەي - شارابىلار ئىچىشەتتى.

بىر كۈنى ئاڭ ئېتىپ خېلى ۋاقىت ئۆتكەن بولسىمۇ، ئەفرىدۇن ۋاڭ ئاخشامقى كەيپىچىلىك تەسىرىدىن تېخى ئورنىدىن تۇرمىغان ئىدى، مىرزىبەگ ئىشىكىنى چەكتى.

— كىم؟ — ئەفرىدۇن ۋاڭ ئۇيقۇسىنى بۇزغۇچىنىڭ قاپ يۈرەكلىكىدىن نارازى بولۇپ چالۋاقتىدى.

— مەن مىرزىبەگ، ئالىلىرى.

— ھە، نېمە ئىش؟

— ھەسەن تۈركنىڭ كاللىسى يوقاپ كېتىپتۇ.
— نېمە دېدىڭ؟!
— ئېسىقلىق باش ئالمىشىپ قاپتۇ.
ئەفرىدۇن تېزدىن كىيىنىپ ھۇجرىسىدىن قوبۇلخانىغا
چىقتى.

— ئەمدى سۆزلە!
— ھەسەن تۈركنىڭ كاللىسىنىڭ ئورنىدا ئۇنىڭ بېشىنى
كەسكەن يۈزبېشىنىڭ كاللىسى ئېسىقلىق تۇرىدۇ.
— قېنى؟
— ئېسىقلىق جايدا قالدى.

— كالۋا! — ئەفرىدۇن ۋاڭ چالۋاقدى، — خاتا كۆرۈپ-
سەن، سېپىل ئۈستىدە شۇنچە قاراۋۇل، ئادەملەر تۇرۇپ ئۇنىڭ
بېشى نەگە كېتىدۇ؟

ئەفرىدۇن شۇنداق دېسىمۇ يۈرىكى پوك - پوك ئىدى.
شۇڭا، ئۆز كۆزى بىلەن كۆرۈپ بېقىش ئۈچۈن سېپىل ئۈستىگە
قاراپ ماڭدى. كۆردىكى، ھەقىقەتەن باشقا بىر ئادەمنىڭ كاللى-
سى ئېسىقلىق تۇراتتى. كاللا خان جەمەتى زاھىت خوجامنىڭ
ئوغلى ئەخمەت يۈزبېشىنىڭ بولۇپ، ھەسەن تۈركنى ئاتقانمۇ،
جەسەتلىرىنى پارچىلاپ، كاللىسىنى كېسىپ خادىغا ئاسقانمۇ شۇ
ئىدى. ئۇنىڭ پۈت - قوللىرى كېسىلىپ، گەۋدىلىرى پارچىلى-
نىپ، ھەسەن تۈرك قانداق پاجىئەگە ئۇچرىغان بولسا، ئۇمۇ
شۇنداق قىلىنغان ئىدى. يېنىدا جەسەتنى قاچىلاپ كەلگەن بىر
تاغار تۇراتتى. بۇ، باشقا جايدا ئۆلتۈرۈلۈپ، سېپىل ئۈستىگە
ئېلىپ چىقىلغانلىقىنى ئىسپاتلايتتى. ئەفرىدۇن ۋەقەنى شەھەر
خەلقىدىن كۆرۈپ، شۇن خەبەر ئامبالغا مەلۇم قىلدى.
خەبەر ئامبال يېتىپ كېلىشى بىلەن ئەفرىدۇن ۋاڭ كۆزلى-
رىگە ياش ئېلىپ، خوجاينىغا ھاللاندى:

— كۆرسىلە، جانابلىرى! شەھەر ئىچىدىمۇ ئوغرىلار بار ئىكەن. دەرھال بىرىنىمۇ قويماي تازىلاش كېرەك. ھازىردىن باشلاپ ئۆي - ئۆيىنى ئاقتۇرۇشنى بۇيرۇيمەن، بۇنىڭغا ئۆزلىرى نېمە دەيلىكىن؟

— شۇنداق بولسۇن. بۇ ئىشنى يەرلىك قىسىملىرىڭىز بېجىرسۇن! — دېدى خەبەر ئامبال، ئاندىن ئارقىغا يېنىپراق بۇرۇلۇپ قوشۇپ قويدى، — بۇ ئادەمنىڭ پارچىلىرىنىمۇ ئىتىم-غا ئاپارغۇزۇپ بېرىڭ!

خەبەر ئامبال ئەفرىدۇننىڭ جاۋابىنى كۈتمەيلا قايتىپ كەتتى. ئۇنىڭ مۇنداق دېيىشىدە مەلۇم مەقسەت بار ئىدى. گەرچە ھەسەن تۈرك ئەشەددىي دۈشمىنى بولسىمۇ، باشقا مىللەت ئىچىدىن چىققان بۇ پالۋاننىڭ جەڭدىكى كارامىتىنى كۆرۈپ كۆزلىرىگە ئىشەنمىگەن چاغلار ئېسىدە ئىدى. ئۇنىڭ شەمشەر ئۇرۇشىلىرى، نەيزە بىلەن چېرىكلەرنىڭ بەدىنىنى ئۆتمەتۈشۈك قىلىپ، ئاندىن ئېلىپ تاشلاشلىرى، لەشكەرلەرنىڭ ھالى دەھشەتلىك بوراننىڭ شىددىتىدىن يەرگە چاپلاشقان ئۆسۈملۈكتەك بولۇپ، ئۇنىڭغا يېقىن كېلە - كەلمەي يۈرىكى قېپىدىن چىقىپ جاندىن ئايرىلىشلىرىنى كۆرۈپ، قىسسەلەردىكى جالغى فېي، لى كۈيلەرگە سېلىشتۇراتتى. ئەمما، ئۇلارنىڭ ئوبرازىمۇ بۇنىڭغا يەتمەيتتى. خەبەر ئامبال ئۆزىنى باشقىلارنى كۆزگە ئىلمايدىغان دىلاۋەرلەردىن سانايىتى، ئاسانلىقچە قايىل بولمايتتى. دەرۋەقە باتۇرلۇقى بىلەن تونۇلۇپ دېۋىزىيىنىڭ خەبەر ئامباللىق دەرىجىسىگە كۆتۈرۈلگەن ئىدى. ھەسەن تۈرك ھۇجۇم قىلىپ كېلىۋاتقاندا تىرىك تۇتۇپ، ئۆزىگە قايىل قىلىشنى، چوڭ مەنەسپ بېرىپ پايدىلىنىشنى ئويلاۋاتقاندا ئەفرىدۇن ئاتتۇرۇۋەتتى. شۇ چاغدا، دۇنياغا كەمدىن - كەم كېلىدىغان بىر پالۋاننىڭ ئۆز ئىچىدىن چىققان كېرەكسىز، تەمەخور غالىچىنىڭ قولىدا ئۆلۈپ

كەتكىنىگە ئەپسۇسلانغان ئىدى. شۇڭا، ئەفرىدۇننىڭ كۆز ياشى لىرىدىن پاجىئەگە يولۇققۇچىنىڭ ئۇنىڭ يېقىنلىرىدىن ئىكەنلىكىنى پەملەپ، مازاق قىلىشى ئىدى.

ئەفرىدۇننىڭ بولسا خەبەر ئامبالنىڭ دېگەنلىرىنى بەجا كەلتۈرمەي ھەددى ئەمەس ئىدى. چۈنكى، مەنەسپنى شۇلار بەرگەن، خالىسا بېرىدۇ، خالىسا قايتۇرۇۋالىدۇ. دە! ئۇ پەقەت قول كۆيدۈرمەسلىك ئۈچۈن پايدىلىنىۋاتقان كۆسەي ئىدى، خالاس. يەرلىك ئەمەلدارلار ئۇلارنىڭ سايسىدا گىدىيىپ، كىشىلەرنى كۆزگە ئىلماي كۆرەڭلەپ يۈرگەن بىلەن خوجا ئاكتىلىرىنى كۆرگەندە قۇيرۇق ئاستىنى ياغلاپ قويغان ئېشەكتەك ھاڭرىيالماي ئۇنى ئىچىگە چۈشۈپ كېتەتتى. شۇ سەۋەبتىن ياخشىچاق بولۇش ئۈچۈن، خەلقنى بوزەك قىلىشتا ئۇلارنىڭ چۈشكىمۇ كىرمەيدىغان تەدبىرلەرنى كۆرسىتىپ، خۇشامەت يولىدا ھوقۇق قۇردى. تىنى ئۆز خەلقىگىلا كۆرسىتەتتى.

ئەفرىدۇن خەبەر ئامبالنىڭ تاپشۇرۇقى بىلەن پارچىلانغان جەسەتنى نائىلاج تاغارغا سېلىپ يېڭى شەھەرگە چىقارتتى. بۇ، «كىشىگە سانىساڭ ئۆزىگە، قاشقا سانىساڭ كۆزىگە» دېگەننىڭ ئۆزى ئىدى. ئەمما، بۇنىڭ دەرد - ئەلىمى يۈرەك قېتىدا لاۋۇل - داپ، خىزمەتكارلار تاغارنى زەمبىلگە سېلىپ ئېلىپ ماڭغاندا كۆز ئالدىدا تۇرغان ئادەمنى پەرق ئېتەلمەيۋاتقانداك توۋلاپ سالىدى:

— باش مىرزىبەگ!

— خوش!

— پەرمان! چوڭ - كىچىك بەگلەر چېرىكلەرگە ماسلىد -

شىپ، پۈتۈن ئۆيلەرنى ئاڭتۇرۇپ، قان ئىزلىرىنى تاپسۇن، ھەسەن تۈركىنىڭ بېشى...

تۈرۈپلا ئۇنى ئىچىگە چۈشۈپ كەتكەن ئەفرىدۇن ئەسلىي

«ئۆز جايغا ئېسىلسۇن!» دېمەكچى ئىدى. بىردىنلا ئۇنىڭ ئورنىغا ئۆزىنىڭ بېشى ئېسىلىپ قالىدىغاندەك دەھشەتلىك خىياللار كۆڭلىگە كېلىپ:

— بولدى، ئاقتۇرۇش باشلاندى! — دەپ سېپىلدىن چۈشۈپ كېتىشكە تەمىشلىۋاتاتتى، مىرزابەگ سورىدى:

— بەگلەرنىڭ ئۆيلىرىنىچۇ؟

— ئوردا ئىچى، قەسىرلەردىكى ئوردا ئەمەلدارلىرىنىڭ ئۆيلىرىدىن باشقىلىرى تۈگەل ئاقتۇرۇلسۇن!

بىردەمدىن كېيىن پۈتۈن شەھەردە ئاقتۇرۇش باشلاندى. قىيا - چىيالار، قارغىش - تىللاشلار ھەممە يەرنى قاپلاپ، خەلقنىڭ يوتقان - كۆرپە، كىگىز - بىساتلىرى كوچىغا تاشلاندى. چىرىكلەر ئەر - ئايال دېمەستىدىن ھەممە ئادەمنىڭ كىيىم - كېچەكلىرىنى قايرىپ، قان يۇقىنى ئىزدەمەكتە ئىدى. ئۆزىنى قاچۇرغانلار تەن جازاسىغا ئۇچرايتتى. ئۇلار شۇ تەقلىتتە بىر كۈن ئاقتۇرۇپ ھېچقانداق دەلىل - ئىسپات تاپالمىدى. شۇنداقتىمۇ، شەھەر ئىچىدە دۈشمەن بار دېگەن گۇمان بىلەن كوچىلاردا كۆزەتچىلەرنى كۆپەيتتى. لېكىن، ھەرقانچە ئاقتۇر - سىمۇ ھېچنېمىگە ئېرىشەلمەيتتى، ئىنتىقام ئالغۇچىلار ئاللىقاچان شەھەردىن چىقىپ كەتكەن ئىدى.

ئەفەردۇن ۋاڭ ئەھۋالنى خەبەر ئامبالغا مەلۇم قىلغاندا، قىلچىلىك ھەيرانلىقى قوزغالدى. پەقەت ھەسەن تۈرك ئۆلگەن بىلەن قوزغىلاڭچىلارنىڭ شۇنچە كۆپ قاراۋۇل، ئادەملەرگە تۈي - دۈرماي ئېسىقلىق باشنى ئالماشتۇرۇپ ئېلىپ كەتكەنلىكى خەبەر ئامبالغا ھەسەن تۈركتىنمۇ ئېشىپ چۈشكۈدەك بانۇردىن يەنە بارلىقىنى ھېس قىلدۇرغان ئىدى.

— ئەمدى بولدى قىلىڭلار! — دېدى خەبەر ئامبال ئەفەردۇن ۋاڭغا، — شۇنچە كۆپ قاراۋۇلنى كۆزگە ئىلماي باشنى

ئېلىپ كەتكەن ئادەم سىلەرگە نۇتۇق بېرەمدۇ! ئۆپكەڭلارنى بېسىپ، ئۆزۈڭلارنىڭ بېشىنى يوقىتىپ قويماي ئوبدان ساقلاڭ. لار ئەمدى. تىڭتىڭچىلار شەھەردىن چىقىپ ئوغرىلارنىڭ (قوز-غىلاڭچى قوشۇننى دېمەكچى) ھەرىكىتىنى ئىگىلىسۇن. نەتىجە-سىنى ماڭا مەلۇم قىلىپ تۇرۇڭ. گۇمانلىق ئادەم بايقالسا، تەخىرىسىز تۇتۇپ سوراق قىلىنسۇن. باشقا ئىشلارنى ئۆزىڭىز بىر تەرەپ قىلىڭ. يەنە گەپ بارمۇ؟

ئەفرىدۇن خەبەر ئامبالنىڭ تەنە سۆزلىرىدىن خىجىللىق ھېس قىلىسىمۇ، چاندۇرمىدى. خوجايىننىڭ تاپشۇرۇقلىرىنى قۇللۇق بىلدۈرۈپ قوبۇل قىلىپ، خوشلىشىپ چىقىپ كەتتى. ئەمما، ئەفرىدۇننىڭ كاللىسىنى «زادى بۇ ئىشنى كىم قىلدى» دېگەن سوئال زادىلا ئارام تاپتۇرمايتتى. ئەفرىدۇنلا ئەمەس، بەلكى پۈتۈن شەھەر خەلقى ئاشۇ سوئال ئۈستىدە ئويلانماقتا ئىدى. ئەمما، ھېچكىم جاۋاب تاپالمايۋاتاتتى، بۇلۇڭ - پۇچقاقتا. لاردا، سېپىلنىڭ كۆلگە سۇ كىرىدىغان سۇڭگۈچىدىن سىرتقا چىقىپ كەتكەن ئەر - ئاياللارنىڭ ئىزلىرىنى تىڭتىڭچىلار بايقاپ-تىمىش، ئۇلاردىن بىرسى سۇڭگۈچ بىلەن ئۆمۈلەپ سېپىلنىڭ سىرتىغا چىقىپ تۇرۇشىغا، قاياقتىندۇر كەلگەن ئوقيا ئوقى پىشانىسىگە تېگىپ ئۆلۈپتىمىش. شۇنىڭ بىلەن باشقىلىرى چى-قالماي تۇرۇپ قاپتۇمىش، دېگەندەك مىش - مىش گەپلەر پەيدا بولدى. ئەمما، مانا مەن كۆردۈم دېگەن ئادەم يوق ئىدى.

بەزىلەر «قان ئىزدىگۈچى» چېرىكلەر ئەلەم ئاخۇنۇمنىڭ ئۆيىگە كىرىپ، خوتۇن - قىزلىرىنىڭ كۆڭلەك - ئىشتانلىرىنى قايرىپ يۈرگەن ئىكەن، ئەلەم ئاخۇنۇم «ھۇ بەھايالار!» دەپ ئۇلارغا ئېتىلىپتۇ. ۋاڭ بېگىمنىڭ «قارشىلىق بىلدۈرگەنلەرنى ئەدەپلەپ قويۇڭلار» دېگەن تاپشۇرۇقى بويىچە تازا ئۇرۇپ چىقىپ كېتىپتۇ. ئەلەم ئاخۇنۇم ۋاڭ بېگىمنىڭ ھۇزۇرىغا كىرىپ:

يۈزى يېپىقلىق خوتۇن - قىزلىرىمنىڭ كۆڭلەك - تامباللىرىنى
قايرىپ قان ئىزدەيمىز دەپ ھاقارەتلىدى دەپتىكەن، ۋاڭ خوجام-
نىڭ يېنىدىكى ئەكابر - ئەشرەپلەر يوتلىرىنى شاپلاقلاپ
كۈلۈشۈپ كېتىپتىمىش، دېيىشىپ چاقچاققا ئايلاندۇرسا، يەنە
بەزىلەر تىلغا ئالغىلى بولمايدىغان تېخىمۇ تېتىقسىز گەپلەرنى
توقۇپ، «قان ئىزدىگۈچى» لەرنى مازاق قىلىشتاتتى.
بۇ گەپ - سۆزلەر ئەفرىدۇن ۋاڭنىڭ قۇلقىغا يېتىۋىدى:
— مەن قاتىلى ئىزدەڭلار دېسەم، «قان ئىزدەش» ۋەقە-
سىنى كىم پەيدا قىلدى؟ — دەپ چالۋاقتى.
دېمەك، ئەفرىدۇن ۋاڭ ئاختۇرۇشتىنمۇ ھېچبىر ئۈنۈم
قازىنالمىدى.

يىگىرمە ئۈچىنچى باب

ئالماشقان باش

ھەسەن تۈركنىڭ ئۆلۈمى پۈتۈن قوزغىلاڭچى قوشۇننى چوڭقۇر قايغۇغا چۆمدۈردى. كاللىسى كېسىلىپ سېپىل ئۈستىدىكى خادىغا ئېسىلغانلىقى پۈتكۈل شەھەر خەلقىنىڭ يۈرىكىنى تىترىتىۋەتتى. ئۇ كۈنى ساۋۇر زۈمرەتخېنىمنىڭ ئىش - كۈش - لىرىگە قاراشقىلى كەتكەن بولۇپ، ئابدۇرەھمان سېپىل ئۈستىدە ئىدى. ساۋۇر ھويلىدا ئوتۇن كەسلەۋاتقاندا، ئابدۇرەھمان چىرا - يى تاتارغان ھالدا ھاپىزبەگنىڭ قەسىرىگە كىرىپ كەلدى - دە، چاقىردى:

— ئاكا!

ساۋۇر بېشىنى كۆتۈرۈپ، ئىنسىنىڭ ئۆمىسى چىرايىدىن بىرەر ھادىسە يۈز بەرگەنلىكىنى سەزدى.

— نېمە ئىش؟

— ئاكا! ئەفرىدۇننىڭ ئادەملىرى ھەسەن باتۇرنى ئېتىپ ئۆلتۈرۈپ، گەۋدىسىنى پارچىلاپ خەبەر ئامبالنىڭ ئىتىغا ئېلىپ كەتتى. بېشىنى سېپىل ئۈستىگە خادا قادا، ئۇچىغا ئېسىپ قويدى.

— كىم پارچىلىدى؟

— ھېلىقى زاھىت خوجامنىڭ ئوغلى ئەخمەت يۈزبېشى .
— كىم ئۆلتۈرۈپتۇ؟

— ھەممىنى شۇ ئەخمەت يۈزبېشى قىپتۇ ...
ئۇلار سۆزلىشىپ تۇرغاندا، رەيھان ئۆيدىن چىقتى:
— ئابدۇرەھمان، كەلدېڭىزمۇ، نېمىشقا ئۆيگە كىرمەي-
سىز؟

— جىددى خەۋەر! — ئىنىسىنىڭ ئورنىدا ساۋۇر ئىنكاس
قايتۇردى .

رەيھان ساۋۇرنىڭ ئەپتىدىن توختىغا بىرەر ئىش يۈز بەر-
گەن ئوخشايدۇ دەپ ئويلاپ، ۋۇجۇدىنى جىددىلىك قاپلىغان
ھالدا ساۋۇرنىڭ ئالدىغا كەلدى . قىزنىڭ چىرايى بىردىنلا ئۆز-
گىرىپ باشقىچىلا تۇس ئالغان ئىدى .

— قېنى تېز ئېيتىڭ!

— ھەسەن باتۇرنى ئېتىپ ئۆلتۈرۈپ، بېشىنى كېسىپ
سېپىل ئۈستىگە ئېسىپ قويۇپتۇ . جەستىنى پارچىلاپ يېڭد-
شەردىكى خەبەر ئامبالنىڭ ئىتلىرىغا تاشلاپ بېرىپتۇ .
رەيھان بۇ شۇم خەۋەرنى ئاڭلاپ بېشىغا ئاسماندىن تاش
يامغۇرى چۈشكەندەك ئەندىكىپ، كۆزلىرىدىن ئوت چاقناپ كەت-
تى .

— ئىنتىقام ئېلىش كېرەك! — دېدى رەيھان، — جەزمەن
ئىنتىقام ئېلىپ، ھەسەن باتۇرنىڭ جېنىنى كىم ئالغان بولسا،
بىزمۇ شۇنىڭ جېنىنى ئالايلى، ئۇلار قانداق قىلغان بولسا،
بىزمۇ شۇنداق قىلايلى .

— ئامال يوق! — ساۋۇر بېشىنى تۆۋەن سالدى .

— ئامال تېپىلىدۇ . كىم ئۆلتۈرۈپتۇ؟

— ھەممىنى زاھىت خوجامنىڭ ئوغلى ئەخمەت يۈزبېشى
قىپتۇ .

شۇ چاغدا ئۆيىدىن زۇمرەتخېنىم چىقىپ، ئۇلارنىڭ پارىغىغا ئارىلاشتى:

— نېمە ۋەجدىن ئۇ جالاتنىڭ ئىسمىنى تىلغا ئېلىپ قالدىڭلار؟

— ئۇنىڭ جالاتلىقىنى قانداق بىلىسىز، ئانا؟ — رەيھان ئانىسىنىڭ شۇنچە پەس ئاۋازدىكى پاراڭنى ئاڭلاپ قالغانلىقىدىن ھەيران بولۇپ سورىدى.

— مەن نېمىشقا بىلمەيمەن! — زۇمرەتخېنىم غەزەپلىك تەلەپپۇزدا ئېيتتى، — ئۇ مېنىڭ تاغامنى چاناپ ئۆلتۈرگەن! — قاچان؟

— سەن كىچىك چاغدا.

— نېمە سەۋەبتىن ئۆلتۈرگەن؟

— بىر كۈنى كەچتە ئەخمەت ئاتىسى زاھىت خوجام بىلەن ئوردىدىن چىقىپ ئۆيى تەرەپكە كېتىۋاتقان ئىكەن، تاغام ناماز شامغا تەرەت ئېلىشتىن بۇرۇن كىچىك تەرەت قىلىپ تۇتقان چالمنى تاشلىشىغا ئۈلگۈرۈپ ئەخمەت كېلىپ قاپتۇ. چالما دۇمۇلاپ بېرىپ ئەخمەتنىڭ ئالدىغا كەپتۇ. پەسكەش جالات «مېنى ھاقارەتلىدى» دەپ تاغامنى شۇ يەردىلا چاناپ ئۆلتۈرۈپتۇ.

— شەرئەتكە بارمىدىڭلارمۇ؟

— شەرئەتتە خوجا ئەۋلادىغا ئۆلۈم كەلمەيدىكەن.

— نېمە ئۈچۈن؟

— پەيغەمبەر ئەۋلادى بولغانلىقى ئۈچۈن.

— ئادالەتسىزلىك بوپتۇ! — رەيھان غەزەپلىنىپ كۆزلىرىدىن

دىن ياش چىقىپ كەتتى.

— شۇنداق، قىزىم، ئۇنى ئۆلتۈرگىلىمۇ ئادەم چىقىپ

قالار.

— بۇ ئىنتىقامنى بۈگۈنلا ئېلىشىمىز لازىم! قاتلىنىڭ بېشىنى ھەسەن باتۇرنىڭ بېشى بىلەن ئالماشتۇرىمىز.
رەيھاننىڭ سۆزلىرىنى ئاڭلاپ ساۋۇرنىڭ ۋۇجۇدىغا بىردىنلا كۈچ-قۇۋۋەت كىرگەندەك بولدى. دە، دەرھال ئىپادە بىلدۈردى:
— جەزمەن ئالماشتۇرىمىز، بۈگۈن كېچىدىن قالمايدۇ!
— قەۋەت ھوشيار بولۇپ، چاندۇرۇپ قويغۇچى بولماڭلار، ئۇنىڭ ئۆيى بۇ يەرگە يېقىن، بىزنىڭ دەرۋازىنىڭ ئالدى بىلەن ماڭىدۇ! — زۇمرەتخېنىم سەل تۇرۇۋېلىپ سۆزىنى داۋاملاش-تۈردى، — ئۇنىڭ ئۆلۈمىدىن كېيىن شەھەردە قىرغىنچىلىق يۈز بېرىشى مۇمكىن، ياخشىسى سىلەر توختىنى تېپىپ ئۇنىڭغا يارىلاشساڭلا بولاتتى.

بۇ گەپلەر رەيھان ئۇزاقتىن بۇيان دېيەلمەي كېلىۋاتقان ئارزۇلار ئىدى. گەرچە زۇمرەتخېنىم بۇنى ساۋۇر، ئابدۇرەھ-مانلارغا قارىتىپ ئېيتقان بولسىمۇ، رەيھان ئۆزىنىمۇ شۇلار قاتارىدا ھېسابلىدى.

— قانداق قىلىمىز؟ — رەيھان ساۋۇردىن سورىدى.
— مەن ھازىرلا بېرىپ ئادەملىرىمىزگە خەۋەر قىلاي، ئۇلار تەييارلانسۇن. بىز بىرنەچچىمىز مۇشۇ ئەتراپتا يول تو-سۇپ، ئەخمەت يۈزبېشىنى تۇتايلى...
رەيھان گەپنى بۆلۈپلا ئېيتتى:
— بىخەتەر بولسۇن دېسەك، بىزنىڭ قەسرگە ئەكىرىپ ئۇچۇقتۇرايلى.

زۇمرەتخېنىم قوشۇلغاندەك تەلەپپۇزدا:
— قانداقلا بولمىسۇن دىققەت قىلىڭلار! — دەپ ھۇجرىسىغا كىرىپ كەتتى.

— ئەمدىكى ئىش بىزگە قالدى، — دەپ رەيھان ساۋۇرغا،
— سىزچە قانداق قىلىمىز؟

— مېنىڭچە شەھەر ئىچىدىكى ئادەملىرىمىز 500دىن ئاشىدۇ، بىراق بىزدە كالتەك - چوماقتىن باشقا قورال يوق، شۇڭا شەھەردىن چىقىپ، توختىنىڭ قوشۇنلىرىنى تاپساق دەيمەن. ئۇنىڭ ئۈچۈن دوستلۇقنى يەتكۈزىدىغان پەيت كەلدى.

— توغرا ئېيتىڭىز، — رەيھان ساۋۇرنىڭ پىكرىنى قوللىدى، — دوستلۇق، مۇھەببەت دېگەنلەرنى باشقا كۈن كەلگەندە سىناش كېرەك. قۇم بىلەن ئالتۇن سۇدا ئايرىلغاندەك، پاك مۇھەببەت، ھەقىقىي دوستلۇق مۇشۇنداق كۈنلەردە سىنىلىدۇ. بىز ئۇنىڭغا ياردەم بېرىپ ھايات - ماماتتا ھەممەنەپەس بولمىساق، ھەرگىزمۇ يۈز كېلەلمەيمىز، ناۋادا ئۇنىڭ ئورنىدا مەن بولغان بولسام، مەنمۇ كەچۈرمىگەن بولاتتىم.

— سىز دېگەن قىز بالا.

— قىز بالا جەڭ قىلالامدۇ؟ سىز ئوقۇمىغان ئادەم، كۆپ ئىشلارنى بىلمەيسىز. تارىختا ئۆتكەن قەھرىمانلار ئىچىدە قىز-لارمۇ ئاز ئەمەس. ئۆچتۈرپان جىگدە يېغىلىقىدا يەتتە قىز تارىختا ئۆچمەس ئىز قالدۇردىغۇ! سىزنىڭ نەچچە يۈزلەپ يىگىتلىدىرىڭىز بولسا، مېنىڭمۇ نەچچە ئونلاپ قىز دوستلىرىم بار. ئۇلارمۇ تەييار تۇرۇۋاتىدۇ. مەن توختىنى تېپىپ، ئۇنىڭغا ھەم-دەم بولمەن. ئۇنىڭغا تېگىدىغان ئوقنى پاك گەۋدەم بىلەن توسمەن!

— توختى ئۆلمەيدۇ، ئۇ ئۆلسە بولمايدۇ! — ساۋۇرنىڭ تىكىلا دېۋەتتى.

— شۇنداق! — دېدى رەيھانمۇ قۇۋۋەتلەپ، — ئۇ مەڭگۈ ئۆلمەيدۇ. ئەمدى بۈگۈنكى گەپكە كېلەيلى، ئەخمەت يۈزبېشىنى تونۇمسىز؟

— تونۇيمەن. بىز ئىشنى مۇشۇ جايدا پۈتكۈزەيلى. زۇم-رەتخېنىممۇ بىلىپ قالمىسۇن. ئابدۇرەھمان، سەن بېرىپ ئا-

دەملىرىمىزگە يەتكۈزگىن، دۇرىقازا كوچىسى تەرەپتىكى چوڭ كۆلگە سۇ كىرىدىغان سۇڭگۈچ ئەتراپىغا يوشۇرۇنسۇن. يىگىت-لەردىن باتۇر بىلەن غالىب دەرھال بۇ يەرگە كەلسۇن. دېگەنلەر-رىمنى ئورۇندىغاندىن كېيىن، سېپىل ئۈستىدىكى خەلقلەرگە ئارىلىشىپ، باش ئېسىلغان جايدىكى ئادەملەرنى كۆزەتكىن. ئابدۇرەھمان ۋەزىپىنى ئاتقۇرۇش ئۈچۈن چىقىپ كەتتى. ئۇزاق ئۆتمەيلا ھېلىقى ئىككى يىگىت كىرىپ كەلدى - دە، ئورۇنلاشتۇرۇش بويىچە قەسىرگە يوشۇرۇنۇپ دالدېلاندى. ئار-دىن ئىككى سائەت ئۆتۈپ، شام بىلەن خۇپتەن ئارىلىقىدا ئەخ-مەت يۈزبېشى غىڭشىپ غەزەل ئوقۇغىنىچە ئوردا تەرەپتىن چى-قىپ كەلدى. قەسىر دەرۋازىسىغا روبرو بولۇشىغا، كۈتۈپ تۇرغان رەبھان كىچىك ئىشىكتىن چىقىپ:

— خېلىدىن سىلنى ساقلاپ تاقىتىم تاق بولدى. ئانام ئۆزلىرى بىلەن كۆرۈشمەن دېگەن ئىدى، — دېدى ۋە دەرۋازىنى ئېچىپ ئەخمەتنى تەكلىپ قىلىپ، ئۆزى ئارقىغا چېكىندى. ئەخمەتنىڭ كۆڭلىگە «ھاپىزبەگ يوق، <قورساق توق، كۆڭۈل شوخ> دەپ، زېرىككەن بولسا كېرەك، ھاپىزبەگ بولغان-دىمۇ قېرىپ قالدى ئەمەسمۇ» دېگەن خىياللار كەچتى. ئۇ زۈمرەتخېنىمنىڭ كىچىك چاغلىرىنى ئوبدان بىلەتتى، تولىمۇ گۈزەل قىز ئىدى. شۇڭا «مانا بۈگۈن قول يەتمىگەن شاپتۇل نېسىپ بولىدىغان بولدى» دەپ ئويلاپ:

بوۋاي كىرىچنى تارتار ئوق ئاتالماس،
ئەگەر ئۇ ئاتسا ئوقنى چىڭ قالدالماس.
ناۋادا ياتسا ياندا نازىننى قىز،
كېچە تاڭ ئاتقۇچە ھەزلە قاتالماس.

دېگەن مىسرالارنى ئىچىدە ئوقۇپ، كۈلۈپ قويدى ۋە رەيھانغا:
— قېنى باشلاڭ! — دەپ دەرۋازىدىن كىرىشىڭىزغا، ئىككى
تەرەپتە ساقلاپ تۇرغان يىگىتلەر كاپىدە گېلىدىن بوغىنىچە
دارقىرىتىپ سۆرەپ ئاقتىخانغا ئېلىپ كىردى.

بۇ يەردە ھەرقانچە توۋلىغان بىلەنمۇ ھېچكىم ئاڭلىمايتتى.
— ئۇنىڭ گېلىنى قويۇپ بېرىڭلار! — دېدى ساۋۇر يىگىت.
لەرگە، ئاندىن خىتاب قىلدى، — ئاڭلاپ تۇر، مۇناپىق! شەرد-
ئەتتە خوجا ئەۋلادىغا ئۆلۈم جايىز بولمىغان بىلەن، خەلقنىڭ
قانۇندا قاتتىلار كىملىكىدىن قەتئىينەزەر ئوخشاشلا ئۆلۈمگە
ھۆكۈم قىلىنىۋېرىدۇ. سەندىن زۇمرەتخېنىمنىڭ تاغىسى بىلەن
ھەسەن باتۇرنىڭ خۇنى ئۈچۈن ھېساب ئالمىز، ھەسەن باتۇرنى
قانداق پارچىلىغان بولساڭ سېنىمۇ شۇنداق پارچىلاپ، ئۇنىڭ
بېشىنىڭ ئورنىغا سېنىڭ بېشىڭنى ئاسمىز. قېنى يىگىتلەر،
بۇنى پارچىلاڭلار!

ساۋۇرنىڭ گېپى تۈگىگۈچە قورققىنىدىن يېرىم
جېنى چىقىپ بولغان ئەخمەت ئەمدى قانچە توۋا قىلىمۇ
كارغا كەلمەيتتى.

يىگىتلەر ئەخمەتنى بوغۇزلاپ بېشىنى كېسىپ بولۇپ، تې-
نىنى پارچىلاپ تاغارغا تىقتى، كېچىنى ئۇيقۇسىز ئۆتكۈزۈپ،
تالڭ ئېتىشقا ئاز قالغاندا سېپىلگە چىقىدىغان پەلەمپەيگە يېتىپ
باردى. قاراۋۇل چېرىك بۇلارنى كۆرۈپ توۋلىدى:

— كىم!؟

— ئاخشام سېپىل ئۈستىدىكىلەرنىڭ كەچلىك تامىقىنى
بېرەلمىگەن ئىدۇق، نان ئېلىپ ماڭدۇق!

يىگىتلەر شۇنداق دەپ، زەمبىلىنى كۆتۈرۈپ ئۈستىگە چى-
قىپ كەتتى. سېپىل ئۈستىدە بولسا، ئادەم بېشىنىڭ ئېسىقلىق
تۇرغىنىغا ئىچى ئاغرىپمۇ ياكى قورقۇپ تېنى ئەيمىنگەنلىك.


تىنىمۇ، ئەيتاۋۇر، ئادەملەر نېرىراق بېرىپ ئۇخلىشىۋاتاتتى. ساۋۇرلار تاغاردىكى جەسەتنى تاشلاپ قويۇپ، باشنى ئالماشتۇ. رۇپ سېپىلدىن چۈشۈپ كېتىۋاتقاندا، قاراۋۇل چېرىك ھېچ ئىش يۈز بەرمىگەندەك ئۇياق - بۇياققا مېڭىپ يۈرەتتى. تاڭ ئاتقاندا تەكشۈرگەندە، ئۆزىگە گەپ كېلىپ قېلىشتىن قورقتىمۇ «ھېچكىم كەلمىدى» دەپ تۇرۇۋالدى.

ساۋۇرلار ئەخمەت يۈزبېشىنى پىلان بويىچە بېسىقتۇرۇپ بولۇپ قايتىپ بارغاندا، 10 نەچچە قىز بىلەن زۇمرەتخېنىم يىغ-لىشىپ ئولتۇراتتى.

— ئۇكام ساۋۇر! — دېدى زۇمرەتخېنىم، — سەن بۇ ئاما-نەتنى ساق - سالامەت ئۆز ئىگىسىگە، يەنى توختىغا تاپشۇر. مەن ئارزۇيۇمنىڭ ئەكسىچە بۇنىڭ ئاتىسىغا چۈشۈپ مەغلۇپ بولغان ئىدىم. ئەمدى قىزىم بولسىمۇ مۇرادىغا يەتسۇن. مانا بۇ قىزلار ئۇنىڭ دوستلىرى، پاك ۋىجدانى بىلەن زۇلۇمغا قارشى ئاتلانغان جەڭچىلەر، ھېچبولمىسا، يارىدارلارنى بېقىشقا ۋە ئاش - غىزا تەييارلاشقا يارايدۇ. تاڭ ئېتىشتىن بۇرۇن چىقىپ كېتىڭلار! زۇمرەتخېنىم گېپىنى تۈگىتىپ، تەييارلاپ قويغان كىيىم - كېچەك، يېمەكلىكلەرنى بەردى. ئانا - بالا يىغلاشقىنىچە خوشلاشتى. ئۇلار قاراڭغۇدا دەرۋازىدىن چىقىپ كەتتى. دېدەك قىز سوراپ كەتكەچكە، زۇمرەتخېنىم كېچىنى يالغۇز ئۆتكۈزدى.

ساۋۇر سۇڭگۈچكە بارغاندا بىرمۇ ئادەم كۆرۈنمەيتتى، بىر ئىسقىرتىش بىلەن يىگىتلەر يوشۇرۇنغان جايلىرىدىن چىقىپ كەلدى. ئۇلار بىر - بىرلەپ سۇڭگۈچتىن چىقىپ، سېپىل ئەتراپىدىكى تۈزلەڭدىن ئۆمىلەپ ئۆتۈپ قوزغىلاڭچى قوشۇنلار كولىغان خەندەكلەرگە يوشۇرۇندى. توختى قوشۇننى باشلاپ ئىككى يول بېشىغا كېتىپ قالغان ئىدى، ئىزدەپ ھېچ يەردىن

تاپالمىدى. سېپىلنى قورشاپ تۇرۇشقا قالدۇرغان پوسكام قىد-سىملىرىمۇ كۈندۈزلىرى يوشۇرۇنۇپ، كېچىلىرى ئوق چىقىد-رىپ دۈشمەننى پاراكەندە قىلىپ يۈرەتتى. سېپىل ئەتراپىدىكى جەڭ مەيدانلىرىدا يىغىشتۇرالمىغان جەسەتلەر ھەممىلا يەردە تۇ-راتتى. ساۋۇر توختىنى تاپالمىغانسېرى تىت - تىت بولدى، ھېچبولمىغاندا ئۇنىڭ ئادەملىرى بىلەن ئۇچرىشالسىمۇ بىر نۆ-رى ئىدى. ھازىر ساۋۇرنىڭ يىگىتلىرى ئارىسىدا 100دىن ئار-تۇق ئوقياچى مەرگەنلەر بار ئىدى. ئۇلار خەندەكلەر بىلەن يېقىنلاپ بېرىپ سېپىل ئۈستىدىكى قاراۋۇللارنى پاراكەندە قىد-لىشقا باشلىدى. خەبەر ئامبال قوزغىلاڭچىلارنى قاچتى دەپ خاتا ئۇيلىغانلىقىنى ھېس قىلىپ، سېپىل دەرۋازىسىنى داۋاملىق چىڭ تاقىدى. سېپىل ئۈستىدىكى قاراۋۇل چېرىكلەرنىڭ غايىب ئوقتا ئۆلۈپ تۇرغانلىق خەۋىرى تىڭنىڭچىلار ئارقىلىق توختىغا يەتكەندە، كىمىنىڭ قىلىۋاتقانلىقىنى بىلەلمىدى، ھەتتا پوسكام قوشۇنلىرىمۇ ئويلاپ يېتەلمىگەن ئىدى. ساۋۇر ئاخىر شەھەرنى قورشاپ تۇرۇشقا قالدۇرۇلغان پوسكام قوشۇنلىرى بىلەن تونۇ-شۇپ، بىرلەشتى. بۇنى توختى، كىچىك ئاخۇنلار تېخىچە بىل-مەيتتى. ئۇلار تاكى دۈشمەننىڭ ياردەمچى قوشۇنلىرى كەلگەن-دە، توختىدىن بۇيرۇق چۈشۈپ «مارالبېشىنىڭ ئاچال ئەتراپىغا يېتىپ بېرىپ، زور قوشۇن بىلەن بىرلەشسۇن» دېگەنگە قەدەر دۈشمەننى ئۈستىلىق بىلەن ئەدەپلەپ، باش كۆتۈرگۈزمىدى.



يىگىرمە تۆتىنچى باب

تۇيۇقسىز زەربە

ۋەلىخان تۆرە ئاقسۇنى قولغا كىرگۈزۈش ئۈچۈن يۈرۈش قىلىپ خانكۆۋرۈككە كەلگەندە، چىڭ سۇلالىسىنىڭ ئىلى لەش-كەرلىرىنىڭ بۇ يەرگە ئايىغى يەتكەنلىكىنى ئاڭلاپ، ئارقىغا چېكىنىپ قاچتى. ئەمما، ئىلى لەشكەرلىرىنىڭ قەشقەرگە ياكى يەكەنگە بارىدىغانلىقىنى بىلمەيتتى. شۇڭا، ئۇلار قايسى تەرەپكە ماڭمىسۇن، ئۆزىنىڭ تەڭ كېلەلمەيدىغانلىقىنى ھېس قىلىپ، ئۆتەڭ - ئۆتەڭدە ئادەم قالدۇرۇپ يول توسۇپ كاشلا تۇغدۇرۇش ئارقىلىق قەشقەرگە بېسىپ كىرىش سۈرئىتىنى ئاستىلىتىپ، قېچىش تەييارلىقى ئۈچۈن پۇرسەت چىقارماقچى بولدى.

ئاقسۇ خەلقى بولسا، ۋەلىخان تۆرىنىڭ قەشقەردىكى ياۋۇز-لۇقىنى ئاڭلىغان ئىدى. بۇ نۆۋەت ئاقسۇنى بېسىۋېلىش ئۈچۈن كېلىۋاتقانلىقىنى ئاڭلاپ، غەم - ئەندىشگە چۈشتى. ئويلىمىغاندا ئىلى لەشكەرلىرىنىڭ كېلىشى نىجاتلىق ئانا قىلىدىغاندەك ياخشىلىق كۈتۈپ، ئۇلارنى قىزغىن قارشى ئالدى.

ئىلى لەشكەرلىرى ئاقسۇدا توختىمايلا يەكەنگە يول ئالدى. ۋەلىخان تۆرىنىڭ قالدۇق قارشىلىق بىلدۈرگۈچى قىسىملىرى چىڭ لەشكەرلىرىنىڭ قارىسىنى كۆرمەيلا تىككۈۋەتتى. نەتىجىدە

ئىلى لەشكەرلىرى يۈرۈشىنى قارشىلىقسىز داۋاملاشتۇرۇپ مارال-بېشىغا كەلگەندە توختى مانجۇنىڭ 10 مىڭ كىشىلىك بۆكتۈر-مىسىگە ئۇچرىدى.

ئىلى لەشكەرلىرىنىڭ قەدىمى مارالبېشىغا يەتكەندە ناماز پېشىن بولغان ئىدى. ھاۋادا قوغۇشۇندەك ئېسىلىپ تۇرغان بۇلۇتلار شەرق تەرەپتىن چىققان شامالنىڭ ھەيدىشى بىلەن ما-رالبېشى ئاسمىنىغا توپلىنىپ، بىردەمدىلا مۆلدۈر ئارىلاش يام-غۇر بولۇپ چۈشتى. چىڭ لەشكەرلىرى يامغۇردىن پاناھلىنىش ئۈچۈن توختىشىغىلا، قوزغىلاڭچىلارنىڭ بۆكتۈرمە قوشۇنلىرى يولنىڭ ئىككى تەرىپىدىن ئېتىلىپ چىقتى. مىلتىق ئاۋازىدىن كېيىن بىر توپ ئاتلىق قوزغىلاڭچىلار يېتىپ كەلدى. ئىلى لەشكەرلىرى ئۆزلىرىنى ئوڭلاشقا ئۈلگۈرمەي نەچچە يۈز ئادىم-دىن ئايرىلدى. ئۇزاق ئۆتمەي يامغۇرمۇ توختىدى. ئىككى تە-رەپنىڭ گىرەلەشمە جېڭى باشلىنىپ كەتتى. مىلتىق قايرىلىپ قېلىپ، نەيزە، قىلىچ، خەنجەر ئىشلىتىلمەكتە ئىدى. ھېرىق-قان چىڭ لەشكەرلىرى قىرىلىپلا كەتتى، ئەيفو - زەمبىرەكلىرى كارغا كەلمىدى. نامازشامغىچە داۋاملاشقان جەڭدە دۈشمەن تە-رەپ كۆپ چىقىمغا ئۇچرىدى. ئەمما، لەشكەرلىرىنىڭ تولىد-قىدىن بىرمۇ ئادىمى ئۆلمىگەندەك قىمىرلاپ يۈرۈشەتتى. ئەمە-لىيەتتە دۈشمەن تەرەپتىن 2500 ئەتراپىدا، قوزغىلاڭچىلاردىن 500دىن ئارتۇق ئادەم چىقىم بولغان بولۇپ، قاراڭغۇ چۈشكەندە ھەر ئىككى تەرەپ ئۆز ئادەملىرىنى يىغىۋالدى.

ئىلى جاڭجۇنى بۈگۈنكى كۈنىگەن مەغلۇبىيەتتىن ساۋاق ئېلىپ، تەدبىرىنى ئۆزگەرتتى. قوزغىلاڭچى قوشۇن بۈگۈنكى غەلىبىسىدىن خۇشالەدەك كۆرۈنسىمۇ، ئۆلگەن بۇرادەرلىرى ئۇ-چۈن ياش تۆكمەكتە ئىدى. رەسمىي تۈن قاراڭغۇسى چۈشكەندە ئەتراپقا كۆزەتچىلەرنى يېتەرلىك قويۇپ، قالغانلار مىلتىقلىرىنى

قۇچاقلاپ يېتىپ ئۇيقۇغا كەتتى. كۈندۈزدىكى جەڭدە ھارغان جەڭچىلەر ئۇخلاۋاتقاندا، بىردىنلا قىيا - چىيا ئاۋاز ئاڭلىنىپ، ئەتراپنى مىلتىق، تەيفو - زەمبىرەكلەرنىڭ گۈمبۈرلەشلىرى قاپلىدى. چۆچۈپ ئويغانغان جەڭچىلەر ئېسەنگەرەپ قالدى. تاڭ تېخى سۈزۈلمىگەن ئىدى. قوشۇن قاراڭغۇدا پانتىراق بولۇپ قالمايىقانلاشتى. ئەمدى ئېلىشقانمۇ بىكار ئىدى. توختى دەرھال چېكىنىشكە بۇيرۇق چۈشۈرۈشى بىلەن دۇمباق چېلىندى. شۇنداق قىلىپ، دۈشمەن تەرەپنىڭ كېچىلىك ھۇجۇمىدا قوزغىلاڭ-چىلار 3000 ئەتراپىدا ئادەم ۋە قورالدىن ئايرىلىپ، چېكىنىپ سالىجىلىققا كېلىپ توختىدى.

توختى مارالبېشىغا ماڭىدىغان چاغدا، كىچىك ئاخۇنى يە-كەندىكى دۈشمەننى سېپىلدىن باش چىقارتماسلىق ئۈچۈن پات-پات ھۇجۇم قىلىپ تۇرۇشقا قالدۇرۇپ كەتكەن ئىدى. كىچىك ئاخۇن ئىلى لەشكەرلىرىنىڭ ئالامەت كۆپ ئىكەنلىكىنى ئاڭلاپ، پوسكام، قاغىلىق، گۈمبىدىكى زاپاس قىسىملارغا ئادەم ئەۋەتكەن بولسىمۇ، پەقەت پوسكامدىكىلەرلا يېتىپ كېلەلدى. كىچىك ئاخۇن ئۇلارنى يەكەننى مۇھاسىرە قىلىپ تۇرۇشقا قالدۇرۇپ، ئۆز قىسمىنى ئېلىپ توختىنىڭ قىسىملىرىغا ياردەمگە ماڭدى. ياردەمچى قوشۇن سالىجىلىققا يېتىپ بارغاندا، توختىنىڭ مەغلۇپ بولۇپ چېكىنگەن قوشۇنى بىلەن ئۇچرىشىپ، ئىككى قوشۇن بىرلەشتى.

توختى بىلەن كىچىك ئاخۇن قوشۇنلىرى ئەمدىلا بىرلىشىپ تۇرۇشىغا، ئىلى لەشكەرلىرى ئىز بېسىپ قوغلاپ كەلدى. جەڭ شۇنداق شىددەتلىك بولدىكى، تەيفو - زەمبىرەك، جىقولار ئۈ-زۈلدۈرمەي ئېتىلىپ، قۇلاق - مېڭىنى يەيتتى. ئاسماننى قويۇق ئىس - تۈتەك قاپلىغان ئىدى. گۈمبۈرلىگەن دەھشەتلىك ئاۋاز-لار، ئادەملەرنىڭ قىيا - چىياللىرى، ئاتلارنىڭ كىشىنەشلىرى،

سايىنىڭ تېشىدەك ياتقان جەسەتلەر، كۆزدىن ، پۈتتىن ، قولدىن ئايرىلغانلارنىڭ ئېچىنىشلىق نالە - پەريادلىرى ، قان پاتقىقىغا مىلىنىپ نىمجان ھالەتتە ياتقانلار جەڭ مەيدانىنى قورقۇنچلۇق تۈسكە كىرگۈزگەن ئىدى . يەكەندىكى مانجۇ دېۋىزىيىسىنىڭ ئەمەلدارى خەبەر ئامبال تېخىچە ياردەمچى قوشۇنىنىڭ ئۇچۇرىنى ئالماي تەقەززالىق ئىلكىدە تۇرغاندا ، سالىجلىقتىكى زەمبىرەك ئاۋازى «قۇلىقى» غا يەتتى . شۇنىڭ بىلەن ئۇ ياردەمگە ئادەم ئەمەس ، بەلكى خىسەلەتلىك سۇمۇرغ كەلگەندەك خۇشال بولۇپ كەتتى ۋە پۈتۈن لەشكەر باشلىقلىرىنى يىغىلىشقا چاقىرتتى .

— يۇرتداشلار! — دېدى خەبەر ئامبال ناھايىتى خۇشال كەيپىياتتا . ئۇزاقتىن بۇيان ئۇنىڭ بۈگۈنكىدەك خۇشال بولغىدىن نىنى ھېچكىم كۆرمىگەن ئىدى ، — بىزگە ئامەت كەلدى . ئەنە تىڭشاڭلار ، ئېتىلىۋاتقان زەمبىرەكلەر ، جەزم قىلىمەنكى ، بىزنىڭ قوشۇنىدىن باشقىلاردا يوق .

زەمبىرەك ، تەيفوننىڭ كائىناتى لەرزىگە سالىدىغان ئاۋازى توختىماي كېلىۋاتاتتى . بۇنى يىغىلىشتىكى ھەممەيلەن ئاڭلىدى . خەبەر ئامبال سۆزىنى داۋاملاشتۇردى :

— ھازىر سېپىلنى قورشاپ تۇرغان توپىلاڭچىلارمۇ شېرىكلىرىگە ياردەمگە كەتكەن بولۇشى مۇمكىن ، شۇڭا دەرھال سېپىلدىن چىقىپ ھۇجۇم قىلايلى ، جەڭگە ئاتلىنىڭلار !

خەبەر ئامبالنىڭ پەرىزى توغرا بولۇپ ، سېپىلنى قورشاپ تۇرغانلار ئازلا ئادەم ئىدى . ئۇلار چىڭ لەشكەرلىرىنى كۆرۈپ ئۆزىنى دالدىغا ئالدى . خەبەر ئامبال لەشكەرلىرىگە شەخسەن ئۆزى قوماندانلىق قىلىپ سالىجلىققا قاراپ كېتىۋاتقاندا ، ئوق ئاۋازى بىردىنلا توختاپ قالدى . دەرۋەقە ، توختىدى . سىڭ قوشۇنلىرى يېڭىلىپ ، بىگىلگە چېكىنگەن ئىدى . ئىلى لەشكەرلىرى قوغلىماستىن يەكەنگە مېڭىپ ، ئارا يولدا خەبەر

ئامبال بىلەن ئۇچراشتى. ئىككى قوشۇن بىرلىشىپ يەكەن شەھىرىگە كىردى.

توختى باشچىلىقىدىكى قوزغىلاڭچى قوشۇن گەرچە ئاجايىپ قەھرىمانلىق كۆرسەتكەن بولسىمۇ، خىل قوراللار بىلەن قوراللانغان، ئادىمى نەچچە ھەسسە ئارتۇق كېلىدىغان كۈچلۈك دۈش-مەنگە تاقابىل تۇرۇش ئاسان ئەمەس ئىدى، ئۇنىڭ ئۈستىگە قوزغىلاڭچى قوشۇن مارالبېشىدىكى كېچىلىك جەڭدە ئىلى لەش-كەرلىرىنىڭ قاتتىق زەربىسىگە ئۇچراپ نۇرغۇن چىقىم تارتقان-دىن باشقا، سالجىلىقتىكى ئۇرۇشمۇ پايدىسىز بولۇپ چىقتى. قوزغىلاڭچىلار بىگىلگە چېكىنگەندە ئەسلىدىكى ئادەملىرىنىڭ يېرىمى قالغان ئىدى. گۇما، قاغىلىقتىكى قوشۇن تېخىچە يېتىپ كېلەلمىگەچكە توختى جىددىيلەشمەكتە ئىدى.

دۈشمەن تەرەپكە نىسبەتەن ئېيتقاندا، ياردەمچى لەشكەرلەر ئەفرىدۇنغا يېڭىدىن جان كىرگۈزگەن ئىدى. ئۇ ۋېنزۇڭ خان ئىنئام قىلغان كىيىملىرىنى كىيىپ داقا - دۇمباقلىرىنى چال-دۈرۈپ شەھەر خەلقىنى باشلاپ ئىلى لەشكەرلىرىنىڭ ئالدىغا قارشى ئالغىلى چىقتى.

ئىلى لەشكەرلىرى يېڭىشەھەر بىلەن كۈنشەھەرنىڭ ئارىسىغا چۈشۈپ، رەتمۇرەت بارگاھ قۇردى. خەبەر ئامبال بىلەن ئىلى جاڭجۇنى مۇدائىپە ئارقىلىق كېيىنكى لەشكەرلەرنى ساقلاپ تۇردى. شەھەر ئەتراپىدا بىر تۈركۈم قوزغىلاڭچى قوشۇن بولۇپ، كۈندۈزلىرى كۆرۈنمەيتتى، كېچىلىرىلا شەھەرگە ھۇجۇم قىلىپ، ئىلى لەشكەرلىرىگە ئاراملىق بەرمەيتتى. توختى، كىچىك ئاخۇنلارمۇ بۇنى زادى كىمنىڭ قىلىۋاتقانلىقىنى بىلمەيتتى. ئەمما، بۇ نامەلۇم ئادەملەرنىڭ يەكەندىكى دۈشمەننى پارا-كەندە قىلىپ تۇرۇشى نەتىجىسىدە، بىگىلگە چېكىنگەن قوزغىلاڭچى قوشۇن قارىقۇمدىكى تارقاق ئادەملىرى بىلەن جەم بولدى.

ۋالدى. ئەپسۇسكى، گۇما، قاغىلىقتىكى قوشۇنلار ۋاقتىدا كې-
لەلمەي، كۈچنى زورايتىش مۇمكىن بولمىدى. خەبەر ئامبال
توختى باشچىلىقىدىكى قوزغىلاڭچى دولانلىقلارنىڭ قارىقۇمدا
توپلىنىۋاتقانلىقىنى ئاڭلاپ دېۋىزىيە بويىچە لەشكەر تارتىپ ماڭ-
غاندا، قارشى تەرەپتىن توختىنىڭ قوشۇنلىرى كېلىپ قالدى،
ئىككى قوشۇن يېڭىباغ دېگەن جايدا ئۇچراشتى. دۈشمەن تەرەپ-
نىڭ قوراللىق خىل، ئادىمىمۇ كۆپ ئىدى. يېرىم كۈن داۋام-
لاشقان قاتتىق ئېلىشىشتىن كېيىن توختىنىڭ قوشۇنلىرى ھەف-
رىگە چېكىندى، ئاندىن بىگىل كۆۋرۈكىنى توستى. بىگىل
كۆۋرۈكى توسۇۋېلىنسا باشقا جايدىن ئۆتۈش مۇمكىن ئەمەس
ئىدى. خەبەر ئامبال بۇ نۆۋەت ئۆزىدە بار لەشكەرلەردىن باشقا،
ئىلى لەشكەرلىرى تەركىبىدىكى موڭغۇل قىسىملىرىنىمۇ ئېلىپ
كەلگەن ئىدى، ئىلى موڭغۇللىرى ئاتلىق سۇدىن ئۆتۈپ، ھەف-
رىدىن ئوق ياغدۇرۇشقا باشلىدى، ئۇلارنىڭ قوغدىشى بىلەن
چېرىكلەر كۆۋرۈكتىن بىخەتەر ئۆتۈۋالدى. قوزغىلاڭچى قوشۇن
ئادەم جەھەتتە نەچچە ھەسسە كۆپ بولغان، قوراللىرى خىل
لەشكەرلەر بىلەن جان تىكىپ ئېلىشقان بولسىمۇ، كۆپ چىقىم
تارتىپ چېكىنىشكە مەجبۇر بولدى. ئالدىنقى جەڭدە چىڭ قو-
شۇنلىرىدىن ئولجا ئالغان ئىككى تەيفو، بىرقانچە زەمبىرەك،
مىللىتىق قاتارلىق قوراللار دۈشمەن قولىغا چۈشۈپ كەتكەندىن
باشقا، يەنە بىر قىسىم تەمىناتلىرىدىنمۇ ئايرىلدى. شۇنداقتىمۇ
قوزغىلاڭچى قوشۇندىكى پىدائىيلارنىڭ جاسارىتى قىلچە بوشاش-
مىغان ئىدى. ئۇلارنىڭ جەڭگىۋارلىقىغا ھەيران قالغان خەبەر
ئامبال خاتىرىسىگە مۇنداق يازدى:

ھەيران مەن جەڭلەردە يەپ نەچچە ئەدەپ،
ئوت، ئوقتىن قورقماستىن نېمىدۇر سەۋەب.

ئەتىئانى مەشئەلدەك كۆيۈپ تۇرسىمۇ،
ئېتىلىپ رەقىبىكە كەلگىنى ئەجەب.

ئىككى نەرەپ كەسكىن جەڭ ئۈستىدە تۇرغاندا، ئۈرۈمچى، ماناس لەشكەرلىرى بىلەن قارا شەھەر تۇرغۇتلىرىنى ئېلىپ شى داربىن يېتىپ كەلدى. بۇ چاغدا خەبەر ئامبالنىڭ لەشكەرلىرىنى مەغلۇبىيەت كۈتۈۋاتتى، نەچچە تۈمەن لەشكەرنىڭ قىزىل ۋە سېرىق ئەلەملەرنى كۆتۈرۈپ، تەيفو - زەمبىرەكلەرنى سۆرىشىپ كېلىشى يېڭىلىش ئالدىدىكى لەشكەرلەرنى جانلاندۇرۇۋەتتى. قوزغىلاڭچى قوشۇن چېكىنىشكە مەجبۇر بولدى. ئېتىز - ئېد-رىق، زىرائەتلەر ھەددى - ھېسابسىز لەشكەرىي قوشۇننىڭ ئايدىغى ئاستىدا يانچىلىپ، بەيگە مەيدانىغا ئوخشاپ قالدى. بىرلەشكەن ئىككى قوشۇننىڭ لەشكەر سانى 40 مىڭدىن ئاشاتتى. شۇنداقتىمۇ، قوزغىلاڭچى قوشۇن غەلبە قازىنىشتىن ئۈمىدىنى ئۈزمىگەن ئىدى. ئۇلار چېكىنىپ قارىقۇمغا بارغاندا چىڭ بىر-لەشمە لەشكەرلىرى بىلەن يېرىم كۈن جەڭ قىلدى، جەڭدە 1000 چە ئادىمىدىن ئايرىلدى. چىڭ لەشكەرلىرىمۇ ئېغىر تالا-پەتكە ئۇچراپ، قارىقۇم قىزىل قۇمغا ئايلانغان ئىدى. توختى بىلەن كىچىك ئاخۇن ئىككىلىسى يارىلانغاچقا، ساغۇچاق دېگەن جايىنى ئارامگاھ قىلدى. ئۇ يەرنىڭ ئوت - چۆپلىرى مول ئىدى. مۇھاپىزەتچىلەر توختىنىڭ يارىسىنى تازىلاپ تېڭىپ تۇرۇشىغا، ئاتلىق تىڭنىڭچى يىگىتلەر كەلدى. ئۇلارنىڭ باشلىقى توختىدىن ئەھۋال سوراپ، ئاندىن دوكلات قىلدى:

— مەلۇمات!

— قېنى سۆزلەڭ! — توختى ئالدىدا تىك تۇرغان بۇرۇتلۇق

تەمبەل يىگىتكە ئىجازەت بەردى.

— تەكشۈرۈپ كۆرۈشمىزچە، چىڭ لەشكەرلىرىنىڭ ئا-

خرقى تۈركۈمى «تدۇ» نىڭ قوماندانلىقىدا ئاقسۇغا كەپتۇ.
ئادىمى 30 مىڭ ئەتراپىدا ئىكەن.

«شى دارپن» قوماندانلىقىدىكى لەشكەرلەر بۇ يەرگە ئاياغ
باسقىنىغا 15 كۈن بولغاندا، «تدۇ» قوشۇنلىرى كەلگەن ئىدى.
يېڭى كەلگەنلەر ئۈرۈمچى، ماناس قوشۇنلىرى ۋە قاراشە-
ھەر تۇرغۇتلىرى بىلەن بىرلىشىدىغان بولسا، ئۇلارنىڭ تولىدى-
قىدىن جەڭ قىلىپ يوقىتىش ئەمەس، بەلكى جىم تۇرۇپ بەر-
سىمۇ ئۆلتۈرۈپ تۈگىتىشكە نۇرغۇن ۋاقىت كېتەتتى.

— كىچىك ئاخۇنكا! — توختى جاراھىتىنى تاڭدۇرۇۋېتىپ
چاقرىدى.

پىشانىسى تېڭىقلىق كىچىك ئاخۇن توختىنىڭ قېشىغا كې-
لىپ ئولتۇردى:

— بىز ئىككىگە ئايرىلايلى، — دەيدى توختى، — بىزدە
ھەممىسى بولۇپ يەنە 8000 ئادەم بار. قاغىلىق، گۈمبىدىكىلەر
كەلسە 4 — 5 مىڭ ئادەم قوشۇلىدۇ. سىز 5000 ئادەم بىلەن
دۈشمەننى چۆللۈككە باشلاپ ئاپىرىپ زەربە بېرىپ، ئاندىن چې-
كىنگەن بولۇپ قەشقەر تەرەپكە مېڭىڭ، ئۇلار جەزمەن قوغلاي-
دۇ. ۋەلىخان تۆرە كەتمىگەنلا بولسا، بىزنى قوغداش ئەمەس،
ئۆز جېنىنى قۇتۇلدۇرۇش ئۈچۈن بولسىمۇ ھەمدەمدە بولۇشى
مۇمكىن. مەن 3000 ئادەمنى ئېلىپ، دولان يۇرتلىرىنى ئارىلاپ
مېڭىش جەريانىدا قوشۇننى زورايتىپ مارالبېشى ئاچالغا يېتىپ
بېرىپ، كېلىۋاتقان دۈشمەننىڭ ئالدىنى توسۇپ زەربە بېرىي.
سىز قەشقەردىن چىقىپ پەيزىۋات بىلەن مارالبېشىغا كېلىڭ،
سىزچە بۇ پىلان بولامدۇ - قانداق؟

— شۇنداق بولسۇن! — كىچىك ئاخۇن دەرھال قوشۇلدى.
شۇنداق قىلىپ، توختى 3000 ئادەمنى باشلاپ، تۇيدۇر-
ماي مارالبېشىغا يۈرۈپ كەتتى. كىچىك ئاخۇن 5000 ئادىمى

بىلەن كۆكرەباتتىن ئۆتۈپ «قىزىل» دا بارگاھ قۇردى. چىڭ بىرلەشمە چوڭ قوشۇنى ئىز قوغلاپ كۆكرەبانقا كىرىش بىلەن، بىپايان دەشتلىك چىڭ چېرىكلىرىگە تولدى. گاھى كۆك، گاھى قىزىل بايراقلار زېمىن ئۈستىنى قاپلىغان ئىدى. ئۇلارنىڭ غوۋغاسىغا تۇرۇپ بولمايتتى. بۇ يەردە «ماياق جىلغىسى» دەپ بىرمەزىل بولۇپ، ئۇلارنىڭ مۇدەھىش قەدىمى يېتىش بىلەن «ئايغ جىلغىسى» غا ئايلاندى. لەشكەرلەر قىزىلغا يەتكەندە كىچىك ئاخۇننىڭ قوشۇنلىرى ئاللىقاچان تاماقلارنى يەپ قوزغىدى. لىپ كەتكەن ئىدى. قىزىل خەلقىمۇ قوزغىلاڭچى قوشۇنغا قېتىلىپ كەتكەچكە بۇ ئەتراپ توختاۋسىز چىقىپ تۇرىدىغان قۇيۇننىڭ ماكانغا ئايلانغان ئىدى.

كىچىك ئاخۇن قوشۇنلىرى توپلۇقتىمۇ توختىماي «سۆگەت-بۇلاق» ئۆتۈشىگە ئۇلاشتى. بۇ جاينىڭ جۇغراپىيىلىك تۈزۈلۈشى ئىستراتېگىيىلىك ئالاھىدىلىككە ئىگە بولۇپ، يولنىڭ بىر تەرىپىدە چەش قۇم، بىر تەرىپىدە تاغ بار ئىدى. بۇ يەردىن ئۆتۈپ كەتمەكچى بولغانلار تاغدىكى يول بىلەن يۈرمەي مۇمكىن ئەمەس ئىدى. تاغ يولى ئىنتايىن تار بولۇپ، چارۋا مال تىزدىلىپ تەستە ئۆتەلەيتتى. ئادەملەرنىڭ مېڭىشى تېخىمۇ تەس ئىدى. بۇ يولنى توسۇۋالغان بىر ئادەم 1000 ئادەمگە تېتىيتتى. كىچىك ئاخۇن قوشۇنى چىڭ لەشكەرلىرىنى نەق مۇشۇ جايغا باشلاپ كەلدى. قوشۇندىكىلەر ئەپلىك جايغا يوشۇرۇنۇپ دۈشمەننىڭ كېلىشىنى كۈتۈپ تۇردى.

چىڭ لەشكەرلىرى تەركىبىدىكى نەچچە يۈزلىگەن ئاتلىق چېرىكلەر توپلۇققا كەلگەندە پىيادە قىسمىدىن ئايرىلىپ، قوزغىدىلاڭچىلارنى قوغلاپ ئالدىدا كەتكەن ئىدى. ئاتلىقلار يېقىنلاپ كېلىشى بىلەن كىچىك ئاخۇننىڭ ئادەملىرى ئوقىيادىن ئوق ياغىدى.

دۇردى. ئاتلىق چېرىكلەر خۇددى پىشقان مېۋىلەردەك تۆكۈ-
لۈشكە باشلىدى. ئۆلمىگەنلەر نېمە قىلارنى بىلمەيلا قېلىشتى.
ئاخىر بىر پاي ئوق چىقىرالمى، زور قوشۇن يېتىپ كەلگۈچە
ھەممىسى ئۆلۈپ تۈگىدى.

شى دارىن، خەبەر ئامبال، ئىلى جاڭجۇنى قوشۇنى باشلاپ
يېتىپ كەلگەندە ئاتلىق چېرىكلەر تۈگەل چېكىسگە تاش پانتان،
كۆزلىرى يۈمۈلماستىن تىللىرىنى چىشلىگەن ھالدا ياتاتتى.
ئۇلار ئەھۋالنى ئۇقۇپ بولغۇچە تەرەپ - تەرەپتىن يېغىۋاتقان تاش
يامغۇرىدا قېلىپ، كۆزنى يۈمۈپ - ئاچقۇچە ئارىلىقتا نەچچە يۈز
ئادىمدىن ئايرىلدى. قورقۇپ كەتكەن لەشكەرلەر ئۆلۈم نۆۋىتىدە-
نىڭ ئۆزىگە قاچان كېلىشىنى كۈتۈشۈپ تۇرغاندا، چېكىنىش
كانىيى چىلىندى، ئاندىن چىڭ لەشكەرلىرى تاغقا قارىتىپ توپ-
زەمبىرەكتىن شىددەتلىك ئوق ياغدۇردى.

تاغ ئۈستىدە داۋاملىق يوشۇرۇنۇپ تۇرۇش پايدىسىز ئىدى.
كىچىك ئاخۇن قوشۇنلىرىنى باشلاپ جەڭگە ئاتلاندى. ئۆلگەن
چېرىكلەرنىڭ ئاتلىرى يېنىغا ئادەم كەلتۈرمەي ھەريان پىتراپ
يۈرۈشەتتى. قوزغىلاڭچىلار يوشۇرۇنغان جايدىن چىقىپ ئېتى
بارلار ئۆز ئېتىنى، پىيادىلەر چىڭ لەشكەرلىرىنىڭ ئېتىنى
مىنىپ جەڭگە ئاتلاندى. كىچىك ئاخۇن قوشۇننىڭ ئالدىدا ئات
چاپتۇرۇپ دۈشمەن لەشكەرلىرىنىڭ ئارىسىغا كىرىپ كەتتى. ئۇ
ھەربىر ھۇجۇمغا ئۆتكەندە مانجۇ، موڭغۇل، سولۇت، چەمپەن
چېرىكلىرىدىن يۈزلەپ - يۈزلەپ ئۆلتۈرەتتى. جەڭ شۇنداق
شىددەتلىك ئېلىپ بېرىلدىكى، قوزغىلاڭچى دېھقانلارنىڭ باش -
ئاخىرىغا كۆز يەتمەيدىغان زور قوشۇننى كۆرۈپ تۇرۇپ ئۆزىنى
جەڭگە ئۇرۇۋاتقانلىقىغا ھەيرانلىقى ئاشقان شى دارىن ئۇرۇش

خاتىرىسىگە مۇنداق يازدى:

تەگدى تاش يېرىلدى باش، كىم ئاتتىكىن كۆرەلمىدۇق،
ئەنسىرەپ جان ۋەھىمىدىن بىز ئالغا ھېچ يۈرەلمىدۇق.
قولدا نەيزە - قىلىچنى ئوينىتىپ كەلسە دولان،
زەمبىرەك، جىفو تۇرۇپمۇ قورقۇتۇپ سۈرەلمىدۇق.

شۇنداق قىلىپ، سۆگەتبۇلاقتىكى جەڭ قاراڭغۇ چۈشكۈچە داۋاملاشتى. ئىككى تەرەپ ئۆز ئادەملىرىنى پەرق ئېتەلمىگۈدەك بولغاندا جەڭدىن توختاشتى. بۈگۈنكى جەڭدە دۈشمەن تەرەپ كۆپ چىقىم تارتقان ئىدى. ئەمما، قانچىلىك ئادەم ئۆلگەنلىكىنى بىلگىلى بولمايتتى. كىچىك ئاخۇن كېچە قاراڭغۇسىدىن پايدىلىنىپ تاغ يولى ئارقىلىق يېڭىسارنى يانداپ مېڭىپ خانئېرىققا چىقىپ، يوپۇرغا بىلەن مارابېشىنى قارارلاپ يۈرۈپ كەتتى. چىڭ لەشكەرلىرى سۆگەتبۇلاقتىكى تاغ يولىدىن ئىككى كۈندە ئۆتۈپ بولدى. ئۇلار قوزغىلاڭچى قوشۇننى قەشقەرگە كەتتى دەپ پەرەز قىلىپ يېڭىسارغا كەلگەندە شەھەردە ئادەم كۆرۈنمەيتتى، پەقەت ناھايىتى ئۇزاق ئۆمۈر كۆرگەنلىكتىن قېرىپ ئىككى مۇرىسى بېشى بىلەن تەڭلەشكەن، تۈگۈلگىنىدىن تىزلىرى قۇلىقىدىن ئېشىپ كەتكەن، كۆزلىرى ئولتۇرۇشۇپ ئالدى - كەينىدىن كۆرىدىغان ئەينەكتەك بولۇپ قالغان بىر بوۋاي ئېڭەك سۆڭىكىنى كۆكرىكىگە تىرەپ ئولتۇراتتى.

چىڭ لەشكەرلىرى يېڭىشەھەر دەرۋازىسىنى ئاچتۇرۇپ، ئامباللار بىلەن كۆرۈشتى، يېڭىسارنى ئىگىلەپ ئىككى كۈن تۇردى، ئاندىن مەسلىھەتلىشىپ، 3- كۈنى قەشقەر شەھىرىگە تىخىنچى چېرىكىنىن ئۇچىنى ماڭدۇردى. تىخىنچىلار كۆردى-كى، شەھەر كوچىلىرى ئۆلۈكلەر بىلەن تولۇپ، ئۆزىنىڭ قەدد-

مىيلىكى، گۈزەللىكى، باياشاتلىقى بىلەن ئوتتۇرا ئاسىيادا داڭ-قى مەشھۇر گۈزەل قەشقەر مۇدەھىش قەبرىستانلىققا ئايلانغان ئىدى. تىڭنىڭچىلار سورىدى:

— بۇ نېمە ئىش؟

— ۋەلىخان تۆرە ئاقسۇدىن قايتىپ كەلگەندىن كېيىن بىر تۈركۈم ئادەملىرىنى قاياققىدۇر يولغا سېلىۋېتىپ، ئۆزى يەنە بىر قىسىم قوشۇنلىرى بىلەن قالغان ئىدى، — دەيدى تۇرغانلار ئارىسىدىن بىر كىشى جاۋابەن، — نەچچە كۈنلەر ئىلگىرى چىڭ لەشكەرلىرى يەكەن تەرەپتىن جەڭ قىلغاچ كېلىۋاتقۇدەك دېگەن گەپ تارقالدى. بىر كۈنى ۋەلىخان تۆرە قوشۇنلىرىنى باشلاپ يېڭىسار تەرەپكە مېڭىۋىدى، ئۇرۇشقىلى بارغۇدەك دەپ ئاڭلىدۇق، ئۇلار يېڭىسارغا بېرىپ چىڭ قوشۇنلىرىنىڭ قارىسىنى كۆرمەي ئۈرۈكۈپ، ئالدىغا ئۇچرىغانى بۇلاپ قايتىپ كەلگەندە قەشقەر خەلقى دەرۋازىنى تاقىۋېلىپ شەھەر ئىچىگە كىرگۈزمىدۇق. ۋەلىخان تۆرە ئاچچىقىغا پايلىماي دەرۋازىغا ئوت قويۇپ كىرىپ، ئۇچرىغانلا ئادەمنى ئۆلتۈرۈپ، ئۆلگەنلەر بېشىدىن ئىككى مۇنار قويۇرۇپ قويۇپ، توپلىغان بايلىقنى ئېلىپ، ئادەملىرىنى ئەگەشتۈرۈپ قېچىپ كەتتى.

دەرۋەقەۋەلىخان تۆرىنىڭ ۋەھشىيلىكى قەشقەر كوچىلىرىنى جەسەت بىلەن تولدۇرۇپ گۆرىستانلىققا ئايلاندۇرغان ئىدى. كوچا دوقمۇشىغا دۆۋىلەپ قويۇلغان ئادەم باشلىرى يىراقتىن يېرىلغان ئانارلارنى ئۈستى - ئۈستىدە تىزىپ قويغاندەك كۆرۈنەتتى.

تىڭنىڭچىلار خەبەر ئامبالغا ئەھۋالنى دوكلات قىلغاندا، چوڭ بەگلەردىن ئىككىنى تاللاپ 100 چېرىك بىلەن ئالدىدا ماڭدۇردى، كەينىدىن زور قوشۇن ئاتلاندى. ئۆزىچە قوزغىلاڭچىلارنىڭ ھەممىسىنى قاچۇردۇق دەپ ئويلىغان خەبەر ئامبال ئۇلارنىڭ مارالبېشىغا يىغىلىپ يول توسۇپ تۇرغانلىقىنى بىلمەيتتى.

يىگىرمە بەشىنچى باب

قانلىق ئېدىر

توختىنىڭ قىسىملىرى مارالبېشى بازىرىدىن چىقىپ، قەشقەرگە قايرىلىدىغان ئاچالغا يېقىن جايدىكى ئېدىرلىقنى ئۆزدىگە ئىستىھكام قىلدى. ئېدىرلىقنىڭ بىر قىسمىنىڭ ئاستى شېغىللىق بولۇپ، ئۈستىنى بورانلار قۇمغا باستۇرۇۋەتكەن ئىدى. قالغان قىسمى ئەسلىدىنلا قۇملۇق بولۇپ، ئېتىز قىرلىدى. رىسىمان قۇم دۆۋىلىرى پايانسىز ئېدىرلىق ھاسىل قىلغان ئىدى. ھۆل - يېغىن پەسىللىرىدە ياغقان يامغۇرلار تارام - تارام ئېقىنلار بىلەن خالىغان تەرەپكە راۋان بولسا، بىر قىسىم جاي شۇنچە يامغۇر بىلەنمۇ تەشئاللىقى قانماي قاغىرىغان پېتى تۇراتتى. ئارىلاپ - ئارىلاپ ئۆسۈملۈكلەر دالدىسىدا دۆۋىلىنىپ قالغان قۇم دۆۋىلىرى ئۇرۇش ۋاقتىدا مۇھىم ئىستراتېگىيىلىك رولىنى ئوينايتتى. بىراق، بۇ يەردە ئۇزاق تۇرغىلى بولمايتتى. چۈنكى، سۇ يوق ئىدى، قۇدۇق كولىغان بىلەنمۇ سۈيى تۈزلۈك چىقاتتى.

توختىنىڭ قوشۇنلىرى بۇ جايدا تۇرۇۋاتقىنىغا ئۈچ كۈن بولغان بولسىمۇ، كېلىدىغان دۈشمەن تېخىچە كۆرۈنمەيتتى. گۇما، قاغىلىقتىكى قىسىملارنىڭ كېلىشى بىلەن ئادەم سانى 10

مىڭغا يەتتى، توختىنىڭ خىيالى بولسا كىچىك ئاخۇندا ئىدى. ئۇنىڭ قوشۇنى ئېلىشىۋاتقان دۈشمەن 30 مىڭدىن ئاشاتتى. توختى ئارقا - ئارقىدىن تىڭنىڭچىلارنى ماڭدۇرغان بولسىمۇ، تېخىچە خەۋەر يوق ئىدى. 5- كۈنى بولغاندا، ئاقسۇ تەرەپكە كەت- كەن تىڭنىڭچىلار قايتىپ كېلىپ، توختىغا مەلۇمات يەتكۈزدى:

— مەلۇمات!

— سۆزلەڭ.

— «تەدۇ» دېگەن ئامبال 14 مىڭ لەشكەرنى باشلاپ ئاق- سۇغا كەلدى. بۇ نۆۋەت كەلگەنلەر لەنجۇ، گەنجۇ، سۇجۇ لەشكەر- لىرى ئىكەن. ئۇلارنىڭ كەينىدىن يەنە 15 مىڭ لەشكەرنى باشلاپ «زۇڭدۇ» دېگەن ئامبال كېلىۋاتقىدەكمىش. دۈشمەن قوشۇنى ئا- تىلىشتا 14 مىڭ بولغان بىلەن ئەمەلىيەتتە ئۇنىڭدىن كۆپ بولسا كېرەك، ئاقسۇ شەھىرىگە سىغماي قىزىل كۆۋرۈك ئەتراپىدىكى يەرلەرنى ئىگىلەپ، يوللارمۇ توسۇلۇپ كېتىپتۇدەك ...

— ئۇقتۇم، ئارام ئېلىڭ!

توختى ئۇنىڭ دوكلاتىنى ئاڭلاپ بولۇپ، دۈشمەنگە تاقابىل تۇرۇش تەدبىرلىرى ئۈستىدە ئويلىنىۋاتاتتى، مارالبېشى تەرەپ- تىن چاڭ - توزان كۆتۈرۈلدى، ئارقىدىن قىزىل ئەلەملەر كۆرۈندى. توختى جەزم قىلدىكى، بۇلار كىچىك ئاخۇننىڭ قو- شۇنى بولۇپ، ھازىر 2000 ئەتراپىدا ئادىمى قالغان ئىدى. توختى تەقەززالىق ئىلكىدە كىچىك ئاخۇننىڭ ئالدىغا باردى. كىچىك ئاخۇنمۇ ئاتتىن سەكرەپ چۈشۈپ توختىنىڭ ئالدىغا كەلدى. ئىككىيلەن قۇچاقلىشىپ كۆرۈشتى. كىچىك ئاخۇن ئادەملىرى تەرەپكە بۇرۇلۇپ كۆزلىرىگە ياش ئالدى.

— كۆڭلىڭىزدىكىنى چۈشەندىم، — توختى كىچىك ئاخۇنغا تەسەللى بېرىپ ئېيتتى، — شۇنچە كۆپ دۈشمەنگە ئازغىنە ئادەم بىلەن تاقابىل تۇرۇپ ھايات قېلىشنىڭ ئۆزى بىر مۆجىزە.

دۈشمەن لەشكەرلىرى نەدە قالدى؟
— سۆگەتبولاققا ئايرىلدى. ھازىر قەشقەردە بولسا
كېرەك.

— ۋەلىخان تۆرىچۇ؟

— سىزنىڭ پەرزىڭىز توغرا چىقتى.

— قانداق؟

— 15 مىڭ ئادەمنى ئەگەشتۈرۈپ قېچىپتۇ.

— نەگە؟

— قوقەندىكى بولماي نەگە بولاتتى!

— قەشقەرنىڭ ھازىرقى ئەھۋالىنى ئۇقتىڭىزمۇ؟

— ئۇقتۇم.

— قانداقەن؟

— چىڭ قوشۇنلىرى بېسىپ كىرگەن كۈنى ۋەلىخان تۆردە.

دىن بىزار بولغان قەشقەر خەلقى چىڭ لەشكەرلىرىدىن ياخشىلىق
كۈتۈپ ئالدىغا چىققان ئىكەن، چىڭ لەشكەرلىرى شەھەرگە كىر-
ىرىپ بولغاندىن كېيىن، خەلقنىڭ مال - چارۋىلىرى، ئاشلىق -
تۈلۈكلىرى، ئوت - سامانلىرىنى بۇلاپ - تالاپتۇ. قوزغىلاڭغا
قاتناشقانلارنى ناھايىتى قاتتىق قىيىن - قىستاققا ئاپتۇ. سەللا
گۇمانلىق دەپ قارالغانلارنى قاتتىق قىيىناپتۇ. قىيىن - قىستاققا
چىدىماي يالغان ئىقرار قىلغان نۇرغۇن بىگۇناھ ئادەملەر جىنا-
يەتچىلەر قاتارىدا بىر تەرەپ قىلىنىپتۇ. خەلقنىڭ دەسلەپكى
كۈلكىسى ئەمدىلىكتە يىغا - زار، ھەسرەت - نادامەتلەر بىلەن
ئالمىشىپتۇ. ۋەلىخان تۆرە بىلەن كەتكەنلەرمۇ ئامالسىزلىقتىن
كېتىپتۇ. كەتمىگەن بولسا، مۇشۇ قاتاردا بەربىر ئۆلتۈرۈلەر
ئىكەن.

— يېڭىسارچۇ؟

— يېڭىسار خەلقى ۋەلىخان تۆرىنىڭ قىرغىنچىلىقىدا قې-

چىپ تاغلارغا چىقىپ كەتكەن ئىكەن. ئېھتىمال بۇ كەمگە ئۇلار -
نى تاپتۇرۇپ كېلىپ، قەشقەردە قىلغاننى قىلىۋاتىدىغاندۇ.
توختى بۇ خەۋەرنى ئاڭلاپ خىيالغا چۆمدى. ئۇنىڭ كۆز
ئالدىدىن ھەسەن تۈرك پاجىئەسى، جەڭگىۋار ئوبرازلار بىر -
بىرلەپ ئۆتتى، يەكەن خەلقىنى ئويلىغاندا ۋۇجۇدىنى تىترەك
باستى. ساۋۇر، ئابدۇرەھمان، سۆيۈملۈك مەھبۇبى رەيھان ۋە
زۇمرەتخېنىملارنى ئويلىدى. دۈشمەن قەشقەردە قىلغانلىرىنى
يەكەندىمۇ قىلغانىدۇ؟ ئۇنداقتا، ساۋۇر، رەيھانلار ئائىلىسى
قانداق بولغاندۇ؟ تۇرۇپلا كۆڭلىگە ھەسەن تۈركنىڭ بېشىنىڭ
ئالمىشىپ قېلىش ۋەقەسى كەچتى. بۇنى سېپىل ئەتراپىدا دۈش -
مەنگە زەربە بېرىپ تۇرۇۋاتقان نامەلۇم قوشۇن ۋەقەسىگە باغ -
لاپ، ساۋۇرنىڭ ئىشى بولسا كېرەك دەپ بىلدى. چۈنكى،
ساۋۇر ناھايىتى يۈرەكلىك يىگىت بولغاچقا، توختى يەكەندىكى
تەشكىللەش ئىشلىرىنى ئۇنىڭغا تاپشۇرغان ئىدى.

شۇنداق خىياللار بىلەن بىر نۇقتىغا تىكىلگىنىچە ئولتۇر -
غان توختىنى كىچىك ئاخۇننىڭ:

— ئاۋۇ تەرەپتىن بىر ئاتلىق كېلىۋاتىدۇ! — دېگەن ئاۋازى
چۆچۈتۈۋەتتى.

— قېنى؟

— ئەنە ئاچال تەرەپتىن كېلىۋاتىدۇ.

ئىككىسى ئېگىز قۇم دۈۋىسىنىڭ تۈۋىدە ئىدى، توختى
ئورنىدىن تۇرۇپ قاراپ:

— بىزنىڭ تىڭنىڭچى ئىكەن! — دەپ، يول تەرەپكە ماڭدى.
بىر پەستە تىڭنىڭچى يىگىت يېتىپ كەلدى. توختى ئۇنىڭ
دوكلاتىغا تەقەززا بولۇپ سورىدى:

— يېڭى خەۋەر بارمۇ؟

— بار.

توختى بىلەن كىچىك ئاخۇن ئۇنى بىر چەتكە تارتتى:

— ئالدىرماي تەپسىلىي سۆزلەڭ!

— دۈشمەن قوشۇنلىرى داۋزىتاغ ئۆتۈڭگە كېلىپ چۈش-
كەن ئىكەن، ئاچال تەرەپكە قاراپ كېلىۋاتىدۇ. قەشقەرگە بارام-
دۇ ياكى يەكەنگە بارامدۇ، ھازىرچە بىلەلمىدۇق.

— يەكەنگە بارىدۇ، — دېدى توختى، — ئۇلار قەشقەر بىلەن
يېڭىسارنى ۋەلىخان تۆرىنىڭ قولىدا دەپ بىلىدۇ. مېنىڭچە،
ۋەلىخان تۆرىنىڭ قاچقانلىقىنى ئۇقمىسا كېرەك.

— دۈشمەن تەرەپنىڭ تىڭتىڭچىلىرىنى ئۇچراتتىڭلارمۇ؟
— ياق.

— ئادەملىرى كۆپمىكەن؟

— بۇنىڭغا گەپ توغرا كەلمەيدۇ، ئۇۋىسى بۇزۇلغان قارا
چۈمۈلىنىڭ ئۆزى، بېشى نەدە، ئاخىرى نەدە، بىلگىلى بولمايدۇ.

— خەۋەرچى! — توۋلىدى توختى.

— بار! — 18 ياش ئەتراپىدىكى ئېگىز بوي بىر يىگىت
يۈگۈرۈپ كەلدى.

— ئادەملەر قورساقلىرىنى تويدۇرۇپ جەڭگىۋار ھالەتكە
ئۆتسۇن!

— خوپ!

— كىچىك ئاخۇنكا! — ئادەملىرى تەرەپكە كېتىۋاتقان كى-
چىك ئاخۇن قايتىپ كەلدى، — يارىڭىز قانداق؟

— ھېچ ۋەقەسى يوق.

— ئۇنداق بولسا، سىزنىڭ ئادەملىرىڭىز ھازىرچە ئارام
ئېلىدىپ بۇيرۇق كۈتسۇن، جەڭگە ئەھۋالغا قاراپ ئاخىرىدا
كىرسۇن.

— نېمىشقا؟

— ھازىرچە ئارام ئېلىپ، زاپاس تۇرۇپ تۇرسۇن.

يۈزبېشى، مىڭبېشى، پانساتلار بىر - بىرلەپ چاقىرتىدۇ.
لىپ، ئايرىم - ئايرىم ۋەزىپە ئورۇنلاشتۇرۇلدى.
— بۈگۈن ئايغا نەچچە؟ — توختى كىچىك ئاخۇندىن
سورىدى.

— ھىجرىيە يىلى ئۆزۈڭلى بۈگۈن 15 كۈن بولدى، —
كىچىك ئاخۇن جاۋابىن چۈشەندۈرۈپ ئېيتتى، — ھىجرىيە بويىچە
ھېسابلىغاندا بۈگۈن 1274 - يىل مۇھەررەم (1 - ئاي) گە 15؛
مىلادىيە ھېسابىدا 1857 - يىل 7 - ئاي كىردى. بىز قوزغالغىدۇ.
لى ئاي ھېسابىدا تۆت ئاي، كۈن ھېسابىدا ساق 90 كۈن
بولدى.

— توغرا دېدىڭىز، — توختى كۈلۈپ تەستىقلىدى، —
مىلادىيە 1857 - يىل دېگىنىڭىز شىيەننىڭ 7 - يىلى بولدى.
ئۆتكەن يىل خوجاينىمىدىن سورىسام، بۇ يىل شىيەننىڭ 6 - يىل
(ئەجدىھا يىلى)، كېلەر يىلى يىلان يىلى كىرىدۇ دېگەن ئىدى.
سىزنىڭ دېگەنلىرىڭىز توغرا چىقتى.

كىچىك ئاخۇن چاقچاق قىلدى:
— سىز يەنىلا ئۆزىڭىزنىڭ مانجۇ يىلىنى قوللىنىدىكەن.
سىز - دە! ھە، راست...
كىچىك ئاخۇن گەپ باشلاشقا تەرەددۇتلىنىۋاتقاندا، ئاچال -

نىڭ يۇقىرى تەرىپىدىكى تۈپتۈز سايلىقتا سېرىق، قىزىل ۋە
باشقا رەڭلەردىكى بايراقلارنى كۆتۈرۈشكەن چىڭ چىرىكلىرى
پەيدا بولدى. توختىنىڭ بۇيرۇق بېرىشى بىلەن پۈتۈن قوشۇن
ئۆزىنى دالدىغا ئالدى. چىرىكلەر ئېدىرلىققا كەلگەندە كەچ پې -
شىن بولغان ئىدى. توختى بەلگە ئوقى چىقىرىپ بۇيرۇق بېرىش
بىلەن يولنىڭ ئىككى تەرىپىدىكى پىستىرما قوشۇن ھۇجۇمغا
ئۆتۈپ، ھەش - پەش دېگۈچە دۈشمەننىڭ 4 — 5 يۈزچە لەشكە -
رىنى قىرىۋەتتى، قالغانلىرى ئالاقىزادە بولۇپ ئارقىغا قاچتى.

بۇ ئارىلىقتا دۈشمەن تەرەپ ئۆزىنى ئوڭلىۋېلىپ، رەسمىي ھۇ-جۇمغا ئۆتتى. ئىككىلا تەرەپنىڭ توپ - زەمبىرەكلىرى بەس - بەستە ئېتىلماقتا ئىدى. تېخى ھېلىلا نۇر چېچىپ تۇرغان قۇياش ئىس - تۈتەكلەر ئارىسىدا غايىب بولدى. قويۇق پۇرۇخ ئىسى جەڭ مەيدانىنى سايىۋەندەك قاپلىدى. گۈمبۈرلەشلەردىن قۇلاق-لار پاك بولۇپ، بىراۋنىڭ ئاۋازىنى يەنە بىراۋ ئاڭلىغىلى بول-مايتتى، ھازىر ساق ئادەم بىر ئوق بىلەنلا يوق ئىدى. ئات، ئادەم ئۆلۈكلىرى دەستىدىن دەسسگۈدەك يەر چىقمايتتى. گويا ئاسماندىن قان يامغۇرى ياغقاندا ئادەملەرنىڭ ئۈستۈشلىرىمۇ قان، يەر - زېمىنمۇ قان ئىدى. ئادەملەر توپ ئوقلىرىغا قارىماي نەيزە، شەمشەرلىرىنى ئوينىتىپ گىرەلەشمە جەڭگە كىرىشىپ كەتكەن، بۇغۇزلانغان كانايىلاردىن قان ئوقچۇپ چىقاتتى، تېنىد-دىن جۇدا بولغان باشلار تىلىنى توغرا چىشلەپ سەكرەيتتى. دۇنياغا ئادەمزات ئاپىرىدە بولغاندىن بېرى بۇنىڭدەك ۋەھشىلىك كۆرۈلمىگەن دېسەك مۇبالىغا بولمايتتى. ئۆچمەنلىك شۇ دەرد-جىگە يەتكەن ئىدىكى، نۇتۇشقانلا ئادەم بىر - بىرىنى ئۆلتۈرمەي قويمايتتى. ئاخىر قوزغىلاڭچى قوشۇنلار گىرەلەشمە جەڭدە كۈچلۈك كېلىپ، دۈشمەن قوشۇنلىرى چېكىندى. توختى ئېھ-تىيات يۈزىسىدىن ئادەملىرىنى قايتۇرۇپ كەلدى. يېرىم كۈن داۋاملاشقان قاتتىق ئېلىشىشتا قوزغىلاڭچىلار تەرەپتىن 2000 دىن ئارتۇق ئادەم چىقىم بولدى. دۈشمەن قوشۇنىدىن ئۆلگەنلەر 5000 دىن ئاشاتتى.

گەتسى سۈبھى يورۇشىغا دۈشمەنلەر يەنە زەمبىرەك ئېتىشقا باشلىدى. ئاخىرىغىچە ئېلىشماي بولمايتتى. قۇياش چىقىپ ئۇ-زاق ئۆتمەيلا دۈشمەن تەرەپ ياردەمگە ئەۋەتكەن «زۇڭدۇ» باش-چىلىقىدىكى 15 مىڭ چېرىك يېتىپ كەلدى. ئۇلارنىڭ ئىككى تۈركۈمدىكى لەشكەرلىرى ئالدىدا قوزغىلاڭچى قوشۇن ئازلا ئى-

دى. چۈشكىچە داۋاملاشقان جەڭدە توختىنىڭ ئادەملىرىدىن كۆ-
پى ئۆلۈپ 2000 ئەتراپىدا قالدى. دۈشمەن تەرەپنى ئالساق
«تدۇ» نىڭ ئادەملىرىدىن نەچچە يۈزىلا قالغان ئىدى. كىچىك
ئاخۇنمۇ قوشۇننى باشلاپ جەڭ مەيدانىغا كىرىپ كەتكەنچە قاي-
تىپ چىقمىدى. شۇنداقتمۇ قاراپ تۇرۇشقا بولمايتتى. ئەمدى
جەڭگە توختى ئۆزى ئاتلاندى، ئۇنىڭ يىگىتلىرى ماھىر چەۋەن-
دازلاردىن ئىدى. يىگىتلەر شۇنداق جەڭ قىلدىكى، روبىرو
كەلگەن چېرىكلەرنىڭ بىرسىمۇ تىرىك قالمىدى. جەڭ قىيامغا
يەتكەندە مارالبېشى تەرەپتىن 1000دەك ئادەم چىقىپ كەلدى.
ئۇلارنىڭ قوللىرىدا چوماق، كالتەك بار ئىدى. ئۇلار كېلىپلا
جەڭگە كىرىپ كەتتى. بۇ، ساۋۇر تەشكىللىگەن قوشۇن بىلەن
پوسكام قوشۇنلىرى ئىدى. توختى ئات چاپتۇرۇپ كېتىۋېتىپ
ساۋۇرنى تونۇدى. توختىنىڭ ئۈستۈشى غەرق قان ئىدى، سا-
ۋۇر بىلەن كۆرۈشۈپ ئەھۋاللاشقۇسى بولسىمۇ، پۇرسەت يوق
ئىدى، ساۋۇرنىڭ يىگىتلىرى ئويناتقان كالتەك - چوماق شۇنداق
كارغا كەلدىكى، زەربىسىگە ئۇچرىغان ئادەم ئۆلۈپ ياكى چالا
ئۆلۈك بولۇپ يىقىلاتتى، ئاتنىڭ ئايىغىدا دەسسېلىپ كاردىن
چىقاتتى. بۇلار توغرىسىدا شۇ كۈنكى بىر خاتىرىگە مۇنداق
يېزىلغان ئىدى:

قولدا چوماق بار، مىلتىق يوق تۇرۇر،
ۋە لېكىن جەڭلەردە ئۇ قەۋەت باتۇر.
ئات سېلىپ كىرگەندە جەڭ مەيدانىغا،
زەربىدىن چېرىكلەر مەلەقلەپ ياتۇر.

قوزغىلاڭچى قوشۇن قاتتىق قارشىلىق كۆرسىتىپ جان
پىدالىق بىلەن جەڭ قىلىۋاتقان بولسىمۇ، چىڭ چېرىكلىرى
ھەددىسىز كۆپ ئىدى. شۇ سەۋەبتىن، قوزغىلاڭچىلار جىق

چىقىم تارتتى. توختىمۇ ئېغىر يارىلاندى، شۇنداقتىمۇ باتۇرلۇق بىلەن جەڭ قىلىۋاتاتتى. توختىنىڭ يان تەرىپىدە ئوخشاش كەينىگەن قارا كىيىملىك سەككىز نەپەر ئاتلىق يىگىت پەيدا بولدى، ئۇلارنىڭ قوللىرىدا قىلىچ بار ئىدى، ئېگەردە قىستۇرۇقلۇق نەيزە، مۇرىسىدە بولسا ئوقيا تۇراتتى. ئۇلار بىر - بىرىدىن قوغداپ، دۈشمەننىڭ بىر توپ پىيادە قىسىملىرىنى ئايرىۋېلىپ چاشقا باشلىدى. توختى بۇلارنىڭ يېڭىدىن كېلىپ سەپكە قوشۇلغانلار ئىكەنلىكىنى بىلدى. ئاجايىپ ئىش، توختىنىڭ ئالدىغا نەيزىسىنى ئوينىتىپ كېلىۋاتقان بىر چەۋەنداز چېرىك ئارىلىق نەچچە مېتىر قالغاندا ئۇشتۇمتۇت ئېتىدىن يىقىلىپ ئۆلدى. ئۇنىڭ دۈمبىسىدە ئوقيا ئوقى قاداقلق تۇراتتى. ۋەھشىي چېرىكلەردىن يەنە بىر نەچچىسى توختىغا ئېتىلىپ كەلدى. قارا كىيىملىكلەر ھۇجۇمنى كېلىۋاتقان دۈشمەنگە قارىتىپ ئوقيا بىلەن نەچچىنى موللاق ئاتتۇردى. بۇ چاغدا توختى قانسىراپ ماغدۇرسىزلىنىپ كېتىۋاتاتتى. شۇنداقتىمۇ بەزىسىگە قىلىچ ئۇرسا، بەزىسىگە نەيزە سانجىپ جەڭنى داۋاملاشتۇرۇۋاتاتتى. كۈتۈلمىگەندە يان تەرىپىدىن بىر توپ لەشكەر ھۇجۇم قىلىپ كەلدى. بۇنى كۆرگەن قارا كىيىملىك يىگىتلەردىن بىرىسى ئايرىلىپ چىقىپ دۈشمەننىڭ ئارقا تەرىپىدىن ئوقيا ئاتتى. ئەمدى دۈشمەنلەر ئارقىغا بۇرۇلۇپ ھېلىقى يىگىتكە ھۇجۇم قىلدى. ئاڭغۇچە ئۇنىڭ ھەمراھلىرىمۇ يېتىپ كېلىپ، ئېلىشىش باشلىنىپ كەتتى. دۈشمەن تەرەپتىن بىر نەچچىسى ئۆلۈپ، بىر نەچچىسى چېكىندى. توختى جەڭ قىلغاچ، ئىچىدە ھېلىقى يىگىتلەرنىڭ جەڭ ماھارىتىگە ئاپىرىن ئېيتاتتى. ئۇش تۈمتۇت توختىنىڭ كەينىدىن بىر چېرىك ئات چاپتۇرۇپ كەلدى. ھېلىقى قارا كىيىملىك پالۋان يىگىت ئاگاھلاندۇرۇپ: — توختى! — دەپ توۋلىغىنىچە كېلىپ، ئوقيا بىلەن دۈشمەننى ھالاك قىلدى. توختى بۇنىڭ رەيھاننىڭ ئاۋازى ئىكەنلىكىنى بىلدى. دەرۋەقە ئاشۇ پالۋان جەڭچى توختىنى ئۆلۈمدىن قۇتقۇزۇپ، چىراغ ئەتراپىدىكى پەرۋانىدەك ئايلىنىپ جەڭ قىلدى.

غان باتۇر — رەيھان ئىدى. ئۇ، توختىنى ئاللىقاچان تونۇغان ئىدى. شۇڭا، جان پىدالىق بىلەن قوغدىدى. توختىنىڭ ئارزۇ-سى يولىدا جېنىنى ئايماي بىر سەپتە تۇرۇپ جەڭ قىلدى. توختى يارىسىنى ئۇنتۇپ بىردىنلا كۈچ - قۇۋۋەتكە تولدى. ئۇنىڭ كۆز ئالدىدا ئۆلۈم ئەمەس، بەلكى پارلاق قۇياش نۇر چېچىپ تۇراتتى. توختى رەيھاننىڭ ئەجدادلىرىمىزدىن چىققان ئايال قەھرىمان تۇمارس، يەتتە قىزلىرىمنى مىسال قىلىپ ئېيتقان سۆزلىرىنى ئەسلىدى. رەيھان توختى بىلەن يانمۇيان ئات چاپتۇرۇپ دۈشمەنگە ھۇجۇم قىلىپ كېتىۋاتقاندا، توساتتىن ئوق تېگىپ يىقىلدى. دۈشمەن نەيزىسىنى رەيھانغا تەڭلەپ يۈگۈرۈپ كەلدى. توختى ئات چاپتۇرۇپ بېرىپ بىر قىلىچ ئۇرۇپلا دۈشمەننىڭ بوينىنى ئۈزۈۋېتىپ، رەيھاننى ئاتنىڭ ئالدىغا تارتىپ ئالدى - دە، جەڭ مەيدانىدىن چېكىنىپ چىقتى. يول بويىدىكى ئېگىز دۆڭنىڭ تۈۋىگە كەلگەندە، ئارقا تەرەپتىن كەلگەن ئوق توختىنىڭ دۈشمەن تېشىپ ئۆتۈپ، ئاتتىن يىقىلدى. رەيھان ئاتتىن چۈشۈپ توختىنىڭ بېشىنى قۇچقىغا ئالدى. توختى بولسا رەيھاندىن رازى بولۇپ، جاسارىتىدىن پەخىر-لەنگەن ھالدا تەشئالىق بىلەن باقماقتا ئىدى. رەيھاننىڭ قان-ياشلىرى توختىنىڭ يۈزلىرىگە تامچىدى. توختى ھاياتلىق دۇنيا-سىدىن بارغانسېرى يىراقلاپ كېتىۋاتقاندا، تۇرۇپلا يەرنىڭ ئاستىغا چۈشسە، تۇرۇپلا پەلەكنىڭ قەھرىگە ئۆرلەۋاتقاندا، تۇرۇپلا غۇدا كۆزلىرىنى يۇمۇپ، ئۇيقۇسى كەلگىنىنى سەزدى. ئۇ ماغدۇرسىزلىنىپ كېتىۋاتاتتى. يۈزلىرىگە چۈشۈۋاتقان ئوت-تەك ياشلارنى بىلىپ ياتاتتى.

— يىغلىماڭ! — توختى ئاخىرقى مادارنى يىغىپ كۈلۈم-سىردى، ئەمما ئۇنىڭ كۆز چاناقلىرىمۇ ياشقا تولغان ئىدى، — ئارمانىم يوق. سىز مېنىڭ ھەقىقىي تۇمارسىم، سىزنى كۆرەلگىنىمدىن پەخىرلەندىم. ئەپسۇس، خەلقىمىزنىڭ ئازادلىق ئالقىشلىرىنى كۆرەلمىدۇق!

توختى رەيھاننىڭ قولىنى تۇتتى، لەۋلىرى قۇرۇپ، تىلى-

نى مىدىرلاقتىدە كىمۇ ھالى قالمىدى. يۈرىكىدە رەيھانغا دەيدىغان نۇرغۇن سۆزلىرى بار ئىدى. بىراق، قانچە ئۇرۇنۇپمۇ ئىپادىلەنمەي يەلمىدى. ئەتراپىدا ساۋۇر بىلەن بىرقانچە يىگىت ۋە قارا كىيىملىك قىزلار تۇرغانلىقىنى غۇۋا كۆردى. ئۇلارنىڭ ياش سىرى-غىۋاتقان كۆزلىرى بىرىنمىلەرنى دەۋاتقاندىك قىلاتتى. بىراق، ئاڭلىيالمىدى، تەسەللىمۇ بېرەلمىدى.

رەيھان توختىنىڭ بېشىنى قۇچىقىغا ئېلىپ ئولتۇرۇپ رو-ھى چىقىپ كېتىۋاتقاندىك بولدى. ئۇ توختىدىن ئايرىلىپ بىر كۈن ياشاشنىمۇ خالىمايتتى، شۇ تاپتا خۇدادىن ئۇنىڭ جېنى بىلەن ئۆز جېنىنى بىر قاتاردا قەبىزى روھ قىلىشنى تىلەۋاتاتتى. توختى تېخى ھايات ئىدى، رەيھان ئاستا ... ئېغىشىپ، ئىسسىق لەۋلىرىنى لەۋلىرىگە قويدى، توختى كۆزىنى لاپىدە ئېچىپ رەيھانغا كۆلگە بىلەن تەسەللى بەرمەكچى ئىدى، ئەمما كۆز ئالدىدا ئالەم چۆرگىلەپ، رەيھاننىڭ قۇچىقىدا ياتقان پېتى پەلەكتە پەرۋاز قىلىپ، ناھايىتى يىراقلارغا كېتىۋاتقاندىك بولدى. بۇ، ئۆلۈم ئالدىدىكى ئەڭ ئاخىرقى دەقىقە بولۇپ، پەقەت رەيھاننىڭ تىنىقلىرى بىلەنلا نەپەسلىنىپ تۇرۇۋاتاتتى. ئۇ رەيھاننىڭ قولىنى ئاداققى قېتىم چىڭ قىستى، بۇ مەڭگۈلۈك مۇھەببەتنىڭ بېشارىتى ئىدى، ئاندىن بىر ئۈمچىيىپلا كۆزى ئوچۇق يېتىچە ئالەمدىن كەتتى. ئەتراپىدىكىلەر ئۇنىڭ جان تەلپىز قىلغاندىكى ئىپادىلىرىدىن ئالەمدىن ئۆتكەنلىكىنى بىلىپ يۈم - يۈم ياش ئاقتۇرغىنىچە روھىغا دۇئا قىلىشتى. رەيھان لەۋلىرىنى تېخىچە ئۇنىڭ ئاغزىدىن ئالماي خۇدىنى يوقاتقىنىچە تۇراتتى، يەنە بىر توپ چېرىكلەر ۋارقىرىشىپ كەلدى. ماتەم-دارلار ئۆزلىرىنى ئوڭلاپ بولغۇچە بىر پاي ئوق كېلىپ رەيھانغا تەگدى. ئوق دەل يۈرەكنى تېشىپ ئۆتۈپ كەتكەن ئىدى. رەيھان لەۋلىرىنى توختىنىڭ لەۋلىرىدىن ئاجراتمىغان پېتى مەڭگۈلۈك ئويغۇغا كەتتى.

يىگىتلەردىن نەچچىسى جەڭ مەيدانىدىن ئايرىلىپ چىقىپ، ياۋۇز دۈشمەنگە زەربە بەردى، ئاندىن قۇربانلارنىڭ نامىزىنى شۇ

يەردىلا ئوقۇپ، ئۆز كىيىملىرى بىلەن ئاپىرىپ مارالبېشىغا ماڭىدىغان يولنىڭ ئاياغ تەرىپىدىكى قۇم دۆڭىنى كولاپ، دەپنە قىلدى، توختىنىڭ ئۆلۈمىنى جەڭ ئۈستىدىكىلەر تېخى ئۇقمىدىغان ئىدى.

ساۋۇر قاتارلىقلار توختى بىلەن رەبھانى دەپنە قىلىپ بولغاندىن كېيىن يەنە جەڭگە ئاتلاندى. ئەمدىكى ئېلىشىش قىلىپ، نەيزە بىلەنلا داۋاملاشماقتا ئىدى. كەچ كىرىپ جەڭ توختىغاندا، قوزغىلاڭچى قوشۇندىن پەقەت بىرنەچچە يۈزلا ئادەم قالدى. كىچىك ئاخۇن، يولۋاس، تۇرسۇن، كېرەم قاتارلىقلارنىڭ ھىچقايسىسى كۆرۈنمەيتتى. ھايات قالغانلار توختىنىڭ شېھىتى بولغانلىقىنى ئاڭلاپ، ھەسرەتلەر چەكتى، كېچىسى جەڭ مەيدانىنى ئاقتۇرۇپ يۈرۈپ خېلى كۆپ جەڭچىلەرنىڭ جەستىدىنى تاپتى. بۇلارنىڭ ئارىسىدا كىچىك ئاخۇننىڭ جەستىمۇ بار ئىدى. جەسەتلەر توختى بىلەن رەبھانىنىڭ ئەتراپىغا دەپنە قىلىنىپ، بېشىغا ئايرىم - ئايرىم شاخ بەلگە قاداپ قويۇلدى، توختىنىڭ بېشىغا قادىغان خادىغا ئاق لاتا، رەبھانىنىڭكىگە قىزىل لاتا ئەلەم سۈپىتىدە ئېسىپ قويۇلدى. ئاندىن ئۆلمەي قالغانلار مەسلىھەت بويىچە ئۆز يۇرتلىرىغا تارقاپ كەتتى.

«تېدۇ» بىلەن «زۇڭدۇ» دېھقانلار قوزغىلاڭچى قوشۇنىنى مەغلۇپ قىلغاندىن كېيىن، قالدۇق لەشكەرلىرىنى باشلاپ قەشەقەر بىلەن يەكەنگە قاراپ ئىلگىرىلىدى. بۇ خەۋەر يېتىپ كېلىش بىلەن يەكەن شەھىرىنىڭ خېلىدىن بۇيان تاقىلىپ تۇرغان دەرۋازىلىرى ۋە قەشقەر يېڭىشەھەر قورغىنىنىڭ قوۋۇقلىرى ئېچىلىپ، ئەفرىدۇن ۋاڭنىڭ يۈرىكى ئىزىغا چۈشتى. ئۇلارنىڭ ئەمدىكى ئىشى دېھقانلارنى تۇتۇپ خالىغانچە قاماپ سوراق قىلىش ئىدى. نۇرغۇن بىگۇناھ كىشىلەرنى قوزغىلاڭچىلارنىڭ شېرىكى دەپ قىيىن - قىستاق ئارقىلىق ئىنقىزار قىلدۇرۇپ، جالاتلارغا كالىسىنى ئالدۇردى. ئەفرىدۇننىڭ قولىدا ئۆلگەنلەر ۋەلىخان تۆرىنىڭ قولىدا ئۆلگەنلەردىن ھەرگىز كەم ئەمەس ئىدى. بۇنىڭ بىلەن بولدى قىلماي، ئۇرۇشتىن كېيىن تارقاپ كەتكەن.

لەرنىڭ دېرىكىنى قىلىپ، ئۇرۇق - تۇغقانلىرىغىچە قىرىپ تاشلىدى. ئۆز يۇرتىنى تاشلاپ كېتىپ قۇتۇلۇپ قالغانلار بولسا، ئۆمرىنىڭ ئاخىرىغىچە توختى مانجۇنىڭ زاراتگاھلىقىنى يوقلاپ دۇئا - تەكبىر قىلىشنى تاشلىمىدى.

«ئانۇش دېھقانلار قوزغىلىڭى» دا، ئېزىلگەن دېھقانلارنىڭ ئىستىبات چىڭ ھاكىمىيىتىنىڭ يەرلىك ئەمەلدارى ئەفرىدۇن ۋاڭنىڭ زۇلمى ۋە ئېكسپىلاتاتسىيىسىگە قارشى جەڭ قىلىپ تۆككەن قېنى بىلەن بويالغان بۇ ئېدىرلىقنىڭ نامى «توختى مانجۇنىڭ قۇمى» دەپ ئاتالدى، ئىنىقلاپچىلارنىڭ دۈشمەنگە قارشى قانلىق كۈرەشلىرى رىۋايەتكە ئايلاندى. قەھرىمانلار دەپنە قىلىنغان قۇم دۆۋىسى ھېلىغىچە ساقلىنىپ، ئەجدادىنى ياد ئېتىدىغانلار يەنىلا تۇغ شادىلىرىنى يېڭىلاپ «قەبرە» ئورنىنى يوقاتماي كەلگەن بولسىمۇ، كۈنلارنىڭ ئالەمدىن ئۆتۈشى بىلەن كېيىنكىلەر ئاستا - ئاستا ئۇنتۇپ، بىرەر دەرۋىش كۆمۈلگەن جايىنى «ئۇلۇغ مازار» ئاتاپ، نەچچە كۈنلۈك يولنى پىيادە بەسسىپ كېلىپ تاۋاپ قىلىشقا ئادەتلەنگەن بۇ يۇرتتا، كەلگۈسى ئەۋلادلىرى ئۈچۈن قان كېچىپ جەڭ قىلغان مىللىي قەھرىمانلارنىڭ باسقان ئىزلىرىنى ئەسلىگىلى ئادەم چىقماستىكى ئانچە ئەجەبلىنىپ كېتىدىغان ئىش ئەمەس ئىدى.

يەنە شۇ قېتىمقى جەڭدە قانلىرى ئېدىرلاردا قىيان ياساپ ئېقىپ، زېمىننىڭ تۇپراق قەۋىتىگىچە قىزىل لاي ھاسىل قىلغان ئون نەچچە مىڭ پىدائىي شېھىت كېپەنلەشمۇ نېسىپ بولماي، تىنما - تالاق كىيىم - كېچەكلەر بىلەن جەڭ مەيدانىدا قېلىپ، ئەتىلىرى يىرتقۇچلارغا يەم بولغان، سۆڭەكلىرى ئېدىرلىقنى ئىپ-تىندائىي ئورمانلىقتەك قاقشاللىققا ئايلاندۇرغان ئىدى» يىللار بورىنى بەزىلىرىنى تۇپراققا كۆمۈپ، بەزىلىرىنى قاياققىدۇر ئۇ-چۇرۇپ تۈگەتتى.

ساقلىنىپ قالغىنى پەقەت دېھقانلار قوزغىلىڭى مەغلۇپ بولغاندىن كېيىن، ئەفرىدۇن ۋاڭ ئۆزىنى «شاھ باھادىرخان» دەپ ئاتاپ، ئوردا خۇشامەتچىلىرىدىن خەلق دۈشمىنىگە ئايلانغان

موللا ئابدۇغاپپار بىلەن موللا ياقۇپ مىكرۇبىغا يازدۇرغان جەڭ خاتىرىسى بولدى، خالاس.

مەن ھەرقېتىم ئاشۇ ئېدىرلىقنى بېسىپ زاراتگاھلىقنىڭ يېنىدىن ئۆتكەندە، شېھىت بولغان نەچچە مىڭ قوزغىلاڭچى ھاياتتەكلا كۆڭۈل كۆزلىرىم ئالدىدا نامايان بولىدۇ، كېپەنسز ئەرۋاھلار ئالدىمنى توسۇپ:

بۇ ئېدىر باش بىلەن بولغان ئىدى ساي،
قىياندەك قان ئېقىپ قۇملار قىزىل لاي؛
ئازادلىق يولىدا شۇنچە قان تۆكۈپ،
نېمىشقا قالدۇق بىز تىلغا ئېلىنماي؟

دەپ سوئال قويۇۋاتقاندا تۇيۇلىدۇ. ئۇنىڭ ئۈستىگە تەقدىرنىڭ قىسمىنى بىلەن ئەينى چاغدىكى جەڭ خاتىرىلىرى قولۇمغا چۈ- شۈپ قالغانلىقتىن، ئۆز ۋاقتىمكى ئوردا ئەمەلدارلىرى بىلەن ئىنقىلابچى باش قەھرىمانلارنىڭ ئىسىم ۋە ئىشلىرىدا ياسالمىلىق كەلتۈرۈپ چىقىرىشتىن ساقلىنىپ، ئىنقىلاب جەريانلىرىنى بىرقەدەر ئەينەن سۈرەتلەپ بېرىش ئىمكانىيىتىگە ئېرىشكەچكە، ئەركىنلىك بابدىكى قانلىق ئىزلارنىڭ دېرەكسىز غايىب بولۇپ كەتمەسلىكى ئۈچۈن بۇ خاتىرىنى يېزىپ قالدۇردۇم.

2001- يىلى 12- ئاينىڭ 13- كۈنى يېزىپ پۈتكۈزۈلدى،
2002- يىلى 2- ئاينىڭ 16- كۈنى تۈزىتىپ تاماملاندى، ئاۋات

这部长篇小说主要描写在 19 世纪 50 年代南疆人民反对封建统治者的斗争。

مەسئۇل مۇھەررىرى: تۇردى يامغۇر
مەسئۇل كوررېكتورى: ئارزۇگۈل سىدىق
تېخنىكىلىق مۇھەررىرى: گۈلباھار مۇھەممەتئىمىن

قانلىق ئېدىر

(تارىخىي رومان)

ئاپتورى: مۇھەممەت ئوسمان

قەشقەر ئۇيغۇر نەشرىياتى نەشر قىلىپ تارقاتتى
(قەشقەر شەھىرى ئاربوغۇز يولى 14 - قورۇ، پوچتا نومۇرى: 844000)

جايلاردىكى شىنخۇا كىتابخانىلىرىدا سېتىلىدۇ
قەشقەر ئۇيغۇر نەشرىياتى باسما زاۋۇتىدا بېسىلدى

فورماتى: 1168×850 م م $1/32$

باسما تاۋنقى: 11.625 قىستۇرما ۋارقى: 4

2003 - يىل 11 - ئاي 1 - نەشرى

2003 - يىل 11 - ئاي 1 - بېسىلمىشى

تراژى: 3070 — 1

ISBN7 — 5373 — 1199—4/I. 328

باھاسى: 18.50 يۈەن

سۈپەتتە مەسىلە كۆرۈلسە ئالماشتۇرۇپ بېرىلىدۇ

تېلېفون: 2653927 — 0998

موقاۋىنى لايىھىلىگۈچى: ئىلشات تۇرسۇن

ISBN 7— 5373 — 1199 — 4

I. 328(民文) 定价: 18.50 元

ISBN 7-5373-1199-4



9 787537 311991 >